
ଆଦରର “ ସୋହମ୍‌କୁ... 


ଧନରେ, 
ମୋ ପ୍ରତିଶ୍ରୁତି ରକ୍ଷା କରି ତୋ ପାଇଁ ବହିଟିଏ ପ୍ରସ୍ତୁତ କରିଛି। 
ତୁ ଯଦି ଏଇଟିକୁ ପଢ଼ିପାରିବୁ ମୋର ଲେଖୁବା ସାର୍ଥକ 
ହୋଇଛି ବୋଲି ଜାଣିବି। 

ବଡ଼ମମି 


ସାମାନ୍ୟ କଥନ... 


ଯେତେବେଳେ ସେ ଲେଖାପଢ଼ା ଆରମ୍ଭ କରିବାର ବୟସରେ ପହଞ୍ଚ ନଥିଲା, 
ମୋର ବହିଟିଏ ଦେଖୁଲେ ଭାରି ଖୁସି ହୋଇ ସେଇଟିକୁ ଧରି ବୁଲୁଥଲା। ବହିର 
ବିଷୟବସ୍ତୁ ସହିତ ସିନା ତା'ର ପରିଚୟ ନଥୁଲା ¬ କିନୁ ବହିରେ ଛପା ହୋଇଥବା 
ମଣିଷଟିର ଫୋଟୋ ସହିତ ତା'ର ନିବିଡ଼ ସମ୍ପର୍କ ଥଲା। ମୋ ବହି ପ୍ରତି ତା'ର 
ଭଲପାଇବା ଦେଖୁ ସେତେବେଳେ ତାକୁ କହିଥିଲି - “ ତୋ ପାଇଁ ବି ଗୋଟେ ବହି 
କରିବି ¬ ତୋତେ ଷୋହଳ ବର୍ଷ ପୂରିବା ଦିନ ଜନ୍ମଦିନର ଉପହାର ଭାବରେ ସେଇଟି 
ତୋତେ ଦେବି। ସେଥୁରେ ଷୋହଳଟି ଗପ ଥବ। ତୁ କିନ୍ତୁ ସେତେବେଳେ ଓଡ଼ିଆ 
ପଢ଼ି ପାରୁଥିବା ଦରକାର।” ଓଡ଼ିଶାରେ ମାତ୍ର ତିନୋଟି ବର୍ଷ ରହିଥିଲା ସେ ତା'ର 
ପ୍ରାଥମିକ ଶିକ୍ଷାର ଅୟମାରମ୍ଭ ସମୟରେ | ସେତିକିବେଳେ ବାଧ୍ୟତାମୂଳକ ଭାବରେ 
“ଓଡ଼ିଆ” ଲେଖୁବା ଓ ପଢ଼ିବା ଶିଖୁଥିଲା ସେ | ପ୍ରାୟତଃ ଓଡ଼ିଶା ବାହାରେ ରହୁଥବା 
ଏବଂ ଇଂରାଜୀ ମାଧ୍ଯମ ବିଦ୍ୟାଳୟରେ ପାଠ ପଢୁଥବା ପିଲାଟି ଯେ ଏବେ ଓଡ଼ିଆ 
ପଢ଼ିପାରିବ ¬ ସେକଥା ଅନ୍ୟ କେହି ବିଶ୍ଵାସ ଏ ନକଲେ ମଧ୍ଯ ମୋର ଭରସା ଅଛି ¬ 
ସେ ନିଶ୍ଚୟ ପଢ଼ିପାରିବ। ସେ ପଢ଼ିପାରିଲେ ହିଁ ମୋର ଏଇ ଗଛ ସଂକଳନଟି ପ୍ରକାଶ 
କରିବା ସାର୍ଥକ ହୋଇଯିବ। 

ଏହି ଗଳ୍ପ ସଂକଳନର ବିଶେଷତ୍ବ ହେଉଛି — ଏଥରେ ସଂକଳିତ ପ୍ରାୟ ସମସ୍ତ 
ଗଳ୍ପରେ ଶିଶୁ, କିଶୋରମାନେ ହିଁ ମୁଖ୍ୟ ଚରିତ୍ର। ମୋ ଜୀବନର ପ୍ରମୁଖ ସମୟ ଶିଶୁ 
କିଶୋରଙ୍କ ମେଳରେ ଅତିବାହିତ କରିଛି। ସେଇମାନେ ହିଁ ମୋର ଅଧୁକାଂଶ ଗଛର 
ପ୍ରେରଣା ହୋଇଛନ୍ତି - ଗଜ ଚରିତ୍ର ହୋଇ ଆସିଛନ୍ତି। ପୁଣି ପତ୍ରିକାରେ ପ୍ରକାଶିତ 
ହେବା ପୂର୍ବରୁ ପ୍ରଥମ ଶ୍ରୋତା ହୋଇ ନିବିଷ୍ଠ ମନରେ ଶୁଣିଛନ୍ତି ସେଇ ଗପ ସବୁ | 
କୋଉ ଗପ ଶୁଣି ଖୁସିରେ ଉଦ୍‌ଭାସିତ ହୋଇଛନ୍ତି ତ ଆଉ କୋଉ ଗପ ଶୁଣିବା 


ବେଳେ ଆଖୁୂରୁ ଝରିପଡ଼ିଛି ଧାର ଧାର ଲୁହ। କାହିଁକି କେଜାଣି ଲୁହଝରା ଗପ ହିଁ 
ସେମାନଙ୍କର ପସନ୍ଦ | ଏହି ସଂକଳନର ଶୀର୍ଷକ ଗଳ ' ରାଗିଲେ ମୁଁ ତାରା ହୋଇଯିବି! 
ସହିତ ' ପଣନ୍ତ', ବିନ୍ଭିତ ଅନୁରାଗ” , ‘ଫଲ୍ଗୁ' , ' ଲକ୍ଷ୍ୟଭେଦ , “ବିନ୍ୁସ ଆଲୋକ! 
ସେଇମାନଙ୍କୁ ନେଇ ଏବଂ ସେମାନଙ୍କ ପାଇଁ ଲେଖା ହୋଇଥଲା। ସେଦିନର ସେଇ 
ଶିଶୁ ଏବଂ କିଶୋରମାନେ ଏବେ ବଡ଼ ହୋଇଗଲେଣି। ମୋର ଏଇ ଗନ୍ଧମାନଙ୍କୁ 
ସେମାନେ ଯଦି ପଢ଼ିବାର ସୁଯୋଗ ପାଇବେ ତ ¬ ନିଜର ପିଲାଦିନକୁ ତା” ଭିତରେ 
ଭେଟି ଉଲ୍ଲସିତ ହେବେ ନିଶ୍ଚୟ | ଅବଶ୍ୟ ଗଳ୍ପ ପଢ଼ିବାର ମାନସିକତା ଏବଂ ଅବସର 
ସେମାନଙ୍କ ପାଖରେ ଏବେ ଅଛି କି ନାହିଁ ମୋତେ ଜଣାନାହିଁ। ଏଠାରେ କହିରଖେ ¬ 
ଏହି ସଂକଳନରେ ସଂଯୋଜିତ ପ୍ରାୟ ସମସ୍ତ ଗଳ୍ପ ସତ୍ୟ ଘଟଣା ଉପରେ ଆଧାରିତ। 
ପ୍ରତ୍ୟେକ ମଣିଷ ମଧ୍ଯରେ ଥବା ଶିଶୁସତ୍ତାଟି ଏଗୁଡ଼ିକୁ ନିଷ୍ଚଟୟ ଭଲପାଇବ ବୋଲି 
ମୋର ବିଶ୍ବାସ । 

ଶିଶୁ, କିଶୋର ଚଚରିତ୍ରମାନଙ୍କୁ ନେଇ ଲେଖୂଥବା ଗଳ୍ପମାନଙ୍କୁ ନେଇ ଏକ 
ସଂକଳନ ପ୍ରସ୍ତୁତ କରିବାକୁ ଇଛା କରୁଛି ବୋଲି ଜାଣିବା ପରେ ଅନୁଜ ପ୍ରତିମ ସୁଲେଖକ, 
ଅନ୍ତରୀକ୍ଷ ବିଜ୍ଞାନୀ କାର୍ରିକ ଚନ୍ଦ୍ର ସ୍ଵାଇଁ ମୋତେ ଖୁବ୍‌ ବେଶି ଉତ୍ସାହିତ କରିଥିଲେ | ତାଙ୍କ 
ମାଧ୍ୟମରେ ପରିଚୟ ହୋଇଥଲା ଶ୍ରଦ୍ଧେୟ ସୂର୍ଯ୍ୟଙ୍କ ସହିତ ¬ ଯିଏ ଅତ୍ୟନ୍ତ ଆଗ୍ରହର 
ସହିତ ଖୁବ୍‌ କମ୍‌ ସମୟରେ ପାଣ୍ଡୁଲିପିଟିକୁ ପ୍ରସ୍ତୁତ କରିଦେଲେ | ପକ୍ଷୀଘର ପ୍ରକାଶନୀର 
ଶ୍ରଦ୍ଧେୟ ବନୋଜ ତ୍ରିପାଠୀ ମଧ୍ଯ ଏହି ସଂକଳନଟିକୁ ପ୍ରକାଶ କରିବାର ଦାୟିତ୍ଵ ସାନନ୍ଦରେ 
ଗ୍ରହଣ କଲେ। ଏମାନଙ୍କ ନିକଟରେ ମୁଁ କୃତଜ୍ଞ । ଯେଉଁସବୁ ପତ୍ରପତ୍ରିକାରେ ଏହି 
ଗଳ୍ପଧଗୁଡ଼ିକ ପ୍ରକାଶିତ ହୋଇ ପାଠକୀୟ ଆଦୂୃତି ପାଇଛି - ସେହିସବୁ ପତ୍ରିକାର 
ସମ୍ପାଦକମାନଙ୍କ ନିକଟରେ ମଧ୍ଯ ମୁଁ କୃତଜ୍ଞ । ସବୁଠାରୁ ଅଧକ କୃତଜ୍ଞ ମୁଁ ତାଙ୍କ ନିକଟରେ 
¬ ଯାହାଙ୍କର ଅବିରତ ପ୍ରେରଣା ଏବଂ ଉତ୍ସାହ ମୋତେ ଲେଖୁକା ଭାବରେ ବଞ୍ଚବାରେ 
ସହାୟକ ହୋଇଛି | କିନ୍ଧୁ ସିଏ ତ ମୋ ସତ୍ତାର ଅବିଚେଦ୍ଯ ଅଂଶ ତାଙ୍କୁ କୃତଜ୍ଞତା 
ଜଣାଇଲେ ନିଜକୁ ହିଁ କୃତଜ୍ଞତା ଜଣାଇବା ପରି ମନେହେବ। ତେଣୁ ତାଙ୍କ ବାବଦର 
ସମସ୍ତ କୃତଜ୍ଞତା ମୁଁ ଇଶ୍ଵରଙ୍କ ସମର୍ପଣ କରିଦେଉଛି। 

ପରିଶେଷରେ ଦିବ୍ୟଜନନୀ ମହାସର ସ୍ଵତୀଙ୍କୁ ମୋର ବିନମ୍ର ପ୍ରଣାମ ଜଣାଉଛି । 
ପ୍ରଣାମ ଜଣାଉଛି ମୋର ଦିବଂଗତ ବାପାବୋଉଙ୍କୁ ଯୋଉମାନେ ମୋ ହାତରେ ପ୍ରଥମେ 
କଲମ ଧରାଇ ସାରସ୍ବତ ଜଗତରେ ପାଦ ରଖୁବା ନିମନ୍ତେ ମୋତେ ଅନୁପ୍ରେରିତ 
କରିଥଲେ। 

— ପ୍ରବୀଣା ମହାନ୍ତି 

“ ମୁଁ ତୋ ଉପରେ ବହୁତ ରାଗିଛି। ” 

“ କାହିଁକି ? ” 

“ ଚୁ କାଲି ତାଙ୍କ ଘରେ ଯାହା କଲୁ ମୋତେ ବହୁତ ଲାଜ ଲାଗିଲା।” 

“ମୁଁ ତ କିଛି କରିନି।” 

“ ସେ ଅଙ୍କଲଙ୍କୁ କାହିଁକି “ ମାଙ୍କଡ଼' ବୋଲି କହିଲୁ ? ” 

“ ଆରେ ମୁଁ ‘ମାଙ୍କଡ଼ କହିନିରେ ¬ “ ବନ୍ଦର୍‌' କହିଲି ନା ? ” 

“ ଏମିତି କହନ୍ତି ? ସୁନାପିଲାମାନେ କାହା ଘରକୁ ଯାଇ ଖୋଦ୍‌ ଘରମାଲିକଙ୍କୁ 
ବନ୍ଦର” କହନ୍ତି ୨ କ'ଣ ଭାବିଥୁବେ ସେମାନେ ? ତୋତେ ଆମେ ଏଇଆ ଶିଖାଉଛୁ 
ବୋଲି ଭାବିବେ ନା ? ” 

“ ମାମା ¬ ତମେ ମୋତେ ରାଗୁଛ ! ତୁମେ ସେ ଅଙ୍କଲଙ୍କୁ ମନା କଲନି ମୋ 
ସାଙ୍ଗେ ଲାଗିବାକୁ ? ତୁମେ ତ ଦେଖୁଛ ନା — ସେ କେମିତି ମୋତେ ବିରକ୍ତ କରୁଥିଲେ | 
ମୋ ଗାଲରେ ହାତ ମାରୁଥିଲେ, ମୁଣ୍ଡରେ ଟିପା ମାରୁଥିଲେ ¬ ହାତକୁ ଟାଣୁଥିଲେ | 
ମୋତେ ଅନାଇ କେମିତି କେମିତି ମୁହଁ କରୁଥିଲେ ! ” 

“ ଆରେ ବାବା - ସେ ତୋତେ ଗେହା କରିବାକୁ ଚାହୁଁଥୁଲେ। ଏଡ଼େ ବଡ଼ 
ମଣିଷ ସେ ତାଙ୍କ ପାଖରେ ଠିଆ ହେବାକୁ ଲୋକ ଡରନ୍ତି। ସେ ଚାହିଁଦେଲେ ଲୋକ 
ଧନ୍ୟ ହୋଇଯାଆନ୍ତି ¬ ତୁ ତାଙ୍କୁ ମାଙ୍କଡ଼” କହିଲୁ ? ” 

“ ପୁଣି ଭୁଲ୍‌ କଥା କହିଲ ¬ ମୁଁ କହିଲି ନା ତାଙ୍କୁ ମାଙ୍କଡ଼ କହିନି ¬ “ ବନ୍ଦର 
କହିଛି। ତାଙ୍କ ଘରକୁ ଗଲାଠୁ ଆସିଲା ଯାଏଁ ସେ “ବନ୍ଦର୍‌' ମୋ ପିଛା ଛାଡ଼ିଲାନି। 
ମୋତେ ରାଗ ଲାଗିବନି ? ” 

ରାଗିଲେ ମୁଁ ତାରା ହୋଇଯିବି ୧୧ 


“ ଆଉ ସିଏ ରାଗିଗଲେ କ”ଣ କରିବେ ଜାଣିଛୁ ? ତୋ ପାପାଙ୍କୁ ଚାକିରିରୁ 
ବାହାର କରିଦେବେ!” 

“ ମୁଁ ବି ତାଙ୍କୁ ଚାକିରିରୁ ବାହାର କରିଦେବି।” 

“ ଆରେ ବୋକାପିଲା — ସିଏ ତୋ ପାପାଙ୍କ ବସ୍‌! ” 

“ ସିଏ ବସ୍‌ ହେଲେ ମୁଁ “ଏରୋପ୍ଲୋନ୍‌' | ତୁମେ କୁହ —- ଏରୋପେନ୍‌ ବଡ଼ 
ନା ବସ୍‌ ବଡ଼ ?” 

ଓହୋ ¬ ଏ ପିଲାକୁ କ'ଣ କରିବ ? ଏମିତି ଏକବାଗିଆ ହୋଇଛି ଯେ ଯାହା 
ବୁଝିଥବ ସେଇଆ ହିଁ କରିବ। ଯିଏ ଯେତେ କହିଲେ ବୋଲିଲେ ସେ ସହଜରେ 
ହୁକିବନି। ଏତେ ବି ଛୋଟପିଲା ନୂହଁ ଯେ ତା'ର ସବୁ କଥାକୁ ଲୋକମାନେ ଖୁସିରେ 
ଖୁସିରେ ବରଦାସ୍ତ କରିବେ | ପାଞ୍ଚ ବର୍ଷ ପୂରି ଛଅ ବର୍ଷ ଚାଲିଲାଣି ତାକୁ । ତା ବୟସର 
ପିଲାମାନେ କେତେ ବାଧ୍ୟ, ଅନୁଗତ — ସେକଥା ଦେଖୁଲେ ବେଳେବେଳେ ସୁଲଗ୍ନାର 
ମନ ଖରାପ ହୋଇଯାଏ। ସ୍କୁଲରେ ଟିଚର ଯାହା କହିବେ, କରିବେ | ଘରେ ନିର୍ଦ୍ଦିଷ୍ଟ 
ସମୟରେ ପାଠ ପଢ଼ିବାକୁ ବସିଯିବେ ହୋମଞୱାର୍କ କିଛି ଦିଆଯାଇ ନଥୁଲେ ମଧ୍ଧ 
ସୁଲଗ୍ନାର ପୁଅ ସୋହମ୍‌ କିନ୍ତୁ ସମସ୍ତଙ୍କଠୁ ଅଲଗା | ଜୋର୍‌ ଜବରଦସ୍ତ ତା'ଠାରୁ କୌଣସି 
କାମ ଆଦାୟ କରିହେବନି | ଯୋଉ ପାଠ ତାକୁ ଭଲ ଲାଗିବନି ସେ ଆଦୌ ଚାହିଁବନି 
ସେ ପାଠ ପଢ଼ିବାକୁ | ସେଥର କ୍ଲାସ୍‌ରେ ପୃଷ୍ଠା ଭର୍ଭିକରି ହସ୍ତାକ୍ଷର ଲେଖୁବାକୁ ଟିଚର୍‌ 
କହିଥିଲେ। କେବଳ ଆଲଫାବେଟ୍‌ତକ ହିଁ ଶିଖା ହୋଇଥଲା ସେତେବେଳେ ପୃଷ୍ଠା 
ପୃଷ୍ଠା ଧରି ଗୋଟିଏ ମାତ୍ର ଅକ୍ଷର ଲେଖୂବାକୁ ଇଛା କରିନଥିଲା ସୋହମ୍‌। ଗୋଟିଏ 
ପୃଷ୍ଠାରେ ଗୋଟିଏ ହିଁ ଆଲଫାବେଟ୍‌ ପୃଷ୍ଠା ଭର୍ରି କରି ଲେଖୁଥିଲା। ସବୁତକ ଆଲ୍‌ଫାବେଟ୍‌ 
ଏଇଭଳି ଲେଖବାରେ ଖାତାଟି ସରିଯାଇଥଲା। ଇଂରାଜୀ ‘ଫୋର୍‌ (4) ସଂଖ୍ୟାଟିର 
ମାତ୍ର ଗୋଟିଏ ଗୋଡ଼ — ସେ କେମିତି ଠିଆ ହେବ ବୋଲି ତା'ର ଆଉ ଗୋଟେ 
ଗୋଡ଼ ସେ କରିବ ହିଁ କରିବ | ତା'ର ମନ ହେଲେ ଅକ୍ଷରମାନଙ୍କର, ସଂଖ୍ୟାମାନଙ୍କର 
ହାତ, ଗୋଡ଼, ଆଖୁ, କାନ ସବୁ ସେ ବନେଇଦେବ। “ଏମିତି ଲେଖା ହୁଏନି” କହିଲେ 
ସେ ମାନେ ନାହିଁ। “ମୁଁ ଏମିତି ହିଁ ଲେଖୁବି' ¬ ସେ ଜିଦ୍‌ କରି କହେ| 

ଖାଇବା ବିଷୟରେ ବି ସେ ଏମିତି ଜିଦ୍ଖୋର | ତା ବୟସର ପିଲା କେତେ 
ପ୍ରକାରର ଖାଦ୍ୟ ଆନନ୍ଦରେ ଖାଆନ୍ତି । ସୋହମ୍‌ ତା'ର ନିଜ ପସନ୍ଦର ତାଲିକାଭୁକ୍ତ 
ଖାଦ୍ୟ ବ୍ୟତୀତ ଅମ୍ପତ ଦେଲେ ବି ଛୁଇଁବ ନାହିଁ। ଅବଶ୍ୟ ତା ପସନ୍ଦର ଖାଦ୍ୟ ମଧ୍ଧରୁ 
ଅଧୁକାଂଶ ତା ମାଆର ହାତରନ୍ଧା ଖାଦ୍ୟ | ଖୁବ୍‌ ସାଦାସିଧା ସେ ଖାଦ୍ୟ : ଭାତ, ଡାଲି, 
ଭେଣ୍ଡିଭଜା, ଫୁଲକୋବି ଭଜା, ଅଣ୍ଡା ଆମ୍‌ଲେଟ୍‌, ଚକୁଳି, ପୁରି, ସାଦା ଚାଉମିନ୍‌, 

ମାଗି ନୁଡୁଲ୍‌ସ ଏଇଭଳି କିଛି। ମିଠା ଭିତରେ ଗୋଲାପଜାମୁୃ ଛେନାଗଜା ଆଉ 
ଷ୍ଟେଟ୍‌ ଲାଇନ୍‌ କ୍ଷୀରି (ସିମେଇ କ୍ଷିରି) ତା'ର ପସନ୍ଦ | ଯେ କୌଣସି ପାର୍ଟି, ପିକ୍ନିକ, 
ଭୋଜି ଇତ୍ଯାଦିକୁ ଗଲେ ସୁଲଗ୍ନା ତରବର ହେଉଥାଏ ଫେରିବାକୁ । କାରଣ ରାତି 
ଦୁଇଟାରେ ଫେରିଲେ ବି ତାକୁ ପୁଅ ପାଇଁ କିଛି ରାନ୍ଧିବାକୁ ହୁଏ | ନ ହେଲେ ପିଲାଟା 
ଭୋକରେ ରହିଯିବ ଯେ । ଆଗରୁ ତା ପାଇଁ ରାନ୍ଧିକି ଫ୍ରିଜ୍‌ରେ ରଖୁଦେଇ ଗଲେ ବି 
ହେବ ନାହିଁ। ସାଙ୍ଗେ ସଙ୍ଗେ ତିଆରି ହେବ - ସେ ଖାଇବ | ଅବଶ୍ୟ ମାଆର କାମକୁ 
ସହଜ କରିଦେବା ପାଇଁ ସେ କହିଦିଏ,  କର୍ଣଫ୍ଲେକ୍ସ ଦୁଧ ଖାଇଦେବି! କିମ୍ବା  ବ୍ରେଡ୍‌- 
ଜାମ୍‌ ଖାଇଦେବି' | ଏଣୁତେଣୁ ଖାଇବା କଥା କହି ସୋହମ୍‌ କେବେ ବି ହଇରାଣ 
କରେନି ତା ପାପା ମାମାଙ୍କୁ । ତା'ର ନ ଖାଇବା ଗୁଣ ହିଁ ସେମାନଙ୍କ ପାଇଁ ମୁଣ୍ଡବ୍ୟଥାର 
କାରଣ ହୋଇଥାଏ ସବୁବେଳେ | ତେଣୁ ଘରଛାଡ଼ି ଦି' ଚାରିଦିନ ବୁଲିଯିବା ତ ଦୂରର 
କଥା, ସାଙ୍ଗସାଥୀ, ବନ୍ଧୁବାନ୍ଧବଙ୍କ ଘରକୁ ଯିବାକୁ ବି କୁଣ୍ଣିତ ହୁଏ ସୁଲଗ୍ନା 
ଅନ୍ୟମାନଙ୍କର ଖାଇବା ଦେଖୁଲେ କିନ୍ତୁ ସୋହମ୍‌ ଭାରି ଖୁସି ହୁଏ। କୌଣସି 
ସାମାଜିକ ବନ୍ଧୁ ମିଳନକୁ ଗଲେ ସେ ବୁଲି ବୁଲି ଲୋକମାନଙ୍କର ଖାଇବା ଦେଖେ। 
ସେଇ ପିଲାଟି ଦିନରୁ, ସାତ ଆଠ ମାସ ହେବା ବେଳୁ ଅନ୍ୟମାନେ ଖାଉଛନ୍ତି ଦେଖୁଲେ 
ସୋହମ୍‌ ଗୋଡ଼ହାତ ଛାଟି କିଳ୍‌କାରୀ ମାରେ | ସେଇଥ୍‌ ପାଇଁ ତା' ପରିବାରର 
ଲୋକମାନେ ନିଜ ନିଜ ପ୍ଲେଟ୍‌ ଧରି ତା ବିଛଣା ପାଖରେ ବସିକି ଖାଅନ୍ତି। ସୁଲଗ୍ନାର 
ଶ୍ଵଶୁର କହନ୍ତି, “ ସୋହମ୍‌ ପୂର୍ବ ଜନ୍ନରେ ବହୁତ ବଡ଼ ଦାନୀ ମଣିଷଟିଏ ଥଲା ନିଶ୍ଚୟ | 
ଲୋକମାନଙ୍କୁ ଖୁଆଇ ପିଆଇ ଖୁସି ହେଉଥବ ସେତେବେଳେ। ନିଜେ କିନ୍ତୁ କିଛି 
ଖାଇବାରେ ଆଗ୍ରହ ସେତେବେଳେ ନଥିଲା କି ଏବେ ମଧ୍ଯ ନାହିଁ ସୋହମ୍‌ର। 
ସେଇଥୂପାଇଁ ତ ଏମିତି ପତଳା ନକନକ୍‌ ଚେହେରା। ଶଙ୍ଖ ' କଣ୍ଢେଇ ପରି ଗୋରା 
ରଙ୍ଗ ତା'ର, ଅତ୍ୟନ୍ତ ନରମ ଆଉ ସୁକୁମାର ଲାଗେ ଦେଖୂଲେ। କଥାବାର୍ଭା, 
ବ୍ୟବହାରରେ କିନ୍ତୁ ସେଇ ସୁକୁମାରପଣ ବଦଳରେ ବେଶ୍‌ ଟାଣପଣ ଝଲକି ଉଠେ । 
ଯୋଉ କଥାଟି କରିବ ବୋଲି ଭାବିଥବ, ସେକଥା କରିବ ହିଁ କରିବ ସେ | ପହେ 
ଆଦୌ ନ ଖାଇବ ¬ ତା ବରାଦର ଜିନିଷ ନ ଦେଲେ ସେ ପାଟିରେ ପୂରାଇବ ନାହିଁ| 
ଯୋଉ ପୋଷାକ ସେ ପିନ୍ଧିବାକୁ ବାଛିଥବ — ତା” ଛଡ଼ା ଆଉ କିଛି ସେ ପିନ୍ଧିବାକୁ ରାଜି 
ହେବ ନାହିଁ। ସୁଲଗ୍ନାର ବେଳେବେଳେ ମନ ହୁଏ ପିଟି ପକାନ୍ତା ଜିଦିଆ ପିଲାଟାକୁ | 
କିନ୍ତୁ କାହାକୁ ସେ ପିଟିବ ? ପାଞ୍ଚ ବର୍ଷର ପିଲା ନୁହେଁ ତ ପଚାଶ ବର୍ଷର ଲୋକଟେ 
ଯେମିତି ସେ | ତା' ଆଖୁକୁ ଚାହିଁଲେ ନିଜେ ସଙ୍କୁଚିତ ହୋଇଯାଏ । ହାତ ଉଠେ ନାହିଁ। 


ରାଗିଲେ ମୁଁ ତାରା ହୋଇଯିବି @ ୧୩ 


ଶୁଭଜିତ୍‌ ସେଦିନ ଅଫିସ୍‌ରୁ ଫେରି ଭାରି ଖୁସିରେ କହିଥିଲେ, “ କାଜୋଲ୍‌ 
ସାକ୍‌ସେନା ତାଙ୍କ ଘରକୁ ଆମକୁ ନିମନ୍ତ୍ରଣ କରିଛନ୍ତି ଡିନରରେ। କାଲି ସନ୍ଧ୍ଯାରେ 
ଆମେ ଯାଉଛେ। ” କିଛି ଦିନ ତଳେ “ କାଜୋଲ୍‌ ସାକ୍ସେନା” ନାଆଁ ଶୁଣିଲେ ସୁଲଗ୍ନା 
ନିଆଁ ହୋଇଯାଉଥିଲା ପ୍ରଚଣ୍ଡ ରାଗ ଆଉ ଲର୍ଷାରେ। କିଏ ସେ ଏଇ କାଜୋଲ୍‌ 
ସାକ୍‌ସେନା ¬ ଯିଏ ହାତ ଧୋଇକି ତା ସ୍ବାମୀ ପଛରେ ପଡ଼ିଯାଇଛି ! ଅଫିସ୍‌ ସମୟ 
ପରେ ବି ଯେତେବେଳେ ଦେଖ ଫୋନ୍‌ | ଛୁଟିଦିନରେ ମଧ୍ଯ ଅଫିସ୍‌ ଯିବାକୁ ତାଗିଦା | 
ଶୁଭଜିତ୍‌ ବିରକ୍ତ ହୁଅନ୍ତି, “ ଏ ବୂଢ଼ୀ ମୋତେ ଟିକିଏ ଶାନ୍ତିରେ ରହିବାକୁ ଦେବନି।” 
ସୁଲଗ୍ନା କହେ, “ କିଏ ଜାଣେ, ବୁଢ଼ୀ କି ଟୋକୀ ! ତୁମକୁ ନ ଦେଖୁ ଛୁଟିଦିନରେ ବି 
ରହିପାରୁନି। ତା'ର କ”ଣ ଘର ପରିବାର ନାହିଁ ? ଚାକିରି କରିଛ ବୋଲି ମୁଣ୍ଡ ବିକି 
ଦେଇଛ ନା କ'ଣ! ତାଙ୍କ ମନା କରିପାରୁନ - ଛୁଟିଦିନରେ ତୁମେ ଅଫିସ୍‌ ଯାଇ 
ପାରିବନି ବୋଲି !” ଶୁଭଜିତ୍‌ ସୁଲଗ୍ନାର ଅଭିଯୋଗ ଶୁଣି ହସନ୍ତି । ବାଜେ କଥା ଭାବି 
ମୁଣ୍ଡ ଗରମ କରୁଛି ବୋଲି କହନ୍ତି । ଶୁଭଜିତ୍‌ ଗାଡ଼ି ଧରି ଅଫିସ୍‌ ବାହାରିଗଲା ପରେ 
ସୁଲଗ୍ନା ଆଖନରୁ ଲୁହ ପୋଛେ । ଶୁଭଜିତ୍‌ ଓ ତା ସମ୍ପର୍କ ଭିତରକୁ କେବେ ଯେ ଜଣେ 
ସ୍ତ୍ରୀଲୋକ ଜବରଦସ୍ତ ପଶିଆସିବ - ସେ କଥା ସେ ସ୍ବପ୍ନରେ ବି ଭାବି ନ ଥଲା। 
ଅଭିମାନରେ ଛାତି ଭିତର ରୁନ୍ଧି ହୋଇ ଆସେ । କାଜୋଲ୍‌ ସାକ୍‌ସେନା ଶୁଭଜିତ୍‌ଙ୍କର 
ବସ୍‌ ଇନ୍ଦ୍ରଜିତ୍‌ ସାକ୍‌ସେନାଙ୍କର ପତ୍ନୀ ତଥା କମ୍ପାନୀର ସିଇଓ | ତାଙ୍କ କଥା ନ ଶୁଣିଲେ 
କମ୍ପାନୀରେ ତିଷ୍ଠି ରହିବା ଅସମ୍ଭବ ବୋଲି ଶୁଭଜିତ୍‌ କହନ୍ତି । ‘ବୁଢ଼ୀ ଭାରି “ ଖଡୁସ୍‌ , 
ଭାରି ଡୋମିନେଟିଂ, ଓଭର୍‌ ଡିସିପନ୍ଡ' ¬ ଏମିତି କେତେ କ'ଣ ସେ କହନ୍ତି କାଜୋଲ୍‌ 
ସାକସେନା ନାଆଁରେ । କେଜାଣି ¬ ସତରେ ସେ କେମିତିକା ହୋଇଥିବେ! ଏତେ 
ବଡ଼ କମ୍ପାନୀର ଏମ୍‌.ଡି.ଙ୍କର ପତ୍ନୀ ବୋଲି କମ୍ପାନୀର ସମସ୍ତ କର୍ମଚାରୀଙ୍କୁ ତାଙ୍କ 
ଗୋଲାମ୍‌ ବୋଲି ଭାଚବୁଥ୍‌ବେ ସେ। ଇନ୍ଦ୍ରଜିତ୍‌ ସାକ୍‌ସେନାଙ୍କଠାରୁ କାଜୋଲ୍‌ 
ସାକ୍ସେନାଙ୍କର ହିଁ ପ୍ରଭାବ ଓ ପ୍ରତିପତ୍ତି ଅଧ୍ୟକ ଅଫିସ୍‌ରେ | ତାଙ୍କୁ ଅବଜ୍ଞା କରିବା ଅର୍ଥ 
ଚାକିରିର ମାୟା ଛାଡ଼ିବା । ବଡ଼ ବଡ଼ କମ୍ପାନୀମାନେ ତିନି ବର୍ଷ ତଳେ ଯୋଉ ହାରରେ 
କର୍ମଚାରୀମାନଙ୍କୁ ଛଟେଇ କରିଥଲେ, ସମସ୍ତଙ୍କ ମନରେ ଛାନିଆ ପଶିଯାଇଛି, ସେ 
ଅବସ୍ଥା ତାଙ୍କର ନ ହେଉ ବୋଲି । 

ଶୁଭଜିତ୍ଙ୍କ ତତ୍ବାବଧାନରେ ଆରମ୍ଭ କରାଯାଇଥୁବା ପ୍ରୋଜେକ୍ଟଟିର ଆଶାତୀତ 
ସଫଳତା ପାଇଁ ଅଫିସ୍‌ରେ ପାର୍ଟି ରଖୁଥିଲେ କାଜୋଲ୍‌ ସାକ୍‌ସେନା | ପ୍ରୋଜେକ୍ଟ ସହିତ 
ସମ୍ପକ୍ତ ଥବା ସମସ୍ତ କର୍ମଚାରୀଙ୍କୁ ସପରିବାର ପାର୍ଟିକୁ ନିମନ୍ତ୍ରଣ ଥଲା | କେବେ କୌଣସି 
ପାର୍ଟିକୁ ଯିବାକୁ ଚାହୁଁନଥବା ସୁଲଗ୍ନା ଖୁବ୍‌ ଆଗ୍ରହର ସହିତ ବାହାରି ପଡ଼ିଥିଲା ପୁଅକୁ 


୧୪ * ରାଗିଲେ ମୁଁ ତାରା ହୋଇଯିବି 


ନେଇ ତା'ର ଗୋଟିଏ ମାତ୍ର ଉଦ୍ଦେଶ୍ୟ ଥଲା ‘କାଜୋଲ୍‌ ସାକ୍ସେନା” ନାମକ ମହିଳାଙ୍କୁ 
ଦେଖୁବ ପ୍ରତ୍ୟକ୍ଷରେ ଏବଂ ସମ୍ଭବ ହେଲେ ଭଲକି ଦି'ପଦ ଶୁଣାଇଦେବ ତାଙ୍କୁ | 
ତାଙ୍କରି ପାଇଁ ସୁଲଗ୍ନା ଜୀବନର ଭୋକ, ଶୋଷ, ନିଦ ହଜିଗଲାଣି। ତା”ର ସୁନ୍ଦର 
ଚିତ୍ରପଟ ଭଳି ସଜଡ଼ା ସଂସାରକୁ ବିପର୍ଯ୍ୟସ୍ତ କରିଦେବାକୁ କାହାରିକୁ ମଧ୍ଯ ଅନୁମତି 
ଦେଇପାରିବନି ସୁଲଗ୍ନା। 

ସୁନ୍ଦର ଆୟୋଜନ ହୋଇଥୁଲା ପାର୍ଟିର | ସପରିବାର ନିମନ୍ତ୍ରଣ କରାଯାଇଥିବାରୁ 
ପିଲାମାନଙ୍କ ପାଇଁ ବିଭିନ୍ନ ପ୍ରକାର ମଜା ଖେଳ, କୁଇଜ୍‌ ସହିତ ସବୁ ପିଲାଙ୍କ ପାଇଁ 
ଗିଫ୍ଟ ରଖାଯାଇଥୁଲା | ମହିଳାମାନେ ନିଜକୁ ଯଥା ସମ୍ଭବ ଆକର୍ଷଣୀୟ ଭାବରେ ସଜାଇ 
ପାର୍ଟିକୁ ଆସିଥିଲେ । ନିଜ ନିଜ ସ୍ବାମୀଙ୍କର କର୍ମନିଷ୍ଠା ଏବଂ ନିଜ ପିଲାଙ୍କର ଅସାଧାରଣ 
ବୁଵିମତ୍ତା ତଥା ପ୍ରତିଭା ହିଁ ଥଲା ସେମାନଙ୍କର ଆଳାପର ମୁଖ୍ୟ ଆଲୋଚନା ପ୍ରସଙ୍ଗ | 
ସେସବୁ ପ୍ରତି ପ୍ରାୟ ନିସ୍ପହ ଥଲା ସୁଲଗ୍ନା। ତା ସ୍ବାମୀଙ୍କର ପ୍ରତିଭା ତଥା ଯୋଗ୍ୟତା 
ବିଷୟରେ ଏଠି କିଛି କହିବା ବାହୁଲ୍ୟ ହେବ | ଆଉ ଏଡ଼ିକି ବକଟେ ପିଲା ସୋହମ୍‌; 
ତା ବିଷୟରେ ବଢ଼େଇ କରି କହିବା ଭଳି କୌଣସି କଥା ନାହିଁ ସୁଲଗ୍ନା ପାଖରେ । 
ଥିଲେ ବି ଏଠି କାହିଁକି ସେସବୁ ସେ ପ୍ରଚାର କରିବ ? କଂଣ ମିଳିବ ସେ ଆତ୍ମ 
ପ୍ରଚାରରୁ ! ଚୁପ୍ଚାପ୍‌ ଗୋଟିଏ କଣରେ ବସିଥଲା ସେ। ଉତ୍କଣ୍ଡାର ସହିତ ଅପେକ୍ଷା 
କରିଥଲା କାଜୋଲ୍‌ ସାକ୍ସେନାଙ୍କୁ ଦେଖୂବ ବୋଲି । ପ୍ରଗାଢ଼ ପ୍ରସାଧନର ସହଯୋଗ 
ନେଇ ମୁହଁଗୁଡ଼ିକୁ ସୁନ୍ଦର ସୁନ୍ଦର ମୁଖାରେ ପରିଣତ କରିଥବା ଅତ୍ୟାଧୁନିକା ସୁନ୍ଦରୀ 
ମହିଳାମାନଙ୍କ ମଧ୍ଯରୁ କୋଉ ଜଣକ କାଜୋଲ୍‌ ସାକ୍‌ସେନା ସେ ନିର୍ଣ୍ଣୟ କରିପାରୁନଥୁଲା | 
ଶୁଭଜିତ୍‌ ତାଙ୍କର ସହକର୍ମୀ ବନ୍ଧୁମାନଙ୍କ ସହିତ ସୁଲଗ୍ନାକୁ ପରିଚୟ କରେଇ ଦେବା 
ପରେ ସେଇମାନଙ୍କ ସହ ଖୁସିଗପରେ ମାତି ଯାଇଥଲେ। ସୋହମ୍‌ ମଧ୍ଯ ତା'ର 
ସମବୟସୀ ପିଲାମାନଙ୍କ ସହିତ ଖେଳରେ ଯୋଗ ଦେଇଥୁଲା | ଭିଡ଼ ଭିତରେ ନିଜକୁ 
ଖୁବ୍‌ ଏକୁଟିଆ ମଣୁଥଲା ସୁଲଗ୍ନା। ହଠାତ୍‌ ଲକ୍ଷ୍ୟକଲା ଶୁଭଜିତ୍‌ ତା ଆଡ଼କୁ ଆସୁଛନ୍ତି 
ଜଣେ ମଧ୍ଯବୟସ୍କା ମହିଳାଙ୍କ ସହିତ | 

“ ସୁଲୁ ¬ ଇଏ ମିସେସ୍‌ କାଜୋଲ୍‌ ସାକ୍ସେନା ¬ ମାମ୍‌ ¬ ଇଏ ମୋ ମିସେସ୍‌ 
ସୁଲଗ୍ନା।” ଶୁଭଜିତ୍‌ ପରିଚୟ କରାଇଦେଲେ | ସୁଲଗ୍ନା ହାତଯୋଡ଼ି ' ନମସ୍ତେ କହିଲା | 
ଖୁବ୍‌ ଉଛ୍ନସିତ କଣ୍ଠରେ କାଜୋଲ୍‌ ଇଂରାଜୀରେ କହିଲେ, “ ଶୁଭଳଜିତ୍‌, ତୁମ ସ୍ତ୍ରୀ ବହୁତ 
ସୁନ୍ଦର | ଖୁବ୍‌ ସୁନ୍ଦର ଯୋଡ଼ି ତୁମ ଦୁହିଁଙ୍କର । ଏଇ ତା' ହେଲେ ତମର ସମସ୍ତ ପ୍ରେରଣାର 
ଉତ୍ସ ! ତୁମେ ପ୍ରକୃତରେ ଭାଗ୍ୟବାନ୍‌ ତୁମର ପୁଅଟି କାଇଁ ? ଖେଳୁଛି ପରା ! ହଉ ¬ 
ତୁମେ ଦୁହେଁ ପାର୍ଟି ଏନ୍‌ଜୟ କର | ଜାଣ ତୁମ ଅନର୍‌ରେ ହିଁ ଏ ପର୍ଟି। ମୁଁ ଆସୁଛି। ” 


ରାଗିଲେ ମୁଁ ତାରା ହୋଇଯିବି ¥ ୧୫ 


କାଜୋଲ୍‌ ସାକସେନା ଅନ୍ୟମାନଙ୍କ ପାଖକୁ ଯିବା ପରେ ସୁଲଗ୍ନା ପ୍ରକୃତିସ୍ଥ ହେଲା। 
ଏଇ ତା'ହେଲେ କାଜୋଲ୍‌ ସାକ୍‌ସେନା ! ତା ସ୍ବାମୀଙ୍କର ଇମିଡ଼ିଏଟ୍‌ ବସ୍‌ | ଧୁତ୍‌ — 
ଏଭଳି ଜଣେ ମହିଳାଙ୍କ ନେଇ ସୁଲଗ୍ନାର ଆତଙ୍କିତ ହେବାର କୌଣସି କାରଣ ନାହିଁ। 
ରୂପର ଦେବତା ବା ଦେବୀ ତାଙ୍କ ଯେ ପ୍ରତି ସାମାନ୍ୟ ହେଲେ ସଦୟ ଦୃଷ୍ଟିପାତ 
କରିନାହାନ୍ତିଃ ଏକଥା ତାଙ୍କ ଦେଖୂଲଲେ ଯେ କେହି କହିଦେବ। ବଳିଷ୍ଠ ପୁରୁଷାଳି 
ଚେହେରା, ରଙ୍ଗ ବେଶ୍‌ କଳା, ମୋଟା ଓଠ, କର୍କଶ କେଶ; ନାରୀସୁଲଭ ରୂପ ଲାବଣ୍ୟ 
ଟିକିଏ ବି ନାହିଁ। ସେ ବିଷୟରେ ସେ ନିଜେ ମଧ୍ଯ ସଚେତନ ହୁଏତ। ଅଯଥାରେ 
ଗୁଡ଼ାଏ ପ୍ରସାଧନ ସାମଗ୍ରୀ ବ୍ୟବହାର କରି ନିଜକୁ ସୁନ୍ଦର କରିବାର ଅପଚେଷ୍ଟା 
କରିନାହାନ୍ତି। କିନ୍ତୁ ତାଙ୍କର ପରିଧାନ ଅତ୍ୟନ୍ତ ମାର୍ଚ୍ଚିତ ତଥା ରୁଚିସମ୍ପନ୍ଧ। କଥା କହିବାର 
ଢଙ୍ଗ ଖୁବ୍‌ ସମ୍ଭାନ୍ତ ¬ କଣ୍ଠସ୍ଵର ବେଶ୍‌ ପ୍ରଭାବଶାଳୀ ¬ ଯାହାକୁ କହନ୍ତି କମାଣ୍ଡିଂ ଭଏସ୍‌ | 

“ କାଜୋଲ୍‌ ସାକ୍ସେନା ତ ଖୁବ୍‌ ମେଳାପି ଲୋକ | ଦେଖ ¬ ସେ କେମିତି 
ସମସ୍ତଙ୍କ ପାଖକୁ ଯାଇ ପରିଚିତ ହେଉଛନ୍ତି। କେତେ ଭଲରେ କଥାବାର୍ଭା କରୁଛନ୍ତି 
ହସି ହସି ତୁମେ ସବୂ ତାଙ୍କୁ ମିଛରେ ବଦନାମ୍‌ କର।|” ସୁଲଗ୍ନା କହିଲା ଶୁଭଜିତଙ୍କୁ। 
ତା ମୁଣ୍ଡ ଭିତରେ ଏତେ ଦିନ ହେଲା ଚାପି ହୋଇ ରହିଥିବା ଗୋପନ ଯନ୍ତ୍ରଣାର 
ବୋଝଟି ଓହ୍ଲେଇ ଯାଇଥିଲା| 

“ ତୁମେ ବୁଝିପାରିବନି| ଏଇ ପାର୍ଟି, ଏଇ ହସଖୁସି, ଆତ୍ନୀୟତାପୂର୍ଣ ବ୍ୟବହାର 
ମଧ୍ଧ ତାଙ୍କ ବିଜିନେସ୍‌ କୌଶଳର ଅଂଶ | ଆମମାନଙ୍କୁ ଆହୁରି ଅଧକ ଖଟେଇ ତାଙ୍କର 
କାମ ହାସଲ କରିବାର ଚାଲ୍‌। ତାଙ୍କ ସ୍ବାମୀଙ୍କୁ ଦେଖଲେ ସେ କେତେ ପାରିବାର 
ମହିଳା ତୁମେ ଜାଣିପାରିବ।” ଶୁଭଜିତ୍‌ କହିଲେ। 

“ କାହାନ୍ତି ତାଙ୍କ ସ୍ବାମୀ ୨?” କୌତୂହଳ ପ୍ରକାଶ କରିଥୁଲା ସୁଲଗ୍ନା। 

“ ତାଙ୍କୁ ଆଜି ଦର୍ଶନ କରିବା ତୁମ ଭାଗ୍ୟରେ ନାହିଁ। ଗୋଟେ ବିଜିନେସ୍‌ 
ଟୁର୍‌ରେ ସେ ସିଙ୍ଗାପୁର ଯାଇଛନ୍ତି । ଭଦ୍ର ମହିଳାଙ୍କର ଏକଦମ୍‌ ବିପରୀତ ସେ। ଆକାର 
ପ୍ରକାର, ରଙ୍ଗ, ରୂପ, କଥାବାର୍ଭା, ଢଙ୍ଗଢାଙ୍ଗ ସବୁଥିରେ | ଶୁଣିଛି ତାଙ୍କର କୁଆଡ଼େ 
ପ୍ରେମ ବିବାହ ହୋଇଥଲା। ଏମିତି ବେଯୋଡ଼ ବେଖାପ ଯୋଡ଼ି କୋଉଠି ସହଜରେ 
ମିଳିବେ ନାହିଁ।” ଶୁଭଜିତ୍‌ କହିଥଲେ। 

“ ତୁମେ ସବୁ ବାହାରର ରଙ୍ଗ, ରୂପ ଦେଖୁ ଏମିତି କହୁଛ | ତୁମର ସାକସେନା 
ସାହେବ ହୁଏତ ତାଙ୍କଠି ଆଉ କିଛି ଦେଖୁଥିବେ ¬ ଯାହା ତୁମମାନଙ୍କର ବୋଧବୁଵି 
ବାହାରେ।” ସୁଲଗ୍ନା କହିଲା। 


୧୬ ® ରାଗିଲେ ମୁଁ ତାରା ହୋଇଯିବି 


“ ବୋଧବୁଛିର ବାହାରେ କାହିଁକି ହେବ ? ସାକ୍ସେନା ରହୁଥିବା ସୁଦୃଶ୍ୟ 
ବଂଲୋର ନାଁ ‘ଲୋହାନୀ ହାଉସ୍‌’ | ‘ ସାକ୍ସେନା ହାଉସ୍‌ ' ନୂହେଁ| ମୁମ୍ଭାଇର ପ୍ରମୁଖ 
ଅଞ୍ଚଳରେ “ ଲୋହାନୀ ହାଉସ୍‌ ' ଭଳି ବଂଲୋର ଅଧୂବକାରୀ ହେବାର ସୁଯୋଗ ପାଇବାର 
ସମ୍ଭାବନାରେ କାଜୋଲ୍‌ ଲୋହାନୀ ତାଙ୍କୁ ବିଶ୍ଵସୁନ୍ଦରୀ ଭଳି ମନେ ହୋଇନଥବେ 
କାହିଁକି ଯେ ! ” ଶୁଭଜିତ୍‌ କହିଥିଲେ | 

“ କାଜୋଲ୍‌ ସାକ୍ସେନା କଣ ବାହାଘର ପୂର୍ବରୁ କାଜୋଲ୍‌ ଲୋହାନୀ ଥିଲେ ? ” 
ସୁଲଗ୍ନା ପଚାରିଲା । 

“ ଠିକ୍‌ ଭାବରେ କହିପାରିବିନି ¬ କିନୁ ହୋଇଥିବେ ବୋଲି ବିଶ୍ଵାସ | ନହେଲେ 
ତାଙ୍କ ବଂଲୋର ନାଁ 'ଲୋହାନୀ ହାଉସ୍‌” କାହିକି ହୋଇଥାଆନ୍ତା ? ” ଶୁଭଜିତ୍‌ କହିଥିଲେ 

“ ଆରେ ତୁମେ ଦିଜଣ କଂ ଣ କେବଳ ନିଜ ନିଜ ଭିତରେ କଥାବାର୍ଭା କରିବାକୁ 
ଆସିଥିଲ ନା କ'ଣ ? ଫ୍ୟାମିଲି ପାର୍ଟି ଭାଇ — ଅନ୍ୟମାନଙ୍କ ସହିତ ମଧ୍ଯ ମିଶିବା 
ଦରକାର |” ଶୁଭଜିତ୍କ୍କର ଜଣେ ସହକର୍ମୀ ବନ୍ଧୁ ପରିହାସ କରି କହିଥିଲେ | ଶୁଭଜିତ୍‌ 
ଓ ସୁଲଗ୍ନାଙ୍କୁ ସେ ଅନ୍ୟମାନଙ୍କ ପାଖକୁ ଟାଣି ନେଇ ଯାଇଥିଲେ । ଖାଇବା, ପିଇବା, 
ନାଚଗୀତ, ଥଟ୍ଟାମଜା ବେଶ୍‌ ଜମିଥଲା| ପିଲାମାନେ ମଧ୍ଧ ନିଜ ନିଜର ପ୍ରାଇଜ୍‌ ତଥା 
ଗିଫ୍ଟକୁ ନେଇ ଉଲ୍ଲସିତ ହେଉଥିଲେ । 

ପାର୍ଟିରୁ ଫେରିବା ପରେ କିଛି ଦିନ ପର୍ଯ୍ୟନ୍ତ ସୁଲଗ୍ନା ମିଷ୍ଟର ଇନ୍ଦ୍ରଜିତ୍‌ ସାକ୍‌ସେନା 
ଓ କାଜୋଲ୍‌ ସାକ୍‌ସେନା ତଥା ସେମାନଙ୍କର “ ଲୋହାନୀ ହାଉସ୍‌? କଥା ଭାବୁଥିଲା 
କେମିତି ହୋଇଥିବ ତାଙ୍କର ଦାଞ୍ଚତ୍ୟ ଜୀବନ ! କେମିତି ହୋଇଥିବ ତାଙ୍କର ଲୋହାନୀ 
ହାଉସ୍‌ ¬- ଯାହାର ମାୟାରେ ପଡ଼ି ଇନ୍ଦ୍ରଜିତ୍‌ ସାକ୍‌ସେନାଙ୍କ ପରି ଲୋକ ବାହା 
ହୋଇପଡ଼ିଲେ କାଜୋଲଙ୍କୁ ! ଖୁବ୍‌ ଶୀଘ୍ର ସୁଲଗ୍ନାର କୌତୂହଳ ପରିପୂ୍ି ହେବାର 
ସୁଯୋଗ ମିଳିଗଲା | ଶୁଭଜିତ୍‌ଙ୍କୁ ସପରିବାର ଡିନର୍‌ ପାଇଁ ନିମନ୍ତ୍ରଣ କରିଥ୍‌ଲେ ମିସେସ୍‌ 
କାଜୋଲ୍‌ ସାକ୍ସେନା ତାଙ୍କ ଘରକୁ — ମାନେ ଲୋହାନୀ ହାଉସକୁ | ସୁଲଗ୍ନା ପ୍ରଥମେ 
କୁଣ୍ଠିତ ହୋଇଥଲା ଯିବା ପାଇଁ| ତା ପୁଅଟି ଯେମିତିକା - ତାକୁ ନେଇ ସାକ୍ସେନାଙ୍କର 
ଘରକୁ ଯିବାକୁ ସେ ଚାହୁଁ ନଥୁଲା| ଶୁଭଜିତ୍‌ କହିଲେ, “ ଆମକୁ ଯିବାକୁ ହେବ | ମି. 
ସାକ୍ସେନା ଜାଣନ୍ତି ନାହିଁ ମୁଁ ଖୁବ୍‌ ଶୀଘ୍ର ତାଙ୍କ କମ୍ପାନୀ ଛାଡ଼ିଦେଉଛି। ଯିବା ପୂର୍ବରୁ 
ସେମାନଙ୍କ ସହିତ ସଦିଚ୍ଛାପୂର୍ଣ ସମ୍ପକ ରଖୁକି ଯିବାକୁ ମୁଁ ଚାହେଁ। ସେ ଲୋକ ସହଜରେ 
କାହାକୁ ତାଙ୍କ ଘରକୁ ଡାକନ୍ତି ନାହିଁ। ତୁମେ ରେଡ଼ି ହୁଅ - ଆମେ ଯାଉଛେ ତାଙ୍କ 
ଘରକୁ | ” 

“ ଆମେ କୁଆଡ଼େ ଯାଉଛେ ? ” ସୋହମ୍‌ ପଚାରିଲା। 


ରାଗିଲେ ମୁଁ ତାରା ହୋଇଯିବି # ୧୭ 


“ ପାପାଙ୍କ ସାଙ୍ଗ ଘରକୁ | ” ସୁଲଗ୍ନା କହିଲା। 

“ ତାଙ୍କର କ'ଣ ହାପି ବାର୍ଥ ଡେ ? ” ସୋହମ୍ର ପ୍ରଶ୍ମ। 

“ ନାଇଁ। ସେମିତି ଖାଇବାକୁ ଡାକିଛନ୍ତି ରାତିରେ!” ସୁଲଗ୍ନା କହିଲା 

“ ମୋର କିନୁ ସେଠି ଖାଇବାର ନାହିଁ।” ସୋହମ୍‌ ଘୋଷଣା କରିଦେଲା| 

“ ନ ଖାଇଲେ ନାହିଁ - ବୁଲିବାକୁ ତ ଯିବା। ତାଙ୍କ ଘର ବହୁତ ବଡ଼ — 
ବଢ଼ିଆ ଗାର୍ଡ଼ନ୍‌ ଅଛି। ଭଲ ଲାଗିବ ତୋତେ।” 

“ ବଲିବାକୁ ଯିବା ଯଦି ପାର୍କକୁ ଚାଲନା - ସେଠି ମୋର ସାଙ୍ଗମାନଙ୍କ ସହିତ 
ଖେଳିବି ମୁଁ। ” 

“ ବେଶି ବକ୍‌ବକ୍‌ କରନା। ଚୂପ୍‌୍ଚାପ୍‌ ଡ଼େସ୍‌ ପିନ୍ଧି ବାହାରିପଡ଼।” ସୁଲଗ୍ନା 
ଧମକାଇ କହିଲା। 

ସବୁଥର ପରି ସୋହମ୍‌ ନିଜ ପାଇଁ ପୋଷାକ ପସନ୍ଦ କରି ପିନ୍ଧିଲା। ଜିନ୍ସ 
ପ୍ୟାଣ୍ଟ, ଚେକ୍‌ ସାର୍ଟ ଓ ସ୍ଯାଣ୍ଡାଲ୍‌। ସୁଲଗ୍ନା ଫିକା ଗୋଲାପୀ ରଙ୍ଗର ସାଲଞୱାର୍‌ ସୁଟ୍‌ 
ପିନ୍ଧିଲା। ଶୁଭଜିତ୍‌ ମଧ୍ଯ ବେଶ୍‌ ଫିଟଫାଟ ହୋଇ ବାହାରିଲେ | ତାଙ୍କ ଘରଠାରୁ ଲୋହାନୀ 
ହାଉସ୍‌ ଅନେକ ଦୂର | ସେଠାରେ ପହଞ୍ଚଲା ବେଳକୁ ସୋହମ୍‌ ଶୋଇଯାଇଥୁଲା ଗାଡ଼ିରେ 
ଶୁଭଜିତ୍‌ ତାକୁ କାନ୍ଧରେ ପକାଇ ଲୋହାନୀ ହାଉସ୍‌ରେ ପାଦ ରଖୁଲେ। ଅଫିସ୍‌ରେ 
ଅତିରିକ୍ତ କଡ଼ା ବସ୍‌ ସାକ୍‌ସେନା ଦମ୍ପତ୍ତିଙ୍କର ରୂପ ଘରେ କିନ୍ତୁ ଅଲଗା। ସେମାନଙ୍କୁ 
ସାଦର ସ୍ଵାଗତ ଜଣାଇ ଘର ଭିତରକୁ ନେଇ ଆସିଲେ | ସୋହମ୍‌ ଶୋଇଯାଇଛି ଦେଖୁ 
ମିସେସ୍‌ ସାକସେନା ତାକୁ ନେଇ ନିଜ ବେଡ଼୍‌ରୁମ୍‌ରେ ଶୁଆଇଦେଲେ। ସୋହମ୍‌ର 
ନିଦ୍ରିତ ନିରୀହ ମୁହଁକୁ ଚାହିଁ କହିଲେ ¬ “ ହଟ୍‌ ଏ ସୁଇଟ୍‌ ଆଣ୍ଡ୍‌ ଇନୋସେଣ୍ଟ୍‌ ଫେସ୍‌। ” 
ଆହା ¬ କି ମଧୁର ଆଉ ନିରୀହ ମୁହଁଟେ ସତେ ! ତା'ପରେ ଆଖରୁ କଜ୍ଵଳ ନେଇ 
ଘରୁଆ ସ୍ତ୍ରୀାଲୋକଟେ ପରି ସୋହମ୍‌ର ଗାଲରେ ଲଗାଇଦେଲେ ଦୃଷ୍ଟି ନ ପଡ଼ିବା ପାଇଁ 
ସେ ଛୁଇଁବା ମାତ୍ରେ ସୋହମ୍‌ର ନିଦ ଭାର୍ଗିଗଲା। ଧଡ୍‌କରି ଉଠି ବସି ଚାରିଆଡ଼କୁ 
ଚାହିଁଲା। ଅପରିଚିତ ପରିବେଶରେ ନିଜକୁ ଦେଖୁ ପଚାରିଲା ତା ମାଆକୁ, “ଆମେ 
କୋଉଠିକୁ ଆସିଛେ ? ” 

ସୁଲଗ୍ନା ଚୁପ୍‌ଚୁପ୍‌ କରି କହିଲା, “ କହିଥୁଲି ନା, ପାପାଙ୍କ ସାଙ୍ଗ ଘରକୁ 
ଆସିଛେ। ” 

“ କେତେବେଳେ ଯିବା ? ” 

“ ଏଇନେ ଆସିଲେ ପରା ¬ ସାଙ୍ଗେ ସାଙ୍ଗେ କେମିତି ଯିବା ? ଅଙ୍କଲ୍‌ ଆଣ୍ଟିଙ୍କୁ 
ନମସ୍ତେ କୁହ” ସୁଲଗ୍ନା କହିଲା। 

ସୋହମ୍‌ କହିଲା, “ ଆମେ ଘରକୁ ଯିବା |” 

“ସିଏ କ'ଣ କହୁଛି ? ” ମିସେସ୍‌ ସାକ୍ସେନା ପଚାରିଲେ । 

“ ଘରକୁ ଯିବ ବୋଲି କହୁଛି।” ଲଜିତ ହୋଇ ସୁଲଗ୍ନା କହିଲା। 

“ଆମ ଘର କଂଣ ତୁମର ପସନ୍ଦ ହେଉନି ବେବି ? ” ମିସେସ୍‌ ସାକ୍ସେନା 
ସୋହମ୍‌କୁ ପଚାରିଲେ। 

“ ନା] ¬ ମୋତେ ଆମ ଘର ପସନ୍ଦ ।” ସୋହମ୍‌ କହିଲା ହିନ୍ଦୀରେ | | 

“ ବହୁତ ବଢ଼ିଆ କଥା। ନିଜ ଘରକୁ ସମସ୍ତେ ଭଲପାଇବା ସବୁଠୁ ବଢ଼ିଆ 
କଥା | କିନ୍ତୁ ତୁମେ ଏବେ ଆମ ଘରକୁ ଆସିଛ ନା - ଚାଲ ମୁଁ ତୁମକୁ ଆମ ଘର 
ଦେଖେଇବି | ଆମ ଘର ବି ତୁମକୁ ଭଲ ଲାଗିବ । ” ମିସେସ୍‌ ସାକ୍ସେନା କହିଲେ 

ସୋହମ୍‌ ବିଛଣାରୁ ଓହ୍ଲାଇ ପର୍ଯ୍ୟବେକ୍ଷଣରେ ଲାଗିଗଲା। ସୁଲଗ୍ନା ଡାକୁଥିଲା, 
“ ନା ବେବି ¬ ତୁମେ କୌଣସି ଜିନିଷରେ ହାତ ଲଗେଇବ ନାହିଁ| ଶୁଣ ¬ ସିଆଡ଼େ 
ଯାଅନି |” 

“ ସେ ଯାଉ ତ ¬ ତାକୁ କାହିଁକି ମନା କରୁଛ ? ଚାଲ ଆମେ ସମସ୍ତେ ଯିବା 
ତା ସାଙ୍ଗରେ । ଆମ ଘର ବି ଦେଖା ହୋଇଯିବ ତୁମମାନଙ୍କର!” ମି. ସାକ୍‌ସେନା 
କହିଲେ ଗମ୍ଭୀର କଣ୍ଠରେ | ଦୁତ ପଦପାତରେ ସିଏ ଚାଲିଲେ ସୋହମ୍‌ ପଛେ ପଛେ | 
ସୁଲଗ୍ନା ସଙ୍କୁଚିତ ହେଉଥିଲା। ତା'ର ଭାବନାଠାରୁ ମଧ୍ଯ ଆହୁରି ସୁନ୍ଦର ଭାବରେ 
ସୁସଜିତ ଲୋହାନୀ ହାଉସ୍‌ର କୋଣ ଅନୁକୋଣ | ଚମଚ୍କାର ପେଣ୍ଠିଂସମାନ ଲାଗିଛି 
କାନ୍ଧୁରେ। ଡେକୋରେସନ୍‌ ପିସ୍ମାନ ବିଭିନ୍ନ ସ୍ଥାନରେ କଳାତ୍ମକ ଭାବରେ ରଖାହୋଇଛି। 
ଫୁଲକୁଣ୍ଡମାନଙ୍କରେ ଇନ୍‌ଡୋର ପ୍ଲାଣ୍ଟଗୁଡ଼ିକ ସତେଜ ସୁନ୍ଦର ଦିଶୁଛନ୍ତି। ସୋହମ୍‌ 
ଆକ୍ଟାରିୟମ୍‌ ପାଖରେ ଯାଇ ଠିଆ ହେଲା। ବେଶ୍‌ ବଡ଼ ଆକାରର ଆକ୍ଟାରିୟମ୍‌ରେ 
ରଙ୍ଗ ବେରଙ୍ଗର ଅଭୁତ ସୁନ୍ଦର ମାଛମାନେ ଏପାଖରୁ ସେପାଖକୁ ପହଁରୁଥିଲେ |! ନିଜ 
ନିଜ ମଧ୍ଯରେ ଗୋଡ଼ାଗୋଡ଼ି ହେଉଥିଲେ | ଆକ୍ଟାରିୟମ୍‌ର କାଚ କାନ୍ସ୍‌ ଉପରେ ହାତ 
ରଖୁ ମାଛମାନଙ୍କୁ ଛୁଇଁବାକୁ ଚେଷ୍ଟା କଲା ସୋହମ୍‌ | 

“ ବେବି ¬ ସେଥିରେ ଲାଗ ନାହିଁ।” ସୁଲଗ୍ନା ମନାକଲା ପୁଅକୁ - କାଳେ 
କିଛି ଭାଙ୍ଗ ପକେଇବ, କୌଣସି ଜିନିଷକୁ ସ୍ଥାନଚ୍ୟୁତ କରିଦେବ କୌତୂହଳରେ, 
ସେଥୁପାଇଁ ସତର୍କ ଦୃଷ୍ଟି ରଖୁଥିଲା ସେ | 

“ ମାମା ଦେଖ। ମାଛମାନଙ୍କର ପାର୍କ। ସେମାନେ କେମିତି ମଜାରେ 
ଖେଳୁଛନ୍ତି ।” ସୋହମ୍‌ କହିଲା। 

“ ତୁମେ ଖାଲି ଦେଖ| ହାତ ଲଗାଅନି। ” 


ରାଗିଲେ ମୁଁ ତାରା ହୋଇଯିବି ¥ ୧୯ 


ସମସ୍ତେ ଆସି ବସିଲେ ସିଟିଂ ରୁମ୍‌ରେ । ପରିଚାରକ ଆସି କଫି ଦେଇଗଲା 
ସମସ୍ତଙ୍କ | 

“ ବେବି, ତୂମେ କ'ଣ ଖାଇବାକୁ ପସନ୍ଦ କରିବ ? ଆଇସ୍କ୍ରିମ୍‌ ନା କୂଲ୍‌ଫି ? ” 
ମିସେସ୍‌ ସାକସେନା ପଚାରିଲେ। 

“ ମୁଁ ଥଣ୍ଡା ଖାଏନି। ଡକ୍ଟର ମନା କରିଛନ୍ତି। କାଶ ହେବ ଥଣ୍ଡା ଖାଇଲେ।” 
ସୋହମ୍‌ କହିଲା। 

“ ଆରେ ବାପ୍ରେ| କେତେ ହୁସିଆର ପିଲା। ଭେରିଗୁଡ୍‌| ଠିକ୍‌ ଅଛି — ମୁଁ 
ତୁମ ପାଇଁ ଫୃଟସ୍‌ ଆଣିଛି। ” ମିସେସ୍‌ ସାକ୍ସେନା କିଛି ସମୟ ପରେ ଗୋଟେ ପେଟ୍‌ରେ 
ସୁନ୍ଦର ଭାବରେ କଟା ହୋଇଥବା କିଛି ଆମ୍ବ ନେଇ ଆସିଲେ । 

“ ବେବି ¬ ତୂମେ ଆମ୍ଭ ଖାଇବାକୁ ପସନ୍ଦ କର ତ ? ” 

“ ହୁଁ ¬ ମୋର ପସନ୍ଦ ¬ କିନୁ ଇଏ ତ ବିଲ୍କୁଲ ଥଣ୍ଡା | ମୁଁ କହିଲି ନା 
ଥଣ୍ଡା ଜିନିଷ ଖାଏନି। ” 

“ ସରି ବେବି ¬ ମୁଁ ଆଉ କିଛି ଆଣୁଛି। ” 

“ ମୋ ନାଁ ସୋହମ୍‌ ¬ ମୁଁ ବେବି ନୂହେଁ। ” ଗମ୍ଭୀର କଣ୍ଠରେ କହିଲା ସୋହମ୍‌ । 

ଓଃ ¬ ତୁମେ ତ ଏକଦମ୍‌ ହ୍ୟାଣ୍ଡସମ୍‌ ୟଙ୍ଗମ୍ୟାନ୍‌ ¬ ଭେରିଗୁଡ୍‌ ନେମ୍‌। 
ଏବେ କୂହ ସୋହମ୍‌ ବାବା, ତୁମ ପାଇଁ କେତେ ପ୍ରକାରର ଖାନା ବନେଇଛି | କ'ଣ 
ଖାଇବ ? ” 

“କଣ କ'ଣ ଅଛି ?” ସୋହମ୍‌ ପଚାରିଲା ¬ ସତେ ଯେମିତି ହୋଟେଲ୍‌ 
ପରିଚାରକଙ୍କୁ ମେନ୍ୟୁ ପଚାରୁଛି। 

“ ବଢ଼ିଆ ବଢ଼ିଆ ଖାଇବା ବନା ହୋଇଛି। ମିଠା ପଲାଉ, ପୁରନପୁରି, 
ଭେଜିଟେବୂଲ୍‌ କୋଫ୍‌୍ତା, ଦହିବରା...” ମିସେସ୍‌ ସାକ୍ସେନା ଲମ୍ବା ତାଲିକା ଦେଇଥିଲେ 
ଖାଦ୍ୟମାନଙ୍କର। 

ସେସବୁକୁ ନାକଚ କରିଦେଇ ସୋହମ୍‌ କହିଲା - “ଆରେ — ଏସବୁ ମୁଁ 
କେବେ ବି ଖାଏନି। ମୋ ଖାଇବା ଭଳି ଚିଜ ତୁମ ଘରେ କିଛି ବି ନାହିଁ।” 

ମିସେସ୍‌ ସାକ୍ସେନାଙ୍କ ମୁହଁ ଶୁଖୁଗଲା | ସୁଲଗ୍ନା ବ୍ଯସ୍ତ ହୋଇ କହିଲା, “ ପିଜ୍‌ 
ମ୍ୟାଡାମ୍‌ ମୋ ପିଲାଟା ଖୁବ୍‌ ଏକବାଗିଆ। କିଛି ଖରାପ ଭାବିବେ ନାହିଁ। ବାହାରେ 
କାହା ଘରେ ସେ କିଛି ବି ଖାଏ ନାହିଁ। ସେଇଥ୍‌ ପାଇଁ ମୁଁ ତାକୁ କୁଆଡ଼କୁ ନେଇକି ଯାଏ 
ନାହିଁ। କେବଳ ଆପଣ ଡାକିଥୂଲେ ବୋଲି ଶୁଭଜିତ୍‌ କହିବାରୁ ମୁଁ ଆସିଲି। ସେ 
ଆପଣ ଦୁହିଁଙ୍କୁ ଖୁବ୍‌ ଶ୍ରଦ୍ଧା କରନ୍ତି।” 

“ମୁଁ ଜାଣେ ସେ କଥା। ଶୁଭଜିତ୍‌ ବହୁତ ଭଲ ପିଲା। ତା କାମରେ ସେ 
ଏକଦମ୍‌ ପର୍ଫେକ୍ଟ। ତା ଉପରେ ମୋର ପୂରା ଭରସା ଅଛି | କିନ୍ତୁ ମୋ ଉପରେ ବି 
ସେ ରାଗିଯାଏ ବେଳେବେଳେ । ରୋକ୍ଠୋକ୍‌ ଭାବରେ କହିଦେବ ତା” ମନକୁ ଯାହା 
ଆସିବ ସେଇକଥା | ତା'ର ଫଳାଫଳ କ”ଣ ହେବ - ସେ କଥା ତା'ର ସେତେବେଳେ 
ମନରେ ନଥାଏ। ” ମିସେସ୍‌ ସାକ୍‌ସେନା କହିଲେ । 

“ ପୁଅଟା ମଧ୍ଯ ପୁରା ତା” ବାପାଙ୍କ ପରି ହୋଇଛି । ତା ମନକୁ ନ ଯିବ ଯଦି 
କୌଣସି କଥା ସେ କରିବନି। ଜୋର୍‌ କରି ତାକୁ କିଛି କଥା କରେଇ ହୁଏନି। କିଏ 
କଂ ଣ ଭାବିବ ସେ କଥା ସିଏ ଭାବେ ନାହିଁ। ଦେଖନ୍ତୁ ନା ¬ ଏବେ ବଡ଼ ହେଲାଣି ¬ 
କାହାକୁ ନମସ୍ତେ, ହ୍ୟାଲୋ, ହାଏ କହିବା ବି ଶିଖୁଲାନି। ଲୋକମାନେ ଭାବୁଥିବେ ତା 
ବାପା ମାଆ ସାଧାରଣ ଶିଷ୍ଟାଚାର ଟିକକ ମଧ୍ଯ ତାକୁ ଶିଖାଇ ନାହାନ୍ତି |” ସୁଲଗ୍ନା କ୍ଷୋଭ 
ପ୍ରକାଶ କରି କହିଲା। 

“ ଆରେ ନାଇଁ ନାଇଁ ¬ ଏବେ ଛୋଟ ପିଲା - ତା ମନକଥା ସିଏ ସ୍ପଷ୍ଟ 
ଭାବରେ କହିପାରୁଛି ତ ଖୁବ୍‌ ଭଲ। ଏବେଠାରୁ ନୀତି ନିୟମ, କାଇଦା କଟକଣା 
ଭିତରେ ତା ମନକଥାକୁ ଚପେଇକି ରଖ୍ମଲେ ବଡ଼ ହେଲେ ବିଭିନ୍ନ ପ୍ରକାର ଜଟିଳତା 
ସୃଷ୍ଟି ହେବ। ତା'ର ଏଇ ସହଜ, ସରଳ ଭାବଟି ଯେତେ ଦିନ ପର୍ଯ୍ୟନ୍ତ ବଜାୟ 
ରହିପାରିବ ସେତେ ଭଲ। ” ମିସେସ୍‌ ସାକ୍ସେନା କହିଲେ | 

ମିଷ୍ଟର ସାକ୍‌ସେନା ଶୁଭଜିତ୍‌ଙ୍କ ସହିତ ଅଫିସ୍‌ର କିଛି ଗୁରୁତ୍ବପୂର୍ଣ ଆଲୋଚନା 
ଆରମ୍ଭ କରିଦେଇଥିଲେ ସିଟିଂ ରୁମ୍‌ରେ | ମିସେସ୍‌ ସାକ୍‌ସେନା କହିଲେ, “ଓହୋ — 
ସେ ବୋରିଂ ଆଲୋଚନା ଆମେ ଶୁଣିବା ନାହିଁ। ଚାଲ ଆମେ ଟେରାସ୍‌ରେ ବସିକି 
ଗପିବା । ସୋହମ୍‌ ବାବା — ତୁମେ ଆମ ସାଙ୍ଗରେ ଯିବ କି ? ” 

“ନା — ନା ମୁଁ ପାପାଙ୍କ ପାଖରେ ରହିବି।” ସୋହମ୍‌ କହିଲା। 

“ ତାକୁ କିଛି ଟୟ ଦିଅ ¬ ସେ ଖେଳିବ।” ମି. ସାକ୍ସେନା କହିଲେ । 

ମିସେସ୍‌ ସାକ୍‌ସେନା ଖୁସି ହୋଇ କହିଲେ — “ ସୋହମ୍‌ ବାବା — ତୁମେ 
ଆସ ମୋ ସାଙ୍ଗରେ | ତୁମ ପାଇଁ ଗୋଟେ ବଢ଼ିଆ ଟୟ ରଖୁଛି ଦେବି।” 

“ ଏଇଠିକୁ ଆଣିଦିଅ|” 

“ ସୋହମ୍‌ ! ” ଶୁଭଜିତ୍‌ ଆଖ ଦେଖେଇଲେ ପୁଅକୁ | 

“ ଠିକ୍‌ ଅଛି। ମୁଁ ଆଣିଦେଉଛି | ତୁମେ ଏଇଠି ବସିଥାଅ। ସୁଲଗ୍ନା ତୁମେ ମୋ 
ସହିତ ଆସ।” 


ରାଗିଲେ ମୁଁ ତାରା ହୋଇଯିବି & ୨୧ 


ମିସେସ୍‌ ସାକ୍‌ସେନା ସୁଲଗ୍ନାକୁ ସାଙ୍ଗରେ ନେଇ ଉପର ମହଲାକୁ ଗଲେ । 
ଘର ତ ନୁହେଁ ପ୍ରାସାଦ ଯେମିତି । ଘରର କାନ୍ଧସବାଡ଼ ଆସବାବପତ୍ରରେ ସେମାନଙ୍କର 
ପ୍ରାଚୂର୍ଯ୍ୟର ଝଲକ । ଏତେ ବଡ଼ ଘରେ ରହନ୍ତି ମାତ୍ର ଦୁଇଟି ଲୋକ, ଆଉ ଗଣ୍ଡାଏ 
ଛଅଟା କାମ କରିବା ଲୋକ । ପୁଅ ଝିଅ ଦୁହେଁ ବିଦେଶରେ ରହି ପାଠ ପଢ଼ନ୍ତି। 
କଦବା କୃଚିତ୍‌ ଘରକୁ ଆସନ୍ତି । ସେମାନଙ୍କ ରୁମଗୁଡ଼ିକ କିନ୍ତୁ ସବୁବେଳେ ଟିପ୍‌ଟପ୍‌ 
ହୋଇ ରହିଥାଏ ¦ ଅତିଥୁମାନଙ୍କ ପାଇଁ କେତୋଟି ପ୍ରକୋଷ୍ଠ ରହିଥାଏ ସୁସଜିତ ହୋଇ । 
ସେଗୁଡ଼ିକର ଆବଶ୍ୟକତା ଖୁବ୍‌ କମ୍‌ ପଡ଼ିଥାଏ । ସ୍ବାମୀ ସ୍ତୀ ଦୁହେଁ ନିଜ ନିଜର କର୍ମ 
ଜୀବନରେ ଏତେ ବେଶି ଜଡ଼ିତ ହୋଇ ରହିଥାଆନ୍ତି ଯେ ସେମାନଙ୍କର ସାମାଜିକ 
ସମ୍ପର୍କର ବଳୟଟି ଧୀରେ ଧୀରେ ଛୋଟ ହୋଇ ହୋଇ ଏବେ ପ୍ରାୟ ନାହିଁରେ ପହଞ୍ଚ 
ଯାଇଛି । ସ୍ବୟଂ ଗୃହସ୍ଥ ଗୃହିଣୀ ଅନୁପସ୍ଥିତ ଥବା ଗୂହାଙ୍ଗନକୁ ଆସି ରହିବାକୁ କୋଉ 
ଆତ୍ସୀୟସ୍ଵକନ ଭଲା ପସନ୍ଦ କରିବେ ? କେବେ କେବେ ପାର୍ଟି ହୁଏ ଘରେ, ଅଫିସ୍‌ 
ତଥା ବ୍ୟବସାୟିକ ସମ୍ପର୍କ ରହିଥିବା ବନ୍ଧୁମାନଙ୍କୁ ନେଇ । 

“ ଏଇ ରୁମ୍ଟି ମୋ ଝିଅ ସୋହନାର | ୟୁ. ଏସ୍‌.ଏ.ରେ ମ୍ୟାନେଜମେଣ୍ଟ ପଢ଼ିବାକୁ 
ଯାଇଛି। ପୁଅ ବି ଏମ୍‌ଟେକ୍‌ କରୁଛି ଜର୍ମାନୀରେ | ପିଲାଦିନୁ ସେମାନେ ବୋର୍ଡ଼ିଂ ସ୍କୁଲରେ 
ରହି ପଢ଼ି ଆସିଛନ୍ତି। ତେଣୁ ଘର ସହିତ ସେମାନଙ୍କର ସେତେ ବେଶି ଆଟାଚମେଣ୍ଟ 
ନାହିଁ। ସତକଥା କହିଲେ ଆମେ ସେମାନଙ୍କୁ ସମୟ ଦେଇପାରୁନା ବୋଲି ଘରକୁ 
ଆସିଲେ ସେମାନେ ବୋର୍‌ ହୋଇଯାଆନ୍ତି। ଫେରିଯିବାକୁ ବ୍ଯସ୍ତ ହୂଅନ୍ତି।” 

କାନ୍ଧରେ କେତେଗୁଡ଼ାଏ ଫଟୋ ଲଗାଯାଇଛି ଗୋଟେ ସୁନ୍ଦର ଝିଅର। 
ପିଲାଦିନର କେତୋଟି ଫଟୋ ସହିତ ଏବେକାର ଫଟୋଟା ମଧ୍ଯ ରହିଛି । କୋଉଠି 
ଏକୁଟିଆ ତ କୋଉଠି ତା ବାପାଙ୍କ ସହିତ କି ସାଙ୍ଗମାନଙ୍କ ସହିତ । ଦିବ୍ୟ ସୁନ୍ଦରୀ 
ଝିଅଟିଏ ¬- ଆଖୁ ଲାଖୁଗଲା ପରି ଅପୂର୍ବ ସୁନ୍ଦରୀ 

“ ଇଏ ମୋ ଝିଅ ସୋହନା। ତା ପାପାଙ୍କର ଭାରି ଗେହ୍ଲା ଝିଅ | ସିଏ ପୂରା ତା 
ପାପାଙ୍କ ପରି ଦେଖବାକୁ | ପୁଅଟା ମୋ ପରି ହୋଇଛି । ନିହାତି ଦରକାର ନ ପଢ଼ିଲେ 
ମୁଁ ଫଟୋ ଉଠାଇବାକୁ ଭଲ ପାଏନି। ଝିଅ ସାଙ୍ଗରେ ମୋତେ ଦେଖୂଲେ ତ ନ 
ଜାଣିଥିବା ଲୋକ ମୋତେ ତା'ର ଆୟା ବୋଲି ହିଁ ଭାବନ୍ତି । ସେଇଥୁପାଇଁ ତା ସାଙ୍ଗରେ 
ମୋର ଗୋଟିଏ ବି ଫଟୋ ନାହିଁ। ପୁଅ ବି ରାଜି ହୁଏନି ତା ଭଉଣୀ ସାଙ୍ଗରେ ଫଟୋ 
ଉଠାଇବାକୁ । ମୋ ଉପରେ ତା'ର ଭାରି ରାଗ ¬ ତାକୁ ଏତେ ଅସୁନ୍ଦର କରି ଜନ୍ମ 
କରିଥିବାରୁ |” 


୨୨ * ରାଗିଲେ ମୁଁ ତାରା ହୋଇଯିବି 


“ ସେମିତି କାହିଁକି କହୁଛନ୍ତି ? ବାହାରର ରଙ୍ଗ ରୂପରେ କ'ଣ ଅଛି ? ପ୍ରକୃତ 
ସୌନ୍ଦର୍ଯ୍ୟ ତ ଅନ୍ତରରେ ଥାଏ । ଆପଣଙ୍କ ଯୋଗ୍ୟତା, ଆପଣଙ୍କର ଭଲଗୁଣ, ସୁନ୍ଦର 
ବ୍ୟବହାର ଆପଣଙ୍କ ବ୍ୟକ୍ତିତ୍ଵକୁ ସୁନ୍ଦରତାରେ ଭରି ଦେଇଥାଏ। ” 

“ ସେସବୁ ମନ ବୁଝେଇବା କଥା — ଆଦର୍ଶର କଥା। ଇନ୍ଦ୍ରଜିତଙ୍କ ସହିତ 
ମୋର ବାହାଘର ସମସ୍ତଙ୍କ ପାଇଁ ଗୋଟେ ବିରାଟ ପ୍ରଶ୍ନବାଚୀ | ତାଙ୍କ ସହିତ କୌଣସି 
ପାର୍ଟି, ଫଙ୍କସନ୍‌ ଇତ୍ୟାଦିକୁ ମୁଁ ଯିବାକୁ ଇଚ୍ଛା କରେନା। ଲୋକମାନେ ଜାଣି ଜାଣି 
ଆମକୁ ଶୁଣାଇ ଶୁଣାଇ ଆକ୍ଷେପ କରନ୍ତି। ସ୍ତ୍ରୀ ବଦଳରେ ଭୁଲ୍‌ରେ ମେଡ୍‌-ସର୍ଭେଣ୍ଡକୁ 
ନେଇ ପାର୍ଟିକୁ ସେ ଚାଲିଆସିଛନ୍ତି ବୋଲି କହନ୍ତି। ସମସ୍ତଙ୍କର ଗୋଟେ ଭୁଲ୍‌ ଧାରଣା 
ରହିଛି ଇନ୍ଦ୍ରଜିତ୍‌ “ଲୋହାନୀ ହାଉସ୍‌ ' ଯୌତୁକରେ ପାଇଛନ୍ତି ମୋ ପରି ଅସୁନ୍ଦରୀ 
ସ୍ତ୍ରୀଲୋକକୁ ବାହା ହେବାର କ୍ଷତିପୂରଣ ବାବଦକୁ | କିନ୍ତୁ ଲୋହାନୀ ହାଉସ୍‌ ଇନ୍ଦ୍ରଜିତ୍‌ଙ୍କର 
ଅଜାଙ୍କର | ଇନ୍ଦ୍ରଜିତଙ୍କର ମାଆ ତାଙ୍କ ବାପାଙ୍କର ଏକମାତ୍ର ସନ୍ତାନ ହୋଇଥିବାରୁ 
ଉତ୍ତରାଧ୍ବକାର ସୂତ୍ରରେ ତାଙ୍କୁ ଏଇଟା ମିଳିଥଲା। ମାଆ ତାଙ୍କର ପୁଅକୁ ଦେଇଛନ୍ତି 

* ଲୋହାନୀ ହାଉସ୍‌” | ” 

ଅନେକ ଦିନ ପରେ “ଲୋହାନୀ ହାଉସ୍‌'କୁ ଛୋଟ ପିଲାଟିଏ ଆସିଛି। 
ସାକ୍ସେନା ଦଞ୍ପଭି ଖୁବ୍‌ ଖୁସି ହେଉଥିଲେ ସୋହମ୍‌କୁ ଦେଖୁ | ଝିଅ ସୋହନା ରୁମ୍‌ରୁ 
ବେଶ୍‌ ବଡ଼ ଆକାରର ଟେଡ଼ିଟିଏ ଆଣି କାଜୋଲ୍‌ ସାକ୍‌ସେନା ସୋହମ୍‌କୁ ଦେବାକୁ 
ଚାହିଁଲେ । ଟେଡ଼ିଟିକୁ ଆଦୌ ଧରିଲା ନାହିଁ ସେ। 

“ ମୋର ଟେଡ଼ି ପସନ୍ଦ ନୂୁହେଁ।” କହିଲା ସେ | 

“ ତେବେ କୋଉ ଟୟ ତୁମର ପସନ୍ଦ କୁହ ? ” କାଜୋଲ୍‌ ସାକ୍ସେନା ଆଗ୍ରହର 
ସହିତ ପଚାରିଲେ । 

“ ମୋତେ ବେନ୍‌ଟେନ୍‌ର ସବୁ ଟୟ ପସନ୍ଦ | ” ସୋହମ୍‌ କହିଲା। 

“ ଆମ ଘରେ ତ ବେନ୍‌ଟେନ୍‌ର କିଛି ବି ଟୟ ନାହିଁ। ତୁମେ ପୁଣି ଅରେ ଆମ 
ଘରକୁ ଆସିଲେ ମୁଁ ତୁମ ପାଇଁ ବେନ୍‌ଟେନ୍‌ର ଟୟ ରଖୁଥବି। ” 

“ତୂମ ଘରକୁ ମୁଁ ଆଉ କେବେ ଆସିବି ନାହିଁ।” ଦୃଢ଼ କଣ୍ଡରେ କହିଲା 
ସୋହମ୍‌ | 

କାଜୋଲ୍‌ ସାକ୍‌ସେନାଙ୍କର ମୁହଁ ଶୁଖୂଗଲା। ତଥାପି ସେ ହସହସ ମୁହଁରେ 
କଣ୍ଠରେ ଯଥାସମ୍ଭବ କୋମଳତା ଆଣିବାକୁ ଚେଷ୍ଟା କରି ପଚାରିଲେ, “ କାହିଁକି ବାବା, 
ଆମେ କି ଅପରାଧ କରିଛୁ ? ଆମ ଘରକୁ ଆଉ କେବେ ମଧ୍ଯ ଆସିବନି ବୋଲି 
କହୁଛ ? ” 


ରାଗିଲେ ମୁଁ ତାରା ହୋଇଯିବି ” ୨୩ 


ସୋହମ୍‌ ଇନ୍ଦ୍ରକିତ୍‌ ସାକ୍‌ସେନାଙ୍କ ଆଡ଼କୁ ଅଙ୍ଗୁଳି ନିର୍ଦ୍ଦେଶ କରି କହିଲା, “ ତମ 
ଘରେ ଏଇ ଯୋଉ “ବନ୍ଦର୍‌' ରଖୁଛ ¬ ତା'ରି ପାଇଁ| ଆସିବା ପାଖରୁ ମୋ ପଛରେ 
ପଡ଼ିଯାଇଛି ସିଏ । ମୋତେ ଟିକେ ବି ଭଲ ଲାଗୁନି ତାକୁ | ” 

ଭଦ୍ରଲୋକଙ୍କର ଗୋଲାପି ଗୋରା ମୁହଁ ନାଲି ପଡ଼ିଗଲା ପୂରା। ଅପ୍ରସ୍ତୁତ 
ହୋଇଗଲେ, ସ୍ତବ୍ଧ ହୋଇଗଲେ ଶୁଭଜିତ୍‌ ଓ ସୁଲଗ୍ନା। ସ୍ପିର ହୋଇଗଲା ସତେ କି 
ସମୟ | ବିରାଟ ବିଜିନେସ୍‌ ଆଇକନ୍‌ ଇନ୍ଦ୍ରଜିତ୍‌ ସାକ୍‌ସେନାଙ୍କୁ ପାଞ୍ଚ ବର୍ଷର ପିଲାଟିଏ 
“ମାଙ୍କଡ଼? ବୋଲି କହି ତାଙ୍କର ସ୍ବେହକୁ ପ୍ରତ୍ୟାଖ୍ୟାନ କରିଛି ! କଂଣ ହେବ ୟା'ପରେ ? 
ସେହି ସ୍ତବ୍ଧତାକୁ ଭାଙ୍ଗି ହୋ ହୋ ହୋଇ ହସିଉଠିଲେ କାଜୋଲ୍‌ ସାକସେନା| ସ୍ବାମୀଙ୍କୁ 
ଚାହିଁ କହିଲେ, “ମୁଁ ବିଶ୍ଵାସ କରିପାରୁନି ଇନ୍ଦର୍‌ ¬ ତୁମକୁ କେହି ଏମିତି କହିପାରିବ 
ବୋଲି ! ସତରେ ତୁମର ମୁହଁ ନାଲିମାଙ୍କଡ଼ର ମୁହଁ ପରି ଦିଶୁଛି । ନିଜ ମୁହଁକୁ ମିରର୍‌ରେ 
ଯାଇ ଦେଖପାର। ” 

ଶୁଭଜିତ୍ର ମୁହଁ କଳା ପଡ଼ିଯାଇଥଲଲା ଅପ୍ରତିଭ ବୋଧରେ | ସୁଲଗ୍ନାର ଇଚ୍ଛା 
ହେଉଥିଲା ଠୋ କିନା ଚଟକଣାଟେ ପକାନ୍ତା କି ସୋହମ୍‌ ଗାଲରେ ¬ ଏମିତି ଅଭଦ୍ରଙ୍କ 
ଭଳି କଥାବାର୍ଭା କରିବା ଛାଡ଼ି ଯାଆନ୍ତା । ପୁଅର କାନ୍ଧକୁ ଜୋର୍‌ରେ ହଲାଇ ଦେଇ 
ସୁଲଗ୍ନା କହିଲା, “ ସରି କହ — ସରି କହ ଅଙ୍କଲ୍‌ ଆଣ୍ଟିଙ୍କୁ | ” 

“ମୁଁ ଜମା କହିବିନି। ” 

“ ସରି କହ — ନହେଲେ ମୁଁ ତୋ ସହିତ କଥା କହିବିନି ।”” ସୁଲଗ୍ନା କହିଲା। 

ମାଆର ରାଗ ତମତମ ମୁହଁକୁ ଚାହିଁ ସୋହମ୍‌ର ଆଖ୍ମ ଛଳଛଳ ହେଲା। 

“ସରି ମାମା। ” କହିଲା ସୋହମ୍‌ | 

“ ମୋତେ ନୁହେଁ | ଅଙ୍କଲ୍‌ ଆଣ୍ଟିଙ୍କୁ କୁହ ।” 

ତଳକୁ ମୁହଁ ପୋତି ସୋହମ୍‌ ଖୁବ୍‌ ଧୀରେ “ସରି? କହିଲା। 

“ ଆରେ ସିଏ କଂ ଣ ? ଛୋଟପିଲା — ତାକୁ କ'ଣ ଜଣା! ତାକୁ ଯୋଉଟା 
ଖରାପ ଲାଗିଲା ସେ କହିଦେଲା। ଇଏ ବି କାହିଁକି ତା ସାଙ୍ଗରେ ଲାଗୁଥୁଲେ ଏତେ ! 
ଯାହା କହିଛି — ଠିକ୍‌ କହିଛି। ପୁଅ ପିଲାମାନେ ଏତେ ଗୋରା ହେବା କ”'ଣ ଭଲ ? 
ଏବେ ଆସ — ଆମେ ଖାଇବାକୁ ଯିବା।” କାଜୋଲ୍‌ ସାକସେନା କହିଲେ । 

ଡାଇନିଂ ଟେବୁଲ୍‌ ପାଖକୁ ସମସ୍ତେ ଆସିଲେ । କେତେ ପ୍ରକାରର ଖାଦ୍ୟ ସାମଗ୍ରୀ 
ସୁଦୃଶ୍ୟ ପାତ୍ରମାନଙ୍କରେ ସଜା ହୋଇ ରହିଛି। ବାଢ଼ିବା ପାଇଁ ପରିଚାରକମାନେ ମଧ୍ଯ 
ଅପେକ୍ଷା କରି ରହିଛନ୍ତି । ସମସ୍ତେ ବସିବା ବେଳେ ସୋହମ୍‌ ଗୋଟେ ଚେୟାର୍‌ ଅଧ୍କାର 
କରି ବସିଲା। ଖାଦ୍ୟ ସାମଗ୍ରୀର ସାଜସଜା ଦେଖୁ ତା ମୁହଁରେ ଖୁସି ଖୁସି ଭାବ ଫୁଟି 
ଉଠିଲା। 


୨୪ ୪ ରାଗିଲେ ମୁଁ ତାରା ହୋଇଯିବି 


“ ତୁମେ କ'ଣ ଖାଇବ ସୋହମ୍‌ବାବା ? ” କାଜୋଲ୍‌ ସାକ୍ସେନା ପଚାରିଲେ। 

ମୁଣ୍ଡ ହଲାଇ ମନାକଲା ସୋହମ୍‌ | 

“ କିଛି ହେଲେ ଖାଅ ତ ! ନ ଖାଇଲେ କେମିତି ହେବ ? ” ବ୍ୟସ୍ତ ହୋଇ ସେ 
କହିଲେ। 

“ ଆପଣ ଆଦୌ ବ୍ୟସ୍ତ ହୁଅନତୁନି ମାମ୍‌ । ତା'ର ଇଛା ହେଲେ ସେ ଖାଇବ।” 
ସୁଲଗ୍ନା କହିଲା। 

ଦୀର୍ଘ ନିଶ୍ଵାସ ପକାଇ ପ୍ଲେଟ୍‌ମାନଙ୍କରେ ନିଜେ ଖାଦ୍ୟ ପରଷିଲେ ଶ୍ରୀମତୀ 
ସାକ୍‌ସେନା| 

ରଙ୍ଗ, ରୂପ, ବାସ୍ବାରେ ଚମକ୍ରାର ମନେ ହେଉଥଲା ଖାଦ୍ୟ ସମ୍ଭାର | ସ୍ଵାଦରେ 
ମଧ୍ଯ ଅନୂପମ ଥୁଲା ସୋହମ୍‌ ଚୂପ୍ଚାପ୍‌ ବସି ସମସ୍ତଙ୍କର ଖାଇବା ଉପଭୋଗ କରୁଥଲା | 
ଖାଇବା ସରି ଆସିବା ବେଳକୁ ସେ କହିଲା — “ ମୁଁ ଟିକେ ଦୁଧ ପିଇବି |” 

ଶ୍ରୀମତୀ ସାକ୍‌ସେନା ଖୁସିରେ ଗଦ୍‌ଗଦ୍‌ ହୋଇ କହିଲେ, “ଓ ମେରା 
ରାଜାବେଟା ¬ ମୁଁ ଏବେ ଦେଉଛି - ସୋହମ୍ବାବାକୁ ଦୁଧରେ ବନ୍ଭିଟା ଗୋଳାଇ 
ଦେବି।” 

“ ନା ବନ୍ଭିଟା ନୁହେଁ — ଖାଲି ଦୁଧ |” ସୋହମ୍‌ କହିଲା 

“ ଠିକ୍‌ ଅଛି।” ତରବର ହୋଇ କାଜୋଲ୍‌ ସାକ୍‌ସେନା ଉଠିଗଲେ ସୋହମ୍‌ 
ପାଇଁ ଦୁଧ ଆଣିବାକୁ । ଫ୍ରିଜ୍‌ ଖୋଲିଦେଇ ଦେଖୁଲେ କ୍ଷୀର ନାହିଁ। ସବୁତକ ଥାକ 
ଅଣ୍ଡାଳିଗଲେ | ଗୋଟାଏ ବି କ୍ଷୀର ପ୍ୟାକେଟ୍‌ ନାହିଁ କି କ୍ଷୀର ଟିକେ କୌଣସି ପାତ୍ରରେ 
ଅବଶିଷ୍ଟ ନାହିଁ। 

“ମୁଁ ଏବେ ପଡ଼ିଶାଘରୁ ଦୁ ଦୁଧ ନେଇଆସୁଛି।” ବ୍ଯସ୍ତ ହୋଇ କହିଲେ ସେ। 

କାନ୍ଧଘଣ୍ଟାକୁ ଚାହିଁଲା ସୁଲଗ୍ନା। ରାତି ବାରଟା ବାଜି ସାରିଲାଣି | ଏତେ ରାତିରେ 
ପଡ଼ିଶାଘର ଲୋକଙ୍କୁ ନିଦରୁ ଉଠାଇ ସୋହମ୍‌ ପାଇଁ କ୍ଷୀର ମାଗିବାକୁ ଯିବେ କାଜୋଲ୍‌ 
ସାକ୍ସେନା ! 

“ପସି ପ୍ଲିଜ୍‌ ମାମ୍‌! ଇଏ ଗୋଟେ ସେମିତି କହିଦେଲା। ଆପଣ ଆଦୌ ବ୍ୟସ୍ତ 
ହୁଅନ୍ତୁ ନାହିଁ। ଆପଣଙ୍କୁ କହୁଥଲି ନା ¬ ରାତି ଦୁଇଟାରେ ଘରକୁ ଫେରିଲେ ମଧ୍ଯ ମୁଁ 
ତା ପାଇଁ କିଛି ବନେଇଲେ ସେ ଖାଇବ । ଏମିତି ତା'ର ବଦଭ୍ୟାସ। ଆମେ ବହୁତ 
ଦୁଃଖୂତ ତା'ର କଥାବାର୍ଭା ଆଉ ବ୍ୟବହାର ପାଇଁ| ” 

“ଆରେ ଦୁଃଖ ତ ଆମକୁ ଲାଗୁଛି । କାଙ୍ଗାଳ ଭଳି ଲାଗୁଛି ଆମକୁ। ଏତେ 
ବେଳ ପରେ ଛୁଆଟା କ”ଣ ଟିକେ ଖାଇବାକୁ ମାଗିଲା ¬ ଆମେ ଦେଇ ପାରିଲୁନି। 
ଅବସୋସ... |” କାଜୋଲ୍‌ ସାକ୍ସେନା କହିଲେ ବିଷଣ୍ଠ କଣ୍ଠରେ ! 


ରାଗିଲେ ମୁଁ ତାରା ହୋଇଯିବି @ ୨୫ 


ସେମାନଙ୍କଠାରୁ ବିଦାୟ ନେଇ ଆସି ଗାଡ଼ିରେ ଘରକୁ ଫେରିବା ବେଳେ 
ଶୁଭଜିତ୍‌ ଗମ୍ଭୀର ହୋଇ କହିଲେ, “ ସୋମବାର ଦିନ ମୁଁ ଅଫିସ୍‌ରେ ପହଞ୍ଚଲା ବେଳକୁ 
ମୋର ଟର୍ମିନେସନ୍‌ ଲେଟର୍‌ ଥୁଆ ହୋଇଥୁବ ଟେବୁଲ୍‌ ଉପରେ । ସୁଲୁ ¬ ତମେ କିଛି 
କର ! ପିଲାଟା ପୂରା ବିଗିଡ଼ି ଗଲାଣି। ତା'ର କଥାବାର୍ଭାର ଢଙ୍ଗ, ବ୍ୟବହାର କେମିତି 
ଅନ୍ୟମାନଙ୍କ ଆଗରେ ଆମକୁ ଲଜିତ କରୁଛି ଦେଖଲ ତ!” ସୁଲଗ୍ନା ବି ସେଇକଥା 
ଭାବୁଥିଲା! ଦୁଃଖ ପ୍ରକାଶ କରି ସାକ୍‌ସେନା ଦମ୍ପତ୍ତିଙ୍କ ପାଖକୁ ମେସେଜ୍‌ ଲେଖବାକୁ 
ସେଲ୍‌ଫୋନ୍‌ ବାହାର କଲା ବେଳକୁ ଶୁଭଜିତ୍ଙ୍କ ସେଲ୍‌ଫୋନ୍‌ରେ ମେସେଜ୍‌ ଆସିବାର 
ସଂକେତ ଜଣାଗଲା। ଶୁଭଜିତ୍‌ ଡ୍ରାଇଭ୍‌ କରୁଥିବାରୁ ସୁଲଗ୍ନା ସେଲ୍‌ଫୋନ୍‌ର ସେଇ 
ମେସେଜ୍‌ଟି ପଢ଼ିଲା ଶ୍ରୀଯୁକ୍ତ ଏବଂ ଶ୍ରୀମତୀ ସାକ୍‌ସେନାଙ୍କର ମେସେଜ୍‌ ¬ “ ଆମ 
ଘରୁ ସୋହମ୍‌ ଭୋକରେ ଯାଇଥିବାରୁ ଏବଂ ଆମେ ତାକୁ ଠିକ୍‌ ଭାବରେ ଆପ୍ୟାୟିତ 
କରିପାରି ନ ଥିବାରୁ ଆମେ ବହୁତ ବହୁତ ଦୁଃଖୂତ। ଆଶା କରୁ ସେ ଆମକୁ ମାଫ୍‌ 
କରିଦେବ” 

କ'ଣ ଉତ୍ତର ଲେଖୁବ ଭାବି ନ ପାରି ସେଲ୍‌ଫୋନ୍‌ଟିକୁ ଚାପି ଧରିଲା ସୁଲଗ୍ନୀ | 
ସୋହମ୍‌କୁ ଚାହିଁଲା ସେ। କାର୍ର ପଛସିଟ୍‌ରେ ନିଘୋଡ଼ ନିଦରେ ଶୋଇଯାଇଥୁଲା 
ସୋହମ୍‌। 

୨୬ ¥ ରାଗିଲେ ମୁଁ ତାରା ହୋଇଯିବି 


ଚୁପ୍‌ ! ଏ ଘରେ ହସିବା ମନା 


ହସର ଝରଣାଟିଏ ଯେମିତି ବହିଯାଉଥଲା ଘର ଭିତରେ। ସ୍କୁଲରୁ ଫେରି 
କୌଣସି ଜଣେ ବନ୍ଧୁର ଅପକୀି ବିଷୟରେ ବର୍ଣ୍ଣନା କରୁକରୁ ହସି ହସି ଲୋଟି 
ଯାଉଥିଲା ମାମୁନ୍‌ | ମୁଗ୍ଧ ପୁଲକରେ ବସୁଧାର ଅନ୍ତର ଉଲ୍ଲସିତ ହେଉଥଲା। ନିଜର 
ସୃଷ୍ଟି ମଧ୍ଯରେ ନିଜକୁ ଆବିଷ୍କାର କରି ବିସ୍ପିତ ହେଉଥଲା ସେ। ଏଇ ମାମୁନ୍‌ ତ ସେ 
ନିଜେ-ଅନେକ ବର୍ଷ ତଳର ବାପାବୋଉଙ୍କର ଅତି ଆଦରର ° ତୃତୁନ୍‌' | ସବୁବେଳେ 
ହସୁଥାଏ ବୋଲି ବାପା ତା'ର ଭଲ ନାଁ ଦେଇଥଲେ ମଧୁସ୍ଥିତା। ଦାଦା ଡାକୁଥିଲେ 
“କୁତ୍କୁତ୍‌' , ଖୁଡ଼ୀ ଡାକୁଥିଲେ “ଖୁସି | ଜେଜେମା ମୁହଁ ମୋଡ଼ିଦେଇ କହୁଥିଲେ, 
“ ହେରେସିଟାଏ। ଝିଅପିଲାଟା ସବୁବେଳେ ଏତେ ହେଁ ହେଁ ଫେ ଫେ କ'ଣ ? ବେଶି 
ହସିବା ଜମା ଭଲ ନୁହେଁ। ଆଗ ଆଗ ବେଶି ହସିଲେ — ପଛକୁ କାନ୍ଦି କାନ୍ଦି ଦିନ 
ସରିବନି |” ଜେଜେମା ଉପରେ ଚିଡ଼ି ଯାଉଥଲା ହସକୂରୀ କିଶୋରୀଟି। କହୁଥିଲା, 
“ ହୁଁ ଲୋ ଜେଜୀ — ଭଗବାନ ତ ତୋତେ ବାରମାସୀ ହସକୂରୀ କରି ଗଢ଼ିଛନ୍ତି ଯେ 
ସବୁବେଳେ ତୋ ଦାନ୍ତ ଦି'ଧାଡ଼ି ବାହାରେ । ଆଉ କାହାର ହସଖୁସି ତୋ ଦେହରେ 
ଯାଉନି କାହିଁକି ? ନିଜେ ଖୁସି ହେବୂନି କି ଆଉ କାହା ଖୁସି ଦେଖୁପାରିବୁନି।” ଜେଜେମା 
ବାଡ଼ି ଧରି ଗୋଡ଼ାନ୍ତି ତାକୁ ମାରିବାକୁ । ସେ ଖତେଇ ହୋଇ ଦୂରକୁ ଘୁଞ୍ଜଯାଏ | 

ବୋଉ ଅନ୍ତରାଳରୁ ତାଗିଦ୍‌ କରନ୍ତି, “ ଛି” ମା” — ଗୁରୁଜନଙ୍କୁ ଏମିତି କହନ୍ତିନି 
ତାଙ୍କ ମନରେ କଷ୍ଟ ହେବ।” 

କିଶୋରୀଟି ଧାଇଁଯାଇ ଜେଜେମାଙ୍କୁ ଜାବୁଡ଼ିଧରେ ଦି' ହାତରେ | ଜେଜେମା 
ହସିପକାନ୍ତି। କହନ୍ତି, “ ଏ ଟୋକୀକୁ ଆଉ ପାରିହେବନି|” ମନ ଭଲ ଥଲେ ପୁଣି 
କେବେ କହନ୍ତି ତାଙ୍କ ବୟସରେ ସେ ଏମିତି ଦାନୁୁରୀ ନଥୂଲେ। ପାନ ଚୋବେଇ 
ଚୋବେଇ ତାଙ୍କର ଡାଳିମ୍ବ ମଞ୍ଜିପରି ଦାନ୍ତଗୁଡ଼ା ଏମିତି ଅବାଗିଆ ହୋଇଗଲା। 


ରାଗିଲେ ମୁଁ ତାରା ହୋଇଯିବି @ ୨୭ 


“ ଜେଜୀ ¬ କିଛି ଚିନ୍ତା ନାହିଁ। ଡେଣ୍ଵିଷ୍ଟ ପାଖକୁ ଯାଇ ଏଇ ଅବାଗିଆ ଦାନ୍ତତକ 
ବାହାର କରିଦେବା । ମୁକ୍ତା ପରି ଚକ୍‌ ଚକ୍‌ ଦାନ୍ତ ଗୋଟେ ସେଟ୍‌ ଲଗାଇଦେବା!। 
ତୁମକୁ ଆଉ କେହି ଦାନୁରୀ ବୋଲି କହିବେନି।” କିଶୋରୀଟି କହେ | 

“ ଆଲୋ ଯା”ମ — ମଶାଣିକୁ ଗୋଡ଼ କାଢ଼ିଲିଣି, ଯାଉଥୁଲି ଦାନ୍ତ ଉପାଡ଼ି 
ଦାନ୍ତ ଲଗେଇବାକୁ । ତୋ ଜେଜେ ତ ଯାଇ କୋଉ ସ୍ଵର୍ଗରେ ରହିଲେଣି। କିଏ ଦେଖୁବ 
ମୋର ମୁକ୍ତା ପରି ଦାନ୍ତକୁ ୨” ଜେଜେମା କହନ୍ତି | 

“ କାଇଁ ଆମର କ”ଣ ଅଖ ନାଇଁ କି ? ” କିଶୋରୀଟି କହେ! 

ଜେଜେମା ତାକୁ ଆଦର କରି କହନ୍ତି, “ ବାଇଆଣୀଟା | ” 

ଜେଜେମା କେବେ ତା'ର ଅମଙ୍ଗଳ ପାଞ୍ଚ ନଥିବେ ସ୍ବପ୍ନରେ ହେଲେ ମଧ୍ଯ। 
କିନ୍ତୁ ତାଙ୍କର ଥଟ୍ଟାମଜାରେ କହିଥିବା କଥା ବି ତା ଜୀବନରେ ସତ ପାଲଟିଗଲା। ସିଏ 
ଆଜି ଥଲେ ନିଶ୍ଚୟ କହିଥାଆନ୍ତେ, “ ମୁଁ କହୁନଥୁଲି... ? ” 

ସେଦିନର ସେଇ ହସକୁୂରୀ “ ମଧୁସ୍ମିତା ଶାଶୁଘରେ ଆସି “ ବସୁଧା” ପାଲଟିଗଲା | 
ସର୍ବଂସହା ¬ ନୀରବ ବସୁଧା। ହଜିଗଲା ତା'ର ନିଜସ୍ଵ ପରିଚୟ । ଚତୁର୍ଥୀ ଦିନ 
ବେଦୀ ଉପରେ ଶାଶୁଘର ତରଫରୁ ତା ନାଁ ରଖାଗଲା “ବସୁଧା” । ଜ୍ୟୋତିଷଙ୍କର 
ପରାମର୍ଶ କ୍ରମେ ସ୍ଵାମୀ ସୁବୋଧଙ୍କ ନାଁ ସହିତ ଅକ୍ଷର ମେଳ ରଖ ଏଇ ନାଁ”ଟି ବଛା 
ହୋଇଥୁଲା। “ମଧୁସ୍ମିତା? ଓଠର ମଧୁର ସ୍ମିତହାସଟି ଯେ ସେହିଦିନଠାରୁ ନିଖୋଜ 
ହୋଇଗଲା ¬ ତା'ର ସନ୍ଧାନ ନେବାକୁ କେହି ବି ଚେଷ୍ଟା କଲେ ନାହିଁ|  ମଧୁସ୍ମିତା'ରୁ 
“ବସୁଧା' ପାଲଟି ଯାଇଥିବା ଝିଅଟି ପାଇଁ ସ୍ଵାମୀ ସୁବୋଧ ସବୁବେଳେ ଦୁର୍ବୋଧ 
ହୋଇ ରହିଗଲେ | ଯେତେ ପ୍ରକାରରେ ଯାହା ଯାହା ତା ପକ୍ଷରେ ସମ୍ଭବ - ସେ ସବୁ 
କରିବା ପରେ ମଧ୍ଯ ସ୍ବାମୀଙ୍କର ମନଲାଖ୍ନ ପତ୍ନୀ ହୋଇପାରିଲାନି ସେ । ତାର ପ୍ରତିଟି 
କଥାରୁ, ପ୍ରତିଟି କାମରୁ, ପ୍ରତିଟି ପଦକ୍ଷେପରୁ କିଛି ନା କିଛି ଖୁଣ ନ ବାଛିଲେ 
ସୁବୋଧଙ୍କର ମନ ବୋଧ ହେଉନଥୁଲା। ସ୍ତ୍ରୀକୁ ଜବତ୍‌ କରି ରଖୁବାର ଉପାୟ ଥିଲା 
ସେଇଟି। ପତ୍ନୀର ଆନନ୍ଦୋଜ୍ବଳ ମୁହଁ ନୁହେଁ ¬ ଲୁହ ବତୁରା ବିଷଣ୍ଠ ରୂପ ହିଁ ତାଙ୍କୁ 
ଆମୋଦିତ କରୁଥଲା। 

ନିଜର ଏକ ମାତ୍ର ଆଦରଣୀୟା କନ୍ଯା ପ୍ରତି ଏଭଳି ଶତ୍ରୃତା କେମିତି 
କରିପାରିଲେ ତା ବାପୀ ବୋଉ, ସେ କଥା ଭାବି ପାରୁନଥଲା ନୂଆବୋହୂ ବସୁଧା | 
ସେ ପ୍ରଶ୍ନ ଚିରଦିନ ପାଇଁ ଅନୁତ୍ତରିତ ହୋଇ ରହିଗଲା ଝିଅକୁ ଶାଶୂଘରକୁ ବିଦା 
କରିବାର କିଛି ଦିନ ପରେ ତା'ର ବାପାବୋଉ ଦୁହେଁ ଏ ସଂସାରରୁ ବିଦା ହୋଇଗଲେ 
ଏକ ସଡ଼କ ଦୁର୍ଘଟଣାରେ। ବାହାଘର ବେଳେ ଦେବାନେବା କଥା ନେଇ ଯୋଉ 


୨୮ ୪ ରାଗିଲେ ମୁଁ ତାରା ହୋଇଯିବି 


ଅଶାନ୍ତି ସୃଷ୍ଟି ହୋଇଥଲା, ସେଥିପାଇଁ ଶାଶୂଘର ଲୋକେ ବସୁଧା ଉପରେ ଆଦୌ 
ସନ୍ତୁଷ୍ଟ ନଥଲେ। ବାହାଘର ପରେ ଥରେ ଦି'ଥର ବାପା ଆସିଥିଲେ ଝିଅ ଘରକୁ | 
ତାଙ୍କର ହୃଦୟ ମାଣିକ ଆଦରିଣୀ କନ୍ୟା ଓଠର ହସ ଲିଭିଯାଇଛି ଦେଖୁ ବାପା ବି ଖୁବ୍‌ 
କଷ୍ଟ ପାଇଥିଲେ | ସମୁଦୀ, ସମୁଦୂଣୀଙ୍କ ହାତଧରି ଅନୁନୟ କରିଥଲେ ¬ ତାଙ୍କୁ ଟିକେ 
ସମୟ ଦେବାକୁ। ଯେମିତି ହେଲେ ସେ ସମସ୍ତ ଦାବି ପୂରଣ କରିବେ | ତାଙ୍କ ଝିଅକୁ 
ସମସ୍ତେ ଟିକେ ଭଲ ପାଆନ୍ତୁ ¬ ଏତିକି ତାଙ୍କର ଦରକାର ଚିରଦିନର ସତ୍ୟନିଷ୍ଠ 
ମଣିଷଟି ନିଜ କଥା ରଖବାର ସମୟ ଆଉ ପାଇନଥଲେ। ତାଙ୍କ ବିନା ଝିଅ କେତେ 
ଅସହାୟ ହୋଇପଡ଼ିବ - ସେକଥା ଭାବିବାର ସୁଯୋଗ ନଥିଲା ତାଙ୍କ ପାଇଁ। ବାପାବୋଉ 
ଏକ ସଙ୍ଗେ ଚାଲିଯିବା ପରେ ଦାଦା, ଖୁଡ଼ୀ ବି ହଠାତ୍‌ କେମିତି ବଦଳି ଯାଇଥିଲେ | 
ବସୁଧାର ଶ୍ଵଶୁର ଭାବିଥୁଲେ ବଡ଼ଭାଇଙ୍କର ପ୍ରତିଶ୍ରୁତି ରକ୍ଷା କରିବେ ତା ଦାଦା | ସିଏ 
କିନ୍ତୁ ହାତର ମଳି ପରି ଝାଡ଼ି ଦେଇଥଲେ ବସୁଧାକୁ। “ ଭାଇ ଆପଣମାନଙ୍କୁ କ”ଣ 
କହିଥିଲେ, ମୁଁ ସେକଥା କିଛି ଜାଣିନାହିଁ। ମୋ ନିଜର ସଂସାର ରହିଛି - ପିଲାଛୁଆ 
ଅଛନ୍ତି। ମୋର ଆର୍ଥକ ଅବସ୍ଥା ଏତେ ଭଲ ନୁହେଁ ଯେ ଆପଣମାନଙ୍କର ଡିମାଣ୍ଡ ମୁଁ 
ପୁରଣ କରିପାରିବି, କାହିଁକି ବି କରିବି ଯେ ? ସରକାର ପରା ଆଣ୍ଟିଂଡାଉରୀ ଆକ୍ଟ 
କରିଛନ୍ତି ! ଯୌତୁକ ନେବା ଯେମିତି ଅପରାଧ — ଯୌତୁକ ଦେବା ବି ସେମିତି ଅପରାଧ | 
ମୋର ସେ ଝମେଲାରେ ପଡ଼ିବା ଦରକାର ନାହିଁ। ” 

ଖୁଡ଼ୀ ଫୋନ୍‌ କରି ଦୁଃଖ ପ୍ରକାଶ କରିଥଲେ । “ଆହା — ଖୁସି, ତୁମ କଥା 
ଭାବି ମୋ ମନ ସବୁବେଳେ କାନ୍ଦୁଛି। କିନ୍ତୁ କ'ଣ କରିବି କୁହ? ମୁଁ ତ ହେଲି 
ବେକାରିଆ ଲୋକ । ମୋର ନା ଚାକିରିବାକିରି ଅଛି ନା ରୋଜଗାର ? ତୁମ ଦାଦାଙ୍କର 
ହାତଟେକା କେତେଟା ଟଙ୍କାରେ ମୋତେ କଷ୍ଟ କରି ଘର ଚଳାଇବାକୁ ହୁଏ । ତୁମ 
ବାପାଙ୍କର ତ ତୁମେ ଗୋଟିଏ ବୋଲି ଝିଅ ଥଲ।| ନାହିଁ ନାହିଁ କରି ତୁମ ପାଇଁ କେତେ 
କ”ଣ ସଜାଡ଼ି ରଖୁଥିଲେ ସିଏ | ତା ପରେ ବି ତୁମକୁ ଶାଶୁଘରେ ଏତେ କଥା ଶୁଣିବାକୁ 
ପଡୁଛି। ମୋର ତ ଚାରିଟା ପିଲା। ସେଥୁରୁ ତିନିଟା ଝିଅ! ପିଲାଙ୍କୁ ଯାହିତାହି ଗଣ୍ଡେ 
ଖାଇବାକୁ ପିନ୍ଧିବାକୁ ଦେଇ ପାଠ ଖର୍ଚ୍ଚ ତୁଲେଇବାକୁ ଆମେ ଧନ୍ଦି ହୋଇଯାଉଛୁ। 
ଭବିଷ୍ୟତ୍ରରେ କ”ଣ ହେବ ଭାବି ହେଉନି । ” 

ବସୁଧାର ଭାରି ମନଥଲା — ବାପଘରକୁ ଥରଟେ ଯାଆନ୍ତା । ବାପାବୋଉଙ୍କର 
ଶୁବିଘରକୁ ବି ଶାଶୁଘର ତାକୁ ଛାଡ଼ିବାକୁ ମନା କରିଦେଇଥୂଲେ ¬ ବାହାଘର ବର୍ଷେ 
ପୁରିନି ¬ ଅଶୁଭ କାମରେ ସେ ଯାଇପାରିବନି ବୋଲି କହି। ଦାଦା ମଧ୍ଯ ବାଧ 
କରିନଥିଲେ । ବାହାହେଲା ଝିଆରୀକୁ ଘରକୁ ଆଣି ଦିଆନିଆ କରି ବିଦା କରିବାର 


ରାଗିଲେ ମୁଁ ତାରା ହୋଇଯିବି ˆ ୨୯ 


ମନୋବୃଭି ଆଉ ନଥୁଲା ତାଙ୍କର । ଶୁଦଧିଘର ପରେ ଯିବାକୁ ଚାହିଁଲେ ମଧ୍ଯ ରୋକ୍‌ 
ଠୋକ୍‌ ମନା କରିଦେଇଥଲେ। “ ଏବେ ଆଉ କାହିଁକି ଆସିବୁ ? ବାପାମାଆଙ୍କ ପାଇଁ 
ଶୁବ୍ି ହେବାକୁ ଆସିଲୁନି। ଏଠି ଆସି କ”ଣ କରିବୁ ଏବେ ? ଅଯଥାରେ ମନ ଖରାପ 
ହେବ।” 

କଣ୍ଠକୁ ଯଥା ସମ୍ଭବ କୋମଳ କରି ଖୁଡ଼ୀ କହିଥଲେ, “ ଖୁସି ¬ ମୋ ସୁନାଟା 
ପରା ¬ ମନ ଚଞ୍ଚଳ କରନି | ବାହାହେଲା ଝିଅର ଶାଶୁଘର ହେଲା ସବୁକିଛି । ସମସ୍ତଙ୍କ 
ମନ ନେଇ ସେଇଠି ଚଳିବାକୁ ଚେଷ୍ଟା କର! ଭାଇ ତ ଭୋଳା ଲୋକ | କିଛି ବୁଝନ୍ତି 
ନାହିଁ। କଂ ଣ ସବୁ ଦେଇ ପକେଇବେ ବୋଲି ବଡ଼ବଡ଼ କଥା କହି ବାହାଘରଟା 
କରିଦେଲେ । ଏବେ ସେସବୁ ନ ପାଇ ସେମାନେ ହତାଶ ହେବେ ନା ନାହିଁ ୨? ମନରେ 
ତାଙ୍କର ନିଶ୍ଚୟ ରାଗ ଆସିବ | ତୁମକୁ ସେ ସବୁ ସହିବାକୁ ହେବ। କଷ୍ଠ କରି ପାଟି 
ବୁଜି ସହିଗଲେ କିଛିଦିନ ପରେ ସବୁ ଠିକ୍‌ ହୋଇଯିବ। ” 

ମଣିଷ ପୁଣି ଏଭଳି ବଦଳି ଯାଆନ୍ତି ୨ ଯୋଉ ଦାଦା ତାଙ୍କ “କୁୃତ୍କୃତ୍‌'ର 
ଶୁଖଲା ମୁହଁ ଦେଖଲେ ସହିପାରୁ ନଥୂଲେ ¬ ତା ଆଖୁରୁ ଅବିଶ୍ରାନ୍ତ ଲୁହ ଝରୁଥଲେ 
ମଧ୍ଯ ଥରଟିଏ ଦେଖୁବାକୁ ଆସିଲେ ନାହିଁ। ଆଉ ଖୁଡ଼ୀ ? ସିଏ ତ ପରଝିଅ। ତାଙ୍କୁ 
ଦୋଷ ଦେଇ ଲାଭ କ”ଣ ? ସିଏ ବୋହୂ ହୋଇ ଆସିବା ପରେ କୁନି ଝିଆରୀଟି 
ତାଙ୍କର ' ନୟନ ପ୍ରତିମା” ପାଲଟି ଯାଇଥଲା ସତେ ଅବା! “ଖୁସି” ବୋଲି ସିଏ 
ଡାକିଦେଲେ ବୋଉ କୋଳ ଛାଡ଼ି ଧାଇଁ ଆସୁଥଲା ଛୋଟ ଝିଅଟି | ' ଖୁଡ଼ୀ ତାକୁ ଖୁଆଇ 
ଦେଉଥୂଲେ, ମୁଣ୍ଡ କୁଣ୍ଡାଇ ଦେଉଥିଲେ ଯତ୍କକରି, ଗପ କହି ଶୁଆଇ ଦେଉଥିଲେ | 
ସିଏ ପୁଣି ତାକୁ ଏଭଳି ପର କରିଦେବେ ବସୁଧା ସ୍ବପ୍ନରେ ବି ଭାବିନଥଲା| ତାଙ୍କର 
ଏବେକାର ସ୍ବାର୍ଥପର ରୂପଟି ବସୁଧା ପ୍ରତ୍ୟକ୍ଷ କରୁ ବୋଲି ସେ ହୁଏତ ଚାହୁଁ ନଥ୍‌ବେ | 
ସେଇଥପାଇଁ ତାକୁ ଦୂରେଇ ରଖୁଛନ୍ତି ନିଜଠାରୁ | 

ବାପାବୋଉଙ୍କର ବାର୍ଷିକ ଶ୍ରାଦ୍ଧ ଦିନରେ ଦାଦାଖୁଡ଼ୀ କିଛି ଖବର ଦେଇନଥଲେ 
ମଧ୍ୟ ବସୁଧା ମନକୁ ମନ ପହଞ୍ଚ ଯାଇଥଲା ବାପାବୋଉ ନଥିବା ବାପଘରେ । ଘରର 
ରଙ୍ଗରୂପ ଅନେକ ବଦଳି ଯାଇଥଲା। ବୋଉ ହାତଗଢ଼ା ଛୋଟ ବଗିଚାଟି ଶ୍ରୀହୀନ 
ଅବସ୍ଥାରେ ଅରମା ହୋଇ ପଢ଼ିଥଲା। ଗଛମାନଙ୍କୁ ଯତ୍ନ କରିବା ଭଳି ମନୋବୃତ୍ତି ବା 
ଅବସର ହୁଏତ ଆଉ କାହାରି ହେଲେ ନଥିଲା ସେ ଘରେ | ବାର୍ଷିକ ଶ୍ରାବବର ଆୟୋଜନ 
ବାହାରୁ କିଛି ଜଣା ପଡୁନଥୁଲେ ବି ଘରେ ବହୁତ ଗହଳି ଦେଖୁ ବସୁଧା ଭାବିଥଲା 
ଏମାନେ ହୁଏତ ଶ୍ରାଦ୍ଧ ପାଇଁ ଆସିଛନ୍ତି । କିନ୍ଧୁ ଘର ଭିତରକୁ ଆସିବା ପରେ ବୁଝିପାରିଲା 
ସେଭଳି କୌଣସି ବ୍ୟବସ୍ଥା ହିଁ ନାହିଁ। ଖୁଡ଼ୀଙ୍କର ବାପଘରୁ ତାଙ୍କର ଭାଇଭଉଣୀମାନେ 


୩୦ ୪ ରାଗିଲେ ମୁଁ ତାରା ହୋଇଯିବି 


ତାଙ୍କ ପିଲାଝିଲା ଧରି ଆସିଛନ୍ତି । ରୋଷେଇ ଘରୁ ମାଂସ ତରକାରୀର ବାସ୍କା ଆସୁଥୁଲା | 
ଖୁବ୍‌ ଜୋର୍‌ରେ ମ୍ୟୁଜିକ୍‌ ବଜାଇ ପିଲାଦଳକ ହୁଲ୍‌ସ୍ତୁଲ୍‌ ହୋଇ ନାଚୁଥିଲେ | ବଡ଼ମାନଙ୍କର 
ତାସ୍ପାଲି ପଡ଼ିଥିଲା। ବସୁଧାକୁ ଦେଖୁ ସମସ୍ତେ ଆକାଶରୁ ପଡ଼ିଲେ ସତେ କି ! 

“ ଆରେ ଖୁସି, ତୁମେ ? କ”ଣ ଏକା ଆସିଛ ? ” ଖୁଡ଼ୀ ପଚାରିଥୂଲେ | 

“ ଆଜି ବାପାବୋଉଙ୍କର ଶ୍ରାଦ୍ଧ ନା ? ” ରୁଦ୍ଧ କଣ୍ଡରେ ପଚାରିଥଲା ବସୁଧା | 

“ ସତେ ନା କଂ ଣ ? ଆମର ତ ସେ କଥା ମନେନାହିଁ। ତୁମର ଦାଦାଙ୍କ କଥା 
ତ ଜାଣିଛ । ମହା ଭୁଲା ଲୋକ — ଖାଇବା କଥା ହାତ ଧୋଇବା ବେଳକୁ ମନେ 
ନଥାଏ । ସେଇଥୁପାଇଁ ଆମେ ତିନି ମାସରେ ଯାଇ ଗୟାରେ ଅସ୍ତି ବିସର୍ଜନ କରିଦେଇ 
ଆସିଲୁ | ତୁମେ ବୋଧେ ଜାଣିନ ¬ ଅସ୍ଥି ବିସର୍ଜନ ହେଲା ପରେ ଅଉ ପିଣ୍ଡ ଦିଆଯାଏ 
ନାହିଁ।” ଖୁଡ଼ୀ କହିଲେ। ବୁକୁଫଟା କାନ୍ଦଣା ବାହାରି ଆସୁଥଲା ବସୁଧାର। କେମିତି 
ଏକଥା କରିପାରିଲେ ଏମାନେ ?. ବର୍ଷଟିଏ ଅପେକ୍ଷା କରିପାରିଲେ ନାହିଁ ଶ୍ରାଦ୍ଧ ଶାନ୍ତି 
କରିବାକୁ ? 

“ଏତେ ଦିନ ପରେ ଆସିଲ ¬ ଭଲ କଲ।| ବସ, ରୋଷେଇ ସରିଲାଣି। 
ଖାଇଦେଇ ଯିବ |” ଖୁଡ଼ୀ କୋମଳ କଣ୍ଠରେ କହିଲେ। ସିଏ ଯେତେ ଅପ୍ରିୟ କଥା 
କହିଲେ ବି ଖୁବ୍‌ ନରମରେ କହନ୍ତି । ବାପାବୋଉଙ୍କ ଶ୍ରାଦ୍ଧ ଦିନରେ ସେ ମାଂସ ଖାଇବ ? 
କ”ଣ କହିବ ସେ ଏଇ ଅବିବେକୀ ମଣିଷଗୁଡ଼ାଙ୍କୁ। ସାନଭାଇକୁ ପୁଅଠାରୁ ବି ଅଧୁକ 
ସ୍ନେହ କରୁଥିଲେ ବସୁଧାର ବାପା | ସେଇଥୁପାଇଁ ତାଙ୍କର ଯୋଉଠି ଯାହା ପ୍ରାପ୍ୟ ବୋଲି 
ରହିଥଲା, ସେସବୁର ନୋମିନି କରିଥିଲେ ସାନଭାଇଙ୍କୁ । ଏକମାତ୍ର ସନ୍ତାନ ପାଇଁ ବି 
ଅଲଗା କରି କିଛି ବ୍ୟବସ୍ଥା କରିନଥୂଲେ। ଏତେ ଶୀଘ୍ର ସେ ପୂଥବୀରୁ ବିଦାୟ ନେବା 
କଥା ଯେମିତି ଭାବି ପାରିନଥଲେ, ତାଙ୍କ ସାନଭାଇଟିର କୃତଘ୍ଵତା କଥା ବି ସେ 
କେବେ ଭାବି ପାରିନଥଲେ।| 

ଦୀର୍ଘଶ୍ବାସ ଛାଡ଼ି ଘର ଭିତରକୁ କରୁଣ ଦୃଷ୍ଟିରେ ଚାହିଁଲା ବସୁଧା। ନା ¬ କିଛି 
ବି ଆଗ ପରି ଲାଗୁନି। ଅପରିଚିତିର ବାସ୍ତା ଚାରିପଟେ। ବସୁଧାର ବାଲ୍ୟ, କୈଶୋର 
ତଥା ଆଦ୍ୟ ଯୌବନର କେତେ କେତେ ସୃତି ଏଇ ପରିସର ମଧ୍ଯରେ କୁଆଡ଼େ ବିଲୁପ୍ତ 
ହୋଇଯାଇଛି । ବାପାବୋଉଙ୍କ ବେଡ଼ରୁମ୍‌ଟି ଏବେ ଦାଦାଖୁଡ଼ୀଙ୍କର। ବୋଉର 
ସଯତ୍ସପାଳିତ ଘରକରଣାର ସମସ୍ତ ସମ୍ପଦ ଏବେ ଖୁଡ଼ୀଙ୍କ ଦଖଲରେ | ତାଙ୍କ ପଣତରେ 
ବୋଉର ଚାବିପେନ୍ଜା। ଏଠି ବସୁଧାର କିଛି ବି ଅଧ୍ୟକାର ନାହିଁ। ସେ ଯେମିତି ଅନଧୂକାର 
ପ୍ରବେଶ କରିଛି। 


ରାଗିଲେ ମୁଁ ତାରା ହୋଇଯିବି ® ୩୧ 


ଯେମିତି ମନକୁ ମନ ଆସିଥଲା ¬ ସେମିତି ସେ ଚାଲିଆସିଥଲା ସେଠୁ | 
ଉପରଠାଉରିଆ ଭାବରେ ଦାଦା କହିଥିଲେ, “ଆରେ ଆସିଛୁ ତ କିଛି ସମୟ ରହି 
ଯା, ଲଞ୍ଚ୍‌ କରିଦେଇ ଯିବୁ।” ଦାଦାଙ୍କର ଝିଅପୁଅମାନେ ବି ନାଚ ବନ୍ଦ କରି ତା 
ପାଖକୁ ଚାଲି ଆସିଥଲେ। “ଖୁସି ନାନୀ ¬ ଆଜି ଏଠି ରହିଯାଉନ — ମମ୍ମି ଆଜି 
ମଟନ୍‌ ରାନ୍ଧିଛନ୍ତି। ମାମୁ, ମାଇଁ, ମାଉସୀ, ମଉସାମାନେ ଆସିଛନ୍ତି। ତୁମେ ବି ରୁହ| 
ଆଜି ବହୁତ ମଜା ହେବ | ” ଭାଇଭଉଣୀମାନଙ୍କ ମୁଣ୍ଡରେ ହାତ ବୁଲାଇ ଆଦର କରିଥଲା 
ବସୁଧା। ଏମାନେ ତାକୁ କେତେ ଭଲ ପାଉଥିଲେ । ତା ପଛେ ପଛେ ଛାଇ ପରି ଘୂରି 
ବୁଲୁଥିଲେ | ଅନୁଗତ ଭକ୍ତ ପରି ତା'ର ସବୂକଥାରେ ହଁ ମାରୁଥିଲେ | ସିଏ ବାହାହୋଇ 
ବିଦା ହେବା ଦିନ କାନ୍ଦି କାନ୍ଦି ଗଡ଼ି ଯାଇଥିଲେ ଏମାନେ ସମସ୍ତେ | ଅଥଚ - ଏତେ 
ବଡ଼ ଘଟଣା ପରେ ବି ଥରକ ପାଇଁ ଏମାନେ କେହି ହେଲେ ଫୋନ୍‌ କରିନାହାନ୍ତି କି 
ତା ସହିତ ଦେଖା କରିବାକୁ ଯାଇନାହାନ୍ତି। ବସୁଧା ପଛକୁ ନଚାହିଁ ସେଠାରୁ ଖୁବ ଶୀଘ୍ର 
ଚାଲି ଆସିଥଲା | ସେ ଭଲ ଭାବରେ ବୁଝି ସାରିଥିଲା ତା'ର ଦାଦାଖୁଡ଼ୀ ତା ଉପସ୍ଥିତିକୁ 
ଭୟ କରୁଛନ୍ତି। ତା ପ୍ରତି କରିଥବା ଅନ୍ଯାୟ ଆଚରଣ ପାଇଁ ସେମାନେ ଭିତରେ 
ଭିତରେ ବିବେକର ଦଂଶନକୁ ନିଶ୍ଚୟ ଅନୁଭବ କରୁଛନ୍ତି ମାତ୍ର ସ୍ଵାର୍ଥଣରତାର ଭୟଙ୍କର 
ମୋହରେ ଏଭଳି ଛନ୍ଦି ହୋଇଯାଇଛନ୍ତି ଯେ ତା ଭିତରୁ ନିଜକୁ ମୁକୁଳାଇବା ସେମାନଙ୍କ 
ପକ୍ଷରେ ସମ୍ଭବପର ହେଉନାହିଁ। ବାପା ତାଙ୍କ ସାନଭାଇକୁ “ ନୋମିନି' କରିଥିବାରୁ 
ତାଙ୍କର ମୂତ୍ୟୁପରେ ପ୍ରୋଭିଡେଣ୍ଟ୍‌ ଫଣ୍ଡ, ଗ୍ରାଚ୍ୟୁଇଟି, ଇନ୍ସ୍ୟୁରାନସ୍‌ ବାବଦରେ ଯାହା 
କିଛି ପ୍ରାପ୍ୟ ସେ ସବୁକୁ ନିର୍ବିଚାରରେ ଦାଦା ଅଧକାର କଲେ । ଭାଇ ଯଦି ସେ ସବୁର 
ଉତ୍ତରାଧୂକାରୀ ଭାବରେ ତାଙ୍କୁ ହିଁ ସ୍ଥିର କରିଥିଲେ - ସେସବୁ ଗ୍ରହଣ କରିବା ପାଇଁ 
ସେ କୁଣ୍ଠିତ ହେବେ କାହିଁକି ୨ ଦୋଷ ଛିଣ୍ଡାଇବା ପାଇଁ ବସୁଧା ତଥା ତା ଶାଶୂଘର 
ଲୋକଙ୍କ କାନରେ ପକାଇ ଦେଇଥିଲେ, ଭାଇ ଭୀଷଣ ଖର୍୍ଚୀ ଲୋକ ଥଲେ ସେମିତି 
କିଛି ବେଶି ଟଙ୍କା କୋଉଥରେ ବି ରଖୁ ଯାଇନାହାନ୍ତି ସେ | ଝିଅ ବାହାଘର ବେଳକୁ ତ 
ସବୁ ପ୍ରାୟ ଫାଙ୍କା କରି ଦେଇଛନ୍ତି। ଖାଲି ବଡ଼ଭାଇ ନୁହଁନ୍ତି ¬ ବସୁଧା ବାହାଘର ପାଇଁ 
ସାନଭାଇ ବି କିଛି କମ୍‌ ରଣ କରିନାହାନ୍ତି। ଭାଇଙ୍କ ସାମାନ୍ୟ ପାଉଣାରେ ସେସବୁ 
ଭରଣା ହୋଇପାରିବ ନାହିଁ। କଂଣ ଆଉ କରାଯିବ ? ଯାହା ହେଲେ ବି ନିଜ ଝିଆରୀ 
ତ ¬ ତା ବାହାଘରକୁ ସୁରୁଖୁରୁରେ କରିବା ପାଇଁ ତାଙ୍କର ସାଧ୍ୟ ବାହାରେ ଅନେକ ଖର୍ଚ୍ଚ 
ସେ କରି ପକେଇଛନ୍ତି। ଏମିତିକି ପୈତୃକ ଗ୍ୁହଟିକୁ ବନ୍ଧକ ରଖୁ ଭାଇ ଟଙ୍କା ଆଣିବା 
ବେଳେ ସେ ମନା କରିପାରିନାହାନ୍ତି। ଘରବାଡ଼ି ନ ମୁକୂୁଳେଇଲେ ପିଲାଛୁଆ ଧରି 
ଦାଣ୍ଡରେ ବସିଯିବେ ଯେ ! 


୩୨ ¥ ରାଗିଲେ ମୁଁ ତାରା ହୋଇଯିବି 


ବାପଘରର ଅବଶିଷ୍ଟ ମୋହ ଟିକକ ମନ ଭିତରୁ ପୋଛି ଦେବାକୁ ଚାହୁଁଥିଲା 
ବସୁଧା। ଛାତି ଫଟାଇ ଅବରୁଦ୍ଧ କାନ୍ଦଣା ଯେମିତି ବାହାରି ଆସିବା ପାଇଁ ଛଟପଟ 
ହେଉଥୁଲା| ବାପାଙ୍କ ଘରଠୁ କିଛି ଦୂରରେ ଥବା ମନ୍ଦିର ପରିସରକୁ ଆସି ନିରୋଳା 
ଜାଗାଟିଏ ଖୋଜି ସେଇଠି ବସି ମନଭରି କାନ୍ଦିଥିଲା ବସୁଧା | ପିଲାଟି ଦିନରୁ କେତେଥର 
ସେ ଆସିଥ୍‌ବ ସେଇ ମନ୍ଦିରକୁ |¬ କେତେବେଳେ ବୋଉ ସାଙ୍ଗରେ ତ କେବେ 
ବାପାବୋଉ, ଦାଦା, ଖୁଡ଼ୀ ସମସ୍ତଙ୍କ ସହିତ | ପରିଚିତ ପୁରୋହିତ ତାକୁ ଦେଖୁ ଦୁଃଖରେ 
କାତର ହୋଇପଡ଼ିଥିଲେ । “ମା”ରେ, ଏସବୁ କ”ଣ ହୋଇଗଲା ? ତୁ କେମିତି ଅଛୁ 
କହିଲୁ ? ଭଲ ଅଛୁ ତ ? ” ପଚାରିଥିଲେ ମନ୍ଦିର ନନା| ମୁଣ୍ଡ ଟୁଙ୍ଗାରି ଥଲା ବସୁଧା | 
ଆଖୁରୁ ଝରି ଆସିଥିଲା ଧାରଧାର ଲୁହ | ତାକୁ ପ୍ରବୋଧନା ଦେବା ପାଇଁ ଭାଷୀ ଖୋଜି 
ପାଉନଥଲେ ମନ୍ଦିର ନନା। କେତେ ସମୟ କାନ୍ଦିଲା ପରେ ନିଜେ ନିଜ ଆଖୁର ଲୁହ 
ପୋଛି ଶାନ୍ତ ହେବାକୁ ଚେଷ୍ଟା କରିଥଲା ବସୁଧା | 

“ ନନା ¬ ଝିଅମାନେ ବାପାମାଆଙ୍କର ଶ୍ରାଦ୍ଧ କରିପାରିବେ ନାହିଁ ? ” ପଚଟାରିଥଲା 
ସେ 

“ କାହିଁକି କରିପାରିବେ ନାହିଁ ? ଶ୍ରଦ୍ଧାରୁ ତ ଶ୍ରାବ୍ଧ ହୋଇଥାଏ ମା।” ନନା 
କହିଥଲେ। 

“ ମୋ ବାପାବୋଉଙ୍କର ଶ୍ରାଦ୍ଧ ମୁଁ କରିବାକୁ ଚାହୁଁଛି ¬ ଏବେ, ଏଇଠି | ଆପଣ 
ବ୍ୟବସ୍ଥା କରନ୍ତୁ।” ବେକରୁ ସୁନାଚେନ୍‌ଟି ଖୋଲି ନନାଙ୍କୁ ଦେବାକୁ ଚାହୁଁଥିଲା ବସୁଧା 
ପୁଜାର ଖର୍ଚ୍ଚ ବାବଦକୁ । ତା ପାଖରେ କିଛି ବି ଟଙ୍କା ନଥଲା। ନନା ତାକୁ ମନାକଲେ 
ଚେନ୍‌ ଓହ୍ଲେଇବାକୁ | “ ଥାଉ ମା”, ତୋ ବାପା ବୋଉଙ୍କଠୁ ଅନେକ ପାଇଛି । ବରଂ 
ତାଙ୍କ ପାଖରେ ମୁଁ ରଣୀ ହୋଇରହିଛି। ତାଙ୍କ ପାଇଁ କିଛି କରିପାରିଲେ ମୁଁ ଧନ୍ଯ 
ହେବି। ତୁ ଆଦୌ ବ୍ୟସ୍ତ ହ”ନା| ମୁଁ ସବୁ ଆୟୋଜନ କରୁଛି।” 

ମନ୍ଦିରରେ ଶ୍ରାଦ୍ଧ ଦେଇସାରି ଶାଶୂଘରକୁ ଫେରିଲା ବେଳକୁ ଘରେ ପ୍ରଳୟ 
ଅବସ୍ଥା। କାହାକୁ କିଛି ନକହି ବୋହୂ କୁଆଡ଼େ ଚାଲିଯାଇଛି ! ଆସିବା ଦିନରୁ ଥରକ 
ପାଇଁ ଘରୁ ଗୋଡ଼ କାଢ଼ି ନଥିବା ନୂଆବୋହୂଟି କୁଆଡ଼େ ଗଲା ? ବୋହୂ ପ୍ରତି ଭଲ 
ପାଇବା ଯୋଗୁ କି ତା'ର ନିରାପତା କଥା ଚିନ୍ତା କରି ନହେଲେ ବି ଲୋକନିନ୍ଦା 
ଭୟରେ ଆତଙ୍କିତ ହୋଇପଡ଼ିଥିଲେ ଶାଶୁଘରର ସମସ୍ତେ । ବସୁଧାର ଦାଦା ତା ପାଇଁ 
କିଛି ନକଲେ ମଧ୍ଯ ଥାନାରେ ଆଗତୁରା ଅଭିଯୋଗଟିଏ ଦେଇ ଦେଇଥଲେ। ବସୁଧା 
ପ୍ରତି ଯୌତୁକଜନିତ ନିର୍ଯାତନା ଦିଆଯାଉଛି ବୋଲି ସେ ଆଶଙ୍କା କରୁଛନ୍ତି । ଏନ୍‌କ୍ଟାରି 
ପାଇଁ ଥରେ ଆସିଥିଲେ ମହିଳା ସବ୍‌-ଇନ୍‌ସେକ୍ଟର୍‌ ଜଣେ। କିଛି ଗୋଟେ ଅଘଟଣ 


ରାଗିଲେ ମୁଁ ତାରା ହୋଇଯିବି # ୩୩ 


ଘଟିବାର ବାସ୍ବା ପାଇଲେ ପେଲିସ୍‌ ସହିତ ମିଡ଼ିଆବାଲା ମଧ୍ଯ ଆସି ହାଜର ହୋଇଯିବେ | 
ବାହାଘରର ମାତ୍ର ବର୍ଷଟିଏ ହୋଇଛି | ବୋହୂର ଯଦି କିଛି ଭଲମନ୍ଦ ହୋଇଯାଇଥବ ତ 
ସେଥପାଇଁ ଶାଶୁଘରର ଲୋକଙ୍କୁ ହିଁ ଦାୟୀ କରାଯିବ। . କୋଉ ପ୍ରକାର ଅପ୍ରୀତିକର 
ପ୍ରଶ୍ନମାନଙ୍କର କି ପ୍ରକାର ଜବାବ ଦିଆଯାଇପାରିବ - ସେ ସବୂର ଅଭ୍ୟାସ ସମସ୍ତେ 
ମନେ ମନେ କରୁଥିବାବେଳେ ବସୁଧା ଯେତେବେଳେ ସେମାନଙ୍କ ଆଗରେ ଠିଆ 
ହୋଇଗଲା — ସମସ୍ତେ ଯେମିତି ଏକାବେଳକେ ଝାଞ୍ଚିପଡ଼ିଲେ ତା ଉପରେ | ସ୍ଵାମୀ 
ସୁବୋଧ ତାଙ୍କର ସମସ୍ତ ବୋଧବୂଵ୍ଧି ହରାଇ ଚିଚ୍କାର କରି ଉଠିଲେ, “ କୁଆଡ଼େ ଯାଇଥିଲ 
ଶୁଣେ ? ଯୁଆଡ଼େ ଯାଇଥ୍‌ଲ ସିଆଡ଼େ ରହିଗଲନି —ଘରକୁ କୋଉ ମୁହଁରେ 
ଫେରୁଥୂଲ ? ” 

“ ଆରେ ବାପା — ଚୂପ୍କର। ଏ ମଉନମୁହାଁ କ'ଣ କରି ଆସିଥବ କିଏ 
ଜାଣେ ? ଆମକୁ ଜବତ କରିବାକୁ ତା ଦାଦା ତ ଥାନାରେ ଖବର କରି ରଖୁଛି। ଆମେ 
ତା ଉପରେ ଅତ୍ୟାଚାର କରୁଛୁ ବୋଲି ଦେଖେଇବାକୁ କାହାକୁ ଗୋଟେ ଧରି ଆଣିଥବ 
ସିଏ। ଆମେ ପାଟି ଖୋଲିଲେ ଆମକୁ ନେଇ ହାଜତରେ ପୂରେଇଦେବ।” ଶାଶୁ 
କହିଲେ। “ ଯାହା ହେଉଛି ହେଉ ମୁଁ ଆଜି ଏଇଟାକୁ ବାଡ଼େଇ ବାଡ଼େଇ ଘରୁ ବାହାର 
କରିଦେବି। କୋଉଠିକୁ ସେ ଯାଇଥଲା ନ କହିଲା ଯାଏଁ ମୁଁ ତାକୁ ଛାଡ଼ିବିନି। ଆରେ 
ମୋତେ ଚିହ୍ନିନି ଇଏ — ସେଇଥିପାଇଁ ବାଘ ଘରେ ମିରିଗ ନାଟ ଲଗେଇଛି। ” ସ୍ବାମୀ 
କହିଲେ ! କିଏ କ”ଣ କହୁଛି ¬ ସେଥିପ୍ରତି କାନ ନଦେଇ ବସୁଧା ନିଜ ରୁମ୍‌ ଆଡ଼କୁ 
ଯାଉଥିଲା | ତାକୁ ଧକ୍କା ମାରି ଘୋଷାଡ଼ି ଆଣିଲେ ସୁବୋଧ ! ପ୍ରଚଣ୍ଡ କ୍ରୋଧରେ ଆଖୁ 
ଦୁଇଟା ଜଳୁଥଲା ତାଙ୍କର। “ଏଡ଼େ ଗଉଁ ତୋ”ର! ତୋତେ କଂଣ ପଚାରୁଛୁ ¬ 
ଉତ୍ତର ନଦେଇ ପଛ ବୁଲେଇ ଚାଲିଯାଉଛୁ ! ” ବିଧା ଗୋଇଠା କସି ଦେଇଗଲେ ସେ 
ବସୁଧା ଉପରେ | ବସୁଧାର ସ୍ବାମୀ ସେ ¬ ତାକୁ ଆକଟ କରିବାର, ଶାସନ କରିବାର 
ଅଧୁକାର ତାଙ୍କର ରହିଛି ନିଶ୍ଚୟ । ସୁଯୋଗ ଦେଖୁ ଶାଶୁ ବି ଖୁନ୍ଦାଏ ଦି'ଖୁନ୍ଦା 
ପକାଇଦେଲେ। ବସୁଧାର କୌଣସି ପ୍ରତିକ୍ରିୟା ନାହିଁ। ଏଭଳି ବ୍ଯବହାର ସହିତ ସେ 
ଅଭ୍ୟସ୍ତ ହୋଇଗଲାଣି। ନୀରବରେ ସମସ୍ତ ଅବିଚାର ଆଉ ଅତ୍ୟାଚାରକୁ ବରଦାସ୍ତ 
କରି କରି ସିଏ ଯେମିତି କାଠପଥର ପାଲଟିଗଲାଣି। ଆହା ପଦେ କରିବାକୁ କେହି 
ନାହାନ୍ତି ଏ ଘରେ | ଯିଏ ତା'ର ସବୁଠାରୁ ବଡ଼ ଭରସା ଓ ନିର୍ଭର ଆଶ୍ରୟ ଥଲେ, ସିଏ 
ତାକୁ ଚରମ ଅସହାୟତା ମଧ୍ଯକୁ ଫିଙ୍ଗିଦେଇ ସବୁଦିନ ପାଇଁ ତା ଠୁ ଦୂରକୁ ଚାଲିଗଲେ | 
ଯାହା ହାତରେ ତାକୁ ସମର୍ପି ଦେଇଗଲେ ¬ ସାହାଭରସା ହେବା ତ ଦୂରର କଥା — 
ଭଲରେ କଥା ପଦେ ବି ସିଏ କହନ୍ତିନି ତାକୁ | 


୩୪ * ରାଗିଲେ ମୁଁ ତାରା ହୋଇଯିବି 


ଜୀବନ ପ୍ରତି ପୂରାପୂରି ବୀତସ୍ଥହ ହୋଇପଡ଼ିଥଲା ବସୁଧା | କାହିଁକି ଏଭଳି 
ଜୀବନଟେ ସେ ବଞ୍ଚବ ? ଏମିତି ଜିଇଁବାଠୁ ମରଣ ବହୁଗୁଣରେ ଶ୍ରେୟସ୍କର ବୋଲି 
ଭାବୁଥବା ବେଳେ ପୁଣି ଥରେ ତା ଭିତରେ ବଞ୍ଚବାର ମୋହ ସୃଷ୍ଟି ହେଲା ¬ 
ଯେତେବେଳେ ସେ ଜାଣିବାକୁ ପାଇଲା ଅତି ଆପଣାର କେହି ଜଣେ ଆସୁଛି ତା 
ପାଇଁ। ତାକୁ ବଞ୍ଚବାକୁ ହେବ କେବଳ ଆପଣା ସୃଷ୍ଟିର ରୂପାୟନ ପାଇଁ| ମାତୃତ୍ଵର 
ଗୌରବରେ ନହେଲେ ବି ଅନାବିଳ ବାସ୍ସଲ୍ୟର ମୋହରେ ସେ ପୁଣି ଥରେ ବଞ୍ଚବାର 
ସ୍ଵପ୍ନ ଦେଖୁଲା। ପୁଅଟିଏ ଜନ୍ମ ଦେଇଥୂ୍‌ଲେ କେଜାଣି ହୁଏତ ବସୁଧାର ଶାଶୁ ଶ୍ଵଶୁର 
ତଥା ସ୍ବାମୀ ସେ କରିଥବା ଅଜସ୍ର ଅପରାଧକୁ କ୍ଷମା କରି ଦେଇଥାଆନ୍ତେ। କିନ୍ତୁ 
ସେମାନଙ୍କ ଭାଗ୍ୟରେ ତ ଏମିତିକି। ବୋହୂ ବା ପତ୍ନୀ ଲେଖା ଅଛି - ଯିଏ ସେମାନଙ୍କୁ 
କୌଣସି ପ୍ରକାରେ ଖୁସି ଦେବ ନାହିଁ ବୋଲି ପ୍ରତିଜ୍ଞା କରି ଆସିଛି ତାଙ୍କ ଘରକୁ | ପୁଣି 
ଏମିତି ଫାନ୍ଦରେ ସେମାନଙ୍କୁ ପକେଇ ଦେଇଛି ଯେ ସେମାନଙ୍କ ଜୀବନରୁ ତାକୁ ବାଦ୍‌ 
ଦେବା ଅସମ୍ଭବ ହୋଇ ଉଠିଲାଣି ଦିନକୁ ଦିନ। ବିନା ଦରମାରେ ଏତେ ଭଲ 
ଚାକରାଣୀଟେ କୋଉଠୁ ଆଉ ପାଇବେ ସେମାନେ ? ବାସନମଜା, ଘରଓଳା, 
ରୋଷେଇବାସ, ଘରପୋଛା ସହିତ ଅତିଥ ଚ୍ଛ ଘଷାମୋଡ଼ା ଯାଏ ସବୁ କରେ 
ବସୁଧା | ଦରମାନେବା କାମବାଲୀ ତ ମାସରେ ଦି” ଚାରିଦିନ ଛୁଟି ନେବ ହିଁ ନେବ 
ବସୁଧାର କିନ୍ତୁ ଓଳିକ ପାଇଁ ବି ଛୁଟି ନଥାଏ | ଗର୍ଭାବସ୍ଥାର ଶେଷ ଆଡ଼କୁ ବାଧ୍ଯ ହୋଇ 
କାମବାଲୀଟିଏ ରଖୁବାକୁ ହେଲା। ବୋହୂର ଡେଲିଭରୀ ବେଳେ ନହେଲେ ହଇରାଣ 
ହୋଇଯିବେ ଯେ ! ବୋହୂ ଏନୁଡ଼ିଘରେ ରହିଲେ ସେମାନଙ୍କ କଥା କିଏ ବୁଝିବ ? 

ଗର୍ଭରେ ନଅମାସର ସନ୍ତାନକୁ ଧରି ମଧ୍ଯ ଘରକାମ କରୁଥଲା ବସୁଧା ଶାଶୁ 
କହୁଥିଲେ, “ଏ ଅବସ୍ଥାରେ ଯେତେ କାମ କରିବ — ସେତେ ଭଲ | ସୁରୁଖୁରୁରେ 
ପିଲା ହୋଇଯିବ।” ବସୁଧାର ଗର୍ଭସ୍ଥ ସନ୍ତାନଟି ଯେମିତି ଏକୁଟିଆ ତା'ର; ଆଉ 
କାହାରି ହେଲେ କୌଣସି ଦାୟିତ୍ଵ ନାହିଁ ତା ପ୍ରତି! ଏବେ ତ ଗାଁ”ଗହଳରେ ମଧ୍ଯ 
ସ୍ବାସ୍ଥ୍ୟକର୍ମୀ, ଅଙ୍ଗନବାଡ଼ି କର୍ମୀ ଘର ଘର ବୁଲି ସନ୍ତାନସମ୍ଭବା ମାଂମାନଙ୍କର ସ୍ଵାସ୍ଥ୍ୟ 
ସମ୍ପର୍କରେ ସମସ୍ତଙ୍କୁ ସଚେତନ କରୁଛନ୍ତି । ଖୁବ୍‌ ସୀମିତ ପରିସର ତଥା ପରିବାରର 
ଆର୍ଥକ ସ୍ଵଚ୍ଥଳତା ନଥିବା ସତ୍ତ୍ଵେ ମାଆ ହେବାକୁ ଯାଉଥବା ନାରୀଟିକୁ ଯଥା ସମ୍ଭବ 
ସାହାଯ୍ୟ ସହଯୋଗ ଯୋଗାଇ ଦିଆଯାଉଛି । ସନ୍ତାନ ଜନ୍ମ ପରେ ମଧ୍ଯ କେତେ କ'ଣ 
ସୁବିଧା ଯୋଗେଇ ଦିଆଯାଉଛି। ଅଥଚ ବସୁଧାର ଶାଶୁଘର ଲୋକେ ଯଥେଷ୍ଟ ଶିକ୍ଷିତ 
ଓ ସ୍ଵଚ୍ଥଳ ହୋଇ ବି ବୋହୂଟିକୁ ଯତ୍ନ କରିବା ତ ଦୂରର କଥା ¬ ଭଲ ଭାବରେ ଦି'ଟା 
ଖାଇବାକୁ ବି ଦେଉନଥୁଲେ ତାକୁ | ରକ୍ତହୀନତା ତଥା ପୁଷ୍ଟିହୀନତା ହେତୁ ବସୁଧା ଖୁବ୍‌ 


ରାଗିଲେ ମୁଁ ତାରା ହୋଇଯିବି ® ୩୫ 


କଷ୍ଟ ପାଇଥୁଲା ପ୍ରସବ ସମୟରେ | ମରୁମରୁ ବଞ୍ଚଗଲା ସେ - କେବଳ ନିଜର ଜନ୍ମିତ 
ସନ୍ତାନ ପ୍ରତି ପ୍ରଚଣ୍ଡ ମୋହ ଥବା କାରଣରୁ | ବସୁଧାର ଛୁଆଟିକୁ ଦେଖୁ କେହି ଖୁସି 
ହୋଇନଥଲେ। ଚେମେଣୀ ଛୁଆ ପରି ଦୂର୍ବଳିଆ ପିଲାଟେ - ସେଥିରେ ପୁଣି ଝିଅଟିଏ ! 
ଅନ୍ୟମାନଙ୍କର ଘୃଣା ତଥା ଅବହେଳାକୁ ଦୃଷ୍ଟି ଆଢୁଆଳ କରି ଝିଅକୁ ପଣତ ଘୋଡ଼େଇ 
ରଖୁଥୁଲା ବସୁଧା | ପତ୍ନୀ ଭାବରେ, ବୋହୂ ଭାବରେ ସମସ୍ତ ନିର୍ଯାତନା ସେ ପାଟିବୁଜି 
ଏ ଯାବତ୍‌ ବରଦାସ୍ତ କରିଆସିଛି। ମାଆ ବସୁଧା କିନ୍ତୁ ନିଜ ସନ୍ତାନଟିକୁ କୌଣସି 
ପ୍ରକାର ଅବହେଳାର ଶିକାର ହେବାକୁ ଦେବ ନାହିଁ। ନିଜର ସମସ୍ତ ସାମର୍ଥ୍ୟ ଦେଇ 
ଯତ୍ନର ସହିତ ଗଢ଼ିବ ଆପଣା ସତ୍ତାର ସୁକୋମଳ ପ୍ରତିମାଟିକୁ । ଆଉ ଗୋଟେ ବସୁଧା 
ହେବ ନାହିଁ ସେ | ସିଏ ହେବ ସ୍ବୟଂସିଦ୍ଧା। 

କେଜାଣି କେଉଁ ସାଧୁ, ସନ୍ଧ ବା ମହାପୁରୁଷ କେବେ ତାଙ୍କ ଘରକୁ ଆସିଥିଲେ 
ଏବଂ ଭବିଷ୍ୟତ ବାଣୀ କରିଥିଲେ, ଏ ଘରକୁ ଏମିତି ଏକ ସୁସନ୍ତାନ ଆସୁଛି ¬ ଯିଏ 
କି ଏ ଘରର ଭାଗ୍ୟ ବଦଳେଇ ଦେବ | ସେଥପାଇଁ ହୁଏତ ଶେଷ ଆଡ଼କୁ ବସୁଧା ପ୍ରତି 
ଟିକେ ସଦୟ ହୋଇଥିଲେ ତା ଶାଶୁ ଏବଂ କାମ କରିବା ଲୋକଟିଏ ନିଯୁକ୍ତ କରିଥଲେ। 
ଆଶା କରିଥିଲେ, ଭାଗ୍ୟବାନ୍‌ ପିଲାଟିଏ ଆସୁଛି ଅର୍ଥାତ୍‌ ନାତିଟିଏ ହିଁ ଆସୁଛି। ଝିଅକୁ 
ଦେଖୁ ବସୁଧାର ଶାଶୁ, ଶ୍ଵଶୁର, ସ୍ବାମୀ ମୁହଁ ମୋଡ଼ି ଦେଇଥଲେ। ଛି ¬ ଏଇ ଚେମେଣୀ 
ଛୁଆ ପରି ଝିଅଟା ପୁଣି ଏ ଘରର ଭାଗ୍ୟ ବଦଳେଇ ଦେବ ! ହଁ ସେମିତି ହେବନି 
କାହିଁକି ୨ ପରିବର୍ନଟା ଭଲ ଦିଗରେ ନହୋଇ ଖରାପ ଦିଗରେ ବି ହୋଇପାରେ । 
ଏମିତି ଝିଅକୁ ପାଳିପୋଷି ବଡ଼ କରିବାରେ ଯାହା ଖର୍ଚ୍ଚ ¬ ତା'ପରେ ତା ପାଇଁ ବର 
ଖୋଜି ବାହା କରିବାର ଖର୍ଚ୍ଚ ବି କମ୍‌ ନୁହେଁ। ବସୁଧାର ଝିଅ କିନ୍ତୁ ନିଜର ମର୍ଯ୍ୟାଦା 
ରକ୍ଷା କରିଥଲା । ଝିଅର ଜନ୍ମ ପରେ ପରେ ଶ୍ଵଶୁରଙ୍କର ଗୋଟାଏ ମୋକଦ୍ଦମାର ରାୟ 
ବାହାରିଲା । ଜିତି ଯାଇଥଲେ ସେ । ଅନେକ ବର୍ଷ ହେଲା ସରକାରୀ ଶିକ୍ଷୟିତ୍ରୀ ହୋଇ 
ରହିଥଵବା ଶାଶୁଙ୍କର ବି ପ୍ରଧାନଶିକ୍ଷୟିତ୍ରୀ ପଦକୁ ପ୍ରମୋସନ୍‌ ମିଳିଲା ନାତୁଣୀ ଜନ୍ମ 
ପରେ | ସୁବୋଧଙ୍କର ସେଇ ମାସରେ ଦରମା ବଢ଼ିଲା ¬ ବେଶ୍‌ ଅଖୁଦୃଶିଆ। ଝିଅଟି 
ଲକ୍ଷ୍ମୀବନ୍ତ ବୋଲି ମନରେ ସ୍ଵୀକାର କରୁଥିଲେ ବି ବସୁଧା ପ୍ରତି ବ୍ୟବହାରରେ କୌଣସି 
ପରିବର୍ଭନ ଆସିନଥିଲା କାହାର | ହେଲେ ଝିଅର ସୁକୁମାର ନିରୀହ ସୁନ୍ଦର ମୁହଁଟିକୁ 
ଦେଖୁ ବସୁଧା କିନ୍ତୁ ନିଜର ସମସ୍ତ ଦୁଃଖ ଭୁଲି ଯାଇଥଲା | 

ଝିଅ ପାଇଁ ନାଁ' ଟିଏ ବାଛିବାର କଷ୍ଟ କେହି କରିନଥଲେ। ଏକୋଇଶିଆ ପୂଜାକୁ 
ସେମିତି କାହାକୁ ଡକାଡକି କରି ଭୋଜିଫୋଜି କରିନଥିଲେ । ଯେତିକି ନହେଲେ 
ନଚଳେ ¬ ସେତିକି ମାତ୍ର ଆୟୋଜନ ହୋଇଥଲା ଘରେ । ବସୁଧାର ବାପଘରପଟୁ 


୩୬ ¥ ରାଗିଲେ ମୁଁ ତାରା ହୋଇଯିବି 


ସବୁ ସମ୍ପର୍କ ତୁଟି ଯାଇଥୁଲା| ତେଣୁ ଝିଅର ନାଁ ବସୁଧା ହି ଦେଇଥୁଲା  ସ୍ବଵୟଂସିବ୍ଧା' — 
ଡାକ ନାଁ “ମାମୁନ୍‌' | ପ୍ରକୃତରେ ତା ଝିଅର ସମସ୍ତେ ଥାଇ ବି କେହି ନଥୁୂଲେ | ବସୁଧା 
ତ ବାପା ମାଆ ଛେଉଣ୍ଡ ଅନାଥ ଝିଅଟିଏ ¬ ଶାଶୁ ଘରେ ଆଶ୍ରା ଟିକେ ପାଇ ବଞ୍ଚଯାଇଛି। 
ସେଠି ତା'ର ଆପଣା ଜନ ହୋଇ କେହି ନାହାନ୍ତି । ଜନ୍ମିତ ସନ୍ତାନଟି ହିଁ ତା'ର ସବୁଠୁ 
ଆପଣାର - ତା”ର ଆଶ୍ରା, ଭରସା, ସମ୍ବଳ ସବୁକିଛି ତା'ର ମାମୁନ୍‌ 

ଏମିତି କେମିତି ହେଲା ଭାବିପାରେନା ବସୁଧା। ମାତୃଗର୍ଭରେ ସନ୍ତାନଟି 
ଥିବାବେଳେ ମାଆର ସେ ସମୟର ମତିଗତି, ଚାଲିଚଳନ, ଚିନ୍ତା ଚେତନାର ପ୍ରଭାବ 
ପିଲା ଉପରେ କାଳେ ପଡ଼ିଥାଏ । ବସୁଧା ତ ବିଷଣ୍ଡତାର ପ୍ରତିମୂର୍ିଟିଏ ପାଲଟି ଯାଇଥୁଲା 
ସେ ସମୟରେ ¬ ହସିବା ଭୁଲି ଯାଇଥଲା ସେ ଅନେକ ଦିନୁ। ଯୋଉଦିନ ତା କୁନି 
ଝିଅଟି ତା ମୁହଁକୁ ଅନାଇ ଫିକ୍‌ କରି ହସିଦେଲା, ତାକୁ କୋଳରେ ଜାକି ଧରି ଅଜସ୍ର 
ଚୁମାରେ ଛାଇ ଦେବାବେଳେ ଲୁହରେ ବତୁରି ଯାଇଥଲା ବସୁଧା | ଏମିତି ଏକ ଅପୂର୍ବ 
ଆନନ୍ଦ ତା କପାଳରେ ଥଲା ବୋଲି ସେ ଭାବି ପାରିନଥଲା | ଝିଅ ଯେତିକି ଯେତିକି 
ବଡ଼ ହେବାକୁ ଲାଗିଲା, ବସୁଧା ସେତିକି ବିସ୍ପିତ ହେଲା | ତା'ର ଦୂଃଖ, କଷ୍ଟ ଦେଖୁ 
ଭଗବାନ କ”ଣ କୌଣସି ଦେବୀକୁ ତା'ର କନ୍ଯା ରୂପରେ ପଠାଇଛନ୍ତି ! ନା ତା'ର 
* ବୋଉ” ଝିଅ ହୋଇ ଫେରିଆସିଛି ତା କୋଳକୁ ବସୁଧାକୁ ରକ୍ଷା କରିବାକୁ | ଝିଅମାନଙ୍କୁ 
ଶ୍ରଦ୍ଧାରେ ମା ବୋଲି ଡାକନ୍ତି ସମସ୍ତେ | ବସୁଧାର ଝିଅ ମାମୁନ୍‌ କିନ୍ତୁ ସତରେ ତା ପାଇଁ 
କୁନି ମାଆଟିଏ ଥଲା। ବର୍ଷକର ହୋଇନଥୁଲା ¬ ତା”ର କୁନି କୁନି ହାତ ପାପୁଲିରେ 
ବସୁଧା ଆଖମରୁ ଲୁହ ପୋଛିବାକୁ ଚେଷ୍ଟା କରିଥଲା। ମାଆର ଦୁଃଖ ଅପମାନର କଥା 
ଏତେ ଛୋଟ ପିଲାଟିଏ ବି ବୁଝି ପାରୁଥଲା। ମାମୁନ୍‌ ତା ମାଆର ଦୂଃଖ ବରଦାସ୍ତ 
କରିପାରେନି | ମାଆ କାନ୍ଦିଲେ ସିଏ ବି କାନ୍ଦେ | ସେଇଥିପାଇଁ ମାମୁନ୍‌ ଆଗରେ ଉଦାସ, 
ବିଷଣ୍ଠ ନ ରହିବାକୁ ଚେଷ୍ଟାକରେ ବସୁଧା | 

ଜନ୍ମରୁ ଦୁର୍ବଳିଆ ପିଲାଟିଏ ହୋଇଥୁଲେ ବି ମାଆକୁ ହଇରାଣ କରିବା ଭଳି 
ରୋଗରେ କେବେ ପଡ଼ିନାହିଁ ମାମୁନ୍‌। ସାଧାରଣ ଥଣ୍ଡା, କାଶ, ଜର, ଝାଡ଼ା ଇତ୍ୟାଦି 
ହେଲେ ତା ପାଇଁ କେବେ ଡାକ୍ତର ଡକା ହୋଇନାହାନ୍ତି କି ତାକୁ ଧରି କେହି ଡାକ୍ତରଖାନା 
ଯାଇନାହାନ୍ତି | ତା'ର ପୋଲିଓ ତଥା ଅନ୍ୟାନ୍ୟ ପ୍ରତିଷେଧକ ଟୀକା ବା ଖୋରାକ ଦେବା 
ପାଇଁ ବସୁଧା ଏକୁଟିଆ ଯାଇଛି ଝିଅକୁ ଧରି। ମାମୁନ୍‌ କିନ୍ତୁ ଭାରି ଅଭୁତ ପିଲାଟିଏ। 
ତାକୁ କିଏ ଭଲ ପାଉ ନପାଉ ¬ ସିଏ କିନୁ ସମସ୍ତଙ୍କୁ ଭଲପାଏ | ତାକୁ କେହି କୁଆଡ଼େ 
ବୁଲାଇ ନିଅନ୍ତି ନାହିଁ| ମାତ୍ର ଯିଏ ବି କୁଆଡ଼େ ଯିବାକୁ ବାହାରନ୍ତି ମାମୁନ୍‌ ତାଙ୍କ ସହିତ 
ବା ତାଙ୍କ ପଛେ ପଛେ ଦୁଆର ପର୍ଯ୍ୟନ୍ତ ଦଉଡ଼େ। ଜେଜେଙ୍କ ଚଷମା ଓ ଚପଲ 


ରାଗିଲେ ମୁଁ ତାରା ହୋଇଯିବି ® ୩୭ 


ଆଣିଦିଏ । ଖରା କି ବର୍ଷା ହେଉଥିଲେ ଜେଜେମା ସ୍ତୁଲ୍‌ ବାହାରିବା ବେଳେ ଛତା 
ଆଣିଦିଏ | ବାପା ଅଫିସ୍‌ରୁ ଫେରିଲେ କୁନି କୁନି ହାତରେ ତାଙ୍କ ପାଇଁ ପାଣି ଗ୍ଲାସ୍‌ ଧରି 
ଆସେ । ଗୋରା ତକ୍ତକ୍‌ ନକ୍ନକିଆ ଦେହ, ମୁଣ୍ଡରେ ଗୋଛାଏ କେଶ, ସୁନ୍ଦର 
ଉନ୍ମଳ ଆଖୁ ଦୁଇଟି । ସେ ମୁହଁରେ ଏମିତି ଏକ ଆକର୍ଷଣ ରହିଛି ଯେ, ଦେଖଣାହାରିଙ୍କ 
ହୃଦୟ ମମତାସିକ୍ତ ହୋଇଯାଏ | ଚାରି ପାଞ୍ଚ ବର୍ଷ ହେଲା ବେଳକୁ ମନକୁ ମନ କେତେ 
କାମ ସେ କରିପକାଏ | ସମସ୍ତଙ୍କ ଜୋତା ଚପଲ ସଜାଡ଼ି ରଖେ ସେ ଜୋତା ଷ୍ଟାଣ୍ଡରେ । 
ଅଇଁଠା ଚା' କପ୍‌, ଜଳଖୁଆ ପ୍ଲେଟ୍‌ ନେଇ ରୋଷେଇ ଘରେ ରଖୁଦିଏ। ମାଆ ସହିତ 
ମିଶି ଲୁଗା ସଜାଡ଼ିଦିଏ । ହାତ ପାଉଥିବା ଯାଏ କଣ୍ଢେଇ ଥାକ, ବହି ଥାକ ଆଲୁରା 
ବାଲୁରା ହୋଇଥଲେ ସଜାଇ ଦିଏ | ବସୁଧା କାମ କରି ଥକିଗଲେ ତା ମୁଣ୍ଡ ଚିପିଦିଏ, 
ଗୋଡ଼ରେ, ଅଣ୍ଟାରେ ଚଢ଼ି କୁଦିଦିଏ | ଆରାମ ଲାଗେ ବସୁଧାକୁ। ନିଜର କୂନି ମାଆଟି 
ପ୍ରତି କୃତଜ୍ଞ ବୋଧକରେ ସେ | ମାମୁନ୍‌ ମନକୁ ମନ ଯେତିକି କାମ କରେ ¬ ତା 
ବ୍ୟତୀତ ପରିବାରର ଅନ୍ୟମାନେ ମଧ୍ଯ ତାକୁ କାମ ବତାନ୍ତି। ମୋ ସାଲ୍‌ଟା ଆଣିଦେ, 
ଉଲ୍‌ କଣ୍ଟା ଆଣିଦେ, ଗିଲାସେ ପାଣି ଆଣିଦେ। ବୋଉକୁ କହ ¬ ଖୁବ୍‌ ଶୀଘ୍ର ଚା' 
ଆଣିବ ଗେଷ୍ଟମାନଙ୍କ ପାଇଁ! ଡଷ୍ଟବିନ୍‌ରେ ଆଳିମାଳିକା କାଗଜ ପକା; ଏମିତି କେତେ 
ନା କେତେ କାମର ବରାଦ କରନ୍ତି। ମାମୁନ୍‌ ଖୁବ୍‌ ଖୁସିରେ ଦଉଡ଼ି ଦଉଡ଼ି ସମସ୍ତଙ୍କ 
କାମ କରିଦିଏ । ବଦଳରେ କେହି ହେଲେ ତାକୁ “ସାବାସ୍‌? କହନ୍ତିନି କି ସ୍ପିତହାସ୍ୟଟେ 
ବି ଦିଅନ୍ତି ନାହି। ଛୋଟ ବେଳରୁ ମାମୁନ୍‌ କିନ୍ତୁ ସବୁ ବୁଝିଗଲାଣି। କାହା ପାଖରୁ କିଛି 
ପ୍ରତ୍ୟାଶା ରଖ୍ମ ସେ କୌଣସି କାମ କରେ ନାହିଁ। କାମ କରି ସେ ଖୁସି ହୁଏ | ଅନ୍ୟମାନଙ୍କ 
ପାଇଁ କିଛି କରିପାରୁଥବାରୁ ତାକୁ ଭାରି ଭଲ ଲାଗେ ମାମୁନ୍‌ର ସ୍କୁଲ୍‌ ଯିବା ବୟସ 
ହେଲା। ସେ ବିଷୟରେ ଯେ କେହି ଭାବୁଛନ୍ତି, ବସୁଧା ଜାଣିନଥଲା। କେହି କିଛି 
ନକଲେ, ବସୁଧା ତାକୁ କୋଉ ସରକାରୀ ସ୍କୁଲକୁ ପଠେଇବ — ଯୋଉଠି ଝି ଅପିଲାଙ୍କୁ 
ମାଗଣାରେ ପଢ଼ିବାର ସୁଯୋଗ ମିଳେ | ମାମୁନ୍‌ କିନ୍ତୁ ତା ପାଠପଢ଼ା ପାଇଁ ନିଜେ ହିଁ 
ବ୍ୟବସ୍ଥା କରିଦେଲା। ଦିନେ ତା ଜେଜେମା ସ୍ୁଲ୍‌ ବାହାରିଲା ବେଳକୁ ସିଏ ଛୋଟ 
ବ୍ୟାଗଟେ ଧରି ତାଙ୍କ ପଛରେ ଧାଇଁଲା। 

“ତୁ କୁଆଡ଼େ ଆସୁଛୁ ? ଘର ଭିତରକୁ ଯା” |” ଜେଜେମା ତାକୁ ଧମକାଇ 
କହିଥୁଲେ। 

“ ମୁଁ ବି ଯିବି ତୁମ ସୁଲକୁ — ମୁଁ ପାଠ ପଢ଼ିବି।” ମାମୁନ୍‌ କହିଥିଲା | 

“ ପାଠ ପଢ଼ିବୁ ନା ଆଉ କିଛି ? ଯା” କହୁଛି ¬ ପାଠପଢ଼ି ଇଏ ଆମକୁ ସ୍ବର୍ଗକୁ 
ନେବ।” ଜେଜେମା କହିଥିଲେ ମାମୁନ୍‌କୁ 


୩୮ ® ରାଗିଲେ ମୁଁ ତାରା ହୋଇଯିବି 


“ ସମସ୍ତେ ପାଠ ପଢୁଛନ୍ତି। ମୁଁ ବି ପଢ଼ିବି । ତୁମେ ମୋତେ ସାଙ୍ଗରେ ନନେଲେ 
ମୁଁ ଏକା ଏକା ସ୍କୁଲକୁ ପଳେଇବି।” ମାମୁନ୍‌ କହିଥଲା। ଏତେ ଛୋଟ ଝିଅଟିର 
ଏଭଳି ଦୃଢ଼ୋକ୍ତିରେ ତା ଜେଳେମା ଅବାକ୍‌ ହୋଇଯାଇଥଲେ। ଗୋଟେ ସ୍କୁଲ୍‌ର 
ହେଡ୍‌ମିଷ୍ଟେସ୍‌ ସିଏ । ତାଙ୍କ ନାତୁଣୀକୁ ସେ ପାଠ ପଢ଼ିବାକୁ ସୁଯୋଗ ନଦେଲେ 
ଲୋକମାନେ ତାଙ୍କୁ ହିଁ ନିନ୍ଦା କରିବେ। ସତକୁ ସତ ପିଲାଟା ଯଦି ଏକା କୁଆଡ଼େ 
ଚାଲିଯାଏ ¬ ଅନେକ ଝମେଲା ହେବ ବରଂ କୋଉଠି ଗୋଟେ ତା'ର ନା 
ଲେଖେଇଦେଲେ ଯାଏ । ସେଇଦିନ ହିଁ ସେ ଫର୍ମ ଆଣିଲେ ମାମୁନ୍‌ର ଆଡ୍‌ମିଶନ୍‌ ପାଇଁ 
ଘର ପାଖରେ ଥବା ଗୋଟେ ବେସରକାରୀ ସ୍କୁଲରୁ | ଗୋଟେ ପିଲାର ପାଠପଢ଼ା ପାଇଁ 
ଗୁଡ଼ାଏ ଖର୍ଚ୍ଚ ଲାଗୁଛି ଏବେ | ବହି, ଖାତା, ସ୍କୁଲ ଡ଼େସ୍‌ଟ ଜୋତାମୋଜଳା, ଟିଫିନ୍‌ ଖ୍ଚଚ 
ବାଦ୍‌ ସ୍କୁଲ୍‌ ବସ୍‌ ପାଇଁ ଆହୁରି କିଛି ଟଙ୍କା ଅଯଥାରେ ବରବାଦ୍‌ କରିବାକୁ ଦେବେ 
କାହିଁକି ୨? ବସୁଧା ହିଁ ତା ଝିଅକୁ ସ୍କୁଲକୁ ନେବା ଆଣିବା କରୁ। ଆଉ ଟିକେ ବଡ଼ 
ହେଲେ ସେ ଏକୁଟିଆ ଯିବା ଆସିବା କରିପାରିବ | 

ଯୋଉଦିନ ମାମୁନ୍‌ ପ୍ରଥମ କରି ସ୍କୁଲ୍‌ ଗଲା ¬ ତା'ର ଖୁସି କହିଲେ ସରିବନି | 
ବସୁଧା ମଧ୍ଯ ଆଶ୍ବସ୍ତ ହୋଇଥଲା ¬ ତା ଝିଅ ମୁର୍ଖ ହୋଇ ରହିଯିବନି | ତା'ର ବିଶ୍ଵାସ, 
ତା ମାମୁନ୍‌ ଯୋଉଠି ପଢ଼ିଲେ ବି ନିଶ୍ଚୟ ଭଲ ପଢ଼ିବ। କୋଉ ଗାଁ” ଗହଳର ପିଲା 
ଛପର ଉଡ଼ିଯାଇଥୁବା ସ୍କୁଲ୍‌ ଘରେ ପାଠପଢ଼ି ଜୀବନରେ ଯଥାର୍ଥ ଭାବରେ ନିଜକୁ 
ପ୍ରତିଷ୍ଠିତ କରୁଛନ୍ତି । ମାମୁନ୍‌ ସୁଲ୍‌ର ପିଲା ତ ଛାତତଳେ ବସି ପାଠ ପଢୁଛନ୍ତି । ସ୍କୁଲ୍‌ର 
ଶିକ୍ଷକ ଶିକ୍ଷୟିତ୍ରୀମାନେ ମଧ୍ଯ ଖୁବ୍‌ ଭଲ। ପିଲାମାନଙ୍କୁ ବେଶ୍‌ ଯତ୍ନ କରି ପଢ଼ାନ୍ତି। 
ମାମୁନ୍‌ ପାଇଁ ସ୍ତୁଲ୍‌ଟା ଗୋଟେ ଆନନ୍ଦମୟ ରାଜ୍ୟ ସେଠି କେତେ ନା କେତେ ସାଙ୍ଗ 
ତା'ର | ସମସ୍ତେ ତା'ର ପ୍ରିୟ ସାଙ୍ଗ | ପିଲାଙ୍କ ସହିତ ଶିକ୍ଷକମାନେ ବି । ମାମୁନ୍‌ ଏମିତି 
ଗୋଟେ ପିଲା ଯୋଉଠିକି ଯିବ ସେଇଠି ସମସ୍ତଙ୍କୁ ନିଜର କରିନେବାର କଳାଟି ସେ 
ଯେମିତି ଜନ୍ମରୁ ଶିଖୁଆସିଛି। ତା ଉପରେ କେହି ରାଗିପାରନ୍ତି ନାହି ସହଜରେ | କେବଳ 
ନିଜର ପରିବାରର ଲୋକମାନେ ହିଁ ଅକାରଣରେ ବିରକ୍ତ ହୁଅନ୍ତି ତା ଉପରେ ମାମୁନ୍‌ 
ବିଚାରୀ ବୁଝିପାରେନି ତା'ର ଜେଜେ, ଜେଜେମା, ବାପା କାହିଁକି ଖୁସି ହୋଇପାରନ୍ତି 
ନାହିଁ ¬ ଯେତେ ଭଲ କଥା ଘଟୁଥଲେ ବି। ସବୁବେଳେ ମୁହଁଗୁଡ଼ାକ ଗମ୍ଭୀର କରି 
ରଖୁଥବେ । ଯେତେବେଳେ ଯାହା ସହିତ କଥା କହିବେ ¬ ରାଗିଲା ପରି କହିବେ | 
କେତେବେଳେ ବି ନିଜ ନିଜ ଭିତରେ ଖୁସି ଗପ କରିବାର କେହି ଦେଖୂନଥବେ 
.ସେମାନଙ୍କୁ। ତା ବୋଉ ବସୁଧା ତ ଦୁଃଖର ପ୍ରତିମାଟିଏ ହୋଇ ଖୁବ୍‌ ହୁସିଆର୍‌ରେ 
ଚଳପ୍ରଚଳ ହୁଏ ସେ ଘରେ । କେବଳ ମାମୁନ୍‌ ପାଖରେ ଥଲେ ତା ମୁହଁରେ ଟିକେ 


ରାଗିଲେ ମୁଁ ତାରା ହୋଇଯିବି @ ୩୯ 


ଖୁସି ଖୁସି ଭାବ ରହିଥାଏ । ସେଇ ଖୁସି ଟିକକ ଆହୁରି ବ୍ୟାପକ କରିବା ପାଇଁ କୂନି 
ଝିଅଟି ତା'ର ସାଧ୍ଯ ମୁତାବକ ପ୍ରଚେଷ୍ଟା ଜାରି ରଖୁଥାଏ। ସବୁଦିନ ସ୍ତୁଲ୍‌ରୁ ଫେରିବା 
ପରେ ସାରାଦିନର ବିବରଣୀ ବୋଉ ପାଖରେ ଦେବା ବେଳେ ଅନେକ ମଜା ମଜା 
କଥା କହି ବୋଉଟାକୁ ଟିକେ ହସେଇବାକୁ ଚେଷ୍ଟା କରୁଥାଏ ସେ। 

ସେଦିନ ବି ସ୍କୁଲ୍‌ରୁ ଫେରି ମାମୁନ୍‌ ତା'ର ଜଣେ ବନ୍ଧୁର ବୋକାମିର କଥା 
କହି ହସି ହସି ଗଡ଼ି ଯାଉଥିଲା! “ ଜାଣିଛୁ ବୋଉ - ଆମର ଆଜି ପରୀକ୍ଷାରେ “ଛବି 
ଦେଖ ନାମ ଲେଖ” ଦିଆଯାଇଥଲା। ପରୀକ୍ଷା କାଗଜରେ “ପଣସଂର ଚିତ୍ର ଥଲା। 
ମୋ ସାଙ୍ଗ ଗୁଡ୍‌ଲୀ କ”ଣ ଲେଖୁଲା ଜାଣିଛୁ ? ସେ “କାଙ୍କଡ଼ଂ ଲେଖୁଲା। ଗୁରୁମା 
ଯେତେବେଳେ ତାକୁ ତା ଖାତା ଦେଖୁ ପଚାରିଲେ ସେ ପଣସକୁ କାଙ୍କଡ଼ ବୋଲି 
କାହିଁକି ଲେଖୁଲଲା ¬ ସେ କଂଣ କହିଲା ଜାଣିଛୁ ? ହିଃ ହିଃ ହିଃ ¬ କହିଲା, ପଣସ ତ 
ଏତେ ବଡ଼, ଏଇ ଛୋଟିଆ ଚିତ୍ରଟା କେବେ ବି ପଣସ ହୋଇପାରିବନି ¬ ଏଇଟା 
କାଙ୍କଡ଼... ହିଃ... ହିଃ... ହିଃ... |” ବସୁଧା ବି ହସି ପକେଇଥଲା ତା କଥା ଶୁଣି। 
ମାଆର ହସ ମାମୁନ୍‌କୁ ଉତ୍ସାହିତ କଲା। ସେ କହିଲା, “ ଏବେ ଆଉ ଗୋଟେ କଥା 
ଶୁଣ - ଆମକୁ ବଡ଼ କ୍ଲାସ୍‌ର ପିଲାଟେ କାଲି ଗୁରୁଜୀଙ୍କ କଥାକୁ ବିଶ୍ଵାସ କରି ତା 
ବାପାଙ୍କଠୁ ମାଡ଼ ଖାଇଲା। ” 

“ ଗୁରୁଜୀଙ୍କ କଥା ଶୁଣି ମାଡ଼ ଖାଇଲା ! ” ବସୁଧା ବିସ୍ପିତ ଦିଶିଲା। 

“ତା ନୁହେଁ ତ ଆଉ କଣ ? ଗୁରୁଜୀ କହିଲେ, “ ବାପାଙ୍କୁ ପିତା କହନ୍ତି! ” 
ସେ ଘରକୁ ଫେରି ତା ବାପା ପିତା କି ମିଠା ଜାଣିବାକୁ ତାଙ୍କୁ କାମୁଡ଼ି ଦେଲା। ଖାଇଲା 
ଧୁମ୍‌ ମାଡ଼।” 

ଏଥର ମାମୁନ୍‌ ସହିତ ବସୁଧା ବି ହସିଉଠିଲା। ହଠାତ୍‌ ଦୁଇଜଣଯାକ ଚମକି 
ପଡ଼ିଲେ ଗୋଟେ କ୍ରୋଧଭରା ଗର୍ଚଜନରେ | “ ଚୁଉ...ପ୍‌ ¬ କ”ଣ ଚାଲିଛି ଏଠି ? 
ଘୋଡ଼ାଙ୍କ ପରି ସବୁବେଳେ କ”ଣ ହେଁ ହେଁ ଲଗେଇଛ ! ଏ ଘରେ ରହିବ ତ ଭଦ୍ର 
ଭାବରେ ଚଳିବା ଶିଖ। ଏଇଟା ଭଦ୍ରଲୋକଙ୍କ ଘର — ବାଜେ ଲୋକଙ୍କ ଆଖଡ଼ା କି 
ଖଟି ନୁହେଁ । ” ମାମୁନ୍‌ ପ୍ରଥମେ ଟିକେ ଶଙ୍କିଗଲା। ତା ପରେ ଗର୍ଜନକାରିଣୀ ଜେଜେମାଙ୍କ 
ପାଖକୁ ଯାଇ କହିଲା, “ ଜେଜେମା ତୁମେ ବି ଶୁଣ ନା — ଶୁଣିଲେ ତୁମେ ବି ହସି ହସି 
ବେଦମ୍‌ ହେବ।” 

“ ବାଜେ କଥା ଶୁଣିବାକୁ ମୋ ପାଖରେ ଫାଲ୍‌ତୁ ସମୟ ନାହିଁ। ସ୍କୁଲ ଯାଇ 
ଯଦି ଏମିତି ବାଜେ କଥା ଶିଖୁକି ଆସି ଏଠି ଉପ୍ପାତ ହେବୁ — କାଲିଠୁ ସ୍ତୁଲ୍‌ ଯିବା 
ବନ୍ଦ |!” ଜେଜେମା ଦୂମ୍‌ ଦୂମ୍‌ ହୋଇ ଚାଲିଗଲେ ! କାନ୍ଦ କାନ୍ଦ ହୋଇଗଲା ମାମୁନ୍‌ | 


୪୦ # ରାଗିଲେ ମୁଁ ତାରା ହୋଇଯିବି 


କୋଉଠି ତା'ର ଦୋଷ ସେ ବୁଝି ପାରୁନଥିଲା ! ସ୍କୁଲ୍‌ ବନ୍ଦ ହୋଇଯିବା କଥା ଶୁଣି ସେ 
କାକୁସ୍ପ ହୋଇଗଲା । ମାଆକୁ ଦୂଇ ହାତରେ ଜାବୁଡ଼ି ଧରିଲା। “ ଜେଜେମା ଭାରି 
ଖରାପ ଲୋକ ବୋଉ ¬ ଏଠି ସମସ୍ତେ ଖରାପ । ଆମେ ଆଉ ଏଠି ରହିବାନି। ଚାଲ୍‌ 
ଆମେ ଏଠୁ ପଳେଇବା” “ ନାଇଁ ମା” ସେମିତି କହନ୍ତିନି | ତୁ ତ ମୋର ସୁନାଝିଅଟା | 
ମନଦୁଃଖ କରନା | ସବୁ ଠିକ୍‌ ହୋଇଯିବ | ” ବସୁଧା ଝିଅକୁ ସାନ୍ତନା ଦେଇ କହୁଥିଲା | 

ମାମୁନ୍‌ ସେଦିନ ଅନେକ ରାତି ଯାଏଁ ବସି ଚିତ୍ର ଆଙ୍କୁଥଲା ¬ ଏକଦମ୍‌ 
ଚୁପ୍ଚାପ୍‌ । ମନ ଧ୍ଯାନ ଦେଇ ଆଙ୍କ ସାରିବା ପରେ ଶୋଇବାକୁ ଗଲା ବସୁଧା ତାଗିଦ୍‌ 
କରିବାରୁ । ବସୁଧା ଶୋଇବା ପୂର୍ବରୁ ଦେଖୁଲା ମାମୁନ୍‌ ତା'ର ଡ୍ରଇଂ ଖାତାଟିକୁ ଧରି 
ଶୋଇଯାଇଛି। ତା ହାତରୁ ଖାତାଟିକୁ ଆସ୍ତେ କିନା ବାହାର କରି ଆଣିଲା ବେଳକୁ 
ଚମକି ପଡ଼ିଲା ସେ। ମାମୁନ୍‌ ଦେହରେ ପ୍ରବଳ ତାତି — କୁଙ୍କୁଡ଼ି କାଙ୍କୁଡ଼ି ହୋଇ 
ଶୋଇଛି ସେ। ଜ୍ବରରେ ପୂରା ଅଚେତନ। ହେ ଭଗବାନ୍‌ ¬ କ'ଣ କରିବ ସେ ? 
କାହାକୁ ଡାକିବ ? ଶାଶୁ ଶୃଶୁର ତାଙ୍କ ରୁମ୍‌ରେ କେତେବେଳୁ ଶୋଇଗଲେଣି| ସୁବୋଧ 
ବି ତାଙ୍କ ରୁମ୍‌ରେ ଶୋଇ ପଡ଼ିବେଣି| ମାମୁନ୍‌ ଜନ୍ମ ହେବା ପୂର୍ବରୁ ସେ ନିଜ ଶୋଇବା 
ଘର ଅଲଗା କରିଦେଇଛନ୍ତି | ବସୁଧାକୁ ସେ ସହଧର୍ମିଣୀ ବା ଅର୍ଵାଗିନୀ ବୋଲି ଭାବନ୍ତି 
ନାହିଁ ¬ କେବେ କେମିତି ଦରକାରରେ ଆସୁଥିବା ପଦାର୍ଥଟିଏ ¬ ସତେ ଅବା ଜଡ଼ 
ବସ୍ତୁଟିଏ, ଯାହାର ନିଜର ଇଚ୍ଛା, ଖୁସି, ସୁଖ, ଦୁଃଖ, ରାଗ, ଅନୁରାଗ, ଅଭିମାନ, 
ଅପମାନ କୌଣସି ବୋଧ ନାହିଁ। ମାମୁନ୍‌ର ପିତୃତ୍ଵ ତାଙ୍କୁ କେବେ ଉଲ୍ଲସିତ କରନାହିଁ, 
ଭାବପ୍ରବଣ କରିନାହିଁ ଝିଅ ପ୍ରତି ସାମାନ୍ୟ କର୍ଭବ୍ୟବୋଧ ବି ସେ ଅନୁଭବ କରିନାହାନ୍ତି। 
ସେଇ ଭଳି ଲୋକଙ୍କୁ ଏତେ ରାତିରେ ନିଦରୁ ଉଠାଇ ମାମୁନ୍‌ର ଅସୁସ୍ଥତାର କଥା 
କହିବାଠାରୁ ଅବାନ୍ତର କଥା କିଛି ନାହିଁ। ବସୁଧାର ସମସ୍ତ ଦୁଃଖ ବିପଦର ଏକମାତ୍ର 
ସାହାଭରସା କେବଳ ଭଗବାନ୍‌ । ତାଙ୍କୁ ହିଁ ମନପ୍ରାଣ ଦେଇ ପ୍ରାର୍ଥନା କଲା ସେ 
ଏକାଗ୍ରତାର ସହିତ । ମାମୁନ୍‌ ପ୍ରଚଣ୍ଡ ଜ୍ଵର ହେତୁ ବାଉଳି ଚାଉଳି ହେଉଛି। ଅସ୍ତଷ୍ଟ 
ଶୁଭୁଛି ତା'ର କଥା| ଥର୍ମୋମିଟର ଆଣି ଜ୍ଵର ଦେଖୁଲା ବସୁଧା। ଶହେ ତିନି ଡିଗ୍ରୀ 
ଅଛି ଦେଖୁ ଫ୍ରିଜ୍‌ରୁ ଥଣ୍ଡାପାଣି ଆଣି ମୁଣ୍ଡ ଧୋଇଦେଇ ସ୍ପଞ୍ଜଂ କରିଦେଲା । ତା'ପରେ 
ବସି ମାମୁନ୍‌ ମୁଣ୍ଡରେ ପାଣିପଟି ଦେଲା | ମୁନ୍‌ ମଝିରେ ମଝିରେ କ”ଣ ସବୁ କହୁଥାଏ | 
ବସୁଧା ଅନେକ ସମୟ ଚେଷ୍ଟା କରିବା ପରେ ବୁଝିପାରିଲା। ମାମୁନ୍‌ କହୁଛି, “ମୁଁ 
ଆଉ କେବେ ହସିବିନି — ମଜା କଥା ବି କହିବିନି। ମୋର ସଲ୍‌ ବନ୍ଦ କରନି ଜେଜେମା! 
ମୁଁ ଜମା ହସିବିନି ଆଉ। ” 


ରାଗିଲେ ମୁଁ ତାରା ହୋଇଯିବି & ୪୧ 


ବସୁଧାର ସମଗ୍ର ସତ୍ତୀ ଆନ୍ଦୋଳିତ ହୋଇଉଠିଲା। କ”ଣ ସେ କରୁଛି ଏ 
ଯାଏଁ ? କାହିଁକି ସେ ପଡ଼ିରହିଛି ଏଠି ? ଯୋଉଠି ତା ସ୍ପିତି ଅତ୍ୟନ୍ତ ମୂଲ୍ୟହୀନ ? ପତ୍ନୀ 
ଭାବରେ, ବଧୂ ଭାବରେ କେହି ମଧ୍ଯ ତାକୁ ଉପଯୁକ୍ତ ମର୍ଯ୍ୟାଦା ଦେଇନାହାନ୍ତି। ସବୁ 
କଷ୍ଟ ସହି, ଦୁଃଖ, ଅପମାନ ବରଦାସ୍ତ କରି ସେ ଏଠି ପଢଡ଼ିରହିଥଲା କେବଳ ତା ଝିଅ 
ମୁହଁକୁ ଚାହିଁ। ତା ଝିଅର ଯଦି କିଛି ହୋଇଯାଏ ସେ ନିଜେ ମଧ୍ଯ ବଞ୍ଚବାକୁ ଚାହିଁବ 
ନାହିଁ। ତା ଝିଅକୁ ଆଉ ଗୋଟେ ବସୁଧା ହେବାକୁ ସେ ଦେବ ନାହିଁ ବୋଲି ମନେ 
ମନେ ଭାବିଥଲା | କିନ୍ତୁ ତା ଝିଅ ଓଠର ହସ ଟିକକ ¬ ତା ମନର ଆନନ୍ଦ ଟିକକ ବି 
ଯଦି ଏ ଘରେ କେହି ବରଦାସ୍ତ ନ କରନ୍ତି, କାହିକି ସେ ରହିବ ଏଠି ! ଯୋଉସବୁ 
କାମ ସେ ଏ ଘରେ କରିଆସୁଛି ¬ ସେତକ ଆଉ କୋଉଠି କଲେ ତ ତାକୁ ପାରିଶ୍ରମିକ 
ମିଳନ୍ତା ସ୍ବାଭିମାନର ସହିତ ବଞ୍ଚପାରନ୍ତା ସେ! ଏତେଦିନ ପର୍ଯ୍ୟନ୍ତ ଯାହା ଭାବିନଥଲା ¬ 
ସେଇକଥା ଆଜି ଭାବିଲା ବସୁଧା | ମନ ସ୍ପିରକଲା ସେ ¬ ସକାଳ ପାହିଁଲେ ତା ଝିଅକୁ 
ନେଇ ସେ ଏ ଘରୁ ଚାଲିଯିବ । ଏମିତି ଅବହେଳାରେ ହରାଇ ଦେବନି ତା'ର ହୃଦୟ 
.ମାଣିକକୁ | ବାହାରେ ପ୍ରଚଣ୍ଡ ଝଡ଼ବର୍ଷା, ଘଡ଼ଘଡ଼ି, ଚଡ଼ଚଡ଼ି ଆରମ୍ଭ ହୋଇଯାଇଥୁଲା| 
ଖୁବ୍‌ ଜୋର୍‌ରେ ଶହଢ କରି ଚଡ଼ଚଡ଼ିଟାଏ ପଡ଼ିଲା ପାଖରେ କୋଉଠି | ତା ପରେ ପରେ 
ଇଲେକ୍ତିକ୍‌ କରେଣ୍ଟ୍‌ ଚାଲିଗଲା। ମାମୁନ୍‌କୁ କୋଳରେ ଭିଡ଼ି ଧରିଲା ବସୁଧା। ତା 
ଝିଅକୁ ସମସ୍ତ ବିପଦ ଆପଦରୁ ଆଢୁଆଳ କରି ରଖବ ସେ । ଜୀବନସାରା ଦୂଃଖ ସହି 
ସହି ସେ ପଥର ହୋଇଗଲାଣି! ତା ଝିଅ ଭାଗର ଦୂୁଃଖତକ ବି ସେ ଭଗବାନଙ୍କୁ 
ମାଗୁଥିଲା। ମାମୁନ୍‌ ଜୀବନରେ ଯାହା କିଛି ଦୁଃଖ, ଶୋକ, ରୋଗ ଅଛି ¬ ସେ ସବୁ 
ତା ପାଖକୁ ଚାଲିଆସୁ| ତା ମାମୁନ୍‌ ନିରାମୟ ତଥା ଆନନ୍ଦମୟ ଜୀବନର ଅଧ୍କାରିଣୀ 
ହେଉ।| 

ବର୍ଷା ବିଧ୍ଵସ୍ତ କାଳରାତ୍ରି ପାହିଯାଇଥୁଲା | ସବୁଦିନ ଡେରିରେ ଉଠୁଥିବା ବସୁଧାର 
ଶାଶୁ କାତ୍ୟାୟନୀ ଦେବୀ ଆଜି ଭୋଅରରୁ ଉଠି ଯାଇଥଲେ। ଇଲେକ୍ସିକ୍‌ କରେଣ୍ଟ 
ନଥ୍‌ବାରୁ ରାତିସାରା ସେ ଭଲରେ ଶୋଇ ପାରିନାହାନ୍ତି । କଡ଼ା ଚା ଟିକେ ହେଲେ 
ଆରାମ ଲାଗନ୍ତା। କିନ୍ତୁ କାହିଁ ଚା' ? ସକାଳୁ ସକାଳୁ ଉଠିବା ମାତ୍ରକେ ବସୁଧା ଚା' 
ଦେଇଯାଏ ସମସ୍ତଙ୍କୁ । ଆଜି ତା'ର ଦେଖାନାହିଁ ଏତେବେଳ ଯାଏ। ଧୈର୍ଯ୍ୟହରା ହୋଇ 
ଚିଚ୍କାର କରି ଡାକିଲେ ବି ଜବାବ ନାହିଁ କିଛି। ନା - କିଛି ଗୋଟାଏ କରିବାକୁ ହେବ 
ତା ପାଇଁ। ପଇସାଟିଏ ରୋଜଗାର କରିବାର କ୍ଷମତା ନାହିଁ। ଜୀବନଯାକ ଶାଶୁଘରେ 
ଅନୁଧ୍ବଂସ କରିଚାଲିଛି । ସେଥୁରେ ପୁଣି ଏତେ ଗଉଁ — ଡାକିଲେ ଜବାବ ଦେଉନି । 
ସାହସ ବହୁତ ବଢ଼ିଗଲାଣି| ଏବେଠାରୁ ତାକୁ ଜବତ୍‌ ନକଲେ ପଛକୁ ଭାରି ଅସୁବିଧା 


୪୨ * ରାଗିଲେ ମୁଁ ତାରା ହୋଇଯିବି 


ହେବ | ତା'ପରେ ମାମୁନକୁ ଡାକିଲେ ସେ | ସିଏ ବି ଶୁଣିଲାନି। ମାଆ ଝିଅ ଏକକୁ 
ଆରେକ ବଳକା। ସେ ଦିଂଟାଙ୍କୁ ଆଜି ସାବାଡ଼ କରିବାକୁ ମନସ୍ଥ କରି କାତ୍ୟାୟନୀ 
ଦେବୀ ସଂହାର ମୁଦ୍ରାରେ ପହଞ୍ଚଗଲେ ବୋହୂର ରୁମ୍‌ରେ। କିନ୍ତୁ ସେଠି କେହି ନ 
ଥୁଲେ । ଘରର ସବୁଆଡ଼େ ଖୋଜାଖୋଜି କରି ପୁଣି ଥରେ ବସୁଧା ରୁମ୍‌କୁ ଆସିଲେ। 
ବିଛଣା ସେମିତି ପଡ଼ିଛି। ଖଟ ପାଖରେ ଗୋଟେ ଷ୍ୁଲ୍‌ ଅଛି - ଯାହା ଉପରେ ଗୋଟେ 
ବଡ଼ ତାଟିଆରେ ପାଣି ରହିଛି | ସଫା କନା ଦି ଖଣ୍ଡ ପଡ଼ିଛି ସେଠି। ଥମୌମିଟର୍‌ଟେ 
ଥୁଆ ହୋଇଛି ଷ୍ଟଲ୍‌ ଉପରେ। କାହାକୁ ଗୋଟେ ଜ୍ଵର ହେଇଛି — ପାଣିପଟି ଦିଆ 
ହେଉଥଲା ନିଶ୍ଭେ। କାହାର ଆଉ ହୋଇଥିବ ? ତା'ର ସେଇ ରୋଗଣା ପିଲାଟାର 
ହୋଇଥିବ | ଯେତେବେଳେ ଦେଖ ¬ କିଛି ନା କିଛି ରୋଗରେ ସେ ପଡ଼ିଥିବ | ପିଲାର 
ଜ୍ଵର ହେଲା ବୋଲି ବୋହୂଟା ତାଙ୍କୁ ସକାଳେ ଚା” ଟିକେ ଦେବନି ? ଏ ବୟସରେ 
ସେ ପୁଣି ଚା” କରି ପିଇବେ ? ପୁଅକୁ ଡାକ ପକେଇଲେ କାତ୍ୟାୟନୀ ଦେବୀ | ପୁଅ 
ସହିତ ସ୍ଵାମୀ ମଧ୍ଯ ବାହାରି ଆସିଲେ ନିଜ ରୁମ୍‌ରୁ | 

“ କଂ ଣ ହୋଇଛି ? ” ଗମ୍ଭୀର ପ୍ରଶ୍ନ ଦୁହିଁଙ୍କର | 

“ ବୋହୂ ଘରେ ନାହିଁ।” କାତ୍ୟାୟନୀ କହିଲେ। 

“ କୁଆଡ଼େ ଆଉ ଯିବ ? ରୋଷେଇ ଘରେ ଥିବ — ନହେଲେ ଠାକୁର ଘରେ | 
କୋଉଠିକି ଯିବାର ଠା” ଅଛି ସେ ସକାଳୁ ଧାଇଁଯିବ ? ସୁବୋଧ କହିଲେ। “ମୁଁ 
ସବୁଆଡ଼େ ଦେଖୁ ସାରିଲିଣି। କୋଉଠି ବି ନାହିଁ ସେ | ତା ଝିଅକୁ ନେଇ ସେ କୁଆଡ଼େ 
ପଳେଇଛି।” କାତ୍ୟାୟନୀ କହିଲେ । 

“ ଯାଉ ସେ — ଯୁଆଡ଼େ ଯାଉଛି | ଭାରି ଯୋଗ୍ୟଟା ତ | ରୋଜଗାର କରି 
ଝିଅକୁ ପୋଷି ପକେଇବ | ଓହ - ମଣିଷ ଏତେ ଦିନ ଟିକେ ଉଶ୍ବାସ ହେଲା।” 
ସୁବୋଧଙ୍କ ବାପା କହିଲେ। 

“ ତୁମର କ”ଣ ଅଛି ବୋହୂ ଥିଲେ ନଥୁଲେ ? ତୁମକୁ କ”ଣ ରାନ୍ଧିବାକୁ ପଡ଼ିବ 
ନା ବାସନମଜା କି ଘରସଫା କରିବାକୁ ପଡ଼ିବ! ସତ୍ଯାନାଶୀଟା ମୋରି ଉପରେ 
ଅହନ୍ତା କରି ଘର ଛାଡ଼ି ପଳେଇଛି। କେଜାଣି ବାବା - ମଉନମୁହାଁ ଚୂପ୍‌ ସଇତାନୀର 
କାହା ସାଙ୍ଗରେ ଲଟର ପଟର ଥୁଲା କି ନାହିଁ। ଆମେ ତ କେହି ଘରେ ରହୁନେ 
ଦିନବେଳେ ¦ କ”ଣ ସେ କରେ ଦିନସାରା ସିଏ ଜାଣେ।” କାତ୍ୟାୟନୀ କହିଲେ। 

“ ଯଦି ସେ ଆମ୍ବହତ୍ୟା କରିଥିବ ! କାହା ସାଙ୍ଗରେ ପଳେଇଯିବା ଭଳି ଝିଅ 
ସେ ନୁହେଁ - ଏକଥା ତୁ ବି ଜାଣିଛୁ ¬ ମୁଁ ମଧ୍ଯ | ଆତ୍ମହତ୍ୟା କରିଥୁଲେ ବଡ଼ ଝମେଲା 
ହେବ। ଏମିତିରେ ତ ତା ଦାଦା ଥାନାରେ ଏତଲା ଦେଇ ରଖୁଥଲା ଆମେ ତାକୁ 


ରାଗିଲେ ମୁଁ ତାରା ହୋଇଯିବି ” ୪୩ 


ଯୌତୁକ ପାଇଁ ନିର୍ଯାତନା ଦେଉଛୁ ବୋଲି। ବୋଉ ¬ ତୁ ଦେଖୁଲୁ - କୋଉଠି ଚିଠି 
ଫିଠି ରଖୁ ଯାଇନି ତ ! ” ସୁବୋଧ କହିଲେ | 

“ କରେଣ୍ଟ ନାହିଁ ବୋଲି ଘର ଭିତରେ କଣ ଦିଶୁଛି ଭଲ ଭାବରେ ? ରହ ମୁଁ 
ଦେଖୁଛି। ହଁ, ଖାତାଟେ ଥୁଆ ହୋଇଛି ବିଛଣାରେ | ଦେଖେ — ଏଥରେ କାଳେ ଚିଠି 
ଫିଠି କ”ଣ ଥବ।” କାତ୍ୟାୟନୀ କହିଲେ। 

“ ବାହାରକୁ ଆଣ ¬ ଫପରଚାରେ ଦେଖୁୂବା — କ'ଣ ଲେଖାଥବ |” ସୁବୋଧଙ୍କ 
ବାପା କହିଲେ । 

କାତ୍ୟାୟନୀ ଦେବୀ ଖାତାଟି ଧରି ବାରଣ୍ଡାକୁ ଆସିଲେ | ତିନିଜଣ ଯାକ ଝୁଙ୍କି 
ପଡ଼ିଲେ ଖାତା ଉପରେ | ପୃଷ୍ଠା ପରେ ପୃଷ୍ଠା ଓଲଟାଇଗଲେ । ମାମୁନ୍‌ର ଡ଼୍ରଇଁ ଖାତା 
ସେଇଟା | କ'ଣ ଥଲା ତା ଭିତରେ ¬ ସ୍ତନ୍ତ ହୋଇ ପରସ୍ପରର ମୁହଁକୁ ଚାହିଁ ରହିଲେ 
ତିନିହେଁ ପାଞ୍ଚ ବର୍ଷର ମାମୁନ୍‌ ଏ ଚିତ୍ର ଆଙ୍କିଛି ? ପାହାଡ଼, ସୂର୍ଯ୍ୟ, ଫୁଲ, ପ୍ରଜାପତି, 
ମାଠିଆ, ଗିଲାସ, ଆମ୍ଭ ଆଉ କେତେ କଂଣ ଆଙ୍କି ରଙ୍ଗ ଦେଇଛି ସେ | ଶେଷଆଡ଼କୁ 
କେତୋଟି ମଣିଷର ଛବି | ପ୍ରତି ପୃଷ୍ଠାରେ ଦୁଇଟି ଲେଖାଏଁ ମୁହଁ ¬ ଗୋଟିଏ ମୁହଁରେ 
ହସ ¬ ଅନ୍ଯଟିରେ ରାଗୀ ରାଗୀ ଭାବ ଆଣିବାକୁ ଚେଷ୍ଟା କରାଯାଇଛି। ପ୍ରତ୍ୟେକ 
ପୃଷ୍ଠାରେ ଯାହାର ଚିତ୍ର ଆଙ୍କିଛି ¬ ଉପରେ ତାଙ୍କର ନାମ ଲେଖୁଛି ‘ମୋ ମାଆ', 
‘ମୋ ବାପା”, “ମୋ ଜେଜେ”, ‘ମୋ ଜେଜେମା”, ଶେଷରେ ମାମୁନ୍‌ ନିଜେ 
ସମସ୍ତଙ୍କ ହସିଲା ମୁହଁରେ ଦି'ଟା ଗାର ପଡ଼ିଛି ଛକି ହୋଇ। ନିଜର ଯୋଉ ଛବି 
ଆଙ୍କଛି ମାମୁନ୍‌ ¬ ଛୋଟ ଝିଅଟିଏ ଓଠରେ ଆଙ୍ଗୁଳି ରଖୁଛି। ତା ତଳେ ଲେଖା 
ହୋଇଛି, “ ଚୂପ୍‌ ! ଏ ଘରେ ହସିବା ମନା।” ସମସ୍ତଙ୍କ ଆଗରେ ଦର୍ପଣଟିଏ ମାନ 
ଯେମିତି ଖଞ୍ଜି ଦେଇଛି ମାମୁନ୍‌। ସେଇ ଦର୍ପଣରେ ନିଜର ପ୍ରତିବିମ୍ଭ ଦେଖ ସେମାନଙ୍କ 
ଅସ୍ତିତ୍ଵ ସତେ ଅବା ଝଣ ଝଣ ହୋଇ ଭାଙ୍ଗି ଯାଉଥୁଲା! 


ଓଂ. 
* ¢ 


୪୪ ୪ ରାଗିଲେ ମୁଁ ତାରା ହୋଇଯିବି 


ବିନ୍ବିତ ଅନୁରାଗ 


ମାଆ ଉପରେ ଖୁବ୍‌ ରାଗିଯାଇଥଲା ବୁବୁନ୍‌। ସେଇଥୁପାଇଁ ସ୍କୁଲ୍‌ ଗଲାବେଳେ 


hu ot NN 


ସେ ଟିଫିନ୍‌ ବକ୍ଟଟି ଜାଣି ଜାଣି ଛାଡ଼ିଦେଇ ଗଲା। ସବୁବେଳେ ବୁବୁନ୍‌ ଉପରେ 


hs tN 

ଚିଡ଼ିଚିଡ଼ି ହେବାର ମଜା ଆଜି ସେ ଚାଖୁ ମନଇଛ୍ଛା| ଜନ୍ମ କରିଛି ବୋଲି ପୁଅକୁ ଯା'ଛୁ 
ତା ବ୍ୟବହାର କରିବାର ଲାଇସେନ୍ଵ ପାଇଯାଇଛି ନା କ'ଣ ! ଆଉ କାହାକୁ ତ କିଛି 
କହିପାରିବ ନାହିଁ, ସବୁତକ ରାଗ ସେ ବୁବୁନ୍‌ ଉପରେ ଶୁଝେଇବ। ବୁବୁନ୍‌ ମଣିଷ 
ପିଲା ନା କାଠ ପଥର ! ନା ବାବା - ବହୁତ ହେଇଗଲା! ଏଣିକି ମାଆର ଅକାରଣ 
ଜୁଲୁମ୍‌ ସେ ବରଦାସ୍ତ କରିବ ନାହିଁ। ଆଉ ଥରେ ଯଦି ମାଆ ତା ଉପରକୁ ହାତ 
ଉଠେଇବ କି ମନକୁ ବାଧୂଲା ଭଳି ଗାଳିମନ୍ଦ ଦେବ ତ ବୁବୁନ୍‌ ଘର ଛାଡ଼ି ପଳେଇବ 
ଯୁଆଡ଼େ ମନ ସିଆଡ଼େ। ରାଗ ମାଡୁଛି ତ ଯାହା ଉପରେ ରାଗ ହେଉଛି, ତାକୁ 
କହୁନୁ ? ବୁବୁନ୍‌କୁ କ”ଣ ଶସ୍ତା ପାଇଛୁ ? 

ସୂଲ୍‌ରେ ପହଞ୍ଚବା ବେଳକୁ ପ୍ରାର୍ଥନା ଆରମ୍ଭ ହୋଇଗଲାଣି। ବୁବୁନ୍‌ ତା'ର 
ସ୍କୁଲ୍‌ ବ୍ଯାଗ୍‌ ସହିତ ଯାଇ ତାଙ୍କ କ୍ଲାସ୍‌ ଧାଡ଼ିର ସବା ପଛରେ ଠିଆ ହୋଇଗଲା। ଆଖୁ 
ବନ୍ଦକରି ପ୍ରାର୍ଥନା ଗାଇବାକୁ ଚେଷ୍ଟା କରିବା ମାତ୍ରକେ ତା'ର ବନ୍ଦ ଆଖୁପତା ଭେଦି 
ଧାର ଧାର ଲୁହ ଝରିଆସିଲା। କୋହରେ ବୁଜି ହୋଇଗଲା ତଣ୍ଚି। ପ୍ରାର୍ଥନା ହଲ୍‌ରୁ 
ବାହାରି ଆସିଲା ବେଳକୁ ବୁବୁନ୍‌ ଜ୍ଲାସ୍‌ରେ ପଢୁଥିବା ଏବଂ ତା ସହିତ ଏକା ବେଞ୍ଚ୍‌ରେ 
ବସୁଥୁବା ଟିଟୁ ପଚାରିଲା, “ କିରେ, ପ୍ରାର୍ଥନା ବେଳେ କାନ୍ଦୁଥଲୁ କାହିଁକି ? ଆଣ୍ଟିଙ୍କଠୁ 
ଆଜି ପୁଣି ଖୋବଣା ଖାଇ ଆସିଛୁଟି ?” ବୁବୁନ୍‌ ପ୍ରଚଣ୍ଡ ଭାବରେ ରାଗିଯାଇ ଟିଟୂକୁ 


ଠୋ କିନା ଗୋଟେ ଚଟକଣା ପକେଇଲା। ଟିଟୁ ଆଉ କୋଉ ଛାଡ଼ିବା ପିଲା ? ସିଏ ବି 
ଦି' ଚାରିଟା ଥୋଇଦେଲା ସାଙ୍ଗେ ସାଙ୍ଗେ । ସାରା ସ୍କୁଲ୍‌ରେ ଦୂଷ୍ଟପିଲା ବୋଲି ଟିଟୁକୁ 


ରାଗିଲେ ମୁଁ ତାରା ହୋଇଯିବି # ୪୫ 


ସମସ୍ତେ ଜାଣନ୍ତି। ଧସ୍ତାଧସ୍ତି ଲାଗିଗଲେ ଦୁହେଁ। ଅନ୍ୟ ପିଲାମାନେ ତୁରନ୍ତ ସେମାନଙ୍କୁ 
ଅଲଗା କରିନଥିଲେ କିଛି ଗୋଟାଏ ଘଟିଯାଇ ଥାଆନ୍ତା ଆଜି | 

କ୍ାସ୍କୁ ଆସି ଗୁମ୍ସୁମ୍‌ ହୋଇ ବସିଥୁଲା ବୂବୁନ୍‌| କ୍ସ୍ଟିଚର କେତେବେଳେ 
ଶ୍ରେଣୀ ଭିତରକୁ ଆସିଗଲେଣି ସେ ଜାଣିପାରିନଥଲା। ତା'ର ଦୁର୍ଭାଗ୍ୟ, ଟିଟୁ ସାଙ୍ଗରେ 
ଟିକକ ଆଗରୁ ବାଡ଼ିଆପିଟା ହୋଇ ଆସିଥିଲେ ମଧ୍ଯ ତା ସହିତ ବୂବୁନ୍‌କୁ ଗୋଟିଏ 
ବେଞ୍ଚ୍‌ରେ ବସିବାକୁ ହେବ। ତା” ଛଡ଼ା ଆଉ କିଛି ଉପାୟ ନାହିଁ ତାଙ୍କ ଦୃହିଙ୍କର। 
ଶ୍ରେଣୀ ଗୃହରେ ପିଲାମାଙ୍କର ବସିବା ବ୍ଯବସ୍ଥା ସେମାନଙ୍କର ଉଚ୍ଚତା ଅନୁଯାୟୀ 
କରାଯାଇଥାଏ | ଟିଟୁ ଓ ବୂବୁନ୍‌ ଦି' ଜଣ ଯାକ ତାଙ୍କ କ୍ଲାସ୍‌ର ସବୁଠାରୁ ଡେଙ୍ଗା ପିଲା | 
ସେଇଥପାଇଁ ସେମାନଙ୍କୁ ସବାପଛରେ ବସିବାକୁ ହୁଏ । ସବୂପିଲା ଠିଆ ହୋଇ ଶିକ୍ଷୟିତ୍ରୀ 
ସୁଜାତା ମାଡାମ୍‌ଙ୍କୁ ସମ୍ଭାଶଣ ଜଣାଇବାରୁ ସେଯାଏଁ ଅନ୍ୟମନସ୍କ ହୋଇ ବସିରହିଥବା 
ବୁବୁନ୍‌ ଧଡ଼ପଡ଼ ହୋଇ ଠିଆ ହୋଇଗଲା! ସେତେବେଳକୁ ମାଡ଼ାମ୍‌ ପିଲାମାନଙ୍କୁ 
ବସିବା ପାଇଁ ଇଟ୍ଗିତ ଦେଇ ସାରିଥଲେ। ବୁବୁନ୍‌ ଏକୂଟିଆ ଠିଆହେବା ଦେଖୁ ତା 
ଶ୍ରେଣୀର ପିଲାମାନେ ଖୁବ୍‌ ଜୋର୍‌ରେ ହସିଉଠିଲେ। ସୁଜାତା ମାଡ଼ାମ୍‌ ବି ହସିଲେ, 
ଖୁବ୍‌ ଧୀରେ | ବୁବୁନକୁ ବସିବା ପାଇଁ କହି ସେ ଉପସ୍ଥାନ ପକାଇବାକୁ ଆରମ୍ଭ କଲେ | 
ସୁଜାତା ମାଡ଼ାମ୍‌ ପିଲାମାନଙ୍କର ରୋଲ୍‌ ନମ୍ବର ଡାକନ୍ତି ନାହିଁ, ସବୁପିଲାଙ୍କର ନାଁ ଧରି 
ଡାକନ୍ତି ଏବଂ ଡାକିଲା ବେଳେ ତାକୁ ଚାହାଁନ୍ତି। ସେ କହନ୍ତି ପିଲାମାନେ ତାଙ୍କ ପାଇଁ 
ଗୋଟେ ଗୋଟେ ନମ୍ବର ନୁହନ୍ତି ଜଣେ ଜଣେ ବ୍ଯକ୍ତି। ସେମାନଙ୍କର ଉପସ୍ଥିତିକୁ 
ଶ୍ରେଣୀରେ ସ୍ଵାଗତ କରିବା ପାଇଁ ଚାହାଁନ୍ତି ସେ ପ୍ରଥମ ପିରିୟଡ଼୍‌ରେ। ଏ କଥାର ଅର୍ଥ 
କିଛି ବୁଝିପାରେନା ବୁବୁନ୍‌ । କ'ଣ ଦରକାର ତିରିଶଟା ପିଲାଙ୍କର ନାଁ ଡାକି ଅଯଥାରେ 
ପାଞ୍ଚ ମିନିଟ୍‌ ସମୟ ନଷ୍ଟ କରିବା! ନମ୍ବର ଡାକିଦେଲେ ଚଟ୍‌ପଟ୍‌ ସରିଯାଆନ୍ତା, ତା 
ପରେ ପାଠ ପଢ଼ାନ୍ତ। ନାଇଁ ¬ ସେ କଥା ସେ କରିବେ ନାହିଁ। ତାଙ୍କର ସବୁ ନାହିଁ 
ନଥବା କଥା। ପଢ଼ାବହିର ପାଠ ତ ପଢ଼ାଇବେ, କିନ୍ତୁ ହୋମ୍‌ୱର୍କ ଦେଲାବେଳକୁ 
ଏମିତି ଦେଇଥିବେ ଯେ କୋଉ ଗାଇଡ୍‌ ବହି କି ସାଥୀ ବହିରେ ମିଳିବ ନାହିଁ। ମନରୁ 
ଭାବି ଲେଖବା ପାଇଁ କହିଥବେ । ସମସ୍ତେ କ'ଣ ପଣ୍ଡିତ ହୋଇଛନ୍ତି ଯେ ମନକୁ ମନ 
ସବୁ ଲେଖୁ ପକେଇବେ ! ଯଦି କେହି ଗାଇଡ୍‌ ବହିରୁ ଟିପି ଆଣିବ ¬ ତାଙ୍କର ସେଥୁରେ 
କ”ଣ ଯାଏ ଆସେ ? ସିଏ ତ ରାଇଟ୍‌ ମାରି ସାଇନ୍‌ କରିଦେଲେ ତାଙ୍କ କାମ ଶେଷ। 
ବେଶୀ ଗୋଟେ ଛଇ ଦେଖନ୍ତି। ତାଙ୍କ ମୁଣ୍ଡରେ ସବୁବେଳେ ଅଜବ ଅଜବ ଚିନ୍ତା 
ପଶିଥାଏ ¬ କୋଉ ବାଗରେ ପିଲାମାନଙ୍କୁ ହଇରାଣ କରିବେ, ନାକରେ ପାଣି 
ପିଆଇବେ ! ସ୍ତୁଲରେ ଆଉ ତ କେତେ ଟିଚର୍‌ ଅଛନ୍ତି। ୟା”ଙ୍କ ପରି ଆଉ କିଏ 


୪୬ ୪” ରାଗିଲେ ମୁଁ ତାରା ହୋଇଯିବି 


ଅଛି ¬ ସ୍କ-ଢିଲାବାଲା ! ଆଜି କ”ଣ କରୁଛନ୍ତି କେଜାଣି! ହେ ଭଗବାନ - ଆଜି 
ଏମିତିରେ ତ ବୁବୁନ୍‌ର ମୁଡ୍‌ ଠିକ୍‌ ନାହିଁ। ଯାହା ବି ଦିଅନ୍ତୁ ¬ ଟିକେ ସହଜ ବିଷୟ 
ଦିଅନ୍ତୁ ଯେମିତି ସେ ଦି”ଚାରି ଧାଡ଼ି ଲେଖୁପାରିବ। ଆଜି ପୁଣି ରଚନା ଲେଖାର 
ଦିନ 

¬ “ ପିଲାମାନେ ¬ ଆଜି ଲେଖୁବ, ମୁଁ ଯାହାକୁ ସବୁଠାରୁ ବେଶୀ ଭଲପାଏ” 
ମାନେ ତୁମେ ଯାହାଙ୍କୁ ସବୁଠାରୁ ବେଶୀ ଭଲପାଅ, ତାଙ୍କରି ବିଷୟରେ ଅତିକମ୍‌ରେ 
ଦଶଟି ବାକ୍ୟ ଲେଖ ଆଣ। ” ¬ ଏତିକି କହିବା ମଧ୍ଯରେ ସୁଜାତା ମାଡ଼ାମ୍‌ ବ୍ଲାକ୍ବୋର୍ଡ଼ରେ 
ସୁନ୍ଦର ସୁନ୍ଦର ଅକ୍ଷରରେ ଲେଖୁଦେଲେ “ ମୁଁ ଯାହାଙ୍କୁ ସବୁଠାରୁ ବେଶୀ ଭଲପାଏ ।” 

ଏତେ ସହଜ ବିଷୟଟେ ପାଇ ଅଧୁକାଂଶ ପିଲା ଭାରି ଖୁସି । ମହା ଆନନ୍ଦରେ 
ଲେଖୁବାକୁ ଆରମ୍ଭ କରିଦେଲେ। ଶ୍ରେଣୀରେ ହିଁ ସମସ୍ତଙ୍କୁ ଲେଖୁବାକୁ ହେବ, କାରଣ 
ଘରକୁ ଲେଖୁୂବାକୁ ଦେଲେ କୁଆଡ଼େ ବାପା ମାଆ କି ଟିଉସନ୍‌ ସାର୍‌ ବତେଇଦେବେ। 
ବତେଇଲେ ବତେଇବେ ¬ ତୁମର କ'ଣ ଯାଏ ଆସ୍‌ ସେଥରେ ? କ'ଣ ନା 
ପିଲାମାନଙ୍କର ନିଜସ୍ଵ ଢଙ୍ଗରେ ଚିନ୍ତା କରିବାର ଶକ୍ତି ଆଉ ଗଢ଼ିଉଠି ପାରିବ ନାହିଁ ! 

¬ “ ବୂବୂୁନ୍‌ ¬ ଲେଖୁବାକୁ ଆରମ୍ଭ କର ।” ମାଡ଼ାମ୍‌ କହିଲେ। 

ବ୍ୟାଗ୍‌ରୁ ଖାତା କଲମ ବାହାର କରି ଲେଖୁବାକୁ ବସିଲା ବୁବୁନ୍‌। “ତୁମେ 
ଯାହାଙ୍କୁ ସବୁଠାରୁ ବେଶୀ ଭଲପାଅ” - ତାଙ୍କରି ବିଷୟରେ ଲେଖୂବାକୁ ହେବ । କାହାକୁ 
ସବୁଠାରୁ ବେଶୀ ଭଲପାଏ ବୁବୁନ୍‌ ? କାହାକୁ ? କଲମକୁ ଦାନ୍ତରେ କାମୁଡ଼ି ଅନେକ 
ସମୟ ବସିରହିଲା ସେ । କାହା ବିଷୟରେ ଲେଖ୍ରବ ? 

ମାଆକୁ ସବୁଠାରୁ ଭଲପାଏ ବୋଲି ସେ ଆଦୌ ଲେଖୁବ ନାହିଁ ପୂଥବୀରେ 
ଯଦି ସବୁଠୁ ଖରାପ ମାଆ କାହାର ଥାଆନ୍ତି ¬ ସେ ମାଆଟି ବୁବୁନ୍‌ର | ତା ଜୀବନକୁ 
ଅତିଷ୍ଠ କରିପକାଇଲେଣି ସେ | — “ବୁବୁନ୍‌ ଖାଇବୁ ଆ — ବୁବୁନ୍‌ ଶୋଇବୁ ଯା 
ବୁବୂନ୍‌ ଫ୍ରିଜ୍‌ ପାଣି ପିଇନା — ବୁବୁନ୍‌ ଟିଭିର ବାଜେ ପ୍ରୋଗ୍ରାମ୍‌ ଦେଖ୍ନା ¬ ବୁବୁନ୍‌ 
ଏଇଆ କର - ଏଇଆ କରନା ¬”, ସତେ ଯେମିତି ବୁବୁନ୍‌ ପଛରେ ଲାଗିବା ଛଡ଼ା 
ତାଙ୍କର ଆଉ କିଛି କାମ ନାହିଁ ! ସେମିତି ମାଆକୁ ସବୁଠାରୁ ବେଶୀ ଭଲପାଏ ବୋଲି 
ସେ କେବେ ବି ଲେଖୁ ପାରିବନି | 

ବାପା ? ଧେତ୍‌ ¬ ତାଙ୍କୁ କଂଣ କିଏ ଭଲପାଇପାରେ ? ବାପା ନୁହନ୍ତି ତ, 
ବାଘ | ସବୁବେଳେ ରାଉଁ ଘାଉଁ, ଖାଉଁ ଖାଉଁ। ନରମ କଥା ପଦେ ଭଲା ତାଙ୍କ ପାଟିରୁ 
କେବେ ବାହାରେ ? ଯେତିକି ସମୟ ଘରେ ରହିବେ, ଘର ପୁରା ହୁଲ୍ସୁଲ୍‌ କରୁଥିବେ | 
ବୁବୁନ୍‌ର ଭାଗ୍ୟ ଭଲ ¬ ତା ବାପାଙ୍କର ଟୁର୍‌ ଚାକିରି। ଅଧୁକାଂଶ ସମୟ ସେ ଘରେ 


ରାଗିଲେ ମୁଁ ତାରା ହୋଇଯିବି ˆ ୪୭ 


ରହନ୍ତି ନାହିଁ। ଘରକୁ ଆସିଲେ ତାଙ୍କର ଦାୟିତ୍ଵ କଥା ମନେପଡ଼ିଯାଏ । ପାଖକୁ ଡାକନ୍ତି ¬ 
ପାଠ କଥା ପଚାରନ୍ତି ତା ପରେ ତାକୁ ମନଇଛା ପିଟିପକାନ୍ତି। ଏମିତି ବାପାଙ୍କୁ 
ଭଲପାଇବା କଥା ସେ ସ୍ବପ୍ନରେ ବି ଭାବିପାରିବ ନାହିଁ 

ଜେଜେମା ? ଛି ¬ ସେଇ ରାଉରାଉଆ ବୁଢ଼ୀ ଖଣ୍ଡିକ ୨ ଖାଇପିଇ ତ ଆଉ 
ଲଗେଇଥବ | ବାପା ଘରକୁ ଆସିବା ମାତ୍ରେ ମାଆ ନାଆଁରେ ଏଣୁ ତେଣୁ କହି 
ରଗେଇଦେବ ଯେ, ବାପା ମାଆ ଉପରକୁ ହାତ ଉଠେଇଦେବେ ସତ ମିଛ ନ ଜାଣି! 
ସବୁଠୁ ବିରକ୍ତ ଲାଗେ ଛେଳି ଭଳି ତା'ର ପାନ ପାକୁଳି କରିବା ଢଙ୍ଗ । ପଚ୍ପଚ୍‌ କରି 
ଯୋଉଠି ନାଇଁ ସେଇଠି ପାନଛେପ ପକାଉଥବ ସେ। ପୁଣି ଦୁନିଆଯାକର ଛୁଆଁଛୁତି 
ବାରଣ — ହେ ଏଇଟା ଛୁଉଁନା, ସେଥିରେ ଲାଗନା! ଏଇଟା ମାରା କରିଦେଲୁ — 
ସେଇଟା ଅଇଁଠା ହେଇଗଲା, କୋଉଠି ଗୋଡ଼ ବାଜିଗଲା ସେଃ ¬ ଏମିତି ଲୋକଙ୍କୁ 
କିଏ ଭଲ ପାଇବ ମ ! 

ଜେଳେବାପା ? ନା ¬ ତାଙ୍କୁ ବି ନୂୁହେଁ। ରିଟାୟାର୍‌ କଲା ପରେ ତାଙ୍କର ବି 
କାମଧନ୍ଦା କିଛି ନାହିଁ। ଯେତେବେଳେ ଦେଖ ଆଖରେ ଚଷମା ମଡ଼େଇ ଦୁନିଆଯାକର 
ଖବରକାଗଜ ବହିପତ୍ରରେ ଆଖ ମାଡ଼ି ବସିଥବେ। ସତେ ଯେମିତି ଏଇନା କୋଉ 
ବଡ଼ ପରୀକ୍ଷା ଦେବାକୁ ଯିବେ ! ଭଗବାନ ତାଙ୍କୁ ଗଢ଼ିବା ବେଳେ ˆ ହସିବା” ବୋଲି 
ଜିନିଷଟିକୁ ଦେବାକୁ ଭୁଲିଯାଇଛନ୍ତି। କିଏ ତାଙ୍କର ଶହେ ଷାଠିଏ ଖାଇଦେବା ଭଳି 
ମୁହଁ କରି ବସିଥିବେ ସବୁବେଳେ | ପୁଣି ମଝିରେ ମଝିରେ ତାଗିଦ୍‌ କରିବେ, “ ବୁଚୁନ୍‌, 
ତୋ'ର ଅଙ୍କଖାତା ଆଣି ଆସିଲୁ, ତୋ”ର ଇଂଲିଶ୍‌ ଖାତାଟା ଆଣିଲୁ।” ତାଙ୍କର କାମ 
ହେଲା ତା ସ୍କୁଲ୍‌ ଟିଚର୍ମାନଙ୍କୁ ସେମାନଙ୍କର ଭୁଲ୍‌ ଦେଖାଇ ଲଜିତ କରିବା | ସେଇଥିପାଇଁ 
ତା ଜେଜେବାପାଙ୍କୁ ସ୍କୁଲ୍‌ରେ କୌଣସି ଟିଚର୍‌ ଭଲ ଦୃଷ୍ଟିରେ ଦେଖନ୍ତି ନାହିଁ। 
ଜେଜେବାପାଙ୍କୁ ଭଲପାଏ ବୋଲି ଲେଖ୍ବାକୁ ସେ ମୋଟେ ଚାହିଁବନି। 

ନୀଲୁଦାଦା ? ନୂଆ ନୂଆ କଲେଜ୍‌ ଯାଉଛନ୍ତି ବୋଲି ତାଙ୍କ ଛଇ ବି କିଛି କମ୍‌ 
ନୂହେଁ। ହଁ ¬ ବେଳେବେଳେ ସେ ବୁବୁନ୍‌କୁ ଆଇସ୍କ୍ରିମ୍‌ କି ଚକୋଲେଟ୍‌ ଦିଅନ୍ତି 
ତାଙ୍କର କିଛି କାମ ଥଲେ ବିନା ସ୍ବାର୍ଥରେ କିଏ କାହାର କ'ଣ କରି ପକଉଛି କି ? 

ଆଉ ରହିଲା ଲୀନାଅପା | ସେଇଟା ଗୋଟେ ମହାଫୁଲେଇ | ଗୋଟିଏ ବୋଲି 
ଝିଅ ହୋଇଥିବାରୁ ମାଆ, ବାପା, ଜେଜେ, ଜେଜେମା — ସମସ୍ତେ ତାକୁ ଗେଲବସର 
କରି ସାରିଦେଇଛନ୍ତି। ଭଲ ପାଠ ପଢୁଛି, କ୍ଟାସ୍ରେ ପୋଜିସନ୍‌ ରଖୁଛି, ଡିବେଟ୍‌ରେ, 
ଖେଳରେ, ନାଚଗୀତରେ ପ୍ରାଇଜ୍‌ ଆଣୁଛି। ଖାଲି ସ୍କୁଲ୍‌ରେ ନୁହେଁ, ରାଜ୍ଯସ୍ତରୀୟ 


୪୮ ୪ ରାଗିଲେ ମୁଁ ତାରା ହୋଇଯିବି 


ପ୍ରତିଯୋଗିତାରେ ବି କେତେ ସିଲ୍‌ଡ, କପ୍‌, ମେଡ଼ାଲ୍‌, ସାର୍ଟିଫିକେଟ ପାଇସାରିଲାଣି। 
ଝିଅପିଲାଟେ ହୋଇ ଏତେ କଥା କରୁଛି — ବୂବୁନ୍‌ ପୁଅଟେ ହୋଇ କୋଉ କାମକୁ 
ନୁହେଁ ବୋଲି ସବୁବେଳେ ଶୁଣିବାକୁ ପଡୁଛି। ଲୀନାଅପା ମୋଟରୁ ତା ଭଉଣୀ 
ହୋଇନଥାନ୍ତା କି ¬ ତାକୁ ଏତେ କଥା ଶୁଣିବାକୁ ପଡ଼ୁନଥାନ୍ତା। 

ଘରଲୋକଙ୍କୁ ଛାଡ଼ି ଏଥର ବାହାର ଲୋକଙ୍କ କଥା ଭାବିଲା ବୁବୁନ୍‌ | ସାହି 
ପଡ଼ିଶା, ସାଙ୍ଗସାଥୀ, ସମସ୍ତଙ୍କ ସହିତ ତା'ର କଳି। ସେମାନଙ୍କୁ ଭଲପାଇବାର ପ୍ରଶ୍ନ 
ଉଠୁନି। ଶିକ୍ଷକ, ଶିକ୍ଷୟିତ୍ରୀମାନେ ବି ତା'ର ପସନ୍ଦ ନୂହନ୍ତି । ତା ସହିତ କ୍ୃଚିତ୍‌ କେହି 
ଭଲରେ କଥାବାର୍ଭା କରନ୍ତି। ସମସ୍ତଙ୍କର କଥାବାର୍ଭା ତାକୁ ବ୍ୟଙ୍ଗବିଦୂପ ଭଳି ମନେହୁଏ | 
ଯେମିତି ସମସ୍ତେ ମିଶି ପ୍ରତିଜ୍ଞା କରିଛନ୍ତି ବୁବୁନ୍‌ ଉପରେ ଦାଉ ସାଧ୍ଵବାକୁ, ତାକୁ 

ଅପମାନିତ କରିବାକୁ । ସେମାନେ ଜାଣିନାହାନ୍ତି ¬ ବୁବୁନ୍‌ର କାହା ପ୍ରତି ଖାତିର୍‌ ନାହିଁ| 
ଯିଏ ଯାହା କହିଲେ ବି ତା'ର କିଛି ଯାଏ ଆସେ ନାହିଁ। 

ନାଃ - ସେ କାହାକୁ ଭଲପାଏ ନାହିଁ| 

ସବୁଠାରୁ ବେଶୀ ଭଲପାଇବା ତ ଦୂରର କଥା ¬ ଏତେ ଟିକେ ବି ଭଲପାଏ 
ନାହିଁ କାହାକୁ ହେଲେ। 

ସେଇ କଥା ହିଁ ଲେଖୁଦେଲା ସେ ଖାତାରେ | 

“ ମୁଁ କାହାକୁ ବି ଭଲପାଏ ନାହିଁ। 

ମୋତେ ବି କେହି ଭଲପାଆନ୍ତି ନାହିଁ। ” 

ଢେଗା ଢେଗା ଅକ୍ଷରରେ ଏତକ ଲେଖ ଖାତା ଦେଇଦେଲା ସେ | 

ସୁଜାତା ମାଡ଼ାମ୍‌ ଷ୍ଟାଫ୍‌ କମନ୍‌ରୁମ୍‌ରେ ବସି ଖାତା ଦେଖୁଥିଲେ | ପିଲାଟିଏ 
ଲେଖୁଛି — “ ମୋ ମାଆଙ୍କୁ ମୁଁ ସବୁଠାରୁ ବେଶୀ ଭଲପାଏ | ମୋ ମାଆଙ୍କର ଦୁଇଟି 
ଆଖ, ଦୁଇଟି କାନ, ଗୋଟିଏ ନାକ, ଗୋଟିଏ ପାଟି, ଦୁଇଟି ହାତ ଓ ଦୁଇଟି ଗୋଡ଼ 
ରହିଛି। ମୋ ମାଆ ପଖାଳ ଖାଆନ୍ତି, ପିଠା ଖାଆନ୍ତି, ରୁଟି ଖାଆନ୍ତି । ମାଆ ଘରେ ରହି 
ସମସ୍ତଙ୍କର ଉପକାର କରନ୍ତି।” - ଇତ୍ୟାଦି ଇତ୍ୟାଦି... ସତେ ଯେମିତି ସିଏ 'ମାଆ' 
ବିଷୟରେ ନ ଲେଖୁ ଗାଇ” ବିଷୟରେ ରଚନା ଲେଖୁଛି। ଅନ୍ୟ ଶିକ୍ଷୟିତ୍ରୀମାନଙ୍କୁ 
ରଚନାଟି ପଢ଼ି ଶୁଣାଇବାରୁ ସମସ୍ତେ ଖୁବ୍‌ ହସିଲେ। ମାଆଙ୍କ ବ୍ୟତୀତ ବାପା, ଅଜା, 
ଆଇ, ଜେଜେ, ଜେଜେମା, ଦାଦା, ଖୁଡ଼ୀ, ମାମୁ, ମାଇି ଏବଂ ସାଙ୍ଗସାଥୀ ଯାଏଁ ବି 
ପିଲାମାନଙ୍କର ଭଲପାଇବାର ପରିସରଟି ପରିବ୍ୟାପ୍ତ ହୋଇଛି | ଜଣେ ପିଲା ଲେଖଛି, 
“ମୁଁ ସୁଜାତା ମାଡ଼ାମ୍‌୍କୁ ସବୁଠୁ ବେଶୀ ଭଲପାଏ। ତାଙ୍କର ହସଟି ଭାରି ସୁନ୍ଦର। 


ରାଗିଲେ ମୁଁ ତାରା ହୋଇଯିବି ˆ ୪୯ 


ପିଲାମାନଙ୍କୁ ସେ ବହୁତ ଭଲପାଆନ୍ତି । ସେ ଯେମିତି ପାଠ ବୁଝାନ୍ତି - ଗୋଟି ଗୋଟି 
କରି ମନେ ରହିଯାଏ | ବଡ଼ ହେଲେ ମୁଁ ତାଙ୍କ ଭଳି ଜଣେ ଶିକ୍ଷୟିତ୍ରୀ ହେବି।” ଆହୁରି 
କ”ଣ କଂଣ ଲେଖୁଛି ପିଲାଟି । ସେଇ ଲେଖାଟିକୁ ଅନ୍ୟମାନଙ୍କ ଆଗରେ ପଢ଼ିବାକୁ 
ଚାହିଁଲେ ନାହିଁ ସୁଜାତା ମାଡ଼ାମ୍‌। ଆମତ୍ମପ୍ରଶସ୍ତି ଭଳି ମନେହେବ ସେ ନିଜେ ପଢ଼ି 
ଶୁଣେଇଲେ | ପିଲାଟିର ଶ୍ରଦ୍ଧା ଓ ଭଲପାଇବା ତାଙ୍କୁ ଅଭିଭୂତ କରିଦେଲା, କୃତଜ୍ଞ 
କରିଦେଲା! ଶିକ୍ଷକ ଜୀବନରେ ଛାତ୍ରଛାତ୍ରୀଙ୍କର ଆନ୍ତରିକ ଶ୍ରଦ୍ଧା ଓ ନିଷ୍କପଟ ଭଲପାଇବା 
ଯାହାକୁ ମିଳିଛି - ସେଇଠି ହିଁ ତା ଜୀବନର ପ୍ରକୃତ ସଫଳତା ସେ ପାଇଯାଇଛି। 
ଅଜସ୍ର ମାନପତ୍ର ଓ ପୁରସ୍କାରଠାରୁ ମଧ୍ଯ ସେଇ ଶ୍ରଦ୍ଧା ଅନେକ ମୁଲ୍ୟବାନ୍‌। ଗୋଟିକ 
ପରେ ଗୋଟିଏ ଖାତା ଦେଖୁ ଦେଖୁ ବୁବୁନର ଖାତାଟି ତାଙ୍କ ହାତକୁ ଆସିଲା ସବୁଠାରୁ 
ସଂକ୍ଷେପରେ ଲେଖୁଛି ବୁବୁନ୍‌। ତା'ର ଅନିଛୁା, ତା'ର ବିରକ୍ତି, ତା'ର ବିତୃଷ୍ଣା ଭାବ 
ପରିସତୂଟ ହୋଇଉଠୁଛି ସେଇ ଶବ୍ଦ କେତୋଟିରେ | ସୁଜାତା ମାଡ଼ାମ୍‌ ବିରକ୍ତ ହେଲେ 
ନାହିଁ। ସ୍ତନ୍ଚ ହୋଇଗଲେ। ଏତେ ସାନପିଲାଟି ମଧ୍ୟରେ କେତେ ଆକ୍ରୋଶ, କେତେ 
ବିରକ୍ତି ପୁରି ରହିଛି ! ସ୍ପଷ୍ଟ ଭାବରେ ଲେଖୁଦେଇଛି ସେ କାହାରିକୁ ଭଲପାଏ ନାହିଁ| 
ତାକୁ ଯେ କେହି ଭଲପାଆନ୍ତି ନାହିଁ ¬ ଏ କଥା ମଧ୍ଯ ସେ ସ୍ପଷ୍ଟ ଭାବରେ ବୁଝିପାରିଛି। 
ବୁବୁନ୍‌କୁ କ”ଣ ସେ “ ଆହା ବିଚାରା” ବୋଲି କହିବେ ନା ବିରକ୍ତ ହେବେ ତା'ର 
ଏହି ଅନାସ୍ଥା ଭାବ ପାଇଁ ? ଶ୍ରେଣୀ ଶିକ୍ଷୟିତ୍ରୀ ଭାବରେ ସେ ପିଲାଟିକୁ ଯେତିକି ଅନୁଧ୍ୟାନ 
କରିଛନ୍ତି ¬ ତା'ର ଗୁଣଗ୍ରାମ ବିଷୟରେ ଯାହା ଯାହା ଉପଲବ୍ଧି କରିଛନ୍ତି ତା ସହିତ 
ବନ୍ଧୁତା କରିବା ପାଇଁ କୌଣସି ପିଲା ଚାହାନ୍ତିନି। ସବୁଦିନ ତା ବିରୋଧରେ ଗୋଛା 
ଗୋଛା ଅଭିଯୋଗ । ସେଇ ଅଭିଯୋଗର ବିଚାର ହୋଇ କେବେ କେବେ ତାକୁ ଦଣ୍ଡ 
ଭୋଗିବାକୁ ପଡ଼ିଲେ ବି ତା'ର ଖାତିର୍‌ ନଥାଏ, ବରଂ ଯୋଉଥ୍‌ ପାଇଁ ଦଣ୍ଡ ପାଇଥିବ 
ସେ କାମଟା ବାରମ୍ବାର ଦୋହରାଇବାରେ ଆଦୌ ସଂକୋଚ କରିବ ନାହିଁ। ଯେତେ 
ପ୍ରକାରରେ ତାକୁ ବୁଝାଇ କହିଲେ ବି ସେ ବଦଳିବାକୁ ଚାହେଁ ନାହିଁ। କାହିଁକି ଏମିତି 
ହୋଇଛି ଏଇ ପିଲାଟି ବୋଲି ସେ ସବୁବେଳେ ଚିନ୍ତାକରନ୍ତି। କେମିତି ତାକୁ ବଦଳାଇ 
ହେବ ସେ ବିଷୟରେ ମଧ୍ଯ ଭାବନ୍ତି ସେ | ପିଲାଟି ଆଜି ରଚନା ଖାତାରେ ଲେଖୁଛି, 
ସେ କାହାରିକୁ ମଧ୍ଯ ଭଲପାଏ ନାହିଁ ¬ ଏକଥା ଅପେକ୍ଷା ବେଶୀ ଗୁରୁତ୍ଵପୂର୍ଣ ତା'ର 
ଶେଷ ବାକ୍ୟଟି ¬ “ମୋତେ ବି କେହି ଭଲପାଆନ୍ତି ନାହିଁ” । ତାକୁ କେହି ଭଲ 
ପାଆନ୍ତି ନାହିଁ ବୋଲି ଉପଲବ୍ଧି କରୁଥିବା ହେତୁ ତା'ର ଏଭଳି ହାବଭାବ ଓ କାର୍ଯ୍ୟକଳାପ 
¬ ଏଥ୍‌ରେ ସନ୍ଦେହ ନାହିଁ। କିନଧୁ କାହିଁକି ଏଇଭଳି ଏକ ଧାରଣା ତା ମଧ୍ଯରେ ସୃଷ୍ଟି 


୫୦ ୪ ରାଗିଲେ ମୁଁ ତାରା ହୋଇଯିବି 


ହେଲା ଯେ ତାକୁ କେହି ଭଲପାଆନ୍ତି ନାହିଁ ? ବିଦ୍ୟାଳୟ ପରିସର ମଧ୍ଧରେ ହୁଏତ 
ତା'ର ଏହି ଅନୁଭବ ହୋଇଥାଇପାରେ | କିନ୍ତୁ ଘରେ ? ବାପା-ମାଆ, ଭାଇ-ଭଉଣୀ, 
ଆମତ୍ମୀୟ-ସ୍ବକନଙ୍କ ମଧ୍ୟରେ କେହି ହେଲେ ତାକୁ ଭଲ ପାଅନ୍ତି ନାହିଁ! ନା ¬ ଏକଥା 
ହୁଏତ ହୋଇନଥବ। ଘରଲୋକକଙ୍କୁ ବୁଝିବାରେ କୋଉଠି ଭୁଲ୍‌ ହେଇଯାଇଥିବ | ସେଇ 
ଭୁଲ୍‌ ବୁଝାମଣା ଯୋଗୁଁ ବୁବୁନ୍‌ ଭଳି ପିଲା କ”ଣ ଯେ କରିବସିବ ତା'ର କ'ଣ କିଛି 
ଠିକ୍‌ ଠିକଣା ଅଛି ! ତାଙ୍କୁ ନିହାତି ବୃବୁନ୍‌ର ଅଭିଭାବକଙ୍କ ସହିତ କଥାବାର୍ଭା କରିବାକୁ 


Cr 


ହେବ । ଆବଶ୍ୟକ ମନେହେଲେ ବୁବୁନ୍‌ର ଘରକୁ ମଧ୍ଯ ଯିବେ ସେ । ଜାଣିବାକୁ ଚେଷ୍ଟା 


oN 


କରିବେ କୋଉଠି ଅସଂଗତି ରହିଛି, ଯାହାର ପରିଣାମରେ ବ୍ରବ୍ରନ ଏମିତି ହୋଇଛି । 


ou oN 


ତା ପୂର୍ବରୁ ବୁବୁନ୍‌କୁ ଡାକି ଅଲଗା ଭାବରେ କଥାବାର୍ଭା କରିବେ । ବାପା, ମାଆ ତଥା 
ପରିବାରର ଲୋକଙ୍କ ପ୍ରତି ତା'ର କି ପ୍ରକାର ମନୋଭାବ ଏବଂ ସେଇ ମନୋଭାବର 
କାରଣ ସମ୍ପର୍କରେ ଜାଣିବେ ସେ। 
X X X X X 

ଅଫିସ୍‌ ରୁମ୍‌ରୁ ଡାକରା ଆସିଥିଲା ଟିଟୁ ଓ ବୁବୁନ୍‌ଙ୍କର | କୋଉଥପାଇଁ ଡାକରା, 
ସେକଥା ବୁଝିବାରେ କିଛି ଅସୁବିଧା ନଥୁଲା ତାଙ୍କର । ସେଇ ସକାଳର ବାଡ଼ିଆପିଟା 
କଥା ପ୍ରିନ୍ଧିପାଲ୍‌ ମାଡ଼ାମ୍‌ଙ୍କ କାନରେ କିଏ ପକେଇ ଦେଇଥିବେ । କୋଉ ନୂଆ କଥା 
ହେଇଛି ! ସେ ଦୂହିଙ୍କୁ ତ ପ୍ରାୟ ଅଫିସ୍‌ ରୁମ୍‌କୁ ଯିବାକୁ ପଡ଼ିଥାଏ ପ୍ରିନ୍ଧିପାଲ୍‌ ବଡ଼ 
କୋମଳ କଣ୍ଠରେ କଡ଼ା କଡ଼ା କଥା ଶୁଣାନ୍ତି। ସ୍ଵଭାବ, ପ୍ରକୃତି ନ ବଦଳେଇଲେ ସ୍କୁଲ୍‌ 
ବଦଳେଇବାକୁ ପଡ଼ିବ ବୋଲି ଧମକ୍‌ ଦିଅନ୍ତି | ବୁବୁନ୍‌ କୋଉ ଉଡରିଛି ତାଙ୍କ ଧମକକୁ | 
କୋଉ ଏମିତି ଅପୂର୍ବ ସ୍କୁଲ୍ଟାଏ ଯେ ତମର ¬ ତାକୁ ଛାଡ଼ି ଚାଲିଯିବାକୁ ପ୍ରାଣ କାନ୍ଦିବ ! 
ଆଉ ଯେମିତି କୋଉଠି ସ୍କୁଲ୍‌ ମିଳିବନି ବୁବୂନ୍‌ ପାଇଁ ? ସେଃ... | 

ପ୍ରିନ୍ଧିପାଲ୍‌ଙ୍କ ଅଫିସ୍‌ରେ ପହଞ୍ଚବା ବେଳକୁ ସେ କାହାକୁ କହୁଥିବାର ଶୁଣାଗଲା, 
“ ଆପଣ ଅପେକ୍ଷା କରନ୍ତୁ, ତାକୁ ଡକେଇ ପଠେଇଛି। ଆପଣ ତାକୁ ସାଙ୍ଗରେ ନେଇ 
ଚାଲିଯିବେ। ” 

ବୁବୁନ୍‌ ତଟସ୍ତର ହୋଇଗଲା! ଶେଷରେ ସେମାନଙ୍କୁ ଟି.ସି. ଦେଇ ସ୍ତୁଲ୍‌ରୁ 
ବାହାର କରିଦେଉଛନ୍ତି ତା” ହେଲେ ! ଆଗରୁ କେବଳ ଧମକାଉଥଲେ — ଆଜି ସତ 
ସତିକା ବିଦା କରିଦେଲେ । 

ସେମାନଙ୍କୁ ଦେଖୁ ଦେଖୁ ପ୍ରିନ୍ଧିପାଲ୍‌ ମାଡ଼ାମ୍‌ ଖୁବ୍‌ କୋମଳ କଣ୍ଠରେ କହିଲେ ¬ 
“ ବରବ୍ରନ୍‌, ତୁମେ ଟିଟୁର ସ୍କୁଲ୍‌ ବ୍ୟାଗ୍ଟା ଯାଇ ନେଇଆସ। ସିଏ ବର୍ଉମାନ ଘରକୁ 
ଯିବ ¬ ତା ଦାଦା ଆସିଛନ୍ତି ତାକୁ ନେବା ପାଇଁ| ” 


ରାଗିଲେ ମୁଁ ତାରା ହୋଇଯିବି # ୫୧ 


— “ ଆଉ ମୁଁ ? ” ବୂବୁନ୍‌ ପଚାରିଲା କ୍ଷୁଛ୍ଧ କଣ୍ଠରେ | ଖାଲି ଟିଟୁର କାହିଁକି, ତା 
ନିଜ ବ୍ୟାଗ୍ଟି ମଧ୍ୟ ସେ ନେଇ ଆସିବ। ତାକୁ ବି ତ ସେଇ ଏକା ଅପରାଧର ଶାସ୍ତି 
ମିଳିବ। 

¬ “ ତୁମ ସାଙ୍ଗରେ ପରେ କଥାବାର୍ଭା ହେବି, ତୁମ ଗାର୍ଡ଼ିୟାନଙ୍କ ଉପସ୍ଥିତିରେ । 
ଏବେ ତୁମେ ଆଗ ଟିଟୁର ବ୍ୟାଗ୍‌ ନେଇଆସ।” ¬ ପ୍ରିନ୍ଧିପାଲ୍‌ ମାଡ଼ାମ୍‌ ବୁବୁନ୍‌କୁ 
କହିଲେ। 

— “ନା, ମୋ ବ୍ୟାଗ୍‌ ସେ ଆଣିବନି। ସିଏ ଆଣିଲେ କ'ଣ ଗୋଟେ 
ଗଣ୍ଡଗୋଳିଆ କାମ କରିଦେବ। ମୋ ବ୍ୟାଗ୍‌ ମୁଁ ନିଜେ ନେଇଆସୁଛି।” ¬ ଟିଟୁ 
କହିଲା | 

¬ “ ତୁମେ ଏଇଠି ବସ ଟିଟୁ| ଯାହା କହିବି ମନଦେଇ ଶୁଣିବ | ବୁବୁନ୍‌ ତୁମେ 
ଯାଅ!” ପ୍ରିନ୍ଧିପାଲ୍‌ ମାଡ଼ାମ୍‌ ଏଭଳି କହିବାରୁ ସେ ବାହାରକୁ ଗଲା ସିନା, କବାଟ 
ପାଖରେ କାନେଇଲା ମାଡ଼ାମ୍‌ ଟିଟୁକୁ କ'ଣ କହୁଛନ୍ତି ଶୁଣିବା ପାଇଁ। ତା ନିଜର ଯାହା 
ହେଉଛି ହେଉ, ଟିଟୁ ଗାଳି ଖାଇଲେ ତା ମନ ଖୁସି ହୋଇଯିବ | 
— “ ଦେଖ ଟିଟୁ - ତୁମେ ବହୂତ ସାହସୀ ପିଲା, ବୀର ପିଲା। ଯେ କୌଣସି 
ହେଉପଛେ ¬ ତୁମେ ତାକୁ ନିଶ୍ଚୟ ସାମ୍ପା କରିପାରିବ, ସେ ବିଶ୍ଵାସ ଆମର 
ପ୍ରିନ୍ଧିପାଲ୍‌ କହିଲେ। 
ଟିଟୁ ଆବାକାବା ହୋଇ ତାଙ୍କୁ ଚାହିଁଲା। 
ପ୍ରିନ୍ଧିପାଲ୍‌ ମାଡ଼ାମ୍‌ ଶାନ୍ତ କଣ୍ଠରେ କହିଲେ, “ତୁମ ଦାଦା ତୁମକୁ କାହିଁକି 
ନେବାକୁ ଆସିଛନ୍ତି ଜାଣ ? ତୁମ ବାପା ବୋଉଙ୍କର ଗୋଟେ ଆକ୍ଟତିଡ଼େଣ୍ଟ୍‌ ହୋଇଯାଇଛି | 
ଅବସ୍ଥା ଟିକେ ସିରିୟସ୍‌। ତୁମକୁ ବୋଧହୁଏ ହସ୍ପିଟାଲ୍‌ ଯିବାକୁ ପଡ଼ିପାରେ ।” 

ବୁବୁନ୍‌ର ଦେହ ଥରିଗଲା ଏ ଖବର ଶୁଣି। ନିଜର ଆବେଗକୁ ସମ୍ବରଣ 
କରିବା ପାଇଁ ସେ ସେଠାରୁ ଦୃତ ଗତିରେ ଚାଲିଗଲା ଏବଂ ଟିଟୁର ସ୍କୁଲ୍‌ବ୍ୟାଗ୍‌ ଓ ପାଣି 
ବୋତଲ ନେଇଆସିଲା କ୍ଲାସ୍‌ରୁ। ଫେରିଆସି ଦେଖୁଲା ଟିଟୁ ତା'ର ଦାଦାଙ୍କୁ ଧରି 
ଜୋର୍‌ରେ କାନ୍ଦୁଛି ¬ ତା ଦାଦା ତାକୁ ସାନ୍ତନା ଦେବେ କ”ଣ, ସିଏ ନିଜେ କାନ୍ଦୁଛନ୍ତି। 

କେମିତି ଏକ ଅଭୁତ କଷ୍ଟରେ ବୂବୁନ୍‌ର ଛାତି ଭିତରଟା ମନ୍ତି ହୋଇଯାଉଥୁଲା| 
ଯୋଉ ଟିଟୁ ସହିତ ତା'ର ନିଇତି ଝଗଡ଼ା, ଦିନରେ ପାଞ୍ଚ ଥର ବାଡ଼ିଆ ପିଟା ¬ ସେଇ 
ଟିଟୁର ଆକୁଳ କାନ୍ଦଣା ସେ ସହିପାରୁନି କାହିଁକି ? 

¬ “ ଟିଟୁ — ତୁମକୁ ଏବେ ବୀର ଯୋଦ୍ଧା ପରି ପରିସ୍ଥିତିକୁ ସାମ୍ନା କରିବାକୁ 
ହେବ, ଧୈର୍ଯ୍ୟ ଧରିବାକୁ ପଡ଼ିବ। ଭଶବରଙ୍କୁ ପ୍ରାର୍ଥନା କର - ସେ ଚାହିଁଲେ ସବୁ ଠିକ୍‌ 


ପରିସ୍ଥିତି 
ଅଛି। ” 


୫୨ * ରାଗିଲେ ମୁଁ ତାରା ହୋଇଯିବି 


ହୋଇଯିବ। ” ପ୍ରିନ୍ଧିପାଲ୍‌ ମାଡ଼ାମ୍‌ଙ୍କ କଣ୍ଠରେ ଅକୃତ୍ରିମ ସହାନୂଭୂତି ଫୁଟି ଉଠୁଥଲା। 
ତାଙ୍କର ଏ ରୂପ ବି ବୁବୁନ୍‌ ପାଇଁ ଏକଦମ୍‌ ଅପୂର୍ବ ମନେହେଉଥଲା। 

“ ତୋ ବ୍ୟାଗ୍‌ ଆଉ ଓଟର ବଟଲ୍‌ ନେଇଆସିଲି ¦! ଆଉ କଂଣ ଥିଲା କି ? ” 
ବୁବୁନ୍‌ ପଚାରିଲା ଟିଟୁକୁ। ତା'ର କାନ୍ଦୁରା ମୁହଁକୁ ଚାହିଁ ପାରୁନଥଲା ବୁବୁନ୍‌। ତାକୁ 
ସାନ୍ତ୍ନା ଦେବା ଭଳି କିଛି କହିବାର ସାମର୍ଥ୍ୟ ବି ନଥଲା ତା'ର | ଏଭଳି ପରିସ୍ଥିତିରେ 
କ”ଣ କହିବାକୁ ହୁଏ ଜଣାନଥଲା ତାକୁ | କେବଳ ଟିଟୁର ହାତକୁ ନିଜ ହାତରେ ଧରି 
ଟିକିଏ ଚାପିଦେଲା ସେ। ଲୁହ ପୋଛି ପ୍ରିନ୍ଧିପାଲ୍‌ ମାଡ଼ାମ୍‌ଙ୍କୁ ନମସ୍କାର କରି ଟିଟୁ ତା 
ଦାଦାଙ୍କ ସାଙ୍ଗରେ ଚାଲିଗଲା | 

ଅଫିସ୍‌ ରୁମ୍‌ରୁ ବାହାରି ଆସି ଆଉ କ୍ଲାସ୍କୁ ଯିବାକୁ ମନ ହେଲାନି ବୁବୁନ୍‌ର | 
କୋଉଠି ଗୋଟାଏ ଆଢୁଆଳରେ ଯାଇ ଚୁପ୍ଚାପ୍‌ ବସିବାକୁ ଚାହୁଁଥିଲା। ଟିଟୁର ଆକୁଳ 
କାନ୍ଦଣା ଯେମିତି ତା ଭିତରେ ପ୍ରତିଧ୍ବନିତ ହେଉଥଲା। ଉଦ୍ଧତ, ଅହଂକାରୀ, ପ୍ରଚଣ୍ଡ 
ଦାମ୍ଭିକ ଟିଟୁ ଏଭଳି ଅସହାୟ ହୋଇଯାଇପାରେ, ଏକଥା ସେ ସ୍ବପ୍ନରେ ମଧ୍ଯ ଭାବି 
ନଥୁଲା | ସ୍ପଷ୍ଟ ଭାବରେ କେହି କହୁନଥଲେ ମଧ୍ଯ ବୁବୁନ୍‌ ଜାଣି ପାରୁଥିଲା ଟିଟୁର ବାପା 
ବୋଉ ଆଉ ନାହାନ୍ତି । ଖାଲି ଆକ୍ତିଡ଼େଣ୍ଟ୍‌ ହୋଇଥିଲେ. ତା'ର ଦାଦା ଏମିତି କାନ୍ଦୁନଥାନ୍ତେ 
କି ପ୍ରିନ୍ଧିପାଲ୍‌ ମାଡ଼ାମ୍‌ ଏତେ ନରମ କଣ୍ଠରେ ଆଶ୍ଵାସନା ଦେଉ ନଥାନ୍ତେ | ବାପା ମାଆ 
ନଥବାର ଅନୁଭବ କେମିତି ? ମୁକ୍ତିର ଆନନ୍ଦ ନା ସର୍ବହରାର ହାହାକାର ¬ ଏକଥା 
ବୁଝିପାରୁ ନଥଲା ସେ। ସୁଜାତା ମାଡ଼ାମ୍‌ଙ୍କ କଥା ମନେପଡ଼ିଗଲା ହଠାତ୍‌ । କେବେ 
ଥରେ ପାଠ୍ୟ ପ୍ରସଙ୍ଗରେ ବାପା ମାଆଙ୍କର ମହତ୍ତ୍ବ ବିଷୟରେ କହିବାକୁ ଯାଇ ସେ 
କହିଥୁଲେ ¬ “ ମାଆ ହେଉଛି ଆମ ପାଦତଳର ମାଟି - ଏଇ ପୁଥବୀ ଭଳି | ଆମକୁ 
ଜନ୍ମଦେଇଛି, ତା କୋଳରେ ଧାରଣ କରିଛି। ନିଃସ୍ଵାର୍ଥଯର ଭାବରେ ଆମର ସମସ୍ତ 
ଆବଶ୍ୟକତା ପୁରଣ କରି ଆମକୁ ବଞ୍ଚବାର ରାହା ଦେଇଛି। ଆଉ ବାପା ହେଉଛନ୍ତି 
ଆମ ମୁଣ୍ଡ ଉପରର ଆକାଶ ଭଳି — ଆଶ୍ଵାସନା, ଆଶା ଆଉ ଭରସାର ଛାତଟିଏ ପରି 
ଆମକୁ ଢାଙ୍କି ରଖୁଛନ୍ତି । ଏଇ ମାଟି ଓ ଆକାଶକୁ ଆମେ ଯେ ପର୍ଯ୍ୟନ୍ତ ମର୍ଯ୍ୟାଦା ଦେଇ 
ଚଳୁଥିବା ଆମେ ନିଶ୍ଚିନ୍ତରେ ରହିଥୁ୍‌ବା। ଯୋଉ ସନ୍ତାନ ତା'ର ବାପାମାଆଙ୍କୁ ସମ୍ମାନ 
ଦେଇ ଶିଖୁନାହିଁ, ସେ ଅମଣିଷରେ ଗଣା!” ବୁବୁନ୍‌ ତା ହେଲେ କୋଉ ପ୍ରକାର 
ପିଲା ? 

ବୂବୁନ୍‌ ପିଲାମାନଙ୍କର ବାଥ୍‌ରୁମ୍‌ ପଛପଟେ ନିରୋଳା ଜାଗାଟିଏ ଦେଖୁ ଆଣୁରେ 
ମୁହଁ ଗୁଞ୍ଜି ବସିଥଲା। କେତେ କଣ ସେ ଭାବି ଚାଲିଥୁଲା। ଟିଟୁର ବାପା ମାଆ ଯଦି 
ମରିଯାଇଥବେ ¬ କଂଣ କରିବ ଟିଟୁ ? ହୁଏତ ତାକୁ ଏ ସ୍କୁଲ୍‌ ଛାଡ଼ିବାକୁ ପଡ଼ିବ । 


ରାଗିଲେ ମୁଁ ତାରା ହୋଇଯିବି & ୫୩ 


ଏତେ ଟଙ୍କା ଖର୍ଚ୍ଚ କରି ତାକୁ ଏଇ ସ୍କୁଲ୍‌ରେ କିଏ ଆଉ ପଢ଼ାଇବ ? ବୁବୁନ୍‌ ବି କ'ଣ 
ପଢ଼ିପାରିବ ଏ ସୁଲ୍‌ରେ ? ତାକୁ ଅଫିସ୍‌ ରୁମକୁ ଡାକିଥୁୂଲେ ପ୍ରିନ୍ଧିପାଲ୍‌ ମାଡ଼ାମ୍‌ । କିଛି 
ତ କହିଲେ ନାହିଁ! ଟିଟୁର ଘଟଣା ହୁଏତ ପରିସ୍ଥିତିକୁ ଭିନ୍ନ ପ୍ରକାର କରିଦେଲା। 
ମାଡ଼ାମ୍‌ କିନ୍ତୁ କିଛି ଭୁଲନ୍ତି ନାହିଁ। ତା ସହିତ ପରେ ତା ଗାର୍ଡ଼ିଆନ୍‌ଙ୍କ ଉପସ୍ଥିତିରେ କଥା 
ହେବେ ବୋଲି କହିଛନ୍ତି । ଆଉ ଟିକକ ପରେ ତାକୁ ପୁଣି ଥରେ ଡାକରା ଆସିଯିବ 
ତାକୁ ଯଦି ସୁଲ୍‌ରୁ ବାହାର କରିଦିଅନ୍ତି ତେବେ କ”ଣ ହେବ ? ବାପା ଆଉ ତା! ମୁହଁ 
ଚାହିଁବେ ନାହିଁ। ମାଆ ଜାଣିଲେ କଂ ଣ କରିବ ? ତା ଉପରେ ଖୁବ୍‌ ଜୋର୍‌ରେ ରାଗିଗଲେ 
ମାଆ କହେ, “ହେ ଭଗବାନ୍‌ ! ମୋତେ ଯାହା ମରଣ ନ ହେଉଛି ! ଏମିତି ପିଲାର 
ମାଆ ହେବା ଅପେକ୍ଷା ମରିଯିବା ଭଲ। ବୁବୁନ୍‌୍‌ ତୋ ପାଇଁ ମୁଁ କୋଉଦିନ ବିଷ 


ou ot 


ଖାଇଦେବି କି ଫ୍ୟାନ୍‌ରେ ଲୁଗା ବାନ୍ଧି ଲଟକି ପଡ଼ିବି।” ବୁବୁନ୍‌ର ଛାତି ଭିତରଟା ଦାଉଁ 
କରି ଚମକି ଉଠିଲା। ସତ ସତିକା ମାଆ ଯଦି କୋଉ ଦିନ ଆମ୍ଲହତ୍ୟା କରିଦେବ ? 
ବାପାଙ୍କର ଅକାରଣ ଗାଳି, ଜେଜେମାର ହାଡ଼ଜଳା କଥା, ଜେଳେବାପାଙ୍କର ନିସ୍ପହତା, 

ସର୍ବୋପରି ବୁବୁନ୍ର ଅଦଉତି ସହି ସେ ଆଉ କେତେ ଦିନ ଧୈର୍ଯ୍ୟ ଧରି ବଞ୍ଚରହିବ ? 


ot oN 


ହୁଏତ କୋଉ ଦିନ ସ୍କୁଲ୍‌ରୁ ଘରକୁ ଫେରି ବୁବୁନ୍‌ ଦେଖୁବ ମାଆର ଦେହଟା ଫ୍ୟାନ୍‌ରେ 


oh ot NN 


ଲଟକିଛି। ମାଆ ମରିଗଲେ ଘରେ କଂ” ଣ କଂ'ଣ ଅସୁବିଧା ହେବ ¬ ବୁବୁନ୍‌ 
ପଲକମାତ୍ରକେ ଅନ୍ଦାଜ କରିନେଲା। ବାପା, ଜେଜେବାପା, ଜେଜେମା, ନୀଲୁଦାଦା, 
ଲୀନାଅପା ସମସ୍ତେ ହଇରାଣ ହୋଇଯିବେ | ସମସ୍ତଙ୍କର ସୁବିଧା ପାଇଁ ସକାଳୁ ରାତିଯାଏ 
କିଏ ଆଉ ଖଟିବ ? ମାଆ ଉପରେ ଯେତେ ତୋଡ଼ ଦେଖଉଥଲେ ବି ସମସ୍ତେ ତ 
ନିର୍ଭର କରନ୍ତି ନା ମାଆ ଉପରେ ! ମାଆ ନଥଲେ ସେମାନେ ଚଳିବେ କେମିତି ? 
¬ “ଆରେ ବୂବୁନ୍‌, ତୁ ଏଇଠି ବସିଛୁ ? ଆମେ ତୋତେ ସ୍କୁଲ୍‌ ସାରା ଖୋଜି 
ଖୋଜି ନୟାନ୍ତ ହେଲୁଣି। ଚାଲ୍‌ ଚାଲ୍‌, ତୋତେ ପ୍ରିନ୍ଧିପାଲ୍‌ ଡାକୁଛନ୍ତି । ତୁମ ଘରୁ କିଏ 
ସବୁ ଆସିଛନ୍ତି ତୋତେ ନେବା ପାଇଁ!” ¬ ସଲ୍‌ ପିଅନ ରଘୁନାଥ କହିଲା। 
ବୁବୁନ୍‌ର ଛାତି ଭିତରୁ କୋହ ଉତୁରି ଆସୁଥଲା। ହେ ଭଗବାନ୍‌, ତା'ରି 
ଖରାପ ଭାବନାଗୁଡ଼ିକ ଏତେ ଶୀଘ୍ର ସତ ହୋଇଗଲା ? ଘରୁ ତାକୁ କିଏ ନେବା ପାଇଁ 
ଆସିଛନ୍ତି, ତା ମାନେ ତାକୁ ସ୍କୁଲ୍‌ରୁ ବାହାର କରିଦେବା ପାଇଁ ନିଷ୍ପତ୍ତି ନେବା ପରେ 
ତା'ର ଅଭିଭାବକଙ୍କୁ ଡକା ହୋଇଥବ। ନ ହେଲେ ¬ ? ? ? ଅନ୍ୟ କଥାଟି ମନ 
ଭିତରକୁ ଆଣିବା ମାତ୍ରକେ ଶିହରି ଉଠିଲା ସେ ଘରେ ନିଶ୍ଚୟ କାହାର କିଛି ହୋଇଛି | 
କାହାର ? ବୋଉ, ବାପା, ଜେଜେମା, ଜେଜେବାପା, ନୀଲୁଦାଦା କି ଲୀନାଅପା — 


କାହାକୁ ବି ନିଜ ଜୀବନରୁ ବାଦ୍‌ ଦେବା କଥା ଭାବିପାରୁନଥୁଲା | ରାଗ ମୁଡ୍‌ରେ ସିନା 


୫୪ ¥ ରାଗିଲେ ମୁଁ ତାରା ହୋଇଯିବି 


ଲେଖୁ ଦେଇଥିଲା ସେ କାହାରିକୁ ଭଲପାଏନି କି ତାକୁ ମଧ୍ଯ କେହି ଭଲପାଆନ୍ତିନି 
ବୋଲି । କିନ୍ଧୁ ବୁବୁନ୍‌ ଭଲପାଉ କି ନ ପାଉ ତା ପ୍ରତି ସେମାନଙ୍କର ଭଲପାଇବାରେ 
କିଛି ଉଣା ହୋଇନାହିଁ। ସେ କିଲିବିଲିଆ ହୋଇ ଧାଇଁଲା ଅଫିସ୍‌ ରୁମ୍‌ ଆଡ଼େ ପ୍ରିନ୍ଧିପାଲ୍‌ଙ୍କ 
ରୁମ୍‌ର ପର୍ଦା ଆଡ଼େଇ ଭିତରକୁ ଚାହିଁଲା। ଜେଜେବାପା ବସି କଥା ହେଉଛନ୍ତି ପ୍ରିନ୍ଧିପାଲ୍‌ 
ମାଡ଼ାମ୍‌ଙ୍କ ସହିତ | ତାଙ୍କ ମୁହଁ ଦେଖୁ କିଛି ବୁଝି ହେଉନି । ସବୁଦିନ ପରି ଶାନ୍ତ, ଗମ୍ଭୀର 
ଦିଶୁଛନ୍ତି। ସେପାଖରେ ବସିଛନ୍ତି ସୁଜାତା ମାଡ଼ାମ୍‌ । “ ଆରେ ବୂବୁନ୍‌ ¬ ଆସ, ଭିତରକୁ 
ଆସ | କୋଉଠି ଥଲ କହିଲ ? ” ପ୍ରିନ୍ଧିପାଲ୍‌ ମାଡ଼ାମ୍‌ ପଚାରିଲେ। “ ମାଡ଼ାମ୍‌ ଇଏ 
ବାଥ୍‌ରୁମ୍‌ ପଛପଟେ ଲୁଚି କି ବସିଥଲା।” ¬ ପିଅନ ରଘୁନାଥ କହିଲା ବୁବୁନ୍‌କୁ 
ଠାବ କରିଥିବାର ଗୌରବରୁ ନିଜକୁ ବଞ୍ଚତ କରିବାକୁ ଚାହୁଁନଥଲା ସିଏ | 

“ ଆଉ ଟିକକରେ ଆମେ ପୋଲିସ୍‌ରେ ଖବର ଦେଇଥାଆନୁ। ଅନେକ ସମୟ 
ହେଲା ତୁମକୁ ଆମେ ଖୋଜିଲୁଣି; ନ ପାଇବାରୁ ତୁମ ଘରକୁ ଫୋନ୍‌ କରାଗଲା 
କାଳେ ଘରକୁ ଚାଲିଯାଇଥୁବ ଭାବି | ଖବର ପାଇଲା ମାତ୍ରକେ ତୁମ ଜେଜେବାପା 
ତୁରନ୍ତି ଚାଲି ଆସିଛନ୍ତି | ତାଙ୍କଠୁ ଜାଣିଲୁ ତୁମେ ଆଜି ଘରୁ ରାଗିକି ଆସିଛ, ଖାଇନ କି 
ଟିଫିନ୍‌ ଆଣିନାହଁ।” ¬ ସୁଜାତା ମାଡ଼ାମ୍‌ କହିଲେ। 

“ ଜେଜେ-ମୋ ମାଆ ? ”¬ କାନ୍ଦ କାନ୍ଦ ହୋଇ ପଚାରିଲା ବୁବୁନ୍‌ | 

ଜେଜେ ହସିଲେ। କେଡ଼େ ସ୍ଵିଗ୍ଧ କୋମଳ ଦିଶିଲା ତାଙ୍କର ଗମ୍ଭୀର ମୁହଁଟି । 
ତୋ ଜେଜେମା କଥା ଆଉ କହନା ¬ ନ ଖାଇକି ତୁ ଚାଲିଆସିଲୁ ବୋଲି ସିଏ ତା 
ବୋହୂକୁ ଶୋଧୂ ଶୋଧ ଉଛନ୍ନ କରିଦେଲା। କେହି ବି ଖାଇନାହାନ୍ତି ସେମାନେ ଆଜି 
ତୋ ପାଇଁ| ପୁଣି ମାଡ଼ାମ୍‌ଙ୍କଠୁ ଯେତେବେଳେ ଫୋନ୍‌ରେ ଶୁଣିଲୁ ତୁ ସ୍କୁଲରେ ନାହୁଁ 
ବୋଲି... |” 

ଜେଜେଙ୍କ କଥା ନ ସରୁଣୁ ବୂବୁନ୍‌ ଅଧୈର୍ଯ୍ୟ ହୋଇ ପଚାରିଲା, “ ମୋ ମାଆ 
ଅଛି ତ?” 

ଆଶ୍ଚର୍ଯ୍ୟ ହୋଇ ଜେଜେ କହିଲେ, “ଅଛି ମାନେ ? ଏଇତ ମୋ ସାଙ୍ଗରେ 
ଆସିଛି। ତୋ ପାଇଁ ଟିଫିନ୍‌ ବି ନେଇ ଆସିଛି।” 

ବୁବୁନ୍‌ ପଛକୁ ଫେରି ଚାହିଁଲା। ତା ପଛ ପାଖରେ ମାଆ ଠିଆ ହୋଇଥୁଲା। 
ଶୃଶୁରଙ୍କ ସାଙ୍ଗରେ ଆସିଥିବାରୁ ମୁଣ୍ଡରେ ଓଢ଼ଣା ଦେଇଥିଲା ସେ | ମାଆର କଲ୍ୟାଣମୟୀ 
ମମତାମୟୀ ରୂପଟି ବୁବୁନ୍‌ ଯେମିତି ପ୍ରଥମ କରି ଦେଖୁଥଲା। ସାନପିଲାଟିଏ ପରି 


ମାଆଙ୍କୁ ଅଣ୍ଟା ପାଖରୁ ଦୁଇ ହାତରେ ବେଢ଼ାଇ ଧରି ତାଙ୍କ ବୁକରେ ମୁହଁ ଗୁଞ୍ଜିଦେଲା। 
ମାଆଙ୍କର ମମତାଭରା ହାତ ତାକୁ କୋଳେଇ ନେଲା ଆଦରରେ 


ରାଗିଲେ ମୁଁ ତାରା ହୋଇଯିବି ® ୫୫ 


— “ଆମେ ତାକୁ ସାଙ୍ଗରେ ଘରକୁ ନେଇପାରିବୁ ମାଡ଼ାମ୍‌ ୨? ଜେଜେ 
ପଚାରିଲେ। 

¬ “ ହଁ, ହଁ, ନେଇଯାଆନୁ | କିଛି ଖାଇନାହିଁ ବୋଲି କହୁଥିଲେ । ଆଉ ତ ଅଛ 
ସମୟ ରହିଲା ଛୁଟି ହେବାକୁ!” ¬ ପ୍ରିନ୍ଧିପାଲ୍‌ ମାଡ଼ାମ୍‌ କହିଲେ। 

ବୁବୁନ୍‌ ଖୁସି ହୋଇ କ୍ଲାସ୍‌ରୁ ତା ବ୍ୟାଗ୍‌ ନେଇଆସିଲା। ଜେଜେ ଅଟୋରିକ୍ଟାଟିଏ 
ଭଡ଼ାରେ ନେଇ ଆସିଥିଲେ | ସେଥୁରେ ବସିବାକୁ ଯାଉଛି ¬ ବୁବୁନ୍‌ ହଠାତ୍‌ କହିଲା, 
¬ “ ଜେଜେ, ଟିକେ ଥାଅ ¬ ମୁଁ ସାଙ୍ଗେ ସାଙ୍ଗେ ଆସୁଛି। ” 

ସେ ଦୌଡ଼ି ଦୌଡ଼ି ଆସି କମନରୁମ୍‌ରେ ପହଞ୍ଚଲା ସୁଜାତା ମାଡ଼ାମ୍‌ଙ୍କ ପାଖରେ | 
ଟେବୂଲ୍‌ ଉପରେ ଗଦାଏ ଖାତା ରଖ ଗୋଟିକ ପରେ ଗୋଟିଏ ଦେଖୁ ଚାଲିଥିଲେ 
ସେ 

— “ ମାଡ଼ାମ୍‌ ପ୍ଲିଜ୍‌” ¬ ବଡ଼ ବିନମ ଭାବରେ ଡାକିଲା ବୁବୁନ୍‌। ସୁଜାତା 
ମାଡ଼ାମ୍‌ ଖାତାରୁ ମୁହଁ ଉଠାଇ ଚାହିଁଲେ । 

— “ ଆରେ, ତୁ ଗଲୁନି କି ଜେଜେଙ୍କ ସାଙ୍ଗରେ ? ” - ପଚାରିଲେ ସେ। 

— “ ଯିବି ଯେ, ଆପଣ ଟିକେ ମୋ ଖାତାଟା ଦେବେ ¬ ଏସେ ଖାତା ? ” 

¬ “ କାହିଁକି ? ମୁଁ ଦେଖୁ ସାରିନି ଯେ! ” 

¬ “ ମୁଁ ଭୁଲ୍‌ ଲେଖଦେଇଛି। ମାଡ଼ାମ୍‌, ପିଢିଜ୍‌ ¬ ମୋ ଖାତାଟା ଦେଇଦିଅନୁ — 
ମୁଁ ପୁଣି ଥରେ ଲେଖୁକି ଆପଣଙ୍କୁ ଦେବି । ” 

ସୁଜାତା ମାଡ଼ାମ୍‌ ଅଛ ହସି ବୁବୁନ୍‌ର ଖାତାଟି ବଢ଼ାଇଦେଲେ ତା ହାତକୁ 
ଖାତାଟିକୁ ଝାଞ୍ଚିନେଇ ବୁବୁନ୍‌ ଧାଇଁ ଧାଇଁ ଚାଲିଗଲା। ତା'ର ଅପସ୍ୟମାଣ ଆନନ୍ଦ 
ଉଚ୍ଛଳ ପଦକ୍ଷେପକୁ ଚାହିଁ ପରିତୃପ୍ତିର ହସଟିଏ ଫୁଟିଉଠିଲା ସୁଜାତା ମାଡ଼ାମ୍‌ଙ୍କ ଓଠରେ | 


4. oe 

୫୬ # ରାଗିଲେ ମୁଁ ତାରା ହୋଇଯିବି 


ନ ନିପରୀ ପାଇଁ ଗପଟିଏ 


“ ନା- ମୁଁ ଲେଖୁବିନି।” 

“ ଭଲ ଦଶା ଅଛି ଯଦି ଲେଖ୍‌ ¬ ନହେଲେ ଦେଖୁବୁ ମୁଁ କ'ଣ କରିବି। ” 

“ ମନା କଲି ନା ¬ ମୁଁ ଲେଖୁବିନି ବୋଲି।” 

“ ଲେଖବୁନି ? ତୋ ବାପା ବି ଲେଖୁବ, ତୁ କ'ଣ ମୋତେ ବଳେଇଯିବୁ ? ” 

“ ପାପା ଲେଖୁବେ | ମିନୁଲୀ ଲେଖୁବନି | ମିନୁଲୀ ଏବେ ଖେଳିବ। ” 

“ ଆଜି ତୋ”ର ଖେଳ ବନ୍ଦ ¬ ହୋମ୍‌ ଓାର୍କ କରିସାରିବୁ ¬ ତା'ପରେ 
ଖେଳିବାକୁ ଯିବୁ। ନହେଲେ ମୁଁ ଆଜି ଜମା ଛାଡ଼ିବିନି ଖେଳିବାକୁ |” 

“ ମୁଁ ନିଜେ ନିଜେ ଚାଲିଯିବି। ” 

“ ଗୋଟେ ଚଟକଣା ମାରିବି ଯେ ମୁହଁ ବଙ୍କା ହୋଇଯିବ । ବେଶି ବଢ଼ି ବଢ଼ି 
କଥା କହୁଛି।” 

“ ମାମା, ପିଜ୍‌ ଛାଡ଼ନା ମୋତେ। ” 

“ ବିରକ୍ତ କରନା କହୁଛି | ନହେଲେ ମାଡ଼ ଗୁଡ଼ାଏ ଖାଇବୁ | ଚୂପ୍ଚାପ୍‌ ଲେଖ୍‌ 
ବସି ।” ମିନୁଲୀ ହାତରେ ପେନ୍ସିଲ୍‌ଟାକୁ ଜୋର୍‌ରେ ଚାପି ଧରେଇଦେଲା ଅନୁରାଧା | 
ଚାରିବର୍ଷର ଶିଶୁ ମିନୁଲୀର କୁନି କୁନି କଅଁଳ କଢ଼ି ପରି ସୁକୁମାର ଆଙ୍ଗୁଳିଗୁଡ଼ିକ 
ଶିହରି ଉଠିଲେ ପ୍ରଚଣ୍ଡ କଷ୍ଟରେ | ସେଇ କଷ୍ଟ ପ୍ରତିଧ୍ବନିତ ହେଲା ମିନୁଲୀ କଣ୍ଠରେ | 
ରାହା ଧରି କାନ୍ଦିଉଠିଲା ସେ | ଖାତା, ପେନ୍‌ସିଲ୍‌ ଫିଙ୍ଗଦେଲା ସେ ଦୂରକୁ | 

“ ଚୁପ୍‌ କର କହୁଛି | କାନ୍ଦିକି ମୋତେ ଡରେଇ ପାରିବୁନି। ଆଜି କେହି ବି 
ନାହାନ୍ତି ତୋ କାନ୍ଦ ଶୁଣିବାକୁ| ଖାତା, ପେନସିଲ୍‌ ଉଠା | ଏଡ଼େବଡ଼ ପିଲାଟେ ହେଲାଣି ¬ 
ଏଯାଏଁ ଆଲ୍‌ଫାବେଟ୍‌ ଲେଖୁ ଶିଖୁଲାନି। ଖାତାରେ ଗାରଟେ ପକେଇବାକୁ କଷ୍ଟ ଲାଗୁଛି 


ରାଗିଲେ ମୁଁ ତାରା ହୋଇଯିବି ୫୭ 


ୟାକୁ । ତୋ ସାଙ୍ଗର ପିଲାମାନେ କେତେ ପାଠ ଜାଣିଲେଣି। ତୋ”ପରି ମୂର୍ଖ ପିଲା 
ଆଉ କିଏ ଅଛି ! ଦଉଚି ତୋତେ ଆଜି ସାବାଡ଼୍‌ କରି।” 

ମିନୁଲୀ ଆଖୁରୁ ଝରଝର ହୋଇ ଲୁହ ଝରି ପଡ଼ୁଥଲା। ସେ ବୁଝି ପାରୁନଥିଲା 
ତା ମାମା ଆଜିକାଲି ତା ସହିତ ଏଭଳି ନିଷ୍ୁର ଆଚରଣ କାହିଁକି କରୁଛି। ସେ ସ୍ୁଲ୍‌ 
ଯିବା ଆରମ୍ଭ କରିନଥୁବା ବେଳେ ମାମା ତାକୁ କେତେ ଗେହ୍ଲା କରୁଥିଲା। କାହିଁକି 
ତାକୁ ସ୍କୁଲ୍‌ରେ ଆଡ୍‌ମିଶନ୍‌ କରାଗଲା କେଜାଣି! ସ୍କୁଲ୍‌ ଯିବା ପରଠାରୁ ମାମା ଆଉ 
ଟିକେ ବି ଭଲପାଉନି ମିନୁଲୀକୁ। ସକାଳୁ ତା'ର ନିଦ ଭାଙ୍ଗିନଥବ ¬ ତାକୁ ଟାଣି 
ଘୋଷାଡ଼ି ବିଛଣାରୁ ଉଠେଇବ | ବ୍ରସ୍‌ କରେଇ, ପାଣି ପିଏଇ କମୋଡ୍‌ରେ ବସେଇଦେବ 
ଝାଡ଼ା କରିବାକୁ । ଝାଡ଼ା ହେଉ କି ନହେଉ, କିଛି ସମୟ ପରେ ତାକୁ ଉଠେଇ ଆଣି 
ଧୁଆଧୋଇ ପୋଛାପୋଛି କରିଦେବ ସ୍କୁଲ୍‌ ୟୁନିଫର୍ମ ଜୋତାମୋଜା ପିନ୍ଧେଇ ତା'ର 
ସ୍କୁଲ୍‌ ବ୍ୟାଗ୍‌ ସଜାଡ଼ିବ। ଟିଫିନ୍‌, ପାଣିବୋତଲ, ରୁମାଲ୍‌ ଇତ୍ଯାଦି ରଖୁବା ପରେ ତାକୁ 
ଖୁଆଇବାକୁ ବସିବ | ଏତେ ସକାଳୁ କଣ ମିନୁଲୀକୁ ଭୋକ ଲାଗେ ଯେ ସେ ଖାଇବ ? 
ସିଏ ଜମା ରାଜି ହୁଏନି ଖାଇବାକୁ | ଜଳଖୁଆ ବାବଦରେ ସକାଳୁ ସକାଳୁ ମାଡ଼ ଗଣ୍ଡାଏ 
ଖାଇବାକୁ ମିଳେ ସବୁଦିନ | “ ମୁର୍ଖ ଜିଦିଆ ପିଲା ¬ ପେଟରେ କିଛି ନ ପଡ଼ିଲେ ଦିନ 
ଦି'ଟା ଯାଏଁ କେମିତି ରହିବୁ ? ନ ଖାଇକି ଶୁଖୁଆ ହୋଇ ରହିଥା — ଭାରି ସୁନ୍ଦର 
ଦେଖାଯିବୁ।” ମିନୁଲୀର ମାମା ରାଗିଯାଇ କହେ | 

ନ ଖାଇଲେ ଯଦି ସୁନ୍ଦର ଦିଶନ୍ତିନି, ମିନୁଲୀର କଣ୍ଢେଇମାନେ କେମିତି ସୁନ୍ଦର 
ଦିଶନ୍ତି ୨ କଣ୍ଢେଇମାନଙ୍କର ପାଟିରେ କଣା ନଥାଏ ଖାଇବା ପାଇଁ| ଯୋଉମାନଙ୍କର 
ଟିକେ ଟିକେ ବାଟ ଥାଏ ¬ ସେଇ ବାଟରେ କିଛି ଖାଇବା ଜିନିଷ ଦେଲେ ଭିତରକୁ 
ଯାଏ ନାହିଁ। ନଖାଇ ନପିଇ । ମଧ୍ଯ ମିନୁଲୀର କଣ୍ଢେଇମାନେ କେତେ ମଜାରେ ଅଛନ୍ତି । 
ଖୁସିରେ ଅଛନ୍ତି। ସୁନ୍ଦର ବି ଦିଶୁଛନ୍ତି। ଧୁତ୍‌ ¬ ତା ମାମାକୁ କିଛି ବି ଜଣାନାହିଁ। 
ଜଣାଥଲେ ତାକୁ ଭଲ ଲାଗୁନଥବା କାମ ସବୁ କରିବା ପାଇଁ ତାକୁ ସବୁବେଳେ ବାଧ୍ଯ 
କରୁନଥାନ୍ତା। ସବୁଦିନ ସକାଳୁ ଉଠି ତରବର ହୋଇ ସ୍କୁଲ୍‌ ଯିବା କ”ଣ ନିହାତି 
ଦରକାର ? ତାଙ୍କ ଘର ପାଖରେ ଥବା ସବୁଜ ଘାସ ଗାଲିଚାରେ ଧାଇଁବାକୁ ତା'ର ଖୁବ୍‌ 
ପସନ୍ଦ । ଲନ୍‌ କଡ଼େ କଡ଼େ ଲାଗିଥିବା ଫୁଲଗଛମାନଙ୍କରେ ମଣ୍ଡଣି ହୋଇଥିବା 
ସଜଫୁଲମାନଙ୍କୁ ଗେଲ କରିବାକୁ ତାକୁ ବହୁତ ଭଲ ଲାଗେ। ଫୁଲରୁ ଫୁଲକୁ ଉଡ଼ି 
ବୁଲୁଥିବା ପ୍ରଜାପତିଙ୍କ ପଛରେ ଧାଇଁବାକୁ ଭଲ ଲାଗେ! ମୋନା ଜେଜେମାଙ୍କ ବଗିଚାରେ 
ଲାଗିଥବା ସୁନ୍ଦର ଦୋଳିଟିରେ ବସି ଝୁଲିବାକୁ ମଜା ଲାଗେ। ମୋନା ଜେଜେମା 
କେତେ ଭଲ ! କେବେ ବି ସେ ରାଗନ୍ତିନି ମିନୁଲୀ ଉପରେ | ମୋନା ଜେଜେମାଙ୍କର 

ଘର ବି ଭାରି ସୁନ୍ଦର | କାର୍ପେଟ୍‌ ପଡ଼ିଛି ଘର ସାରା | ଗଦିବାଲା ସୁନ୍ଦର ସୁନ୍ଦର ସୋଫା 
ପଡ଼ିଛି କେତେଆଡ଼େ। ଯୋଉଠି ଚାହିଁବ — ବସିପାରିବ | ଟିକିଏ ବି ମଳିଧୂଳି ଲାଗିବନି 
ଦେହରେ | ସବୁଆଡ଼ ଚିକ୍‌ ଚିକ୍‌ ସଫା ସୁତୁରା! କାଚ ଆଲମାରୀରେ ସେଲ୍‌ଫମାନଙ୍କରେ 
ଥାକ ଥାକ କଣ୍ଢେଇ ରହିଛି। ବଢ଼ିଆ ବଢ଼ିଆ କଣ୍ଢେଇ | ସେଗୁଡ଼ିକୁ କେବଳ ଦୂରରୁ 
ଦେଖୁହୁଏ ¬ ଛୁଇଁହୁଏ ନାହିଁ। ଆକ୍ଵାରିୟମ୍‌ରେ ଥବା ରଙ୍ଗବେରଙ୍ଗୀ ମାଛମାନଙ୍କର 
ଖେଳ ଦେଖୁବାକୁ ବି ଭାରି ଭଲ ଲାଗେ ତାକୁ | ଫୁଲଦାନୀମାନଙ୍କରେ କେତେ ଜାଗାରେ 
ଫୁଲ ସଜା ହୋଇ ରହିଥବ। ମୋନା ଜେଜେମା ବଗିଚାରୁ ଫୁଲ ତୋଳି ଫୁଲଦାନୀରେ 
ସଜାନ୍ତି। ମୋନା ଜେଜେମାଙ୍କର ସବୁ ଭଲ | ମିନୂଲୀର ମାମା କିନ୍ତୁ ମନାକରେ ତାଙ୍କ 
ଘରକୁ ଯିବାକୁ | “ ତୁ ଯେମିତି ବଦମାସ ହୋଇଛୁ ¬ କ'ଣ ନାଇଁ କ'ଣ କରିବୁ ତାଙ୍କ 
ଘରେ | ନାଁ ପକେଇବୁ ଆମର | ଖବରଦାର୍‌ - ସେପଟେ ଭୁଲ୍‌ରେ ବି ଯିବୁନି କେବେ | 
ସେଇ ଜେଜେଙ୍କୁ ଚିହ୍ନିଛୁଟି ? ତାଙ୍କ ଘରେ ବହୁତ ବନ୍ଧୁକ ରଖୁଛନ୍ତି । ରାଗିଗଲେ ସେ 
ତାଙ୍କ ବନ୍ଧୁକରେ “ଢୋ” କରିଦେବେ |” 

ଭୟରେ ସାଙ୍କୁଡ଼ିଯାଏ ମିନୂଲୀ। ହଁ, ସେ ଦେଖୁଛି। ମୋନା ଜେଜେମାଙ୍କର 
ଦାଣ୍ଡଘର କାନ୍ଛରେ ଦି'ଟା ବନ୍ଧୁକ ଟଙ୍ଗା ହୋଇଛି | ହାତରେ ବନ୍ଧୁକ ଧରି ଠିଆ ହୋଇଥବା 
ଜେଜେଙ୍କର ବଡ଼ ଫଟୋଟିଏ ମଧ୍ଯ ରହିଛି ସେ କାନ୍ଧରେ ! ମୋଟା ମୋଟା ନିଶବାଲା 
ଦୀର୍ଘକାୟ ମଣିଷଟିକୁ ଦେଖୁବାମାତ୍ରେ ମିନୁଲୀ ଛାନିଆ ହୋଇଯାଏ । ସେ କେବେ ବି 
ତାକୁ ଗାଳି ଦେଇନାହାନ୍ତି କି କିଛି କହିନାହାନ୍ତି । କିନ୍ତୁ ତାଙ୍କ ଆଖୁକୁ ଚାହିଁଲେ ଲାଗେ, 
ଏଇନା ତାକୁ ଟେକି କି କଚାଡ଼ି ଦେବେ ଜୋର୍‌ରେ। ମୋନା ଜେଜେମାଙ୍କର ପରି 
ଏତେ ସୁନ୍ଦର ସ୍ତ୍ରୀ ଲୋକ ଏମିତି ଲୋକଟାକୁ କାହିଁକି ବାହା ହେଉଥିଲେ କେଜାଣି ! 
ମୋନା ଜେଜେମା ଯେମିତି ତା ଗପବହିରେ ଥବା ବନ୍ଦିନୀ ରାଜକୁମାରୀ, ଆଉ ତାକୁ 
ବନ୍ଦୀ କରି ରଖୁଛି ଅସୁର ଭଳି ଲାଗୁଥିବା ଏଇ ନିଶୁଆ ଲୋକଟା । ସେ ଘରର ଆଉ 
ଗୋଟିଏ ପ୍ରାଣୀକୁ ମଧ୍ଯ ମିନୁଲୀ ଆଦୌ ପସନ୍ଦ କରେ ନାହିଁ। ସେ ହେଉଛି 'ଜ୍ୟାକି'- 
ସେଇ ନିଶୁଆ ଲୋକର ଡୋଭର୍‌ମ୍ୟାନ୍‌ କୁକୁର | ଅଜଣା, ଅଚିହ୍ନା ଲୋକ କିମ୍ବା ଚୋର, 
ଡାକୁଙ୍କୁ ଦେଖୁଲେ ସିନା ସେ ଭୁକନ୍ତା — ମିନୁଲୀକୁ ତ ସେ ସବୁଦିନ ଦେଖୁଛି, ତଥାପି 
ତାକୁ ଦେଖୁଲେ ସେ ଯେମିତି ଗର୍ଜନ କରେ, ମିନୁଲୀ ଭୟରେ ଅରିଉଠେ। ପ୍ରାଣ 
ବିକଳରେ ଦଉଡ଼ି ପଳାଏ ଘରକୁ। ମୋନା ଜେଜେମାଙ୍କର ଏଇ ସୁନ୍ଦର ଘରଟିରେ 
ଯଦି ସେଇ ନିଶୁଆ ଲୋକଟା ରହୁନଥାନ୍ତା - କେତେ ଭଲ ହୁଅନ୍ତା ସତେ ! ନିଶୁଆ 
ଲୋକଟା ତା ଡୋଭର୍‌ମ୍ୟାନ୍‌କୁ ନେଇ କୁଆଡ଼େ ଚାଲିଯାଆନ୍ତା ଯେ ଆଉ କେବେ ବି 
ଫେରନ୍ତା ନାହିଁ। ମିନୁଲୀ ଏକଥା ଥରେ ତା ମାମାକୁ କହିବାରୁ ସେ କହିଥିଲା, “ ଆଉ 

କେବେ ବି ଏମିତି କଥା କହିବୁ ନାହିଁ। ଆମେ ଯଦି କାହାର ଖରାପ ପାଞ୍ଚବା, ଭଗବାନ 
ଆମକୁ ସେଇ ଅବସ୍ଥାରେ ପକେଇବେ | ତୋ ପାପା କି ମାମା ଯଦି କୁଆଡ଼େ ଚାଲିଯିବେ, 
ଆଉ ଘରକୁ ମୋଟେ ଫେରିବେନି - ତୋତେ କେମିତି ଲାଗିବ ? ” 

“ ମୋ ମାମା ପାପା କୁଆଡ଼େ ଯିବେନି - ମୋନା ଜେଜେମା ବି ଯିବେନି | 
ଖାଲି ନିଶୁଆ ଜେଜେ ଅଉ ତାଙ୍କ ଜ୍ୟାକି” ପଳେଇବେ ଘରୁ |” ମିନୁଲୀ କହିଥଲା 
ନିରୀହ କଣ୍ଠରେ | 

ଝିଅ କଥା ଶୁଣି ଅନୁରାଧା ହସିଥଲା| କହିଥଲା, “ ତୋର ତ ଭାରି ସାହସ ! 
ଖୋଦ୍‌ ଘରମାଲିକଙ୍କୁ ଘରୁ ବାହାର କରିଦେଉଛୁ ! ତୁ ଜାଣିଛୁ ଜେଜେ ଘରକୁ ନଫେରିଲେ 
ତୋ ମୋନା ଜେଜେମା କେତେ କାନ୍ଦିବେ ! ଯାହା ହେଲେ ବି ସିଏ ତାଙ୍କ ସ୍ବାମୀ 
ନା?” 

“ ମୋନା ଜେଜେମାଙ୍କ ପାଇଁ ଆମେ ଆଉ ଗୋଟେ ବଢ଼ିଆ ଜେଜେ ନେଇ 
ଆସିବା | ଇଏ ତାଙ୍କ ଜ୍ୟାକିକୁ ନେଇ ଏଠୁ ପଳାନ୍ଧୁ।” 

“ଏମିତି କ”ଣ ହୁଏ ? ମଣିଷ କ'ଣ ଖେଳନା କଣ୍ଢେଇ ହୋଇଛି ଯେ ଆମକୁ 
ଯୋଉଟା ଭଲ ଲାଗିବନି ସେଇଟାକୁ ଫିଙ୍ଗଦେଇ କି ବଦଳେଇ ଆଉ ଗୋଟେ 
ନେଇଆସିବା | ତୁ ପିଲାଲୋକ, ବୁଝିପାରିବୁନି ଏସବୁ କଥା। ତୋ ମୋନା ଜେଜେମା 
ବହୁତ ଭଲ ପାଅନ୍ତି ତାଙ୍କ ସ୍ବାମୀକୁ |” 

“ ନିଶୁଆ ଜେଜେ କିନ୍ତୁ ଟିକେ ବି ଭଲ ପାଆନ୍ତିନି ମୋନା ଜେଜେମାଙ୍କୁ | ସିଏ 
ଖାଲି ତାଙ୍କ ଜ୍ୟାକିକୁ ଭଲ ପାଅନ୍ତି।” 

“ ଜ୍ୟାକି ଉପରେ ତୋର ଭାରି ରାଗ | ଆଛ୍ଛା କହିଲୁ ¬ ଜେଜେ କ'ଣ ତୋତେ 
କେବେ ଗାଳି କରିଛନ୍ତି ? ” 

“ ସିଏ ନିଜେ ଗାଳି ଦିଅନ୍ତିନି। ତାଙ୍କ ଜ୍ୟାକିକୁ ଶିଖେଇ ଦେଇଛନ୍ତି ମୋତେ 
ଗାଳି କରିବାକୁ । ମୋତେ ଯେତେବେଳେ ଦେଖୁଛି, ଜ୍ୟାକି ଖାଲି ଭାଗ୍‌ ଭାଗ୍‌ କହୁଛି | 
ଜ୍ୟାକି ମୋତେ ବହୁତ ଡରାଏ ମାମା! ଏମିତି ବଦମାସ୍‌ କୁକୁରକୁ କ'ଣ ଘରେ ରଖୁବା 
କଥା ? ” 

ମିନୁଲୀର ସବୁ ପ୍ରଶ୍ଧର ଉତ୍ତର ନଥାଏ ଅନୁରାଧା ପାଖରେ । ଅବୋଧ ଶିଶୁ 
ସେ ¬ ନିଜ ସାମ୍ରାଜ୍ୟର ଅଧୀଶ୍ବରୀ। ସେଇ ସାମ୍ରାଜ୍ୟ ମଧ୍ଯକୁ କାହାକୁ ସାଦରରେ 
ଆମନ୍ତି ଆଣିବ ତ ଆଉ କାହାକୁ ସେ ଅନାୟାସରେ ଦେଶାନ୍ତର ଦଣ୍ଡ ବି ଦେଇପାରିବ । 
ସିଏ କଂଣ ଜାଣେ ¬ ଯୋଉ ଲୋକଟିକୁ ସେ ଆଦୌ ପସନ୍ଦ କରେନାହିଁ ସେଇ 
ଲୋକର ଛତ୍ରଛାୟା ତଳେ ହିଁ ନିରାପଦ ଆଶ୍ରୟ ପାଇଛନ୍ତି ସେମାନେ | ଏଇ ସହରରେ 


୬୦ ଖ ରାଗିଲେ ମୁଁ ତାରୀ ହୋଇଯିବି 


ଘରଟିଏ ଖୋଜି ଖୋଜି ଅନୁରାଧାର ସ୍ଵାମୀ ଅରୁଣାଂଶୁ ଯେତେବେଳେ ହତାଶ 
ହୋଇପଡ଼ିଥିଲା, ସେତିକିବେଳେ ଅଯାଚିତ ଭାବରେ ଏଇଠି ରହିବାର ସୁଯୋଗ ମିଳିଥିଲା 
ସେମାନଙ୍କୁ । ଅରୁଣାଂଶୁର ଜଣେ ସହପାଠୀଙ୍କର ପୈତ୍ସକ ନିବାସ ଏଇଟା | ତାଙ୍କ ବାପା 
ଶୌର୍ଯ୍ୟଶେଖର ଭାରତୀୟ ସେନା ବାହିନୀର ଜଣେ ପଦସ୍ଥ ଅଫିସର ଥଲେ। ଅବସର 
ନେବା ପରେ ସହରର ଏଇ ସମ୍ଭଭାନ୍ତ ଅଞ୍ଚଳରେ ଘରଟିଏ କରିଛନ୍ତି। ଘରଟିର ନାଁ” 
ରଖୁଛନ୍ତି “ ଶୌର୍ଯ୍ୟ ନିବାସ” | ଘରର ନୀ”ଟିରେ ମଧ୍ଯ ବୀରତ୍ବର ଝଲକ ! 

ଅତ୍ୟନ୍ତ କଡ଼ା ମିଜାଜ୍‌୍ର ମଣିଷ ଶୌର୍ଯ୍ୟଶେଖର | ଅତି ମାତ୍ରାରେ 
ଅନୁଶାସନପ୍ରିୟ | ତାଙ୍କର କଡ଼ା ଅନୁଶାସନ ଭିତରେ ରହି ପିଲାମାନେ ଅଣନିଃଶ୍ବାସୀ 
ହୋଇପଡ଼ିଥିଲେ କି କ”ଣ — ଯେମିତି ସେମାନେ ରୋଜଗାରକ୍ଷମ ହୋଇଛନ୍ତି — 
ଘରଠାରୁ ଦୂରରେ ରହିବାକୁ ହିଁ ନିରାପଦ ମଣିଛନ୍ତି। ଶୌର୍ଯ୍ୟଶେଖର ଚାହିଁଥିଲେ ତାଙ୍କର 
ପୁଅ ଦୁହେଁ ବାପାଙ୍କ ପଦାଙ୍କ ଅନୁସରଣ କରି ଭାରତୀୟ ସେନାବାହିନୀରେ ଯୋଗ 
ଦିଅନ୍ତୁ। ପୁଅମାନେ କିନ୍ତୁ ଅତ୍ଯନ୍ତ ନିଷ୍ଠରୁଣ, ପ୍ରଚଣ୍ଡ ଦାମ୍ଭିକ ପିତାଙ୍କୁ କସ୍ପିନ୍‌ କାଳେ 
ଜୀବନର ଆଦର୍ଶ ଭାବରେ ଗ୍ରହଣ କରିନଥଲେ | ସେଇଥିପାଇଁ ଇଚ୍ଛା କରି ଏନ୍‌ଡିଏ 
ପ୍ରବେଶିକା ପରୀକ୍ଷାରେ ଅସଫଳ ହୋଇଥଲେ। ତା'ପରେ ନିଜ ନିଜର କ୍ୟାରିୟର୍‌ 
ସେମାନେ ବାଛି ନେଇଥିଲେ | ବଡ଼ପୁଅ ଅରିଜିତ୍‌ ଏବେ ଏକ ବହୁରାଷ୍ଟ୍ରୀୟ କମ୍ପାନୀରେ 
ପଦସ୍ପ ଅଫିସର୍‌। ସପରିବାର ସେ ହାଇଦ୍ରାବାଦରେ ରହୁଛି। ସାନପୁଅ ଶତ୍ରୁଜିତ୍‌ 
ଆଇଏଫ୍‌ଏସ୍‌ ପାଇବା ପରେ ବିଦେଶରେ ହିଁ ଅବସ୍ଥାପିତ। ସାନପୁଅ କହେ ବାପା 
ତାଙ୍କ ପିଲାମାନଙ୍କ ନାଁ ରଖଵବାରେ ମଧ୍ଯ ନିଜର ପସନ୍ଦକୁ ଗୁରୁତ୍ଵ ଦେଇଛନ୍ତି। ସାଙ୍ଗ 
ପିଲାମାନେ “ଶତ୍ରଜିତ୍‌'କୁ ଶତ୍ୁ ବୋଲି ଡାକିଲେ ଖୁବ୍‌ ଅସ୍ଵସ୍ତି ଅନୁଭବ କରେ ସେ। 
ବାପାଙ୍କ ଉପରେ ଭାରି ରାଗ ହୁଏ ଏମିତି ନା” ଦେଇଥବାରୁ | ‘ଅରିଜିତ କି “ ଶତୁକିତ୍‌' 
ହୋଇ ପାରିଲେନି ସେମାନେ ବାପାଙ୍କ ଇଚ୍ଛା ଅନୁଯାୟୀ | ବନ୍ଧୁମାନଙ୍କ ନିକଟରେ କିନ୍ତୁ 
“ଶତର' ହୋଇ ରହିଗଲେ ସବୁଦିନ ପାଇଁ। ବାପା ଏକମାତ୍ର ଝିଅର ନାଁ” ରଖୁଥୂଲେ 
 କୟଲକ୍ଷ୍ମୀ? | ତା'ର ବି ପସନ୍ଦ ନଥଲା ସେଇ ନାଁ। କେମିତି ଗୋଟେ ଦକ୍ଷିଣୀ ବାସ୍ଵା 
ରହିଛି ସେଇ ନାଁ” ଟିରେ। ବାପାଙ୍କର ଇଚ୍ଛାକୁ ସେଇ ଜଣିଏ ମାତ୍ର ପିଲା ସାକାର କରିବାର 
ସମ୍ଭାବନା ରହିଥଲା। ସେନାବାହିନୀରେ ନହେଲେ ମଧ୍ଯ ଆଇପିଏସ୍‌ ପରୀକ୍ଷାରେ ଉତ୍ତୀର୍ଣ୍ 
ହୋଇ ବାପାଙ୍କୁ ଗୌରବାନ୍ଧିତ କରିଥଲା ସେ ମତ୍ର ଟ୍ରେନିଂ ସମୟରେ ଜଣେ ପଞ୍ଜାବୀ 
ସହପାଠୀଙ୍କୁ ପସନ୍ଦ କରି କୋର୍ଟରେ ବାହା ହୋଇପଡ଼ିଲା। ଶୌର୍ଯ୍ୟଶେଖର ଝିଅର 
ଏଭଳି ଆଚରଣରେ କ୍ଷୁତ୍ ହୋଇ ତାକୁ କ୍ଷମା କରିନଥିଲେ । ଜୟଲକ୍ଷ୍ମୀର ସ୍ଵାମୀ ଗୁରୁପ୍ରୀତ୍ର 
ପରିବାର କିନ୍ତୁ ଖୁବ୍‌ ଆଦରରେ ଗ୍ରହଣ କରିନେଇଥିଲେ ତାକୁ। ' ଜୟଲକ୍ଷ୍ମୀଂରୁ ସେ 


ରାଗିଲେ ମୁଁ ତାରା ହୋଇଯିବି ₹ ୬୧ 


ହେଲା ଜୟା କପୁର୍‌ | ପ୍ରଚଣ୍ଡ ପ୍ରତିଭାସମ୍ପନ୍ନ ଝିଅଟି ନିଜର କ୍ୟାରିୟର୍‌କୁ ଅବହେଳାରେ 
ଆଡ଼େଇ ଦେଇ ବାଛି ନେଇଥୁଲା ଗୃହଲକ୍ଷ୍ମୀ ହେବାର ସୌଭାଗ୍ୟକୁ | ଦୁଇଟି ପୁଅଝିଅର 
ମା ହୋଇ ସ୍ଵାମୀ, ଶାଶୁ, ଶୃଶୁରଙ୍କ ମେଳରେ ସୁଖରେ ସଂସାର କରୁଛି ସେ। 

କେବଳ ଜୟଲକ୍ଷ୍ମୀ ନୁହେଁ ¬ ପୁଅମାନେ ମଧ୍ଯ ନିଜ ପସନ୍ଦରେ ବାହା 
ହୋଇଥିଲେ | ସେମାନଙ୍କ ପସନ୍ଦକୁ ଶୌର୍ଯ୍ୟଶେଖର କେବେ ବି ସ୍ବୀକୃତି ଦେବେ ନାହିଁ ¬ 
ଏଇ ଆଶଙ୍କା ଥିବା ଯୋଗୁଁ ବାପାଙ୍କୁ ନ ଜଣାଇ ବାହା ହୋଇଗଲେ । ତାଙ୍କ ଇଚ୍ଛା 
ବିରୋଧରେ କିଛି କରିବା ପାଇଁ ତାଙ୍କର ପିଲାମାନେ ଯେ ସାହସ କରିପାରିବେ 
ଏକଥା ପ୍ରଥମେ ବିଶ୍ଵାସ କରିପାରିନଥିଲେ ଶୌର୍ଯ୍ୟଶେଖର | ପ୍ରଚଣ୍ଡ କ୍ରୋଧ ଆଉ 
ଅଭିମାନରେ ପିଲାମାନଙ୍କ ସହିତ କୌଣସି ସମ୍ପର୍କ ରଖୁବାକୁ ଚାହିଁ ନଥୁଲେ ସେ। 
ପତ୍ନୀ ମୋନାଲିସା ଅନେକ କଷ୍ଟରେ ସ୍ବାମୀଙ୍କୁ ବୁଝାଇଥଲେ ପିଲାମାନଙ୍କ ପସନ୍ଦକୁ 
ସ୍ବୀକାର କରିନେବାକୁ। ଏମିତିରେ ବର୍ଉମାନର ଅଧକାଂଶ ଯୋଗ୍ଯ ପୁଅଖଝିଅଙ୍କର 
ବାପାମାଆଙ୍କ ଭଳି ଶୌର୍ଯ୍ୟଶେଖର ଏବଂ ମୋନାଲିସା ଏକୁଟିଆପଣକୁ ଆପଣେଇ 
ନେଇଥୁଲେ | ପିଲାମାନଙ୍କ ସହିତ ପୁରାପୁରି ସମ୍ପର୍କ କାଟିଦେଲେ ସେମାନେ ଆହୁରି 
ନିଃସଙ୍ଗ ହୋଇଯିବେ ଯେ ! ପିଲାମାନେ ଯୋଉଠି ବି ଥାଆନୁ ଭଲରେ ଥାଆନ୍ତୁ । ହାତୀ 
ବନସ୍ତରେ ରହିଲେ ବି ରଜାଙ୍କର ନା! ତାଙ୍କ ପିଲାମାନେ ମଧ୍ଯ ଯୋଉଠି ରହିଲେ ବି 
ତାଙ୍କର ପିଲା, ତାଙ୍କରି ଅସ୍ତିତ୍ଵର ଅବିଚ୍ଛେଦ୍ୟ ଅଂଶବିଶେଷ ଏକଥା କଂଣ କେହି 
ଅସ୍ଵୀକାର କରିପାରିବେ ? 

ଶୌର୍ଯ୍ୟଶେଖରଙ୍କ ପିଲାମାନେ ଯେ ବାପାମାଆଙ୍କ ଭଲ ପାଆନ୍ତି ନାହିଁ 
ସେକଥା ନୁହେଁ। କିନୁୁ ବାପାମାଆଙ୍କ ସହିତ ଏକାଠି ରହିବା ପାଇଁ ଇଚ୍ଛା କରନ୍ତି ନାହିଁ। 
ନିଜସ୍ଵ ଢଙ୍ଗରେ ହିଁ ଜୀବନ ବିତାଇବାକୁ ଚାହାଁନ୍ତି ସେମାନେ। ବାପାଙ୍କୁ ଭୟ କରନ୍ତି, 
ଯେତେଦୂର ସମ୍ଭବ ତାଙ୍କଠାରୁ ଦୂରତ୍ବ ରକ୍ଷା କରନ୍ତି । ମାଆଙ୍କ ପ୍ରତି କିନ୍ତୁ ସମସ୍ତଙ୍କର 
ପ୍ରଚୁର ସହାନୁଭୂତି ରହିଛି। ବିଚାରୀ ¬ ସାରାଟା ଜୀବନ ଏମିତି ଜଣେ ହୃଦୟହୀନ, 
କଡ଼ା ମିଜାଜ୍‌୍ର ମଣିଷ ସହିତ ବିତାଇଦେଲେ | ସ୍ବାମୀ ତାଙ୍କ ପ୍ରତି ଯୋଉଭଳି ବ୍ୟବହାର 
ଦେଖାନ୍ତୁନା କାହିଁକି, ସିଏ କିନୁ ଅତି ମାତ୍ରାରେ ସଂସ୍କାରପରାୟଣା, ପତିବ୍ରତା ନାରୀ | 
ରାତି ପାହିଁବାଠାରୁ ପୁଣି ରାତିଅଧ ଯାଏଁ ସ୍ବାମୀଙ୍କର ବିଭିନ୍ନ ଆବଶ୍ୟକତା ଯଥା ସମୟରେ 
ପୂରଣ କରିବା ହିଁ ଯେମିତି ତାଙ୍କ ଜୀବନର ଏକମାତ୍ର ତଥା ପରମ କର୍ଭବ୍ୟ । ଭୋର୍‌ରୁ 
ଉଠି ଶୌର୍ଯ୍ୟଶେଖର ମର୍ଣ୍ଣଂୱାକ୍‌ରେ ଯାଆନ୍ତି, ଏକ୍‌ସର୍ସାଇଜ୍‌ କରନ୍ତି । ନିୟମ ମାଫିକ୍‌ 
ବସିବା, ଉଠିବା, ଖାଇବା, ପିଇବା ସବୁକିଛି । ଟିକିଏ ହେଲେ ବି ଏପାଖ ସେପାଖ 
ହୁଏନା ରୁଟିନ୍‌ରେ | ପଞ୍ଚସ୍ତରୀ ବର୍ଷ ବୟସରେ ମଧ୍ଯ ପୂରା ଫିଟ୍‌ ରଖୁଛନ୍ତି ନିଜକୁ | 


୬୨ £ ରାଗିଲେ ମୁଁ ତାରା ହୋଇଯିବି 


ମୋନାଲିସା କିନ୍ତୁ ଅଧ୍ଧକାଂଶ ସମୟରେ ବିଷଣ୍ଡ ଦିଶନ୍ତି । ବାରଣ୍ଡାରେ ପଡ଼ିଥିବା 
ବେତ ଚେୟାର୍‌ରେ ବସି ବହି ପଢୁଥାଆନ୍ତି। ନହେଲେ ବଗିଚାରେ ଲନ୍‌ ମଝିରେ 
ଲାଗିଥ୍‌ବା ଝୁଲାରେ ବସି ଉଲ୍୍‌ ବୁଣୁଥାଆନ୍ତି। ସବୁବେଳେ ଅନ୍ୟମନସ୍କ ଲାଗନ୍ତି। ନିଜ 
ପିଲାମାନଙ୍କ କଥା ଭାବି ବ୍ୟାକୁଳ ହେଉଥାଆନ୍ତି ସେ। ପିଲାମାନେ ଡାକିଲେ କିନ୍ତୁ 
ଯାଆନ୍ତି ନାହିଁ ସେମାନଙ୍କ ପାଖରେ ରହିବାକୁ । ଏ ବୟସରେ ସ୍ବାମୀଙ୍କୁ ଏକୁଟିଆ ଛାଡ଼ି 
ସେ କୁଆଡ଼େ ଅବା ଯିବେ ? ସ୍ବାମୀ ଅତି ମାତ୍ରାରେ ଦାମ୍ଭିକ ମଣିଷ। ସେଇଥିପାଇଁ 
କେବେ ବି କାହା ପାଖରେ ନଇଁବାକୁ ଚାହାଁନ୍ତି ନାହି। ନିଜ ପିଲାମାନଙ୍କ ନିକଟରେ 
ମଧ୍ଧ ତାଙ୍କ ହୃଦୟର ଅଫୁରନ୍ତ ସ୍ବେହକୁ ସେ କେବେ ପ୍ରଦର୍ଶନ କରିନାହାଁନ୍ତି। ପିଲାମାନେ 
ସିନା ଜାଣନ୍ତି ନାହିଁ ¬ ମୋନାଲିସା ତ ବୁଝିପାରନ୍ତି, ଦାମ୍ଭିକ ପିତାଟିଏ ନିଜର 
ହୃଦୟାବେଗକୁ ପ୍ରକାଶ କରିପାରୁନଥବାର ଅବରୁଦ୍ଧ ପୀଡ଼ାକୁ। ସେଇଥପାଇଁ ସ୍ବାର୍ଥପର 
ହୋଇ ପୁଅ, ବୋହୂ, ଝିଅ, ଜ୍ବାଇଁ, ନାତି, ନାତୁଣୀଙ୍କ ମେଳରେ ରହିବାକୁ ଯାଇପାରନ୍ତି 
ନାହିଁ। ପିଲାମାନେ କେବଳ ମାଆଙ୍କୁ ହିଁ ଡାକନ୍ତି ପାଖକୁ । ବାପାଙ୍କୁ ଡାକନ୍ତି ନାହିଁ। 
ଡାକିବାକୁ ସାହସ କରିପାରନ୍ତି ନାହିଁ। ବାପାଙ୍କ ଉପସ୍ମିତି ସେମାନଙ୍କର ଜୀବନଶୈଳୀକୁ 
ସନ୍ତ୍ସ୍ତ କରିଦେବ | ପିଲାମାନଙ୍କ ସଂସାରରେ ମଧ୍ଯ ବାପାଙ୍କ ଜୀବନଚର୍ଯ୍ୟା ପୂରାପୂରି 
ଅସମ୍ଭବ ହୋଇପଡ଼ିବ। ତେଣୁ ଯିଏ ଯୋଉଠି ଅଛନ୍ତି ନିଜ ନିଜ ଢଙ୍ଗରେ ଭଲରେ 
ଥାଆନ୍ତୁ 

ମୋନାଲିସାଙ୍କ ମନରେ ପ୍ରଚଣ୍ଡ ଅଭିମାନ ହୁଏ । ସ୍ଵାମୀଙ୍କ ଉପରେ ଅଭିମାନ 
କରି କିଛି ଲାଭ ନାହିଁ। ଅଭିମାନର ଅର୍ଥ ହୁଏତ ଜଣାନଥୁବ ତାଙ୍କୁ । ନିଜର ଗର୍ଭଜାତ 
ସନ୍ତାନମାନଙ୍କ ଉପରେ ହିଁ ଅଭିମାନ ଆସେ । ତିନି ତିନିଟା ପୁଅଝିଅଙ୍କର ମାଆ ସେ 
ପୁଅବୋହୂ, ଝିଅଜ୍ାଇଁ, ନାତିନାତୁଣୀ ସମସ୍ତେ ଥାଉ ଥାଉ ପ୍ରଚଣ୍ଡ ଅସହାୟତା ତଥା 
ନିଃସଙ୍ଗତାବୋଧରେ କାହିଁକି ସେ ଅନବରତ ଘାରି ହେଉଥଆନ୍ତି ? ମାଆ ମନ ପୁଣି 
ପିଲାମାନଙ୍କର ପକ୍ଷଭୁକ୍ତ ହୋଇ ସେମାନଙ୍କ ପାଇଁ କୈଫିୟତ୍‌ ତିଆରି କରିଦିଏ। ତାଙ୍କର 
ସେନାଧ୍ଧକ୍ଷ ସ୍ଵାମୀ କେବଳ କର୍ମକ୍ଷେତ୍ରରେ ସେନାଧ୍ଯକ୍ଷ ନଥିଲେ; ଘରେ ମଧ୍ଯ ସେହିଭଳି 
ଚଳୁଥିଲେ । ବାହାରେ, ଘରେ ସବୁଠି ତାଙ୍କର ଆଦେଶ କାର୍ଯ୍ୟକାରୀ ହେଉଥୁଲା। 
କୋଉଠି ହେଲେ ସାମାନ୍ୟ ତୁଟି ବିଚ୍ୟୁତି ସେ ବରଦାସ୍ତ କରିପାରୁ ନଥଲେ | ସାମାନ୍ୟ 
ତୃଟି ପାଇଁ ତାଙ୍କର ଅଧୀନସ୍ଥ କର୍ମଚାରୀମାନଙ୍କୁ ସେ କୋର୍ଟମାର୍ଶାଲ୍‌ କରାଉଥଲେ। 
ଘରେ ତାଙ୍କ ଉପସ୍ଥିତିରେ ପିଲାମାନେ ବାଳସୁଲଭ ଚପଳତା ପ୍ରକାଶ କରିବା ପାଇଁ 
ସାହସ କରିପାରୁନଥଲେ | ସାମାନ୍ୟ ବିଶୃଙ୍ଖଳା ପାଇଁ ନିଜ ପିଲାଙ୍କୁ ମଧ୍ଯ କଠୋର ଦଣ୍ଡ 
ଦେଉଥୁଲେ ଶୌର୍ଯ୍ୟଶେଖର | ତାଙ୍କର ଅନୁମତି ନନେଇ ସ୍କୁଲ୍‌ ପିକ୍ନିକ୍‌ରେ 


ରାଗିଲେ ମୁଁ ତାରା ହୋଇଯିବି ₹ ୬୩ 


ଚାଲିଯାଇଥଲା ବୋଲି ବଡ଼ପୁଅ ଅରିଜିତକୁ ସାରା ରାତି ବାହାରେ ଠିଆ କରେଇ 
ଦେଇଥିଲେ ସେ। କାକରରେ ଭିଜି ଭିଜି ତା ପରଦିନ ତାକୁ ପ୍ରବଳ ସର୍ଦ୍ଦି ଜ୍ଵର 
ହୋଇଗଲା। ଡାକ୍ତର କହିଲେ ନିମୋନିଆ | ଆଖୁଲୁହ ପଣତରେ ପୋଛି ପୋଛି 
ମୋନାଲିସା ପୁଅର ଜ୍ଵରତପ୍ତ କପାଳରେ ପାଣିପଟି ଦେଇ ଚାଲିଥିଲେ ଏବଂ ବ୍ୟାକୁଳ 
ଭାବରେ ଇଶ୍ଵରଙ୍କ ପ୍ରାର୍ଥନା କରୁଥିଲେ ପୁଅର ଆରୋଗ୍ୟ ମନାସି ଡାକ୍ତରଙ୍କ ଫୋନ୍‌ 
କରିଦେଇ ଶୌର୍ଯ୍ୟଶେଖର ତାଙ୍କର କର୍ଉବ୍ୟ ସମ୍ପାଦନ କରିଥିଲେ। ଆଉ ସମସ୍ତ ଦାୟିତ୍ଵ 
ମୋନାଲିସାଙ୍କର | ପିଲାମାନଙ୍କୁ ପାଖରେ ବସାଇ ପଦେ ମିଠାକଥା କହିବାକୁ କେବେ 
ବି ଚାହିଁନାହାନ୍ତି ଶୌର୍ଯ୍ୟଶେଖର। ସବୁବେଳେ ନିୟମ ଶ୍ୂଙ୍ଖଳା, ଆଦବ କାଇଦାର 
ବନ୍ଧନରେ ବାନ୍ଧି ରଖୁବାକୁ ଚାହିଁଛନ୍ତି ପିଲାମାନଙ୍କୁ | ଶୂଙ୍ଖଳା ଯେତେବେଳେ ‘ଲୌହ 
ଶ୍ନଙ୍ଖଳ”ରେ ପରିଣତ ହୋଇଯାଏ, ତାକୁ ଛିଣ୍ଡାଇବାର ପ୍ରୟାସ କରିବାକୁ କିଏ ନ 
ଚାହିଁବ ? ତାଙ୍କ ପିଲାଏ ସେଇଆ ହିଁ କରିଛନ୍ତି। ନିଜ ସନ୍ତାନମାନଙ୍କର ଶୈଶବ ତଥା 
କୈଶୋର ବାପାଙ୍କର ହିଟଲରୀ ଶାସନରେ କିଭଳି ବିଡ଼ମ୍ବିତ, କାକୂସ୍ଥ ହୋଇଉଠିଛି — 
ସେକଥା କେବଳ ବିଦୀର୍ଣ୍ଚ ହୃଦୟରେ ନୀରବ ଦର୍ଶକ ସାଜି ପ୍ରତ୍ୟକ୍ଷ କରିଛନ୍ତି ମୋନାଲିସା | 
ବାପାଙ୍କର ତଥାକଥିତ ଅନୁଶାସନ ତଥା ଶୃଙ୍ଖଳାର ଅତ୍ୟାଚାର କବଳରୁ ପିଲାମାନଙ୍କୁ 
ଉଦ୍ଧାର କରିପାରି ନାହାନ୍ତି ସେ। ତାଙ୍କର ଅସହାୟତା ଏବଂ ନିରୂପାୟତାର କଥା 
ପିଲାମାନେ ବୁଝନ୍ତି। ତେଣୁ ତାଙ୍କ ପ୍ରତି ସେମାନଙ୍କର ସଦୟ ମନୋଭାବ ରହିଛି। 
ଶୌର୍ଯ୍ୟଶେଖରଙ୍କ ପ୍ରତ୍ୟକ୍ଷ ସାନ୍ଧିଧଧରୁ ନିଜ ନିଜକୁ ଦୂରେଇ ନେବାର ଉପାୟ ସେମାନେ 
ସମସ୍ତେ ପାଇଯାଇଛନ୍ତି। ମୋନାଲିସା ହିଁ ଯାଇପାରି ନାହାନ୍ତି ତାଙ୍କୁ ଛାଡ଼ି। ପରବର୍ଭୀ 
ଜନ୍ମମାନଙ୍କରେ କ'ଣ ହେବ ସେ ଜାଣନ୍ତି ନାହିଁ। କିନ୍ତୁ ଏ ଜନ୍ମ ପାଇଁ ତ ସେ ତାଙ୍କରି 
ପାଖରେ ବନ୍ଧା | 


୨ ॥ 


“ଏଇ ନିଶୁଆ ଜେଜେଙ୍କୁ ତୁମେ କାଇଁକି ବାହା ହେଉଥଲ ଜେଜେମା ?” 
ମିନୁଲୀ ଦିନେ ପଚାରିଥୁଲା ମୋନାଲିସାଙ୍କୁ । ଚାରି ବର୍ଷର କୂନି ଝିଅଟି ବି ହୃଦୟଙ୍ଗମ 
କରିପାରେ ତାଙ୍କ ଭଳି ଷାଠିଏ ବର୍ଷ ଅତିକ୍ରମ କରିସାରିଥିବା ବୟସ୍କା ନାରୀଟିର ବ୍ୟଥା 
ଓ ବେଦନାର କଥା। ଶୌର୍ଯ୍ୟନିବାସର ଆଉଟ୍‌ ହାଉସ୍‌ରେ ରହେ ମିନୁଲୀ ତା'ର 
ବାପାମାଆଙ୍କ ସହିତ | ମିନୁଲୀର ବାପା ଅରୁଣାଂଶୁ ମୋନାଲିସାଙ୍କର ବଡ଼ପୁଅ ଅରିଜିତ୍ର 
ସହପାଠୀ | ମୋନାଲିସା ଜାଣନ୍ତି, ଦୂରରେ ରହୁଥିଲେ ବି ବୟସ୍କ ବାପାମାଆଙ୍କ ପାଇଁ 
ଅରିଜିତ୍ର ଚିନ୍ତା ରହିଛି। ସିଏ ହିଁ ଅରୁଣାଂଶୁକୁ ପଠାଇଥିଲା ତାଙ୍କ ପାଖକୁ ଘର ଖୋଜିବାର 


୬୪ # ରାଗିଲେ ମୁଁ ତାରା ହୋଇଯିବି 


ବାହାନାରେ । ଅନେକ ଦିନ ହେଲା ଖାଲି ପଡ଼ିଥିବା ଆଉଟ୍‌ ହାଉସ୍‌ରେ ଛୋଟ 
ପରିବାରଟିଏ ରଖୁବାକୁ ଚାହୁଁଥିଲେ ମୋନାଲିସା। ନାଆଁକୁ ସେଇଟା ' ଆଉଟ୍‌ ହାଉସ୍‌ 
ଥିଲା ପ୍ରକୃତରେ ଗେଷ୍ଟ ହାଉସ୍‌ ଭଳି ବ୍ୟବସ୍ଥା ରହିଥିଲା ସେ ଘରେ | ସେଇଥପାଇଁ 
ଘରେ କାମ କରୁଥିବା ଚାକରବାକର ଶ୍ରେଣୀୟ କାହାରି ବ୍ଯବହାର ପାଇଁ ସେଇଟି 
ଦିଆଯାଇ ନଥୂଲା। ସେମାନଙ୍କ ଘରକୁ ଅତିଥ କେହି କଦବା କ୍ୃଚିତ୍‌ ଆସୁଥିଲେ । 
ମୁଖ୍ୟ ଘରଟି ସେମାନଙ୍କ ପାଇଁ ଯଥେଷ୍ଟରୁ ଢେର୍‌ ଅଧବକ ଥଲା। ଯୋଡ଼ିଏ ମାତ୍ର ଲୋକ 
ରହିବା ପାଇଁ ଏଡ଼େ ବଡ଼ ଘରର ଆବଶ୍ୟକତା ନଥୂଲା। ଚାକରାଣୀ, ମାଳୀ, ଡ୍ରାଇଭର୍‌ 
ଏମାନେ ସମସ୍ତେ ବାହାରୁ ଆସୁଥିଲେ ଏବଂ କାମ ସରିବା ପରେ ଚାଲି ଯାଉଥିଲେ | 
ଗୋଟେ ସିକ୍ୟୁରିଟି ସର୍ଭିସ୍‌ ସଂସ୍ଥାରୁ ଲୋକଟିଏ ଆସି ରାତିରେ ଗେଟ୍‌ ପାଖରେ ପହରା 
ଦେଉଥଲା। ନିଜ ଘରର ପରିସର ମଧ୍ଯରେ ବାହାର ଲୋକଙ୍କର ଅନୁପ୍ରବେଶ 
ଶୌର୍ଯ୍ୟଶେଖରଙ୍କର ପସନ୍ଦ ନଥିଲା | ଆଉଟ୍‌ ହାଉସ୍‌ରେ ବାହାର ଲୋକ କେହି ଆସି 
ସପରିବାର ରହିବ — ଏଥିପାଇଁ ସେ ରାଜି ନହେବା ସ୍ଵାଭାବିକ । ଅନେକ କଷ୍ଟରେ 
ତାଙ୍କୁ ରାଜି କରାଇଥିଲେ ମୋନାଲିସା| “ ଆମର ବୟସ ହେଲାଣି ¬ କେତେବେଳେ 
କୋଉ କଥା। ଆମ ଆଖପାଖରେ କେହି ତ ଥିବା ଦରକାର ¬ ଯିଏ ଆମର ଭଲମନ୍ଦ 
ଖବର ଆମ ପିଲାମାନଙ୍କର ପାଖରେ ଅନ୍ତତଃ ପହଞ୍ଚେଇ ଦେଉଥୁବ।” 

ହୋ ହୋ ହେଇ ହସିଉଠି ଶୌର୍ଯ୍ୟଶେଖର କହିଥିଲେ, “ ଆମ ମରିବା ଖବର 
ଲୋକଙ୍କୁ ଜଣାଇବା ପାଇଁ ତୁମେ ଆଉଟ୍‌ ହାଉସ୍‌ରେ ଆଉ ଗୋଟେ ଫ୍ୟାମିଲି ଆଣି 
ରଖୁବ ! ୟା'ଠୁ ବାଜେ କଥା ଆଉ କ”ଣ ଥାଇପାରେ ? ତୁମେ ବ୍ୟସ୍ତ ହୁଅନି ¬ ମୁଁ 
ମରିବା ପୂର୍ବରୁ ତୁମକୁ ଆଗ ଗୁଳି କରି ମାରିଦେବି | ମୁଁ ଜାଣିଛି ¬ ମୁଁ ଆଗ ମରିଗଲେ 
ତୁମର ବଞ୍ଚବା ଅସମ୍ଭବ ହୋଇପଡ଼ିବ।” ମନେ ମନେ ବିଷଣ୍ଠ ହସଟିଏ ହସିଲେ 
ମୋନାଲିସା । ହଁ ¬ ମନେମନେ ହିଁ ହସିଲେ | ପ୍ରତ୍ୟକ୍ଷରେ ହସିଲେ ଶୌର୍ଯ୍ୟଶେଖର 
ତା'ର କି ଅର୍ଥ ବାହାର କରିବେ ସିଏ ହିଁ ଜାଣନ୍ତି। ସାରା ଜୀବନ ତ ତାଙ୍କୁ କେବେ 
ବୁଝିବାକୁ ଚେଷ୍ଟା କରିନାହାନ୍ତି ଶୌର୍ଯ୍ୟଶେଖର। ନିଜ ଇଛ୍ାକୁ ହିଁ ଜବରଦସ୍ତ ଲଦି 
ଦେଇଛନ୍ତି ତାଙ୍କ ଉପରେ ଏବଂ ମୋନାଲିସା ମଧ୍ଯ ଆଜ୍ଞାବହ ଭୃତ୍ୟଟିଏ ଭଳି ମାନି 
ଆସିଛନ୍ତି ତାଙ୍କର ସମସ୍ତ ନିର୍ଦ୍ଦେଶ 

“ କିଏ ଜାଣିଛି ¬ କାହା ପାଳି ଆଗ ପଡ଼ିବ ? ” ଅସୁଟ ସ୍ବରରେ କହିଥିଲେ 
ମୋନାଲିସା। କେଜାଣି କେମିତି ଶୌର୍ଯ୍ୟଶେଖର ରାଜି ହୋଇଯାଇଥିଲେ ଆଉଟ୍‌ 
ହାଉସ୍‌ରେ କାହାକୁ ରଖୁବା କଥାରେ। କିଏ ରହିବ, ମାଗଣାରେ ରହିବ କି ଟଙ୍କା 
ଦେଇ ରହିବ, ଟଙ୍କା ଦେଲେ କେତେ ଟଙ୍କା ଭଡ଼ା ବାବଦରେ ସେ ଦେବ — ଏସବୁ 


ରାଗିଲେ ମୁଁ ତାରା ହୋଇଯିବି ¥ ୬୫ 


କଥା ଛାଡ଼ି ଦେଇଥଲେ ମୋନାଲିସାଙ୍କ ଉପରେ । କେବଳ ଏତିକି ନିର୍ଦ୍ଦେଶ ଦେଇଥଲେ, 
“ ଯାହାଙ୍କୁ ରଖୁବ, ସେମାନଙ୍କୁ କହିଦେବ, ହୁସିଆର୍‌ରେ ଚଳିବେ | ଆମ ପ୍ରାଇଭେସିରେ 
ଯେମିତି ଆଞ୍ଚ୍‌ ନ ଆସେ । ବାହାର ପାଖକୁ ଯୋଉ ବାଟ ରହିଛି ¬ ସେଇ ପଟେ ଯିବା 
ଆସିବା କରିବେ | ମୁଖ୍ୟ ଫାଟକ ବ୍ୟବହାର କରିବେ ନାହିଁ। ହୋ ହଲ୍ଲା ପାଟିତୁଣ୍ଡ କିଛି 
ଯେମିତି ନହୁଏ | ହଁ ¬ ଘରର ଯତ୍ନ ନେବେ ¬ କୋଉଠି କିଛି ଭଙ୍ଗାରୁଜା କି ଖଣ୍ଡିଆ 
ଖାବରା, ଦାଗଫାଗ କରିବେ ନାହିଁ। ସେମିତି କିଛି ଦେଖୁଲେ ମୁଁ ସାଙ୍ଗେ ସାଙ୍ଗେ ବିଦା 
କରିଦେବି |” 

କଣ କହିବେ ଏ ଲୋକଙ୍କୁ ¬ ମୋନାଲିସା ଭାବି ପାରୁନଥିଲେ | ଅସାମାଜିକ 
ପ୍ରାଣୀ କହିଲେ ଠିକ୍‌ ହେବ | ବଡ଼ପୁଅର ସାଙ୍ଗ ଅରୁଣାଂଶୁ। ଆଗରେ ଆସି ଠିଆ ହେବା 
ମାତ୍ରେ ତାଙ୍କର ମାଆ ମନ ତା ଭିତରେ ବଡ଼ପୁଅ ଅରୁକୁ ହିଁ ଦେଖୁଥଲା। ତା ମୁଣ୍ଡରେ 
ହାତ ବୁଲାଇ “ କେମିତି ଅଛୁ ବାପା” ବୋଲି କହିବାକୁ ମନ ହେଲା ବେଳେ କେମିତି 
ସେ ତାକୁ ତାଗିଦା କରିବେ, ଘରେ କଣ୍ଟା ମାରିବ ନାହିଁ, ଭଙ୍ଗାରୁଜା କରିବନି, ଦାଗ 
ଲଗେଇବନି ବୋଲି ? ଅରୁଣାଂଶୁ ଯୋଉଦିନ ଜିନିଷପତ୍ର ଧରି ପହଞ୍ଚଥଲା ¬ ଭାଗ୍ୟକୁ 
ସେତେବେଳେ ଶୌର୍ଯ୍ୟଶେଖର ଘରେ ନଥୁଲେ | ଅତ୍ୟନ୍ତ କୁଣ୍ଡିତ ଭାବରେ ମୋନାଲିସା 
ଅରୁଣାଂଶୁକୁ ଶୌର୍ଯ୍ୟଶେଖରଙ୍କର ସର୍ରଗୁଡ଼ିକ କହିଥିଲେ । ତା ସହିତ କହିଥିଲେ, “ କିଛି 
ଭାବିବନି ବାପା, ତୁମ ମଉସା ଟିକେ ରାଗୀ ଲୋକ ତ। କାଳେ ତୁମକୁ କିଛି 
କହିଦେବେ — ସେଇଥପାଇଁ ବାଧ ହେଇ କହିଲି।” 

“ ମାଉସୀ, ଭଡ଼ାଟଙ୍କା କଥାଟି ମଧ୍ଯ କହିଦିଅନ୍ତୁ ଖୋଲିକରି। ଏଯାଏ ସେକଥା 
ଛିଡ଼ିନି ଆମ ଭିତରେ ।” ଅରୁଣାଂଶୁ କହିଥିଲା 

“ କିଛି ନଦେଇ ରହିବାକୁ କହିଲେ ତୁମ ସ୍ଵାଭିମାନକୁ ବାଧ୍ବବ। ଆମର ପଇସା 
ଦରକାର ନାହିଁ। ଏ ଘରେ କେହି ଚଳପ୍ରଚଳ ହେବା ଦରକାର | ତୁମ ଖୁସି, ତୁମେ 
ଯାହା ଦେଇପାରିବ ଦିଅ।” ମୋନାଲିସା କହିଥଲେ। 

ଅରୁଣାଂଶୁ ଯାହା କହିଥିଲା, ମୋନାଲିସା ବରଂ କମେଇ ଦେଇଥିଲେ ସେଥରୁ 
କିଛି। ଜିନିଷପତ୍ର ରଖାଥୁଆ କରିବା ପରେ ଅରୁଣାଂଶୁ ପତ୍ନୀ ଅନୁରାଧା ଏବଂ ଏକମାତ୍ର 
ସନ୍ତାନ ମିନୁଲୀକୁ ଯାଇ ନେଇ ଆସିଥୁଲା ଘରୁ | ସେମାନଙ୍କୁ ଦେଖ ମୋନାଲିସାଙ୍କର 
ହୃଦୟ ଉଦ୍‌ବେଳିତ ହୋଇଉଠିଥଲା ମମତ୍ଵବୋଧରେ। ମନେ ପଡ଼ିଥିଲା ଆଦରିଣୀ 
କନ୍ଯା ଜୟଲକ୍ଷ୍ମୀକୁ। ତା'ର ଏବେ ଯୋଡ଼ିଏ ପୁଅଝିଅ | ସେମାନଙ୍କୁ ଏଯାଏଁ ଦେଖୁବାର 
ସୁଯୋଗ ପାଇନାହାନ୍ତି ମୋନାଲିସା ଦେଖୂନାହାନ୍ତି ଅରିଜିତ୍ର ପୁଅ ‘ଅୟନ”'କୁ କିମ୍ବା 
ଶତ୍ରୁଜିତ୍ର ଝିଅ “ସିମୁନ୍‌'କୁ। ସେମାନଙ୍କର ପ୍ରତିଭୂ ହୋଇ ତାଙ୍କ ଆଗରେ ଯୋଉ 


୬୬ ୪ ରାଗିଲେ ମୁଁ ତାରା ହୋଇଯିବି 


କଣ୍ଢେଇ ପରି ଝିଅଟେ ଠିଆ ହୋଇଥଲା, ତାକୁ କୋଳରେ ଜାବୁଡ଼ି ଧରି ଗେହ୍ଲା 
କରିବାକୁ ଇଚ୍ଛା ହେଉଥଲେ ବି ମନକୁ ସଂଯତ କଲେ। ଏମିତି କିଛି ସେ କରିବେ 
ନାହିଁ - ଯାହାର ଫଳ ଏମାନଙ୍କୁ ଭୋଗିବାକୁ ପଡ଼ିବ। ଶୌର୍ଯ୍ୟଶେଖରଙ୍କୁ ତ ସେ 
ଜାଣନ୍ତି ! ଅନାତ୍ସୀୟ ଲୋକଙ୍କ ପ୍ରତି ଏଭଳି ସ୍ବେହ ପ୍ରଦର୍ଶନ ସେ ଆଦୌ ପସନ୍ଦ କରିବେ 
ନାହିଁ। ପ୍ରଥମ ଦେଖାରେ ମିନୁଲୀର ଭାରି ପସନ୍ଦ ହୋଇଯାଇଥିଲା ମୋନାଲିସାଙ୍କୁ | 
ବାର୍ବକ୍ଯରେ ମଧ୍ଯ ସେ ଖୁବ୍‌ ଶ୍ରୀମୟୀ ମନେହୁଅନ୍ତି। ତାଙ୍କୁ ଦେଖ ଫିକ୍‌ କରି ହସି 
ଦେଇଥୁଲା ମିନୁଲୀ। ସେ ହସରେ ବିଗଳିତ ହୋଇଗଲା ମୋନାଲିସାଙ୍କ ହୃଦୟ | ତାକୁ 
ଆଦର କରି ପଚାରିଥିଲେ, “ଏ ଝିଅର ନାଁ କଂଣ ?” 

“ ମୋ ନାଁ ମିନୁଲୀ। ବାପାଙ୍କ ନାଁ ଅରୁଣାଂଶୁ, ମାମା ନାଁ ଅନୁରାଧା | ତୁମ ନାଁ 
କଣ ?” ମିନୁଲୀ ପଚାରିଥଲା। କଣ୍ଢେଇ ପରି ଦିଶୁଥବା ଏବଂ ମିଠାମିଠା ସ୍ଵରରେ 
ଗୁଲୁଗୁଲିଆ କଥା କହୁଥିବା ଝିଅଟିକୁ ଯିଏ ବି ଦେଖବ ¬ ଭଲ ନପାଇ ରହିବ ନାହିଁ| 

“ ମୋ ନାଁ ମୋନାଲିସା। ତୁମେ ମୋତେ ମୋନା ଆଇ୍ତ ବୋଲି ଡାକିବ।” 
କହିଦେଇ ସଚେତନ ହେଲେ ମୋନାଲିସା। ତରବର ହୋଇ “ମୁଁ ଏବେ ଆସୁଛି ¬ 
କିଛି ଅସୁବିଧା ହେଲେ ମୋତେ କହିବ।” ଏତିକି କହିଦେଇ ସେ ଚାଲି ଆସୁଥଲେ। 

“ ଏଇ ଶୁଣ ଶୁଣ, ମୋର ଜଣେ ଆଇ ଅଛନ୍ତି - ତୁମକୁ ମୁଁ ଆଇ ଡାକିବି 
କାହିଁକି ୨ ମୋର ଜେଜେମା ନାହାଁନ୍ତି । ତୁମେ ମୋର ଜେଜେମା ହେବ କି ? ” ମିନୂଲୀ 
କହିଲା ଖୁବ୍‌ ସରଳ ଭାବରେ | ପୁଣି ଥରେ ଚହଲିଗଲା ମୋନାଲିସାଙ୍କ ହୃଦୟ | ଆହା — 
ଅରୁଣାଂଶୁର ମାଆ ନାହାଁନ୍ତି ¬ ମାଆ ଛେଉଣ୍ଡ ପିଲାଟି ! 

“ ତୋ'ର ଯାହା ମନ — ସେଇଆ ଡାକ [” ହସିଦେଇ କହିଥିଲେ ମୋନାଲିସା 

ମିନୁଲୀ ତାଙ୍କୁ ଡାକିଲା, “ ମୋନା ଜେଜେମା” | ଖାଲି ଜେଜେମା ଡାକିବାକୁ 
କହିଲେ, ମିନୂଲୀ କହେ, “ ନା, ତୁମେ ଖାଲି ଜେଜେମା ନୁହଁ ¬ ମୋନା ଜେଜେମା।” 
ଶୌର୍ଯ୍ୟଶେଖରଙ୍କୁ ପ୍ରଥମରୁ ହି ମିନୁଲୀ ପସନ୍ଦ କରିନଥଲା। ସେମାନେ ଯୋଉଦିନ 
ଶୌର୍ଯ୍ୟ ନିବାସକୁ ଆସିଥିଲେ, ତା ମାମା, ପାପା ଜିନିଷପତ୍ର ସଜଡ଼ାରେ ବ୍ୟସ୍ତ 
ଥିଲାବେଳେ ମିନୁଲୀ ବାହାରକୁ ଚାଲି ଆସିଥଲା ଏକାଏକା। ଘରକୁ ଲାଗି ଏଡ଼େ 
ସୁନ୍ଦର ବଗିଚାଟିଏ ରହିଛି ଦେଖୁ ସେ ଚମଜ୍କତ ହୋଇଯାଇଥଲା। ଫୁଲଗଛମାନଙ୍କରେ 
ରଙ୍ଗବେରଙ୍ଗୀ ଫୁଲ ଭର୍ଉି ହୋଇରହିଛି। ବଗିଚାର ମଝିରେ ସବୁଜ ଘାସର ଗାଲିଚା 
ସେଇଠି ଆହୁରି ଏକ ଅପୂର୍ବ ଆନନ୍ଦର ଆଧାରଟିଏ ରହିଥୁବାର ଦେଖୁ ଧାଇଁ ଯାଇଥଲା 
ସେ ଖୁସିରେ। ସୁଦୃଶ୍ୟ ଦୋଳିଟିରେ ବସିବାକୁ ଚେଷ୍ଟା କରିବା ବେଳେ ଘଡ଼ଘଡ଼ିଆ 
ସ୍ଵରରେ କିଏ ଜଣେ ପାଟି କରି ଉଠିଲା, “ଏ ପିଲା — କିଏ ତୁ ? ଯାଉଛୁ ନା ଏଠୁ 


ରାଗିଲେ ମୁଁ ତାରା ହୋଇଯିବି # ୬୭ 


ଦେଖୂବୁ ?” ତାଙ୍କର ଧମକ ସହିତ କୁକୁରର ଭାଓ ଭାଓ ଗର୍ଚ୍ଚନ | ଚମକି ପଡ଼ି ଶବ୍ଦକୁ 
ଅନୁସରଣ କରି ଚାହିଁଲା ମିନୁଲୀ। ଭୟଙ୍କର ମନେ ହେଉଥିବା ଜଣେ ବଡ଼ ବଡ଼ 
ନିଶବାଲା ଲୋକ ଏବଂ ତାଙ୍କଠୁ ଆହୂରି ଭୟଙ୍କର ମନେ ହେଉଥିବା ଗୋଟେ ଗର୍ଜନଶୀଳ 
କୁକୁର ତା ଆଗରେ ଠିଆ ହୋଇଥଲେ। “ ମାମା... ” ବୋଲି ଚିକୁାର କରି କାନ୍ଦି କାନ୍ଦ 
ପଡ଼ିଉଠି ଘରକୁ ଧାଇଁଲା ମିନୁଲୀ। ତା'ର କାନ୍ଦ ଶୁଣି ତା'ର ମାମା ପାପା ଦଉଡ଼ି 
ଆସିଲେ, କ'ଣ ହେଲା କହି | ମାଆକୁ ଦୁଇ ହାତରେ ଜାବୁଡ଼ି ଧରି ଥର ଥର ହୋଇ 
କମ୍ପି ଉଠୁଥିଲା ତା'ର ଛୋଟ ଦେହଟି । 

“ଆରେ, କ'ଣ ହେଲା ତୋ'ର ? ” 

“ ମାମା ¬ ବାରା...” 

“ ହେଃ ¬ ଏଇଠି ବାଘ କୁଆଡୁ ଆସିବ ? ” 

“ ହଁ ମାମା ¬ ଗୋଟେ ବାଘ —- ଆଉ ଗୋଟେ ରାକ୍ଷସ ¬ ନାଇଁ ନାଇଁ ଅସୁର | 
ଚାଲ ଆମେ ଏଠୁ ପଳେଇବା।” 

“ ବାହାରକୁ ଯାଇ ଦେଖୁଲ ¬ କଣ ସେ କହୁଛି ? କ'ଣ ଦେଖ ସେ ଏତେ 
ଡରିଯାଇଛି ! ” ଝିଅକୁ କୋଳେଇ ନେଇ ଅନୁରାଧା କହିଥିଲା! ଅରୁଣାଂଶୁ ବାହାରକୁ 
ଯାଇ ଦେଖୁଲା, କେହି ନ ଥଲେ। “ କାଇଁ — କେହି ତ ନାହାନ୍ତି !” କହିଲା ସେ | 

“ ହଁ ମାମା, ମିନୁଲୀ ସତ କହୁଛି ¬ ବଗିଚାରେ ଗୋଟେ ବାଘ ଦେଖୁଲି ¬ 
ଆଉ ଗୋଟେ ଅସୁର ବି | ଅସୁର ମୋତେ ଏଡ଼େ ବଡ଼ ଆଖରେ ଅନେଇ ଗାଳିଦେଲା | 
କହିଲା, “ଏ ପିଲା କିଏ ତୁ ? ଏଠୁ ଯାଉଚୁ ନା ଦେଖୁବୁ ? ” 

“ କାହାର ଏଡ଼େ ସାହସ ମ ¬= ମୋ ଛୁଆକୁ ଆଖୁ ଦେଖେଇ ଗାଳିଦେବ ? 
ଚାଲିଲ ଦେଖୂବା।” ଅନୁରାଧା କହିଲା। 

“ ତୁ ବଗିଚାକୁ ଯାଇଥଲୁ ? କାହିଁକି ଯାଇଥଲୁ ? ଆଉ କେବେ ଯିବୁନି ସେ 
ପଟକୁ । ଏଇ ଘର ଭିତରେ ଯାହା ଖେଳାଖେଳି କରିବୁ କର | ସେପଟକୁ ଗଲେ ଏମିତି 
ଗାଳି ଖାଇବୁ |” ଅରୁଣାଂଶୁ ଝିଅକୁ ଗେଲ କରିବା ସହିତ ତାଗିଦ୍‌ ବି କରିଥଲା | 
ଅନୁରାଧୀକୁ ଚାପା କଣ୍ଠରେ କହିଥଲା, “ ମିନୁଲୀ ନିଶ୍ଚେ ଘରମାଲିକ ଶୌର୍ଯ୍ୟଶେଖର 
ଓ ତାଙ୍କ ଡୋଭର୍‌ମ୍ୟାନ୍‌କୁ ଦେଖୁ ଡରିଯାଇଛି। ଘରମାଲିକ ଟିକେ ରାଗୀଲୋକ ¬ 
ମାଉସୀ ସେକଥା ଜଣେଇ ଦେଇଛନ୍ତି ମୋତେ ଆଗରୁ | ଆମେ ଏଇ ଆଉଟ୍‌ ହାଉସ୍‌ 
ପରିସରରେ କାରବାର କରିବା | ଯେତେଦୂର ସମ୍ଭବ ଘର ମାଲିକଙ୍କର ଆଖରେ ନ 
ପଡ଼ିବା ପାଇଁ ଚେଷ୍ଟା କରିବା ତୁମେ ମିନୁଲୀ ଉପରେ ନଜର ରଖବ ¬ ସେ ଯେମିତି 
ଭୁଲ୍‌ରେ ବି ବଗିଚା ଲନ୍‌ କି ତାଙ୍କ ଘରଆଡ଼େ ନଯାଏ । ଭଦ୍ରଲୋକ ଛୋଟ ପିଲାଙ୍କୁ 
ଭଲ ପାଅନ୍ତିନି। କୌଣସି ପ୍ରକାର ହୋହଲ୍ଲା ପାଟିତୁଣ୍ଡ କରିବାକୁ ମନା କରିଛନ୍ତି। ” 


୬୮ # ରାଗିଲେ ମୁଁ ତାରା ହୋଇଯିବି 


“ ଏମିତି ଗୋଟେ ଜେଲ୍ଖାନାରେ ରଖୁବାକୁ ତୁମେ ଆମକୁ କାହିଁକି ଆଣୁଥଲ 
ଶୁଣେ ? ତୁମକୁ କଂଣ ଆଉ କୋଉଠି ଘର ମିଳିଲାନି ? ଆସୁ ଆସୁ ମୋ ଛୁଆଟାକୁ 
ଆଖୁ ଦେଖେଇ ଗାଳି ଦେଲେଣି। ନାଇଁ ବାବା —- ଏମିତିକା ଘରେ ରହିବା ଆମର 
ଦରକାର ନାହିଁ। ଜିନିଷପତ୍ର ଯାହା ଯେତିକି ଖୋଲା ହେଇଛି ସେତିକି ଥାଉ । ତୁମେ 
ଆଉ ଗୋଟେ ଘର ଠିକ୍‌ କର ¬ ଆମେ ଚାଲିଯିବା|” ଅନୁରାଧା କଣ୍ଠରେ ପ୍ରଚଣ୍ଡ 
କ୍ଷୋଭ ଫୁଟି ଉଠୁଥିଲା। 

“ ଘରଟେ ଖୋଜି ପାଇବା କି କଷ୍ଟ - ତୁମେ ଯଦି ସେକଥା ବୁଝିପାରୁଥାନ୍ତ — 
ଏକଥା କୁହନ୍ତନି | ଆଜିକାଲି ସମୟରେ ଏ ସହରରେ ଖୋଜିଲେ ବାପାମାଆ ମିଳିଯିବେ 
ଭଡ଼ାରେ — ଭଡ଼ାଘରଟେ ମିଳିବନି ସହଜରେ |” ଅରୁଣାଂଶୁ କହିଲା| 

“ଓଃ —- ଏକାଥରେ ବାପା ମାଆ, ଘର ସବୁ ପାଇଗଲ ଭଡ଼ାରେ ବୋଲି 
ଚାଲିଆସିଲ ଏଠିକୁ ! କହୁଥିଲ ପରା ତୁମ ସାଙ୍ଗର ବାପାଙ୍କ ଘର | ଏମିତିକା ତୁମର 
ସାଙ୍ଗ ଯେ ତାଙ୍କ ଘରର ଆଉଟ୍‌ ହାଉସ୍‌ରେ ତୁମକୁ ରହିବାକୁ କହିଲେ ! ଆଉଟ୍‌ ହାଉସ୍‌ରେ 
କିଏ ରହନ୍ତି, ତୁମକୁ ଜଣା ? ” ଅନୁରାଧା କହିଥୂଲା। 

“ମୁଁ କେମିତି ଜାଣିବି ? ବଡ଼ଲୋକର ଝିଅ ତମେ ¬ ତୁମକୁ ଜଣାଥୁବ। 
ମୋର ଯାହା କ୍ଷମତା ¬ ଯାହା ସାମର୍ଥ୍ୟ, ତା ଭିତରେ ଯାହା ସମ୍ଭବ ¬ ମୁଁ ସେତିକି ହିଁ 
କରିବି | ସ୍ତ୍ରୀ ଭାବରେ ତୁମେ ବି ମୋତେ ସହଯୋଗ କରିବ ବୋଲି ଆଶା କରିବି | ” 
ଅରୁଣାଂଶୁ କହିଲା। 

“ ମଣିଷ ମହରଗରୁ ଆସି କାନ୍ତାରରେ ପଡ଼ିବ ବୋଲି ଜାଣିଥୂଲେ ମୁଁ ମୋଟେ 
ଆସିନଥାନ୍ତି।” ଅନୁରାଧା ଦୀର୍ଘ ନିଃଶ୍ବାସ ପକେଇ କହିଥୁଲା। 

“ ଘରକୁ ପୁଣି ଫେରିଯିବ କି ? ” ଅରୁଣାଂଶୁ ପଚାରିଲା| 

“ ଥାଉ - ଯୋଉ ବଡ଼ ମୁହଁ ଦେଖେଇ ଘରୁ ଚାଲିଆସିଛି ¬ ପୁଣି ସେଠିକୁ 
ଫେରିଗଲେ ଆଉ ମୁହଁ ରହିବଟି ? ଛାଡ଼ ¬ ମୋର ତ ଭାଗ୍ୟ ଖରାପ | ବଡ଼ ବଡ଼ କଥା 
ମନରେ ଭାବିଲେ କ”ଣ ହେବ ? ଭାଗ୍ୟରେ ଥିଲେ ତ ? ” ଅନୁରାଧା କଣ୍ଠରେ ହତାଶା | 

ଅନୁରାଧା ଜୀବନରେ ଅନେକ ସ୍ଵପ୍ନ ଥଲା | ଅରୁଣାଂଶୁ ତା ଉପରେ ରାଗିଗଲେ 
ବଡ଼ଲୋକର ଝିଅ କହି ବିଦୂପ କରେ ସିନା ¬ ସିଏ କିନୁ ମଧ୍ୟବିତ୍ତ ପରିବାରର ଝିଅ 
ଥଲା | ଭଲ ପାଠ ପଢୁଥିଲା । ସେ ଭାବୁଥିଲା ବହୁତ ପଢ଼ିବ ଚାକିରି କରି ସ୍ଵାବଲନ୍ୀ 
ହେବ | ଏମିତି ସେମିତି ଚାକିରି ନୂହେଁ। କଞମ୍ପିଟେଟିଭ୍‌ ପରୀକ୍ଷା ଦେଇ ଆଇ.ଏ.ଏସ୍‌, 
ଅଫିସର୍ଟିଏ ହେବ | ନଚେତ୍‌ କୌଣସି ବଡ଼ ସଂସ୍ଥାରେ ପଦସ୍ଥ ଅଫିସର୍‌ଟିଏ ହୋଇ 
ମର୍ଯ୍ୟାଦାବନ୍ତ ସମ୍ଭାନ୍ତ ଜୀବନଟିଏ ବିତାଇବ। କିନ୍ତୁ ସେସବୁ କିଛି ସମ୍ଭବ 


ରାଗିଲେ ମୁଁ ତାରା ହୋଇଯିବି # ୬୯ 


ହୋଇପାରିନଥୁଲା। ସବୁ ଚିନ୍ତା ଭାବନାର ଉର୍ଷ୍ବରେ ଥାଏ ମଣିଷର ଭାଗ୍ୟ | ଗ୍ରାକୁଏସନ୍‌ 
ପରୀକ୍ଷାର ରେଜଲଟ୍‌ ବାହାରିବା ପୂର୍ବରୁ ଅରୁଣାଂଶୁ ସହିତ ତା'ର ବାହାଘର ହୋଇଗଲା 
ନିଜ ପସନ୍ଦର ବାହାଘର ନୁହେଁ । ପରିବାରର ଆୟୋଜନରେ ବାହାଘର | ଅରୁଣାଂଶୁ 
ବିଷୟରେ ମଧ୍ୟସ୍ଥି ଯାହା ଯାହା କହିଥିଲା ସବୁଥଲା ଅତ୍ଯନ୍ତ ଆକର୍ଷଣୀୟ | ସମ୍ଭାନ୍ତ 
ପରିବାର, ଆକର୍ଷଣୀୟ ରୂପ ତଥା ବ୍ୟକ୍ତିତ୍ଵା। ଆଇ.ଏ.ଏସ୍‌. ପରୀକ୍ଷା ଦେଇଛନ୍ତି। 
ପରୀକ୍ଷାରେ ସଫଳତା ନିଶ୍ଚିତ। ତା'ପରେ ଏଭଳି ବରପାତ୍ର ପାଇବା ଅସମ୍ଭବ 
ହୋଇପଡ଼ିବ | 

ବାହାଘର ପରେ ଶାଶୁଘରକୁ ଆସି ହୀନମନ୍ୟତାରେ ଡ଼ୁବି ଯାଇଥଲା ଅନୁରାଧା 
ଆଇ.ଏ.ଏସ୍‌. ଶେଷ ପରୀକ୍ଷାରେ ସଫଳ ହୋଇପାରିନଥୁଲା ଅରୁଣାଂଶୁ। ଶେଷ ଚାନସ୍‌ 
ଥଲା ସେଇଟି | କିଛିଦିନ ପାଇଁ ଉଭୟେ ଡିପ୍ରେସନ୍‌ ଭୋଗିଥିଲେ । ଅରୁଣାଂଶୁର ଭାଗ୍ୟ 
ଯେମିତି ଉପହାସ କରୁଥଲା ତାକୁ। ଯୋଗ୍ୟତା ଥାଇ ମଧ୍ଯ ଉପଯୁକ୍ତ କର୍ମ ସଂସ୍ଥାନଟିଏ 
ମିଳୁନଥଲା। ସଂଯୁକ୍ତ ପରିବାରରେ ସେମାନେ ଚଳୁଥଲେ। ପୈତୃକ ଘରେ ରହିବା, 
ଖାଇବା, ପିଇବାରେ କିଛି ବି ଅସୁବିଧା ନଥଲା। ବାପା ଥଲେ, ବୋଉ ନଥଲେ। 
ବଡ଼ଭାଇ ଓ ଭାଉଜମାନେ ଥଲେ । ଟଙ୍କା ପଇସାର ଅଭାବ ନଥଲା। ଅଭାବ ଥୁଲା 
ସ୍ବେହ ଶ୍ରଦ୍ଧାର । ଅନୁରାଧାର ସେଇଭଳି ଅନୁଭବ ହେଉଥୁଲା| ସ୍ବାମୀଙ୍କର ରୋଜଗାର 
ନଥବାରୁ ପରିବାର ମଧ୍ଯରେ ନିଜର ସ୍ପିତିକୁ ଦୟନୀୟ ମନେ କରୁଥଲା। ଅରୁଣାଂଶୁ 
ବାହାସାହା ହେବା ପରେ ମଧ୍ଯ ନିଜର ଖର୍ଚ୍ଚ ପାଇଁ ବାପା କିମ୍ବା ବଡ଼ଭାଇମାନଙ୍କ 
ହାତଟେକାକୁ ଅପେକ୍ଷା କରିବା ଏବଂ ସେଇ ସଂକ୍ରାନ୍ତରେ ଭାଉଜମାନେ ପ୍ରତ୍ୟକ୍ଷ ବା 
ପରୋକ୍ଷରେ କିଛି ଶୁଣେଇବା - ଏସବୁ ଅନୁରାଧା ପାଇଁ ଅତ୍ୟନ୍ତ ଦୁଃସହ ଥଲା।| 

ଅରୁଣାଂଶୁକୁ ଅବଶେଷରେ ଚାକିରିଟିଏ ମିଳିଲା। ପ୍ରାଇଭେଟ୍‌ ସଂସ୍ଥାରେ 
ଚାକିରି ¬ ଭୁବନେଶ୍ବରରେ ପେଷିଂ । ଘରେ ସମସ୍ତେ କହୁଥିଲେ କଟକରୁ ଭୁବନେଶ୍ବର 
ଆଉ କେତେବାଟ କି ? ଅଯଥାରେ ଘରଭଡ଼ା ନେଇ ଅରୁଣାଂଶୁ କାହିଁକି ଖର୍ଚ୍ଚାନ୍ତ ହେବ ? 
ସ୍ତ୍ରୀ ପିଲା କଟକରେ ଥାଆନ୍ତୁ ନିଜ ଘରେ, ପରିବାର ମଧ୍ଯରେ । ଅରୁଣାଂଶୁ କଟକରୁ 
ଭୁବନେଶ୍ବର ଯିବା ଆସିବା କରୁ ସବୁଦିନ। ଅନୁରାଧା କିନ୍ତୁ ଏ ବ୍ଯବସ୍ଥାରେ ରାଜି 
ନଥୁଲା | ଅରୁଣାଂଶୁଙ୍କ ସହିତ ଯିବା ପାଇଁ ଜିଦ୍‌ କରିଥଲା| ଅଲଗା ରହିବ ¬ ସ୍ବାଧୀନ 
ଭାବରେ ଚଳିବ। କାହା ପାଖରେ ନ୍ୟୁନ ହୋଇ ପ୍ରତି ମୁହୁର୍ଉରେ ନିଜର ସ୍ଵାଭିମାନକୁ 
ଲହୁଲୁହାଣ କରିବାକୁ ଆଉ ଦେବନାହିଁ ସେ। 

ଅରୁଣାଂଶୁ ଯୋଉଦିନ ଘର ଠିକ୍‌ ହୋଇଯାଇଛି ବୋଲି କହିଥଲା ¬ ଅନୁରାଧା 
ଖୁସିରେ ଉଛୁଳି ଉଠିଥଲା। ଭୁବନେଶ୍ବରକୁ ଆସି ଭଡ଼ାଘର ଦେଖୁ ସେ ତାଟକା 


୭୦ ୪ ରାଗିଲେ ମୁଁ ତାରା ହୋଇଯିବି 


ହୋଇଯାଇଥୁଲା। ସୁବିଧାରେ ଚଳିବା ଭଳି ଘରଟିଏ ପାଇଁ ପ୍ରତ୍ୟାଶା ଥଲା ତା'ର। 
କିନ୍ତୁ ଏତେ ଭଲ ଘର, ଏତେ ସୁବିଧା ଥବା ଘର କଥା ସେ ସ୍ବପ୍ନରେ ବି ଭାବିନଥଲା | 

“ଏ ଘରର ଭଡ଼ାଟଙ୍କା ଦେବା ପରେ ଆମର ଖାଇବା ପିଇବା ପାଇଁ କିଛି 
ବଳିବ ତ ? ” ଶଙ୍କିତ ହୋଇ ପଚାରିଥଲା ସେ | 

“ ସେମିତି କିଛି ଅଧକ ଭଡ଼ା ଦେବାକୁ ପଡ଼ିବ ନାହିଁ ଏ ଘର ପାଇଁ । କହିଥୁଲି 
ନା ¬ ମୋର ଜଣେ ସହପାଠୀର ପୈତୃକ ଘର ଏଇଟା | ଏଇଠି ଖାଲି ତା'ର ବାପା 
ମାଆ ଥାଅନ୍ତି। ପିଲାମାନେ ତ ସମସ୍ତେ ବାହାରେ | କଦବା କ୍ଚିତ୍‌ ସେମାନେ ଆସନ୍ତି 
ଘରକୁ । ଏଇଟା ପ୍ରକୃତରେ ସେମାନଙ୍କର ଆଉଟ୍‌ ହାଉସ୍‌ ଥଲା। କିନ୍ତୁ ଗେଷ୍ଟ ହାଉସ୍‌ 
କରିବେ ବୋଲି କିଛି ବଦଳା ବଦଳି କରିଥୁଲେ ପ୍ଲାନ୍‌ରେ। ନହେଲେ ଏତେ କମ୍‌ 
ଟଙ୍କାରେ ଏମିତିକା ଘର କୋଉଠି ମିଳନ୍ତା ଆମକୁ ? ” 

“ ତାଙ୍କର ଯଦି କିଏ ଗେଷ୍ଟ ଆସିଯିବେ - ଆମକୁ ହଠାତ୍‌ ଚାଲିଯିବାକୁ 
କହିବେନି ତ ? ” 

“ଆଦୌ ନୁହେଁ। ତାଙ୍କର ଏତେ ବଡ଼ ଘରଟା ଭୂତକୋଠି ପରି ପଡ଼ିଛି ¬ 
ରହିବାକୁ କେହି ନାହାଁନ୍ତି - କେବଳ ଦୂଇଟି ଲୋକ | ଯଦିଓ ସେମାନେ ଆମ୍ମନିର୍ଭରଶୀଳ 
ହୋଇ ଚଳନ୍ତି, ବୟସ ତ ବେଶ୍‌ ହେଲାଣି ସେମାନଙ୍କର | ପାଖାପାଖ ଆଉ କେହି 
ରହିବା ଆବଶ୍ୟକ ଭାବି ଏଇ ଘରଟିକୁ ନାମମାତ୍ର ଭଡ଼ାରେ ଦେଇଛନ୍ତି। ” 

ଘରକୁ ନେଇ ଅନୁରାଧାର ଖୁସି ହେବାର ଆୟୁଷ ଖୁବ୍‌ କମ୍‌ ସମୟର ଥିଲା | 
ଘରକରଣା ଜିନିଷ ଖୋଲା ହୋଇ ସଜଡ଼ା ନ ହେଉଣୁ ମିନୁଲୀର ଭୟମିଶ୍ରିତ କାନ୍ଦଣା 
ଅନୁରାଧାକୁ ଖୁବ୍‌ ବିଚଳିତ କରିଦେଇଥୁଲା| ଏ ଘରୁ ଯେତେ ଶୀଘ୍ର ଚାଲିଯାଇ ହେବ 
ସେ ଦିଗରେ ଆନ୍ତରିକ ପ୍ରଚେଷ୍ଟା କରିବାକୁ ଅରୁଣାଂଶୁକୁ ଶୁଣାଇଦେଲା ସେ। 
ପ୍ରତ୍ୟୁଭ୍ତରରେ ନୀରବ ଦୀର୍ଘଶ୍ଵାସଟିଏ କେବଳ ଛାଡ଼ିଲା ଅରୁଣାଂଶୁ। 


I ୩॥ 


ବାରଣ୍ଡାରେ ଚୂପ୍ଚାପ୍‌ ବସି ରହିଥିଲେ ମୋନାଲିସା | ହାତରେ ଥୁଲା ଉଲ୍କଣ୍ଠା 
ଓ ଅଧାବୂଣା ସ୍ଵେଟର୍‌ଟିଏ । ଅନେକ ଦିନ ହେଲା ଏଇ ସ୍ବେଟର୍‌ଟିକୁ ସେ ବୁଣି ଚାଲିଛନ୍ତି; 
କିନୁ ତାକୁ ସମ୍ପୂର୍ଣ୍ଣ କରିପାରୁ ନାହାନ୍ତି। ଅନ୍ଯମନସ୍କତା ହେତୁ ବୁଣୁଥିବା ପ୍ଯାଟର୍ଣ୍ଟି 
ବାରମ୍ବାର ଭୁଲ୍‌ ହେଉଥିବାରୁ ତାକୁ ଖୋଲିବାକୁ ପଡ଼ୁଛି। ପ୍ୟାଟର୍ଶ ଠିକ୍‌ କରିବା ପରେ 
ପୁଣି ଥରେ ଅନ୍ୟମନସ୍କ ହୋଇଯାଉଛନ୍ତି ସେ। କେଉଁ ମାପରେ ସେ ବୁଣିବେ ଏ 
ସ୍ବେଟର୍‌ ? କାହା ପାଇଁ ? ଶୌର୍ଯ୍ୟଶେଖର କେବେ ହାତବୁଣା ସ୍ବେଟର ପିନ୍ଧିବାକୁ ପସନ୍ଦ 


ରାଗିଲେ ମୁଁ ତାରା ହୋଇଯିବି @ ୭୧ 


କରନ୍ତି ନାହିଁ। ପୁଅଝିଅମାନେ ଛୋଟ ଥିଲାବେଳେ ମୋନାଲିସାଙ୍କର ବେଳ ନଥୁଲା 
ସ୍ବେଟର୍‌ ବୁଣିବାକୂ। ଅଜସ୍ର ଜଞ୍ଜାଳ ଭିତରେ ଛନ୍ଦି ହୋଇଯାଉଥଲେ ସେ | ପିଲାମାନେ 
ଯେତେବେଳେ ବଡ଼ ହୋଇଗଲେ - ସେମାନେ ତାଙ୍କଠାରୁ ଅନେକ ଅନେକ ଦୂରକୁ 
ଚାଲିଗଲେ । ଯେଉଁମାନଙ୍କୁ ନିଜ ସତ୍ତାର ଅବିଚ୍ଛେଦ୍ଯ ଅଙ୍ଗ ବୋଲି ଭାବୁଥିଲେ ¬ 
ସେମାନେ ସତେ ଅବା ବିଚ୍ଛିନ୍ନ ହୋଇଗଲେ ତାଙ୍କଠାରୁ। କୃଚିତ୍‌ କେହି ଘରକୁ ଆସନ୍ତି । 
ଆସି ପହଞ୍୍ବା ପରେ ଫେରିବାକୁ ଉଚ୍ଛନ୍ନ ହୁଅନ୍ତି । ସେଇ ଉଚ୍ଛନ୍ନପଣର କଥା ବୁଝି ପାରନ୍ତି 
ମୋନାଲିସା । ବୂଢ଼ା ବାପାମାଆ ଆଉ ପୈତୃକ ପ୍ରାଚୀନ ଘରଠାରୁ ଆହୁରି ଆକର୍ଷଣୀୟ 
ଅନେକ କିଛି ଥାଏ ସେମାନଙ୍କ ପାଇଁ। ଏ ଘରର ପରିବେଶ ସେମାନଙ୍କୁ ଅସ୍ବସ୍ତିକର 
ମନେହୁଏ । ଏଇ ପରିବେଶ ସହିତ ସେମାନଙ୍କର ଶୈଶବ ତଥା କୈଶୋରର ଅନେକ 
ଅପ୍ରୀତିକର ତଥା ପୀଡ଼ାଦାୟକ ସୃତି ବିଜଡ଼ିତ ହୋଇରହିଛି। ସେସବୁକୁ ସେମାନଙ୍କ 
ମନରୁ ପୋଛିଦେବା ଅସମ୍ଭବ ମୋନାଲିସାଙ୍କ ପାଇଁ| 

ନାତି ନାତୁଣୀଟିଏ ଆସିବାର ସମ୍ଭାବନା ବିଷୟରେ ଜାଣିବାକୁ ପାଇଲେ 
ମୋନାଲିସା ତପ୍ୂର ହୋଇଉଠନ୍ତି। ନିଜ ତରଫରୁ ଫୋନ୍‌ କରି ବିଭିନ୍ନ ପରାମର୍ଶ 
ଦିଅନ୍ତି ଝିଅକୁ, ବୋହୂମାନଙ୍କୁ। ପଞ୍ଜାବୀ ପରିବାରର ବୋହୂ ହୋଇଥିବା ଝିଅ କହେ, 
“ ମା ତୁମେ ମୋ ପାଇଁ ଆଦୌ ବ୍ଯସ୍ତ ହେବ ନାହିଁ। ମମିଜୀ ମୋର ଖୁବ୍‌ ଯତ୍ନ 
ନେଉଛନ୍ତି।” ବୋହୂମାନଙ୍କର ମଧ୍ଧ ସେମାନଙ୍କର ମମିମାନଙ୍କ ଉପରେ ଅଧ୍ବକ ଭରସା — 
ଅଦେଖା ଏବଂ ପ୍ରାୟ ଅପରିଚିତା ଶାଶୂଙ୍କ ଅପେକ୍ଷା । ଆଧୁନିକ ସମାଜରେ ବଢ଼ିଥିବା 
ଅତ୍ୟାଧୁନିକା ଝିଅ ସେମାନେ। ଅଧା ପାଠୋଇ, ପୁରୁଣାକାଳିଆ ଚିନ୍ତାଧାରାର ଶାଶୁ 
ତାଙ୍କୁ କ'ଣ ଅବା ପରାମର୍ଶ ଦେଇପାରିବେ ? ମୋନାଲିସାଙ୍କର ମନ ବ୍ୟାକୁଳ ହୁଏ। 
ସେଇ ବ୍ୟାକୁଳତା ରୂପ ପାଏ ରଙ୍ଗ ବେରଙ୍ଗୀ ନରମ ଉଲ୍୍‌ରେ ବୁଣା ସ୍ଵେଟର୍‌, ଟୋପି 
ଆଉ ମୋଜାମାନଙ୍କରେ ! ସେଗୁଡ଼ିକ କିନ୍ତୁ ଯଥା ସ୍ଥାନରେ ପହଞ୍ଚ ପାରେ ନାହିଁ କେବେ। 
ବୁଣାହୁଏ - ଆଉ ସାଇତା ହୋଇ ଆଲମିରାରେ ରଖାହୁଏ | ବୁଣିବାର ନିଶା ସେତିକିରେ 
ସରେ ନାହିଁ। ନାତି ନାତୁଣୀମାନଙ୍କର ବୟସ ଅନୁମାନ କରି ପ୍ରତି ବର୍ଷ ବୁଣିଚାଲନ୍ତି 
ସେ। ମାପ ଅନ୍ଦାଜ କରିପାରନ୍ତି ନାହିଁ। ଯାହା ପାଇଁ ବୁଣୁଛନ୍ତି - ସେ ପିଲାଟି ମୋଟା 
ନା ପତଳା, ଡେଙ୍ଗା ନା ଗେଡ଼ା, ତାଙ୍କୁ ଜଣା ନଥାଏ । ଫଟୋରୁ ଦେଖୁ ଯାହା ଅନୁମାନ 
କରନ୍ତି ¬ ସେହି ଅନୁଯାୟୀ ବୁଣି ଚାଲନ୍ତି। ହଁ - ତାଙ୍କର ପିଲାମାନେ ଏତିକି କରୁଣା 
କରନ୍ତି ଜନ୍ମଦାତ୍ରୀ ମାଆଟି ପ୍ରତି। ବିଭିନ୍ନ ସମୟରେ ଖବର ଜଣାଇ ଫୋନ୍‌ କରନ୍ତି। 
ସଂକ୍ଷିପ୍ତ ଚିଠି ସହିତ କିଛି ଫଟୋ ପଠାନ୍ତି ସେମାନଙ୍କର | ସେଗୁଡ଼ିକୁ ଦେଖୁ ଦେଖ 


୭୨ # ରାଗିଲେ ମୁଁ ତାରା ହୋଇଯିବି 


ଦୀର୍ଘ ନିଃଶ୍ବାସ ପକାନ୍ତି ମୋନାଲିସା ଆଖୁରୁ ଲୁହ ଝରାନ୍ତି ସଂଗୋପନରେ | ସ୍ଵାମୀଙ୍କ 
ଉପରେ ପ୍ରଚଣ୍ଡ ଅଭିମାନ ହୁଏ । ପିଲାମାନଙ୍କ ପ୍ରତି ଟିକେ ନରମ ବ୍ୟବହାର କରିଥଲେ 
ସେମାନେ କଂ ଣ ଏମିତି ଦୂରେଇ ରହିଥାନ୍ତେ ବାପାମାଆଙ୍କଠାରୁ ? ବାପାଙ୍କ ଭଲପାଇବାର 
ଢଙ୍ଗଟି ଯେ ଏକଦମ୍‌ ନିଆରା ସେ କଥା ବୁଝି ପାରିନାହାନ୍ତି ତାଙ୍କ ପିଲାମାନେ | ତାଙ୍କର 
ଆଉ କେତେ ଦିନ ? ଏଇ ଘରଟିକୁ ଆବୋରି କେତେଦିନ ଅବା ବସି ରହିଥୂ୍‌ବେ 
ସେମାନେ ? କେବେ ନା କେବେ ତ ସେମାନଙ୍କୁ ଯିବାକୁ ହେବ ବାପା ମାଆଙ୍କର 
ଅନ୍ତିମ ସମୟରେ ବି କଣ ତାଙ୍କ ପିଲାମାନେ ଆସିବେ ନାହିଁ ଥରଟିଏ ଦେଖୁବାକୁ ? 


li ୪॥ 


ମିନୁଲୀର କେହି ସାଙ୍ଗ ନାହାଁନ୍ତି । ସ୍କୁଲରୁ ଫେରିଲେ ତା ସହିତ ଖେଳିବା ପାଇଁ 
କିତ୍ମା କଥା ହେବା ପାଇଁ କେହି ନଥାନ୍ତି। ତା ମାମା ଘରକାମରେ ବ୍ୟସ୍ତ ଥାଏ। ପାପା 
ଅଫିସ୍‌ ଯାଇଥାନ୍ତି ଯେ ଫେରନ୍ତି ରାତିରେ | ଦ୍ଵିପ୍ରହର ଖୁଆପିଆ ସରିଲେ ମାମା ଖୁବ୍‌ 
କ୍ଲାନ୍ତ ହୋଇ ଶୋଇଯାଏ ନିଦରେ | ମିନୁଲୀକୁ ନିଦ ହୁଏନି। ମାମା ପାଖରୁ ଉଠିଯାଇ 
ସେ ଚୁପ୍ଚାପ୍‌ ଠିଆ ହୁଏ ଭିତର ପାଖ ବାରଣ୍ଡାରେ | ସେଇଠି ଥାଇ ମୋନା ଜେଜେମାଙ୍କର 
ବଗିଚା, ଲନ୍‌ ଆଉ ସୁନ୍ଦର ଦୋଳିଟିକୁ ସତୃଷ୍ଣ ନୟନରେ ଚାହିଁ ରହେ। ମୋନା 
ଜେଜେମା ବଗିଚାରେ ଥିଲେ ¬ ତା ଉପରେ ଆଖୁ ପଡ଼ିଗଲେ ତାକୁ ଚାହିଁ ହସିଦିଅନ୍ତି। 
ହାତଠାରି ଡାକନ୍ତି ପାଖକୁ | ମିନୁଲୀ ପ୍ରଥମେ ପ୍ରଥମେ ଘର ଭିତରକୁ ଚାଲି ଯାଉଥିଲା। 
ସେପଟକୁ ଯିବାକୁ ମାମା, ପାପା ମନା କରିଛନ୍ତି ନା ! ମାମା କଥା ନ ମାନିଲେ ବହୁତ 
ଗାଳିଦେବ, ଅଧକ ରାଗିଗଲେ ମାରିବ ବି | ପୁଣି ମୋନା ଜେଜେମାଙ୍କର ଘରେ 
ଯୋଉ ନିଶୁଆ ଲୋକ ଆଉ ବାଘ ଭଳି କୁକୁର ଜ୍ୟାକି ରହୁଛନ୍ତି - ସେମାନଙ୍କ ଡର ବି 
ରହିଛି ଯେ ! ମୋନା ଜେଜେମା ଦିନେ ସେମାନଙ୍କ ସୁବିଧା ଅସୁବିଧା ବୁଝିବାକୁ ଆସିଥିବା 
ବେଳେ ମିନୂଲୀର ମାମାକୁ କହିଲେ, “ ତୁମ ଝିଅକୁ ମନା କରିଛ ମୋ ସାଙ୍ଗରେ କଥା 
ହେବାକୁ ? ” 

“ ନାଇଁ ମାଉସୀ, ସେମିତି ନୁହେଁ | ତା ଗୁଣ ଆପଣ ଜାଣି ନାହାନ୍ତି। ଭାରି ଦୁଷ୍ଟ 
ହେଉଛି। କ”ଣ ନାଇଁ କ”'ଣ କରିବ —- ମଉସା ବିରକ୍ତ ହେବେ | ପୁଣି ଆପଣଙ୍କ 
ନ୍ୟାକିକୁ ତା'ର ଭାରି ଡର।|” ଅନୁରାଧା କୈଫିୟତ୍‌ ଦେଇଥୁଲା।| 

“ ମୁଁ ଯେତେବେଳେ ଡାକିବି ¬ ସେ ମୋ ପାଖକୁ ଆସିବ ବୋଲି ତାକୁ କହ | 
ମଉସା ନଥବା ବେଳେ ସେ ଆସୁ ¬ ଜ୍ୟାକିକୁ ମୁଁ ବାନ୍ଧି ଦେଇଥବି। କିଛି କରିବନି ।” 
ମୋନାଲିସା କହିଥଲେ। 


ରାଗିଲେ ମୁଁ ତାରା ହୋଇଯିବି & ୭୩ 


ତା'ପରେ ଆଉ ମିନୂଲୀକୁ ଡାକିବାକୁ ପଡ଼େନାହିଁ ମୋନାଲିସାଙ୍କୁ। ମାମା 
ଶୋଇଯିବା ପରେ ସେ କବାଟ ଆଉଜାଇ ଭିତରପଟ ବାରଣ୍ଡାର ଗ୍ରୀଲ୍‌ ଖୋଲି ଚାଲିଯାଏ 
ମୋନାଲିସାଙ୍କ ପାଖକୁ । ତାଙ୍କ ସହିତ ଦୋଳିରେ ବସି ଝୁଲେ। ଘାସ ଗାଲିଚାରେ 
ଦଉଡ଼େ — ଫୁଲମାନଙ୍କୁ ଗେଲ କରେ। ପ୍ରଜାପତିଙ୍କୁ ଛପି ଛପି ଧରିବାକୁ ଯାଏ। 
ହାଲିଆ ହେଇଗଲେ ମୋନାଲିସାଙ୍କ ସାନ୍ଧିଧରେ ଆସି ବସିଯାଏ | ତା'ର ଝୁଞ୍ପୁରା କେଶକୁ 
ସେ ଆଦରରେ ସାଉଁଳି ଦିଅନ୍ତି। ତା'ର ନିରୀହ, ସ୍ବଚ୍ଛ ଆଖରେ ନିଜ ନାତି, ନାତୁଣୀଙ୍କ 
ପ୍ରତିବିତ୍ ଦେଖନ୍ତି ସେ । ନିବିଡ଼ ଭାବରେ ତାକୁ ଜାବୁଡ଼ି ଧରନ୍ତି ଛାତିରେ । ଏକ ବିମଳ 
ପ୍ରଶାନ୍ତିରେ ଭରିଯାଏ ତାଙ୍କ ହୃଦୟର ସମସ୍ତ ଶୁନ୍ୟତାବୋଧ | ମିନୁଲୀର ଅଜସ୍ର ଅବୋଧ 
ପ୍ରଶ୍ନର ଉତ୍ତର ଖୋଜିବାକୁ ଯାଇ ସେ କେବେ କେବେ ନିର୍ବାକ୍‌ ବିମୁଢ଼ତାରେ ହଜିଯାଅନ୍ତି। 
ମିଠା ମିଠା କାକଳିରେ ମଧୁମୟ ହୋଇଯାଏ ତାଙ୍କର ଅସ୍ଥିତ୍ଵ । 

“ ଫୁଲମାନେ ଏତେ ରଙ୍ଗ କୋଉଠୁ ଆଣନ୍ତି ? ” 

“ ପ୍ରଜାପତିମାନଙ୍କ ଡେଣାରେ ଏମିତି ଚିତ୍ର କିଏ ଆଙ୍କିଛି ? ” 

“ ପବନର ଘର କୋଉଠି ? ” 

“ ତୁମେ ଜ୍ୟାକି ଭଳି ଦୁଷ୍ଟଟାକୁ ଘରେ ରଖୁଛ କାହିଁକି ? ତାକୁ ଘରୁ ବାହାର 
କରିଦେଇ ଗୋଟେ ଠେକୁଆ କି ମୟୂର ରଖୁନ ? ” 

“ ନିଶୁଆ ଜେଜେଙ୍କୁ ଏମିତି ରାଗୀ କଲା କିଏ ? ଏମିତି ରାଗୀ ଲୋକଙ୍କୁ ବାହା 
ନହୋଇ ଜଣେ ଭଲ ଲୋକଙ୍କୁ ବାହା ହେଲନି ?” 

“ ତୁମ ଘରେ ଏତେ ଖେଳନା କାହା ପାଇଁ ରଖୁଛ ? ” 

“ ଆକ୍ଟାରିୟମ୍‌ର ମାଛମାନଙ୍କୁ କିଏ ସ୍ଵିମିଂ ଶିଖାଇଲା ? ” 

ଏମିତି କେତେ କେତେ ନିରୀହ, ସରଳ ପ୍ରଶ୍ନ ମିନୁଲୀର। ମୋନାଲିସା 
ଆମୋଦିତ ହୁଅନ୍ତି ତା”ର ପ୍ରଶ୍ନର ଉତ୍ତର ଖୋଜିବା ବେଳେ | ଶୌର୍ଯ୍ୟଶେଖରଙ୍କୁ ଦେଖବା 
ମାତ୍ରେ କାକୁସ୍ସ ହୋଇଯାଏ ମିନୁଲୀ। କିଲ୍‌ବିଲ୍‌ ହୋଇ ଦଉଡ଼ି ପଳାଏ ଘରକୁ। 
ଶୌର୍ଯ୍ୟଶେଖର କିଛି କହନ୍ତି ନାହିଁ - କେବଳ କଡ଼ା ଆଖରେ ଚାହିଁ ଦେଇ ଚାଲିଯାଆନ୍ତି 
ନିଜ ବାଟରେ । ମୋନାଲିସାଙ୍କୁ ଅବଶ୍ଯ ତାଗିଦ୍‌ କରନ୍ତି, “ ପରପିଲାଠି ଏତେ ମାୟା 
ଲଗାଅନି। କଷ୍ଟ ପାଇବ ପଛରେ। ” ମୋନାଲିସା କିଛି କହନ୍ତି ନାହିଁ। ନିଜ ପିଲାଙ୍କୁ ତ 
ଆଖରେ ଦେଖୁବାର - ଆଦର ଯତ୍ନ କରିବାର ସୁଯୋଗ ଟିକକ ମିଳିଲା ନାହିଁ। ତାଙ୍କ 
ଭିତରେ ଖୁନ୍ଦି ହୋଇ ରହିଥବା ବାସଲ୍ୟ ଭାବକୁ ପରିପ୍ରକାଶ କରିବାର ଆଧାରଟିଏ 
ମିଳିଛି ଏତେ ଦିନକେ। ପରପିଲାକୁ ସ୍ବେହ କରି ନିଜେ ଯଦି ଟିକେ ଖୁସି ହୋଇ 
ପାରୁଛନ୍ତି - ସେଇ ଖୁସିରୁ ନିଜକୁ କାହିଁକି ବଞ୍ଚତ କରିବେ ସେ ¬ ଭବିଷ୍ୟତରେ 


୭୪ ® ରାଗିଲେ ମୁଁ ତାରା ହୋଇଯିବି 


କାଳେ କଷ୍ଠ ପାଇବେ ବୋଲି ? ତାଙ୍କ ସଞ୍ଚୟର ଭଣ୍ଡାରରେ କେବଳ ଦୂଃଖ, କଷ୍ଟ, 
ଅସହାୟପଣ, ଶୂନ୍ୟତାବୋଧର ପରିମାଣ ତ ଅଧ୍ବକ ¬ ସୁଖ, ଶାନ୍ତି, ଆନନ୍ଦର ପରିମାଣ 
ବହୁତ କମ୍‌ | ସେଇଥିରୁ କିଛି ଯଦି ସେ ରଙ୍କୁଣୀ ପରି ଗୋଟାଇ ନେଉଛନ୍ତି, ସେଥୁପାଇଁ 
ତାଙ୍କର ଅନୁଶୋଚନା ନାହିଁ । 

ମିନୁଲୀର ମାଆ ଅନୁରାଧାକୁ ବେଳେବେଳେ ବୁଝିପାରନ୍ତି ନାହି ମୋନାଲିସା । 
ମିନୁଲୀ ଦିନକୁ ଦିନ ତାଙ୍କର ଯେତେ ବେଶି ନିକଟତର ହେଉଥାଏ, ଅନୁରାଧା ନିଜକୁ 
ସେତେ ସେତେ ଆଢୁଆଳରେ ରଖୂୁବାକୁ ଚାହେଁ। ମାପଚୂପ କଥାବାର୍ଭା “¬ ଯେତିକି 
ଦରକାର ସେତିକି । ମିନୁଲୀ ହିଁ ତାଙ୍କୁ ସବୁ ଜଣାଇଦିଏ । “ ଜାଣିଛ ଜେଜେମା, କାଲି 
ରାତିରେ ମାମା ପାପାଙ୍କ ସାଙ୍ଗରେ ଖୁବ୍‌ ଝଗଡ଼ା ଲଗେଇଲା ମାମା କହୁଛି - ଜଲ୍ଦି 
ଆଉ ଗୋଟେ ଘର ଠିକ୍‌ କର - ଆମେ ଏଠୁ ଚାଲିଯିବା। ଏଇ ଜେଲ୍‌ଖାନାରେ 
ରହିବାକୁ ମୋତେ ଟିକେ ବି ଭଲ ଲାଗୁନି। ଘରଟା କେମିତି ଜେଲ୍‌ଖାନା ହେବ କହିଲ 
ଜେଜେମା ? ଜେଲ୍‌ରେ ତ ଚୋର, ଡାକୁ ରହନ୍ତି। ଆମେ କଂ ଣ ଚୋର ନା ଡାକୁ ? 
ମୋ ମାମାକୁ କିଛି ବି ଜଣା ନାଇଁ — ବୁଝିଲ | ଖାଲି ମିଛରେ ବକ୍ବକ୍‌ କରୁଥାଏ ” 

ମୋନାଲିସା ମିନୁଲୀକୁ ସମର୍ଥନ କରନ୍ତି ଉପର ମନରେ | କିନ୍ତୁ ମର୍ମାହତ 
ହୁଅନ୍ତି ଏକଥା ଭାବି ଯେ ତାଙ୍କ ଜୀବନର ଶୁଷ୍କ ମରୁଭୂମିରେ ଅନାବିଳ ମମତାର ସ୍ବିଗ୍ଧ 
ମନ୍ଦାକିନୀ ପରି ଝରି ଯାଉଥବା, ହୃଦୟବୀଣାର ଛିନ୍ନ ତନ୍ତ୍ରୀମାନଙ୍କୁ ନିଜର ଅମ୍ରତମୟ 
ସ୍ପର୍ଶରେ ପୁଣି ଥରେ ଯୋଡ଼ି ଦେଇ ଅପୂର୍ବ ସ୍ଵର ଝଙ୍କାରରେ ଝଙ୍କୃତ କରିଦେଉଥିବା 
ଏଇ କୁନିପରୀଟି ମଧ୍ଯ ତାଙ୍କ ଜୀବନ ପରିସୀମାରୁ ହୁଏତ ଚାଲିଯିବ ଖୁବ୍‌ ଶାଘ୍ର। 
ଯୋଉଠି ତାଙ୍କର ନିଜ ପିଲାମାନେ ରହିପାରି ନାହାନ୍ତି ସେଇଠି ପର ଉପରେ କେମିତି 
ଭରସା କରିବେ ତାଙ୍କ ପାଖରେ ସବୁଦିନ ରହିଥବେ ବୋଲି ? 

ସେଦିନ ବଗିଚାରେ ବସି ସ୍ବେଟର୍‌ ବୁଣୁଥୁଲେ ମୋନାଲିସା। ଉଲ୍‌ ଗୋଲାଟି 
ଖସିଗଲା କୋଳରୁ | ଘାସ ଗାଲିଚା ଉପରେ ଗଡ଼ିଗଲା କିଛି ବାଟ | ମିନୁଲୀ ଥଲେ 
ଉଲ୍ଲସିତ ହୋଇ ଧାଇଁ ଯାଆନ୍ତା ଉଲ୍‌ ଗୋଲାଟି ଆଣିବାକୁ । ଏଥରର ସ୍ବେଟର୍‌ଟି 
ମୋନାଲିସା ତାଙ୍କର କୁନି ବାନ୍ଧବୀଟି ପାଇଁ ବୁଣୁଛନ୍ତି। ଏତେଦିନ ପରେ ତାଙ୍କର 
ପରିଶ୍ରମର ଫଳଟି ଯଥା ସ୍ଥାନରେ ପହଞ୍ଚ ପାରିବ । ମିନୁଲୀକୁ ସ୍ବେଟର୍‌ଟି ପିନ୍ଧାଇ ସେ 
ଗଭୀର ପରିତୃପ୍ତି ଲାଭ କରିବେ । 

ଆଉଟ୍‌ ହାଉସ୍‌ରୁ ମିନୁଲୀର କରୁଣ କ୍ରନ୍ଦନ ଶୁଣାଯିବାରୁ ଚମକି ଉଠିଲେ ସେ । 
ଉଲ୍‌ କଣ୍ଠା ଫିଙ୍ଗିଦେଇ ଧାଇଁଗଲେ ଆଉଟ୍‌ ହାଉସ୍‌କୁ। 


ରାଗିଲେ ମୁଁ ତାରା ହୋଇଯିବି ® ୭୫ 


“ କଂ ଣ ହେଲା ? ପିଲାଟାକୁ ଏମିତି ମାରୁଛ କାହିଁକି ୨? ମୋନାଲିସା ପାଟି 
କରି ଉଠିଲେ। ଅନୁରାଧା ରୁଦ୍ରମୁରି ଧାରଣ କରି ପିଟି ଚାଲିଥୁଲା ମିନୁଲୀକୁ। ତା 
କବଳରୁ ମିନୁଲୀକୂ ଉଦ୍ଧାର କରିବାକୁ ଚେଷ୍ଟା କରି ମୋନାଲିସା କହିଲେ, “ଛାଡ଼ 
ତାକୁ । ବକଟେ ବୋଲି ପିଲା, କ'ଣ ସେ ଏମିତି କରି ପକେଇଲା ଯେ ତାକୁ ଗାଇଗୋରୁ 
ଭଳି ପିଟି ଚାଲିଛ ? ” 

ମିନୁଲୀ ଦୂଇ ହାତରେ ଜାବୁଡ଼ି ଧରିଲା ମୋନାଲିସାଙ୍କୁ । କୋହ ଉଠାଇ କାନ୍ଦୁଥିଲା 
ସେ 

“ ବକଟେ ବୋଲି ପିଲା! ସେଇ ବକଟେ ବୋଲି ପିଲା ଯାହା କରିଛି ¬ 
ଦେଖୂଲେ ଆପଣ ଆମକୁ ଏ ଘରୁ ବାହାର କରିଦେବେ |” ଅନୁରାଧା କଣ୍ଠରେ କ୍ଷୋଭ | 

“ ଓହ — କଣ ସେ କରିଛି ଆଗ କୁହ ? ” ମୋନାଲିସା କହିଲେ। 

“ କହିବାକୁ ମୋତେ କେତେ ଲାଜ ଲାଗୁଛି ¬ ବୁଝେଇ ପାରିବିନି ଆପଣଙ୍କୁ | 
ଏ ଘର ଆମକୁ ଭଡ଼ା ଦେବାବେଳେ ଆପଣ କହିଥିଲେ ନା, ଘର ଯେମିତି ଅଛି 
ସେଇଭଳି ଠିକ୍ଠାକ୍‌ ରଖବାକୁ ! ଏତେ ଦିନ ଏ ଘରେ ରହିବା ଭିତରେ ଆମେ କାନ୍ଧରେ 
କଣ୍ଠାଟିଏ ବି ପିଟିନାହୁଁ । ଦାଗ ଟିକେ ଲଗେଇ ଦେଇନଥୁଲୁ। ଏ ବଦମାସ୍‌ ପିଲା କ'ଣ 
କରିଛି ଦେଖନ୍ତୁ । କାନ୍ଧସାରା କଲର୍‌ ପେନ୍‌ସିଲ୍‌ ¬ ଓାକ୍‌ କଲରରେ ଗାରେଇକି ଅପରିଷ୍କାର 
କରିଦେଇଛି | ହୋମ୍‌ୱାର୍କ ନକରି ସବୁଦିନ ଖରାବେଳେ ଖେଳିବାକୁ ପଳଉଛି ବୋଲି 
ମୁଁ ତାକୁ ସେ ପାଖ ରୁମ୍‌ରେ ବସେଇ ହୋମ୍‌ୱର୍କ ନସାରିବା ଯାଏଁ ଖେଳିବାକୁ ଯାଇ 
ପାରିବୁନି କହି ବାହାରୁ କବାଟ ବନ୍ଦ କରିଦେଇଥିଲି। ପେଣ୍ଠିଂ ଖାତାରେ ଥିବା ଚିତ୍ରରେ 
ଏମିତି ଅବାଧ୍ୟ ବଦମାସ୍‌ ପିଲା ମୋର ଦରକାର ନାହିଁ।” ଅନୁରାଧାର ମୁହଁ ପ୍ରଚଣ୍ଡ 
କ୍ରୋଧରେ ଲାଲ୍‌ ଟକଟକ୍‌ ଦିଶୁଥଲା। 

“ ନା ¬ ମୁଁ ଗାରେଇନି — ଲେଖଛି। ଜେଜେମା ¬ ତୁମେ ଦେଖୁବ ଚାଲ — 
ମୋର ପେଣ୍Qିଂ ଖାତାରେ ରଙ୍ଗ କରିବା ପରେ ସବୁଆଡ଼େ ପାଠ ଲେଖଦେଇଛି। 
ଆଲ୍‌ଫାବେଟ୍‌ ଲେଖୁଛି — ଫୁଲ ଲେଖୁଛି - ଗଛ ଲେଖୁଛି — ଏରୋପୃେନ୍‌ ଲେଖୁଛି — 
ସବୁ ଲେଖୁ ଦେଇଛି | ମାମା ଭାରି ଦୂଷ୍ଟପିଲା ଜେଜେମା — ନ ଲେଖୁୂଲେ ମାରୁଛି ¬ 
ଲେଖଲେ ବି ମାରୁଛି।” ସକେଇ ସକେଇ କାନ୍ଦୁଥଲା ମିନୁଲୀ | 

ତା'ର ହାତ ଧରି ଭିତର ରୁମ୍‌କୁ ଗଲେ ମୋନାଲିସା | କାନ୍ସସାରା ଯେ ପର୍ଯ୍ୟନ୍ତ 
ହାତ ପାଇବ ସବୁଆଡ଼େ ଆବୁରୁ ଜାବୁରୁ କରି ଗାରେଇ ପକେଇଛି ମିନୁଲୀ। ତା 
ପରିକଳ୍ଚନା ଏବଂ ସାମର୍ଥ୍ୟ ଅନୁଯାୟୀ ସେଇ ଆବୁରୁଜାବୁରୁ ଗାରମାନଙ୍କ ଭିତରେ 


୭୬ * ରାଗିଲେ ମୁଁ ତାରା ହୋଇଯିବି 


ହୁଏତ ରହିଛି ଫୁଲ, ପ୍ରଜାପତି, ଚଢ଼େଇ, ଝରଣା, ଏରୋପ୍େନ୍‌ — ପୁଣି ଏବିସିଡି 
ଆଦି ଆଲ୍‌ଫାବେଟ୍‌ ସହିତ ୱାନ୍‌, ଟୁ, ଥ୍ରୀ ଆଦି ସଂଖ୍ୟାମାନଙ୍କର ବଙ୍କାତେଢ଼ା ରୂପ 
ତାଙ୍କ ନାତିନାତୁଣୀମାନେ ମଧ୍ଯ ଏମିତି ଲେଖୁବାର ମଧୁର ପ୍ରୟାସ କରୁଥିବେ କୋଉଠି 
ନା କୋଉଠି — ଏବଂ ସେମାନଙ୍କର ମମି ପାପାଙ୍କ ପାଖରୁ ଗାଳି ବି ଖାଉଥବେ ହୁଏତ | 
ସେସବୁ ପ୍ରତ୍ୟକ୍ଷ କରିବାର ସୁଯୋଗ ତାଙ୍କର ନାହିଁ| 

“ ଆମେ ଏ ଘର ଛାଡ଼ିବା ପୂର୍ବରୁ କାନ୍ଧକୁ ରଙ୍ଗ କରିଦେଇଯିବୁ। ଆପଣ 
ଆଦୌ ଖରାପ ଭାବିବେନି।” 

ଅନୁରାଧା କ”ଣ କହୁଥିଲା ମୋନାଲିସା ଆଉ ଶୁଣିପାରୁ ନଥଲେ। ଆସ୍ତେ 
ଆସ୍ତେ ସବୁ ଯେମିତି ଝାପ୍‌ସା ହୋଇ ଯାଉଥଲା ତାଙ୍କ ଦୃଷ୍ଟି ସମ୍ମୁଖରୁ। ଆଖୁ ବୁଜି 
ହୋଇଗଲା। ଚେତନା ପୁରାପୁରି ହଜିଯିବା ପୂର୍ବରୁ କାନରେ ବାଜୁଥିଲା ଅନୁରାଧାର 
ସ୍ଵର, “ ମାଉସୀ, ମାଉସୀ, କ”ଣ ହେଲା ଆପଣଙ୍କର ? ” ମିନୁଲୀ ମଧ୍ଯ କାନ୍ଦୁଥଲା, 
“ ଜେଜେମା ଉଠ ¬ ମୁଁ ଆଉ ଦୃଷ୍ଟ ହେବିନି। ” 


ll ୫ Il 


ପିଲାମାନେ ଆସୁଛନ୍ତି । ଫୋନ୍‌ କରିଛି ବଡ଼ପୁଅ| ସେମାନେ ସମସ୍ତେ କଥାବାର୍ଭା 
ହୋଇ ଆସୁଛନ୍ତି ଏକାବେଳକେ | ଆସୁଛନ୍ତି ଅସୁସ୍ଥ ମୋନାଲିସାଙ୍କୁ ଦେଖୁବାକୁ | ହୃଦଘାତ 
ପରେ ମୋନାଲିସା ଏବେ ଶଯ୍ୟାଶାୟୀ | ପକ୍ଷାଘାତରେ ସାରା ଅଙ୍ଗ ଅଚଳ | ବିଛଣାରେ 
ପଡ଼ି ଜୁଳୁଜୁଳୁ କରି ଚାହିଁ ରହିଛନ୍ତି କେବଳ ଦେଖୁଛନ୍ତି ଶୌର୍ଯ୍ୟଶେଖରଙ୍କର ଅନ୍ଯ 
ଏକ ରୂପକୁ। କୌଣସି ଦିନ ମୋନାଲିସାଙ୍କୁ ଗୁରୁତ୍ଵ ଦେଇନଥବା ମଣିଷଟି ଏବେ 
ହୁଏତ ଉପଲବ୍ଧ କରୁଛନ୍ତି ସାରା ଜୀବନ ତାଙ୍କ ପାଖରେ ଛାଇ ଭଳି ରହିଥିବା ମଣିଷଟିର 
ଭୂମିକା କ'ଣ ଥୁଲା ତାଙ୍କ ଜୀବନରେ | ତାଙ୍କର ସମସ୍ତ ଇଛାକୁ ନିର୍ବିଚାରରେ ମାନି 
ନେଇ ଯନ୍ତ୍ରଣାର ହଳାହଳକୁ ପିଇ ପିଇ ଏବେ ପୁରାପୁରି ନୀରବ ହୋଇଯାଇଛି ସେ। 
' ମୋନାଲିସାର ହସ” ତ କୋଉ କାଳରୁ ଲିଭି ଯାଇଥଲା ଓଠରୁ | ତାଙ୍କର ଆଖୁ ଦୂଇଟି 
ହିଁ ଯେମିତି କିଛି କହିବାକୁ ଚାହୁଁଛି। 

“ ଅଙ୍କଲ୍‌ ଆପଣ ଯଦି ଅନୁମତି ଦେବେ ତ ମୁଁ ଅରିଜିତ୍‌କୁ ଫୋନ୍‌ କରି 
ମାଉସୀଙ୍କ ବିଷୟରେ ଜଣାଇବି |” ଅରୁଣାଂଶୁ କୁଣ୍ଠିତ ଭାବରେ ପଚାରିଥୂଲା 
ଶୌର୍ଯ୍ୟଶେଖରଙ୍କୁ | 

“ ହଉ | ” ଶୌର୍ଯ୍ୟଶେଖର କହିଥଲେ। ଅରୁଣାଂଶୁ ନଥୂଲେ କ”ଣ ଯେ 
ହୋଇଥାଆନ୍ତା ସେ ଭାବି ପାରୁନଥଲେ। ତାଙ୍କ ଅନୁପସ୍ଥିତିରେ ମୋନାଲିସାଙ୍କର ଏଭଳି 


ରାଗିଲେ ମୁଁ ତାରା ହୋଇଯିବି # ୭୭ 


ଅବସ୍ଥା ହେଲା। ସବୁଦିନ ଭଳି ସେ କୃବକୁ ଚାଲିଯାଇଥଲେ ବ୍ରିଜ୍‌ ଖେଳିବାକୁ | 
ଅନୁରାଧାଠୁ ଖବର ପାଇ ଅରୁଣାଂଶୁ ତୁରନ୍ତ ଅଫିସ୍‌ରୁ ଚାଲି ଆସିଥଲା ଏବଂ 
ମୋନାଲିସାଙ୍କୁ ହସ୍ିଟାଲ୍‌ ନେଇଯାଇଥଲା ଆମ୍ଭୁଲାନସ୍‌ରେ । ଶୌର୍ଯ୍ୟଶେଖରଙ୍କୁ ଅପେକ୍ଷା 
କରିଥିଲେ ହୁଏତ ବହୁତ ଡେରି ହୋଇଯାଇଥାଆନ୍ତା। ଡାକ୍ତରମାନଙ୍କର ପ୍ରଚେଷ୍ଟାରେ 
ମୋନାଲିସା ଆଖ ଖୋଲିଲେ ସତ ¬ ମାତ୍ର କଥା କହିପାରୁ ନଥିଲେ କି ହାତଗୋଡ଼ 
ହଲଚଲ କରିପାରୁନଥୁଲେ | ଡାକ୍ତର ତାଙ୍କୁ ସପ୍ତାହକ ପରେ ଘରକୁ ନେଇଯିବାକୁ 
କହିଲେ ମଧ୍ଯ ଘରକୁ ଗଲା ପରେ କଣ କରିବେ ଭାବିପାରୁ ନଥିଲେ ଶୌର୍ଯ୍ୟଶେଖର। 
ଚବିଶ ଘଣ୍ଟିଆ ନର୍ସ ରହିଲେ ମୋନାଲିସାଙ୍କ ପାଇଁ। ଘରକାମ ଓ ରନ୍ଧାରନ୍ଧି କରୁଥିବା 
ଲୋକମାନେ ବି ଏଣିକି ଘରେ ରହିଲେ। ତଥାପି ନିଶ୍ଚିନ୍ତ ହୋଇପାରୁ ନଥିଲେ 
ଶୌରର୍ଯ୍ୟଶେଖର | 

“ ଆପଣ ବ୍ୟସ୍ତ ହୁଅନ୍ତୁନି ଅଙ୍କଲ୍‌ - ମାଉସୀ ପୁଣି ପୁରାପୁରି ଠିକ୍‌ ହୋଇଯିବେ | 
ତାଙ୍କ ପିଲାମାନଙ୍କୁ ଦେଖ୍ମଲେ ସେ କ”ଣ ଏମିତି ଶୋଇ ରହିପାରିବେ ? ” ଅରୁଣାଂଶୁ 
ଆଶ୍ଵାସନା ଦେଇ କହେ ତାଙ୍କ | 

“ ଶୁଣ ¬ ସେମାନେ ସମସ୍ତେ ଆସୁଛନ୍ତି।” ଶୌର୍ଯ୍ୟଶେଖର ମୋନାଲିସାଙ୍କୁ 
ଶୁଣାଇ କହନ୍ତି | 

ମୋନାଲିସାଙ୍କ ଆଖରେ ପ୍ରଶ୍ନବାଚୀ ଫୁଟିଉଠେ। 

“ କିଏ ଆଉ ? ଯୋଉମାନଙ୍କ କଥା ଭାବି ଭାବି ତୁମର ଏ ଅବସ୍ଥା। ଆଉ 
ସପ୍ତାହକ ପରେ ସମସ୍ତେ ଆସିବେ | ତୁମେ ନ ଉଠିଲେ ମୁଁ ଏକୁଟିଆ କ'ଣ କରିପାରିବି 
କହିଲ ? ” ଦାମ୍ଭିକ ସ୍ବାମୀଙ୍କର ଏଇ ଅସହାୟ ରୂପ କେବେ ସ୍ଵପ୍ପରେ ବି ଦେଖୁନଥଲେ 
ମୋନାଲିସା। ତାଙ୍କ ଆଖୁରୁ ଲୁହ ନିଗିଡ଼ି ପଡ଼େ। ବ୍ଯାକୁଳ ଦୃଷ୍ଟିରେ କେବଳ ଚାହିଁ 
ରହନ୍ତି ସେ। 

“ ଆମେ ଅଛୁ ନା ¬ ଆପଣ ଆଦୌ ଭାବିବେ ନାହିଁ କିଛି। ଯାହା ଦରକାର 
ମୋତେ କହିବେ । ଅନୁରାଧା ବି ତ ଅଛି ପାଖରେ ।” ଅରୁଣାଂଶୁ କହେ | 

ହଁ ¬ ଅନୁରାଧା ପ୍ରାୟ ପାଖେ ପାଖେ ଥାଏ ମୋନାଲିସାଙ୍କର | ଅପରାଧବୋଧରେ 
ଘାରି ହେଉଥାଏ ସେ | କେହି ନ ଜାଣିଲେ ମଧ୍ଯ ସେ ନିଜେ ତ ଜାଣିଛି ¬ ମୋନାଲିସାଙ୍କର 
ଷ୍ଟ୍ରୋକ୍‌୍ର କାରଣ, ମିନୁଲୀ ପ୍ରତି ତା'ର ନିଷ୍କର ବ୍ଯବହାର। ଯାହା ହେବାର 
ହୋଇସାରିଲାଣି ¬ ଏତେ ତା'ର ପ୍ରାୟଶ୍ଚିତତର ବେଳ | 

“ ଜେଜେମା କାଇଁକି ଶୋଇଛନ୍ତି ମାମା ? କାହା ସହିତ କିଛି କଥା କହୁନାହାନ୍ତି 
କାଇଁକି ?” ମିନୁଲୀ ପଚାରେ ଅନୁରାଧାକୁ | 


୭୮ £ ରାଗିଲେ ମୁଁ ତାରା ହୋଇଯିବି 


“ ଉଠିବେ ରେ ¬ ସେ ନିଶ୍ଚେ ଉଠିବେ | ତାଙ୍କ ପୁଅ, ଝିଅ, ନାତି, ନାତୁଣୀ 
ସମସ୍ତେ ଆସୁଛନ୍ତି । ସେମାନଙ୍କୁ ଦେଖୁଲେ ସେ ନ ଉଠି ରହିପାରିବେ ? ” ଅନୁରାଧା 
କହେ। 

_ ଡାକିଲେ ସେ ଉଠିବେନି କାହିଁକି ? ” 
ଡାକୂନୁ, ତୁ ତ ତାଙ୍କ ପାଖକୁ ଯାଉନୁ ସେଇଦିନରୁ। ତୋତେ ଡର ଲାଗୁଛି 
କି କ'ଣ?” 

“ ଡର ଲାଗିବନି ? ନିଶୁଆ ଜେଜେ ପରା ତାଙ୍କ ପାଖ ଛାଡ଼ି ଯାଉନାହାନ୍ତି। ମୁଁ 
ସେଠିକି ଗଲେ ଯଦି କହିବେ, “ଏ ପିଲା — ଏଠିକି କାଇଁକି ଆସିଛୁ ? ଭାଗ୍‌ ଏଠୁ ? 
ତାଙ୍କ ଜ୍ୟାକି ବି ମୋତେ ଗୋଡ଼େଇ ଆସିବ ଭାଗ୍‌ ଭାଗ୍‌ କହି ? ” 

“ ନାଇଁରେ ¬ ସେ ଜେଜେ ଆଉ ରାଗୁନାହାଁନ୍ତି। ଜ୍ୟାକି ବି ଚୂପ୍‌ଚାପ୍‌ ବସିରହୁଛି 
ତା ମାଲିକଙ୍କର ମନଦୁଃଖ ଥିବା ଦେଖ |” 

“ ହଉ ତା ହେଲେ ମୁଁ ଯିବି ମୋନା ଜେଜେମାଙ୍କୁ ଦେଖବାକୁ |” 

ସେଦିନ ଦ୍ଵିପ୍ରହରେ ପାଦ ଚିପିଚିପି ମିନୁଲୀ ତା'ର ମୋନା ଜେଜେମାଙ୍କୁ ଦେଖୁବା 
ପାଇଁ ଯାଉଥୁଲା। ଦୁଆର ମୁହଁରେ ମୁହଁମାଡ଼ି ଶୋଇଥିବା ଜ୍ୟାକି ତାକୁ ଦେଖୁ ମୁହଁ 
ଟେକି ଚାହିଁଲା। ଚମକି ପଡ଼ିଲା ମିନୁଲୀ | ଦୌଡ଼ି ପଳେଇବ ବୋଲି ଭାବିଲା ବେଳକୁ 
ଘର ଭିତରୁ ଶୌର୍ଯ୍ୟଶେଖର ଡାକିଲେ, “ଏ ଝିଅ, ଏଇଠିକୁ ଆସ୍‌ ¬ ତୋ ଜେଜେମା 
ଡାକୁଛନ୍ତି ।” ମୋନାଲିସା ତାକୁ ଡାକୁଛନ୍ତି ଶୁଣି ସାହସ ବାନ୍ଧି ଭିତରକୁ ଗଲା। 
ଶୌର୍ଯ୍ୟଶେଖର ତାକୁ ଟେକିନେଲେ ଦୂଇ ହାତରେ | ମିନୁଲୀ ଆଖୁ ବନ୍ଦ କରିଦେଲା 
ଭୟରେ ! ଆଖୁ ଖୋଲିଲା ବେଳକୁ ସେ ବିଛଣାରେ ବସିଥୂଲା ମୋନାଲିସାଙ୍କର ଅତି 
ପାଖରେ | ମିନୁଲୀ ତାଙ୍କୁ ଗେଲ କରି କହିଲା, “ତୁମେ ଏବେ ବହୁତ ଅଳସୁଆ 
ହୋଇଗଲଣି ଜେଜେମା। ଚାଲ ନା ବଗିଚାରେ ବୁଲିବା । ମୋତେ ଝୁଲାରେ ବସିବାକୁ 
ମନ ¬ ତୁମେ ନଗଲେ ମୁଁ କେମିତି ଝୁଲିବି ? ମୋ ସ୍ବେଟର୍ଟା ଆଉ ବୁଣିବନି କି ? 
ମୋତେ ଶୀତ ଲାଗିଲାଣି ଯେ | ଉଠ ନା ଜେଜେମା ¬ ଉଠ ତ ! ” ମିନୁଲୀ ଭେ କିନା 
କାନ୍ଦି ଉଠିଲା। ମୋନାଲିସାଙ୍କ ଆଖୁରୁ ମଧ୍ଯ ଅବିଶ୍ରାନ୍ତ ଧାରାରେ ଲୁହ ଝରି ଚାଲିଥୁଲା| 
ଶୌର୍ଯ୍ୟଶେଖରଙ୍କ ଧୈର୍ଯ୍ୟର ବନ୍ଧ ଭାଙ୍ଗିଗଲା | ମିନୁଲୀକୁ କୋଳରେ ଜାବୁଡ଼ି ଧରି ସିଏ 
ବି କାନ୍ଦିଉଠିଲେ। ମୋନାଲିସାଙ୍କ ଲୁହଭରା ଆଖରେ ବିସ୍କୟଭାବ ଫୁଟିଉଠିଲା। 
ଶୌର୍ଯ୍ୟଶେଖରଙ୍କ କୋଳରୁ ମୁହଁ ଉଠାଇ ମିନୁଲୀ ଅବାକ୍‌ ହୋଇ ଚାହିଁଲା ତାଙ୍କ କାନ୍ଦୁରା 
ମୁହଁକୁ। ତା'ର କୁନି କୁନି ପାପୁଲିରେ ତାଙ୍କର ଲୁହ ପୋଛି ଦେଇ ତାଙ୍କୁ ଗେଲ କରି 
କହିଲା, “ ବଡ଼ମାନେ କ'ଣ ଏମିତି କାନ୍ଦନ୍ତି ? ତୁମେ ବି କାନ୍ଦିବନି। ” 


ରାଗିଲେ ମୁଁ ତାରା ହୋଇଯିବି ¥ ୭୯ 


“ଏମିତି ସୁନାଝିଅ ତୁ କେମିତି ହେଲୁରେ ?” ଅବରୁବ୍ଧ କଣ୍ଠରେ କହିଲେ 
ଶୌର୍ଯ୍ୟଶେଖର | 

“ ମୁଁ ଜମା ସୁନାଝିଅ ନୂହେଁ। ମୁଁ ଦୂଷ୍ଟପିଲା ବୋଲି ମାମା ମୋତେ ବାଡ଼ଉଥୁଲା। 
ଜେଜେମାଙ୍କୁ ଡାକି ଦେଖେଇଲା ମାମା — ମୋ ଦୃଷ୍ଟ କାମ | ତାକୁ ଦେଖ ଜେଜେମା 
ଏତେ ରାଗିଗଲେ ଯେ ଚୁପ୍‌ ହୋଇଗଲେ । ତୁମେ କେହି ଜାଣିନ - ମୋ ମାମା 
ଯେମିତି ମୋ ଉପରେ ରାଗିଲେ ମୋ ସାଙ୍ଗରେ କଥା ହୁଏନି ¬ ଜେଜେମା ସେମିତି 
ଜୋର୍‌ରେ ରାଗିକି କଥା ହେଉନାହାନ୍ତି କି ଉଠୁନାହାନ୍ତି।” 

“ କ୍ଠି ପ୍ରକାର ଦୂଷ୍ଟକାମ କରିଥୁଲୁ ତୁ ?” ଶୌର୍ଯ୍ୟଶେଖର ପଚାରିଲେ । 

“ ଦୁଷ୍ଟକାମ ବୋଲି ମୁଁ ଜାଣିନଥୁଲି | ମୁଁ ଘରର କାନ୍ଛସାରା ଚିତ୍ର କରିଦେଇଛି । 
ମାମା କହୁଛି - ଗାରେଇଚି ବୋଲି | ତୁମେ ପରା ଆମକୁ ମନା କରିଥିଲ ଘର ଅସନା 
କରିବାକୂ। ତୁମେ ରାଗିବ ବୋଲି ମାମା ମୋତେ ବହୁତ ବାଡ଼େଇଲା। ଜେଜେମା 
ମନାକଲେ | ମାମା ଶୁଣିଲାନି | ସେଇଠୁ ଜେଜେମା ରୁପ୍‌ ହୋଇଗଲେ | ସରି ଜେଜେ ¬ 
ମୁଁ ଆଉ କେବେ କାନ୍ଧରେ ଗାରେଇବି ନାହିଁ। ” 

“ କେମିତି ଗାରେଇଛୁ ଦେଖେଇଲୁ ? ମୁଁ ତୋ ପାଇଁ ଆଣିଦେଉଛି କଲର୍‌ 
ପେନ୍‌ସିଲ୍‌, ରଙ୍ଗ, ତୂଳୀ; ତୁ ଆମର ସବୁ କାନ୍ଧରେ ଗାରେଇଦେ — ତୋ'ର ଯେମିତି 
ମନ ସେମିତି। ମୋତେ ବି ଶିଖେଇଦେ —- ଆମେ ଦୁହେଁ ମିଶି ଆମର ସବୂତକ 
କାନ୍ଧରେ ଚିତ୍ର ବନେଇଦେବା।” ଶୌର୍ଯ୍ୟଶେଖର କହିଲେ। 

“ ହେଃ, ଜେଜେମାନେ କ”ଂଣ କାନରେ ଗାରାନ୍ତି ୨” ମିନୁଲୀ କହିଲା 

“ ଜେଜେମାନେ ତା ହେଲେ କଂଣ କରନ୍ତି ୨” ଶୌର୍ଯ୍ୟଶେଖରଙ୍କ କଣ୍ଠରେ 
କୌତୂହଳ। 

“ ଜେଜେମାନେ ଗପ କହନ୍ତି । ତୁମେ ବି ମୋତେ ଗୋଟେ ଗପ କୁହ | ବଢ଼ିଆ 
ଗପ। ” ମିନୁଲୀର ଆଉ ଟିକେ ବି ଭୟ ନଥୁଲା ଶୌର୍ଯ୍ୟଶେଖରଙ୍କ ପ୍ରତି 

ଜେଜେବାପା ହୋଇ ନାତୁଣୀକୁ ଗପଟିଏ କହିବେ ¬ ସେଭଳି ସମ୍ପଦ କାହିଁ 
ତାଙ୍କ ସ୍ୃତିର ଗନ୍ତାଘରେ ? କେବେ ସିଏ ଗପଟିଏ କାହାକୁ କହିବାର ଆବଶ୍ଯକତା 
ପଡ଼ିନାହିଁ। ଜୀବନ ତାଙ୍କ ପାଇଁ ସବୁବେଳେ ଯୁଦ୍ଧକ୍ଷେତ୍ର ବାସ୍ତବ ନିଶୁରତା, ଶୁଷ୍ଟ, 
ନୀରସ, ମରୁଭୁମି | କେଉଁଠୁ ଆଣିବେ ସେ ସ୍ପ୍ନମୟ ସମ୍ଭାବନାର ବୀଜଟିଏ - ଯୋଉଥୁରୁ 
ଉନ୍ନେଷ ଘଟିବ ଅପୂର୍ବ କଥା କାହାଣୀର ଅଙ୍କୁରଟିର — ଯାହାକୁ ପଲୁବିତ, ପୁଷ୍କାୟିତ 
କରି ଉପସ୍ଥାପିତ କରିବେ ଉତ୍ସକ ନୟନରେ ଚାହିଁ ରହିଥୁବା. ଉଜ୍କଣ୍ମିତ ଶ୍ରୋତାଟି 
ସମ୍ମୁଖରେ ? 


୮୦ # ରାଗିଲେ ମୁଁ ତାରୀ ହୋଇଯିବି 


ଗପଟିଏ କହି ନ ପାରିବାର ଅବସୋସରେ ଘାରି ହେଉଥବା ବେଳେ 
ମନେପଡ଼ିଲା ସ୍କୁଲ୍‌ ଜୀବନରେ ପାଠ୍ଯପୁସ୍ତକରେ ପଢ଼ିଥିବା ଗପଟିଏ ¬ “ସ୍ବାର୍ଥପର 
ଅସୁର”ର ଗପ ନିରନ୍ଧ ପ୍ରାଚୀର ଘେରା ଉଦ୍ୟାନ ଭିତରେ ରହୁଥିଲା ସେଇ ଅସୁର | 
ତା' ବଗିଚା ଭିତରକୁ କାହାରି ମଧ୍ଯ ପ୍ରବେଶର ଅନୁମତି ନଥଲା। କେବେ ଥରେ 
ଛୋଟ ପିଲାମାନେ ସେଇ ବଗିଚାରେ ପଶି ଖେଳୁଥିଲେ ବୋଲି ଅସୁର ସେମାନଙ୍କୁ 
ତଡ଼ି ଦେଇଥଲା। ସେ ବର୍ଷ ସାରା ସହରକୁ ବସନ୍ତ ରତୁ ତା'ର ଅନନ୍ୟ ସମ୍ଭାରରେ 
ବିମଣ୍ଡିତ କରିଦେଲା। ଫଳଫୁଲରେ ଭରିଗଲା ସବୁ ଗଛ । କେବଳ ଅସୁରର ବଗିଚାରେ 
ଶୀତରତୁ ଯେମିତି ସ୍ଥାୟୀ ହୋଇ ରହିଯାଇଥଲା। ବରଫରେ ଢାଙ୍କି ହୋଇ ରହିଥଲା 
ପତ୍ରବିହୀନ ଥୁଣ୍ଟା ଗଛ ସବୁ। ଅସୁର ଖୁବ୍‌ ମନଦୁଃଖରେ ଥିବାବେଳେ ଦିନେ ତା'ର 
ବଗିଚାର ଗୋଟିଏ ମାତ୍ର ଗଛରେ ଫୁଲ ଫଳ ମଣ୍ଡଣି ହୋଇଥବାର ଦେଖୁଲା। ସେଇ 
ଗଛରେ ବସିଥିଲା ଛୋଟ ପିଲାଟିଏ । ସେଇ କୁନି ପିଲାଟିର ଉପସ୍ଥିତି ହି ସେଇ ଗଛଟିକୁ 
ସୌଭାଗ୍ୟମଣ୍ଡିତ କରିଥଲା। ଅସୁର କେମିତି ନିଜର ଭୁଲ୍‌ ବୁଝିପାରି ସମସ୍ତଙ୍କ ପାଇଁ 
ଉନ୍ମୁକ୍ତ କରିଦେଇଛି ତା”ର ବିଶାଳ ଉଦ୍ୟାନର ଦ୍ଵାର ¬ ଏବଂ ଛୋଟ ଛୋଟ ପିଲାମାନେ 
ଆନନ୍ଦ କୋଳାହଳ କରି ଧାଇଁ ଆସୁଛନ୍ତି ଅସୁର ଆଡ଼କୁ - ସେଇଠି ସରିଛି ଗପଟି | 

ଅରୁଣାଂଶୁ ଖୁବ୍‌ ବିନ୍ତତ ହୋଇ ଶୌର୍ଯ୍ୟଶେଖରଙ୍କ ପାଖକୁ ଆସୁଥଲା ଖବର 
ଦେବାକୁ ଯେ କୌଣସି କାରଣରୁ ତାଙ୍କର ପିଲାମାନଙ୍କର ବର୍ଭମାନ ଆସିବା ସମ୍ଭବ 
ହୋଇପାରୁ ନାହିଁ। ତେବେ ସେମାନେ ଖୁବ୍‌ ଶୀଘ୍ର ଆସିବାକୁ ଚେଷ୍ଟା କରିବେ। 
ଶୌର୍ଯ୍ୟଶେଖରଙ୍କ କୋଳରେ ମିନୁଲୀକୁ ଦେଖ ସେ ଆଶ୍ଚର୍ଯ୍ୟ ହୋଇଗଲା । ମିନୁଲୀ 
ଉଚ୍ଛସିତ ଭାବରେ କହିଲା, “ ପାପା, ଦେଖ ଏଇ ଜେଜେ ଟିକେ ବି ରାଗୀ ନୁହଁନ୍ତି। 
କେତେ ସୁନ୍ଦର ଗପ ସେ କହିଲେ ମୋତେ, ତୁମେ ଜାଣିଚ ନା? ମୋ ମୋନା 
ଜେଜେମାଙ୍କର ଇଏ ସୁନାଜେଜେ। ” ଶୌର୍ଯ୍ୟଶେଖରଙ୍କ ବେକରେ ହାତ ଛନ୍ଦି ତାଙ୍କର 
ଦାଢ଼ି ସାଲୁବାଲୁ ମୁହଁରେ ଚୁମାଟିଏ ଦେଲା ମିନୁଲୀ। ଏଇ ଅନନୁଭୂତ ଦିବ୍ୟ ଆନନ୍ଦର 
ଉଚ୍ଛାସରେ ଲୋତକାପ୍ଲୁତ ହୋଇଉଠିଲା ଶୌର୍ଯ୍ୟଶେଖରଙ୍କ ଚକ୍ଷୁଯୁଗଳ | 


CA 
ଓଡ ଏକୁ ଡ୍ଡ 


ରାଗିଲେ ମୁଁ ତାରା ହୋଇଯିବି & ୮୧ 


ପରଦେଶୀ ପୁଅ 


ଆଁମ ଘରକୁ ଜଣେ ବିଦେଶୀ ଅତିଥ ଆସୁଛନ୍ତି ବୋଲି ଜାଣିବା ପାଖରୁ ବିଭିନ୍ନ 
ପ୍ରକାର ଆୟୋଜନ ହୋଇ ଯାଇଥଲା ତାଙ୍କୁ ସ୍ଵାଗତ କରିବାକୁ। ଜର୍ମାନୀର ଗୋଟେ 
ରିସର୍ଚ୍ଚ ଇନ୍‌ଷ୍ଟିଚ୍ୟୁଟ୍‌ରେ ବୈଜ୍ଞାନିକ ଥବା ଆମ ବଡ଼ପୁଅ ସନ୍ଦୀପନ୍‌ ପ୍ରତିବର୍ଷ ଭଳି 
ଘରକୁ ଆସୁଥୁଲା କିଛିଦିନ ପାଇଁ। ତା'ର ଭୁବନେଶ୍ବର ରହଣି ସମୟରେ ହି ତା'ର 
ଜଣେ ବନ୍ଧୁ କୌଣସି ଏକ ସେମିନାର୍‌ରେ ଯୋଗଦେବା ପାଇଁ ଦିଲ୍ଲୀ ଆସିବେ । ନା ¬ 
ବିଦେଶୀ ଅତିଥଙ୍କ ଘରେ ରଖୁବା ଭଳି ସୁବ୍ୟବସ୍ଥା ନାହି ଆମ ଘରେ । ତେଣୁ ପୁଅର 
କହିବା ମୁତାବକ ଆମ ଘରଠୁ ବେଶି ଦୂର ହୋଇନଥୁବା ଏକ ହୋଟେଲ୍‌ରେ ଅତିଥ୍‌ଙ୍କ 
ପାଇଁ ରୁମ୍ଟିଏ ନିଆ ଯାଇଥଲା। କେବଳ ରାତିରେ ଶୋଇଲା ବେଳକୁ ହିଁ ସେ 
ହୋଟେଲ୍‌କୁ ଯିବେ । ଖାଇବା, ପିଇବା ସବୁ ଆମ ଘରେ | ସିଏ ଯେତେଦିନ ରହିବେ, 
ସବୁଦିନ କିଛି ନା କିଛି ପ୍ରୋଗ୍ରାମ୍‌ ରଖାଯାଇଥଲା। ବିଦେଶୀ ଅତିଥଙ୍କ ପାଇଁ ନୂଆ 
ଡିନର୍ସେଟ୍‌, ଟେବୁଲ୍‌ କୃଥ୍‌, ଟେବୁଲ୍‌ ମ୍ୟାଟ୍‌, ଫ୍ଲାୱାର୍‌ ଭେସ୍‌ ଇତ୍ଯାଦି କିଣା ହୋଇ 
ଆସିଲା। ସବୁକିଛି ପରିଷ୍କାର ପରିଚ୍ଛନ୍ନ ଟିପ୍ଟପ୍‌ ରହିବା ଦରକାର। ଆମର 
ଆତିଥେୟତାରେ ଯେମିତି କୌଣସି ତୃଟି ନରହେ — ସେଥୁପାଇଁ ଆମେ ଖୁବ୍‌ ସତର୍କ 
ଥିଲୁ | | 

ସବୁ ଆୟୋଜନ ଭିତରେ ମୁଁ ଟିକେ ବିବ୍ରତ ବୋଧ କରୁଥାଏ । ପୁଅର ବିଦେଶୀ 
ବନ୍ଧୁଟି ସହିତ କେମିତି କଥାବାର୍ଭା କରିବି, ସେଇ ଚିନ୍ତା ମୋତେ ଘାରୁଥାଏ। ଇଂରାଜୀ 
ଲେଖୁପଢ଼ି ପାରୁଥିଲେ ମଧ୍ଯ ଅନଭ୍ୟସ୍ତତା ହେତୁ ଇଂରାଜୀରେ କହିବା ବେଳେ ମୁଁ 
ସ୍ବଚ୍ଛନ୍ଦ ହୋଇପାରେ ନାହିଁ। କିଛି ବର୍ଷ ତଳେ ମୋ ପିଲାମାନେ ଯେତେବେଳେ ସ୍ମୋକେନ୍‌ 
ଇଂଲିସ୍‌ କ୍ଲାସ୍‌ରେ ଆଡ଼୍‌ମିଶନ୍‌ ନେଲେ ମୋର ବି ଖୁବ୍‌ ଇଚ୍ଛା ଥଲା ସେଇଠିକୁ ଯାଇ 
ସ୍ପୋକେନ୍‌ ଇଂଲିଶ୍‌ ଶିଖବାକୁ। ମୋ ପିଲାମାନେ କିନ୍ତୁ ମନା କରିଦେଇଥଲେ। “ ନାଇଁ 


୮୨ ୪ ରାଗିଲେ ମୁଁ ତାରା ହୋଇଯିବି 


ନାଇଁ ¬ ଆମେ ଯୋଉଠି ପଢୁଛୁ ଆମ ମାଆ ବି ସେଇଠିକୁ ଆମ ସହିତ ପଢ଼ିବାକୁ 
ଆସିଲେ ଆମକୁ ଲାଜ ଲାଗିବ | ଆମର କୋର୍ସ ସରିଗଲା ପରେ ତୁ ଯଦି ସେଠିକୁ ଯିବୁ 
ତ ଯା, ଏବେ ନୁହେଁ ।” ମନର ଇଚ୍ଛା ମନରେ ହିଁ ରହିଗଲା। ସେ ଦିଗରେ ମୁଁ ନିଜେ 
କିମ୍ବା ଆମ ପରିବାରର କେହି ଆଗ୍ରହୀ ହେଲେ ନାହିଁ ପରବର୍ଭୀ ସମୟରେ | ସ୍କାତକୋତଉର 
ପରେ ଓଡ଼ିଆ ସାହିତ୍ୟରେ ଡକ୍ଟରେଟ୍‌ ଉପାଧୁପ୍ରାପ୍ତ ହୋଇଥଲେ ମଧ୍ଯ ଇଂରାଜୀ ଭାଷାରେ 
ବିଶେଷ ଦଖଲ ନାହିଁ ମୋର | ଓଡ଼ିଆ ମାଧ୍ଯମ ବିଦ୍ୟାଳୟରେ ପିଲାଙ୍କୁ ଓଡ଼ିଆ ଭାଷା 
ସାହିତ୍ୟ ପଢ଼ାଏ ମୁଁ । ଇଂରାଜୀ ଭାଷାରେ କଥାବାର୍ଭା କରିବାର ଆବଶ୍ୟକତା ପଡ଼େ 
ନାହିଁ, ନା କର୍ମକ୍ଷେତ୍ରରେ ନା ଘରେ। ମୋ ପିଲାମାନେ ବଡ଼ ହେବା ପରେ ପ୍ରଦେଶ 
ବାହାରର ସାଙ୍ଗ କିଛି ଜୁଟିଲେ। ସେମାନେ ଆମ ଘରକୁ ଆସିଲେ କିମ୍ବା ଫୋନ୍‌ କଲେ 
ହିନ୍ଦୀ ଇଂରାଜୀ ମିଶାଇ ସଂକ୍ଷେପରେ କାମ ଚଳେଇନିଏ । ମୋ ପୁଅମାନେ କିନ୍ତୁ ସତର୍କ 
ଦୃଷ୍ଟି ରଖୁଥାନ୍ତି ମୋର ପ୍ରତ୍ୟେକ ବକ୍ତବ୍ୟ ଉପରେ | ସାଙ୍ଗମାନଙ୍କ ଆଗରେ ତ କିଛି 
କହିବେ ନାହିଁ। ସେମାନେ ଗଲା ପରେ ମୋତେ ଧୁଲେଇ କରିବେ | 

“ମା ତୁ ଯେମିତି ହିନ୍ଦୀ କହୁଛୁ ନା ¬ ସେମାନେ ଭାବୁଥିବେ ତାଙ୍କ ସାଙ୍ଗର 
ମାଆଟି ପୂରା ଅନ୍ପଢ୍‌ ଗୱାର୍‌ |” 

ଅପମାନ ଲାଗିଲେ ବି ମୁଁ ହସିଦେଇ କହେ, “ଡକ୍ଟରେଟ୍‌ କରିଥିବା ମାଆଟି 
ଯଦି ତୁମକୁ ଅନ୍ପଢ୍‌ ଗୱାର୍‌ ଲାଗୁଛି, ଯଦି ସତକୁ ସତ ତୁମ ମାଆଟି ମୁର୍ଖ ହୋଇଥାଆନ୍ତା, 
ତା” ହେଲେ ନିଶ୍ଚେ ଘରୁ ବାହାର କରିଦେଇଥାନ୍ତ।” 

“ ବାଜେ କଥା କହନା | ନିଜକୁ ଗ୍ରୋ କରିବା ଦରକାର ନା ନାହିଁ ? ” ପିଲାମାନେ 
କ୍ଷୋଭ ପ୍ରକାଶ କରନ୍ତି। 

“ ମୋ ଭାଷାରେ ମୁଁ ବେଶ୍‌ ମାର୍ଜିତ ଭାବରେ କଥା କହିପାରେ | ଆଉ କାହା 
ଭାଷାରେ ଠିକ୍‌ ଭାବରେ କଥା କହିପାରୁନି ବୋଲି ମୁଁ ଲଜିତ ହେବି କାହିଁକି ! ଓଡ଼ିଶାରେ 
ରହି ଯୋଉମାନେ ଭଲ ଭାବରେ ଓଡ଼ିଆ କହିପାରୁନାହାନ୍ତିୟ ସେମାନଙ୍କୁ କ”ଣ ଲାଜ 
ଲାଗୁଛି ? ଓଡ଼ିଶାର ମୁଖ୍ୟମନ୍ତ୍ରୀଙ୍କଠାରୁ ଆରମ୍ଭ କରି ଆଇଏଏସ୍‌, ଆଇପିଏସ୍‌ 
ଅଫିସର୍ମାନେ ଓଡ଼ିଶାରେ ଏତେ ବର୍ଷ ରହିବା ପରେ ବି ଓଡ଼ିଆ ଭାଷା ସ୍ପଷ୍ଟ ଭାବରେ 
ଉଚ୍ଚାରଣ କରିପାରୁ ନାହାନ୍ତି । ସେମାନଙ୍କୁ ତ ଲୋକେ ମଉଡ଼ମଣି କରି ରଖୁଛନ୍ତି। ମୁଁ 
ଯଦି ହିନ୍ଦ୍‌ ଇଂଲିଶ୍‌ ଠିକ୍‌ ଭାବରେ କହିନପାରୁଛି, କ'ଣ ଭାସିଗଲା ସେଇଠୁ ?” 
ନିଜକୁ ସମର୍ଥନ କରି ମୁଁ ଦୃଢ଼ୋଲ୍ରି ପ୍ରକାଶ କରେ । 

ଉପରେ ଯାହା କହିଲେ ମଧ୍ଯ ପିଟର୍‌ ପାଇଁ ମୁଁ ଚିନ୍ତିତ ଥଲି। ଡେନମାର୍କର 
ପିଲା ସେ | ସ୍ଵିଡ଼େନ୍‌ରେ ଲୁଶ୍ଡ ବିଶ୍ବବିଦ୍ୟାଳୟରେ ମୋ ପୁଅ ସନ୍ଦୀପନ୍‌ ସହିତ ସେ ବି 


ରାଗିଲେ ମୁଁ ତାରା ହୋଇଯିବି & ୮୩ 


ପିଏଚ୍‌ଡ଼ି କରୁଥିଲା! ପରବର୍ଭୀ ସମୟରେ ସେମାନଙ୍କର କର୍ମକ୍ଷେତ୍ର ଭିନ୍ନ 
ହୋଇଯାଇଥଲେ ମଧ୍ଯ ପରସ୍ପର ସହିତ ଯୋଗାଯୋଗ ରହିଛି। ପିଟର୍‌ ଏବେ 
ଆମେରିକାରେ କୌଣସି ଏକ ଗବେଷଣା ସଂସ୍ଥାରେ କାମ କରୁଛି। 

“ପିଟର୍‌ ଇଂଲିଶ୍‌ ବୁଝିବ ତ ? ” କୂଣ୍ଡିତ ହୋଇ ପୁଅକୁ ପଚାରିଥୁଲି | 

“ ଇଂଲିଶ୍‌, ସ୍ଵିଡ଼ିଶ୍‌୍‌ ଡେନିସ୍‌ ¬ ସବୁ ବୁଝିବ ସେ | ” ପୁଅ କହିଥୁଲା। 

“ସ୍ଵିଡ଼ିଶ୍‌୍‌ ଡେନିଶ୍‌ କ'ଣ ମୁଁ ଜାଣିଛି ? ” 

“ ତା ହେଲେ ଏତେ ଭାବୁଛୁ କାହିଁକି ? ଇଂଲିଶ୍ରେ ହିଁ କଥାବାର୍ଭା କରିବୁ 
ତୋ'ର ଏତେ ବ୍ୟସ୍ତ ହେବାର କାରଣ କିଛି ନାହିଁ। ପିଟର୍‌ ଯେତେ ସମୟ ଆମ ଘରେ 
ରହିବ ¬ ମୁଁ ଥବି ନା ତା ପାଖେ ପାଖେ ତୁ ଯାହା କହିବାକୁ ଚାହୁଁଥିବୁ, ଯଦି ଇଂଲିଶ୍ରେ 
କହିନପାରିବୃ, ମୋତେ ଓଡ଼ିଆରେ କହିଦେଲେ ମୁଁ ତାକୁ ତା ଭାଷାରେ ବୁଝାଇଦେବି |” 
ପୁଅ କହିଥଲା। ନିଜ ଦେଶର ପୀଞ୍ଚ ଛଅଟି ଭାଷା ସହିତ କେତୋଟି ବିଦେଶୀ ଭାଷାକୁ 
ମଧ୍ଯ ଆୟତ୍ତ କରିପାରିଛି ସେ। ଯୋଉ ଦେଶକୁ ସେ ଯାଏ ସେ ଦେଶର ଇତିହାସ, 
ଭୂଗୋଳ ସହିତ ଭାଷା ସାହିତ୍ୟ ପ୍ରତି ସେ ବେଶ୍‌ ଆଗ୍ରହ ପ୍ରକାଶ କରିଥାଏ। ଏମିତି 
ଜ୍ଞାନୀ, ଗୁଣୀ ପୁଅର ମାଆ ବୋଲି ମୋ ମନରେ ଯେତିକି ଗୌରବବୋଧ ଆସେ 
ନିଜର ଅପାରଗତା ମନେପକାଇ ସେତିକି ସଂକୋଚ ମଧ୍ଯ ଆସେ ମୋର | 

ସନ୍ଦୀପନ୍‌ ଆସିବା ସମୟରେ ସାନପୁଅ ସୌରଦୀପ୍ତ ବି ଛୁଟି ବ୍ୟବସ୍ଥା କରି ତା 
ସ୍ତ୍ରୀ ଓ କୁନିପୁଅକୁ ଧରି: ପହଞ୍ଚଗଲା ଘରେ। ଆମ ଆୟୋଜନରେ ଯାହା ବାକି 
ରହିଯାଇଥିଲା, ସେମାନେ ସମସ୍ତେ ଆସିବା ପରେ ସେ ସବୁ ମଧ୍ଯ ବ୍ୟବସ୍ଥିତ ହୋଇଗଲା | 
ବୋହୂ ତୃପ୍ତିକୁ ଦେଖୁ ମୁଁ ନିଶ୍ଚିନ୍ତ ହୋଇଗଲି। ଇଂଲିଶ୍‌ ମିଡ଼ିୟମ୍‌ରେ ପାଠ ପଢ଼ିଥିବା 
ଝିଅ ସେ ସ୍ମାର୍ଟ-ସୁନ୍ଦର-ଯୁଗୋପଯୋଗୀ, ମୋ ପରି ଆଉଟ୍ଡେଟେଡ୍‌ ନୂହେଁ। ସବୁଠୁ 
ବଢ଼ିଆ କଥା ହେଉଛି - ମୋ ବୋହୂ ମୋର ପ୍ରିୟ ବାନ୍ଧବୀ। ସିଏ ମୋ ପାଖରେ 
ଥିଲେ ମୋତେ କେହି ହେଲେ ଅପଦସ୍ଥ କରିପାରନ୍ତି ନାହିଁ। ତା ଆଗରେ ମୋତେ 
କେହି ସମାଲୋଚନା କଲେ ସେ ବରଦାସ୍ତ କରିପାରେ ନାହିଁ, ସାଙ୍ଗେ ସାଙ୍ଗେ ପ୍ରତିବାଦ 
କରେ। ସିଏ ହିଁ ମୋର ଯଥାର୍ଥ ଇଣ୍ଟରପ୍ରିଟର୍‌ ହୋଇପାରିବ 

ପିଟର୍‌ ଯୋଉଦିନ ଆମ ଘରେ ପହଞ୍ଚଲା — ତାକୁ ଦେଖୁବା ମାତ୍ରେ ମୋର 
ସମସ୍ତ କୁଣ୍ଠା ସମସ୍ତ ସଂକୋଚ କୁଆଡ଼େ ଚାଲିଗଲା। ମୋ ବଡ଼ପୁଅଠାରୁ ବୟସରେ 
ଅଳ୍ପ ସାନ ଓ ସାନପୁଅଠୁ ଟିକେ ବଡ଼ ପିଟର୍‌ | ସନ୍ଦୀପନ୍‌ ଆମ ପରିବାରର ସମସ୍ତଙ୍କ 
ସହିତ ତା'ର ପରିଚୟ କରାଇଦେଲା। ସମସ୍ତଙ୍କୁ  ହ୍ୟାଲୋ” କହିବା ପରେ ମୋ 
ପାଖକୁ ଆସି ହାତଯୋଡ଼ି “ନମସ୍ତେ” କହିଲା ପିଟର୍‌ | ମୁଣ୍ଡ ହଲାଇ ତା'ର ନମସ୍ତେକୁ 


୮୪ ¥ ରାଗିଲେ ମୁଁ ତାରା ହୋଇଯିବି 


ସ୍ଵୀକାର କଲି ମୁଁ ନିର୍ବାକ ଭାବରେ | ମଧ୍ୟାହ୍ନ ଭୋଜନ ସମୟ ଟିକେ ବିଳମ୍ବ 
ହୋଇଯାଇଥିବାରୁ ଅନ୍ୟମାନେ ବସି ପିଟର୍‌ ସହିତ ବାର୍ଭାଳାପ କରିବା ଅବସରରେ 
ବୋହୂ ତୃପ୍ତି ସହିତ ମିଶି ଡାଇନିଂ ଟେବୂଲ୍‌ରେ ଖାଇବା ବ୍ୟବସ୍ଥା କରିଦେଲି। ଦୂଇ 
ପ୍ରକାର ବ୍ୟବସ୍ଥା ହୋଇଥଲା। ବଡ଼ପୁଅ ଓ ତା'ର ବିଦେଶୀ ବନ୍ଧୁ ପାଇଁ କମ୍‌ ତେଲ 
ମସଲା ଦେଇ ରନ୍ଧା ଯାଇଥୁବା ଖାଦ୍ଯ, ଅନ୍ୟମାନଙ୍କ ପାଇଁ ଆବଶ୍ୟକ ଅନୁଯାୟୀ 
ଯେମିତି ରନ୍ଧାଯିବା କଥା ସେହିଭଳି ହୋଇଥୁଲା। ପରିବେଷିତ ଖାଦ୍ୟର ସାଜସଜ୍ାକୁ 
ଦେଖୁ ପିଟର୍‌ କହିଲା, “ଓା... ଉ... |” 

“ ଏକସ୍କ୍ୟୁଜ୍‌ ମି” କହି ସେ ଉଠିପଡ଼ିଲା ହଠାତ୍‌ | 

“ ଆପଣଙ୍କ ଖାଦ୍ୟ ଖୁବ କମ୍‌ ତେଲ ମସଲା ଦେଇ ପ୍ରସ୍ତୁତ ହୋଇଛି। କିଛି 
ଅସୁବିଧା ହେବନି ଖାଇଲେ। ” ଖୁବ୍‌ ନରମ କଣ୍ଠରେ ତୃପ୍ତି କହିଲା ଇଂଲିଶ୍‌ରେ | 

“ ହାଇ ? ଆଇ ଲଭ୍‌ ସ୍ଥାଇସି ଫୁଡ୍‌” ତାକୁ ତେଲ ମସଲା ଦିଆ ଖାଦ୍ୟ ଭଲଲାଗେ 
ବୋଲି କହୁଛି ପିଟର୍‌ । ତା ହେଲେ ଖାଇବା ଟେବୁଲ୍‌ ପାଖରୁ ସେ ଉଠିଗଲା କାହିଁକି ? 
ସେ ଉଠିଯାଇ ନିଜ ବ୍ୟାଗ୍‌ରୁ କ୍ୟାମେରା ବାହାର କରି ପରିବେଷିତ ଖାଦ୍ୟର ଫଟୋ 
ଉଠାଇଲା | ତା'ପରେ ଟେବୁଲ୍‌ ପାଖରେ ବସିଯାଇ ଖାଦ୍ୟ ସହିତ ତା ନିଜର ଫଟୋଟିଏ 
ଉଠାଇଦେବାକୁ ତୁପ୍ତିକୁ ଅନୁରୋଧ କଲା ସେ। ଏଣ୍ଡୁରିପିଠା, ଚକୁଳିପିଠା, ଅରୁଆ 
ଭାତ, ଚିକେନ୍‌ କରି, ବଟର୍‌ ପନୀର୍‌, ଛତୁ ରାଇ, ଫୁଲକୋବି ଭଜା, କ୍ଷୀରୀ, ସାଲାଡ୍‌ — 
ଏଇଭଳି ଥଲା ସେଦିନର ଖାଦ୍ୟ ସବୁ । ପିଟର୍‌ ଭାରି ଖୁସିରେ ଖାଉଥଲା ଏବଂ ଗୋଟି 
ଗୋଟି କରି ସବୁ ଖାଦ୍ୟର ନାମ ଆଉ ସେଥୁରେ କ'ଣ କଂ ଣ ପଡ଼ିଛି, ପଚାରି ବୂଝୁଥିଲା | 

ଖାଇସାରିବା ପରେ ଟିକେ ବିଶ୍ରାମ କରି ଦୁଇବନ୍ଧୁ ଚାଲିଗଲେ ଭୁବନେଶ୍ବରର 
ଗୋଟେ ଦିଟା ଦର୍ଶନୀୟ ସ୍ଥାନ ଦେଖୁବାକୁ | ପୁଅ ଆମକୁ ଆଗରୁ ପଚାରି ବୁଝି ନେଇଥୁଲା 
କୋଉସବୁ ଦର୍ଶନୀୟ ସ୍ଥାନକୁ ବିଦେଶୀମାନଙ୍କର ପ୍ରବେଶ ନିଷେଧ | ଭିନ୍ନଦେଶୀ ବନ୍ଧୁଟି 
କୌଣସି ସ୍ଥାନରେ ଅପମାନିତ ବୋଧ କରି ଆମ ଦେଶ ସମ୍ପର୍କରେ ଖରାପ ଧାରଣା 
ଏବଂ ତିକ୍ତ ଅଭିଜ୍ଞତା ନେଇ ଫେରିଯାଉ ବୋଲି ସେ ଚାହୁଁନଥଲା। ଖାଇସାରିଲା 
ବେଳକୁ ପ୍ରାୟ ଅପରାହ୍ଣ ହୋଇ ଯାଇଥଲା | ସେମାନେ ଧଉଳି ଶାନ୍ତିସତୁପ ଓ ରାଜାରାଣୀ 
ମନ୍ଦିର ଦେଖୁ ଫେରିଲେ। ପିଟର୍‌କୁ ହୋଟେଲ୍‌ରେ ଛାଡ଼ି ପୁଅ ଘରକୁ ଆସିଲା। 
ରାତ୍ରିଭୋଜନ ପ୍ରସ୍ତୁତ ହେବା ପରେ ସେ ପୁଣି ହୋଟେଲ୍‌କୁ ଯାଇ ପିଟର୍‌କୁ ନେଇଆସିବ | 

ପିଟର୍‌ ଆସିବା ପରଠାରୁ ଆମ ଘରଟା ଯେମିତି ନାଟକର ଷ୍ଟେଜ୍‌ ପାଲଟି 
ଯାଇଥିଲା | ପିଟର୍କୁ ନେଇ ଘରକୁ ଆସିବାର ଦଶ ପନ୍ଦର ମିନିଟ୍‌ ପୂର୍ବରୁ ଫୋନ୍‌ କରି 
ଜଣାଇବାକୁ କହିଥିଲି ସନ୍ଦୀପନକୁ। ସେମାନେ ଘରେ ପହଞ୍ଚଲା ବେଳକୁ ସୋଫା, 


ରାଗିଲେ ମୁଁ ତାରା ହୋଇଯିବି ® ୮୫ 


କାର୍ପେଟ୍‌, ବେଡ୍‌ କଭର୍‌, ଫ୍ଲ୍‌ୱାର୍‌ ଭେସ୍‌ ସବୁ ଠିକ୍ଠାକ୍‌ ଭାବରେ ସଜଡ଼ା 
ହୋଇଯାଇଥବ | ପିଟର୍‌ ଯିବା ମାତ୍ରକେ ଆମର ଦେଢ଼ ବର୍ଷର ନାତିଟୋକା “ ସୋହମ୍‌!' 
ସବୁ ଟାଣିଟୁଣି ଏକାକାର କରିଦେବ। କାର୍ପେଟ୍‌ଯାକ ବୁଲି ବୁଲି ସୁସୁ କରିବ। ଖଟ 
ଉପରଟା ତ ତା'ର ଖେଳପଡ଼ିଆ! ଗଦାକଯାକ ଖେଳନା ଖଟ ଉପରେ ରଖ ଫିଙ୍ଗାଫିଙ୍ଗ 
କରି ଖେଳୁଥିବ| ପିଟର୍‌ ଆସିବା ସମୟତକ ତାକୁ ଅନ୍ୟ ରୁମ୍‌ରେ ଶୁଆଇ ଦେବାକୁ 
ଚେଷ୍କା କରାଯାଏ । ନହେଲେ କେହି ଜଣେ ତାକୁ ଅନ୍ୟ ରୁମ୍‌ରେ ରଖୁ ଜଗି ରହେ | 
ଦିନଟିଏ ବହୁତ କଷ୍ଟରେ ସମ୍ଭାଳି ହେଲା। ତା ପରଦିନ ସମସ୍ତେ ବସି କଥାବାର୍ଭା 
ହେଉଥବା ବେଳେ ସୋହମ୍‌ କୋଉ ଛଟକରେ ଆସି ସୋଫା ଉପରକୁ ଉଠିଯାଇ 
ପିଟର୍‌ ଉପରେ ଲଦି ହୋଇ ବସି ତା ମୁହଁକୁ ଚାହିଁ ହସିଦେଇ କହିଲା, “ହାଏ...” | 
ପିଟର୍‌ ବି ତାକୁ ଖୁବ୍‌ ଆଦରରେ କୋଳକୁ ଉଠାଇ ନେଲା | ଅଜଣା ଅଟିହ୍ନା ଅନାତ୍ସୀୟ 
ଭାବ, ନା ସୋହମ୍ର ଥଲା ନା ପିଟର୍ର | 

ଦିନେ ଦି” ଦିନ ପରେ ପିଟର୍‌ ଅଧୁକାଂଶ ସମୟ ଆମମାନଙ୍କ ଗହଣରେ ଆମ 
ଘରେ ହିଁ ବିତାଇବାକୁ ପସନ୍ଦ କଲା। ଆମ ପରିବାରର ସମସ୍ତଙ୍କ ସହିତ କଥାବାର୍ଭା 
କରି ସେ ଆନନ୍ଦ ପାଉଥୁଲା | ପ୍ରଥମେ ପ୍ରଥମେ 'ଇଏସ୍‌' ‘ନୋ”ରେ କାମ ଚଳାଇ 
ଦେଉଥିବା ମୁଁ ଅନାୟାସରେ ସ୍ଵଚ୍ଛନ୍ଦରେ ପିଟର୍‌ ସହିତ ଗପସପରେ ଯୋଗ ଦେଉଥଲି। 
ଉଚ୍ଚାରଣଜନିତ କିମ୍ବା ବ୍ୟାକରଣଗତ ତୁଟି ପାଇଁ ଆଉ ଭାବନା ନଥଲା ମନରେ ¬ 
କେବଳ ଭାବ ସଂପ୍ରସାରଣ ହିଁ ମହତ୍ତ୍ ପୂର୍ଣ୍ଣ ଥଲା। ତା' ସହିତ ଗପିଲାବେଳେ ଏତେ 
ସହଜ ତଥା ସାବଲୀଳ ଲାଗିଲା ଯେ କେବେ କେବେ ଶୁଦ୍ଧ ଓଡ଼ିଆ ମଧ୍ଯ କହି ଦେଉଥ୍‌ଲି, 
ହେ” , ନାଇଁ”, “ଠିକ୍‌ ଅଛି | ପିଟର୍‌ ବି ଶିଖୁଯାଇ “ହଁ”, “ନାଇଁ ”ର ପ୍ରୟୋଗ କଲା 
ଦରକାର ବେଳେ | ମୋ ସାନପୁଅ କହିଲା, “ ପିଟର୍‌ ଯଦି ଓଡ଼ିଶାରେ ମାସେ ରହିଯିବ, 
ମାଆ ତାକୁ ଓଡ଼ିଆ ଶିଖେଇଦେବ ପୂରାପୁରି। ” 

ନା — ପିଟର୍‌ ଆଉ ଭିନୃଦେଶୀ ବା ବିଦେଶୀ ଭଳି ଲାଗୁନଥିଲା ଆମକୁ । ଆମ 
ବଡ଼ପୁଅ ସନ୍ଦୀପନ୍‌ ଭଳି ସିଏ ମଧ୍ଯ ଅନ୍ୟ ଦେଶରେ ରହୁଥିବା ଆମ ପରିବାରର ଆଉ 
ଜଣେ ପିଲା ଯେମିତି । ଦୁଇ ତିନିଦିନ ପରେ ତା ପାଇଁ ଆଉ କୌଣସି କୃତ୍ରିମ ବ୍ୟବସ୍ଥାର 
ପ୍ରୟୋଜନ ହେଲା ନାହିଁ ଆମ ଘରେ । ଆମେ ଯେମିତି ¬ ସେଇଭଳି ହିଁ ରହିବାରେ 
ଆମର ଆଉ ସଂକୋଚ ନଥଲା। 

ଆମ ଦେଶ, ଆମ ରାଜ୍ୟ, ଆମର ସଂସ୍କୃତି ସମ୍ପର୍କରେ ପିଟର୍‌ର ସମସ୍ତ ଜିଜ୍ଞାସାକୁ 
ସୁନ୍ଦର ଭାବରେ ପରିପୂର୍ଭି କରୁଥାଏ ଆମ ବୋହୂ ତୃପ୍ତି। ଆବଶ୍ୟକ ମନେକଲେ ତାକୁ 
ଯାହା ଜଣାନଥାଏ, ମୋତେ ପଚାରି ସେ ଉତ୍ତର ଦିଏ | ଆମେ ପିନ୍ଧୁଥବା ଶାଢ଼ିମାନଙ୍କୁ 


୮୬ * ରାଗିଲେ ମୁଁ ତାରା ହୋଇଯିବି 


ପିଟର୍‌ ଖୁବ୍‌ ତାରିଫ୍‌ କରୁଥଲା। ସେଇଭଳି ଗୋଟେ ଶାଢ଼ି ସେ କିଣିବାକୁ ଚାହିଁଲା। 
ଏଠୁ ଫେରିବା ପରେ ସେଇ ଶାଢ଼ିଟିକୁ ଜଣକୁ ଉପହାର ଦେବ ସେ। ସେଇ ଜଣକ 
କିଏ ¬ ସେକଥା ମଧ୍ଯ ଆମେ ଆଦାୟ କରିଦେଲୁ ତା ପାଖରୁ। ପକେଟରୁ ତା'ର 
ୱାଲେଟ୍‌ ବାହାର କରି ସେ ଦେଖାଇଲା ଗୋଟେ ତରୁଣୀର ଫଟୋ ¬ ତା'ର ଫିଆନସି 
କ୍ରିଷ୍ଟିନ୍‌। ସିଏ ମଧ୍ଯ ଜଣେ ସାଇଣ୍ଡିଷ୍ଟ ¬ ଅବଶ୍ୟ ତା'ର ଗବେଷଣାର ବିଷୟ ଓ ପରିସର 
ପିଟର୍ଠାରୁ ଭିନ୍ନ। 

କ୍ରିଷ୍ଟିନ୍‌ ନାଆଟି ମୋତେ ଆକୃଷ୍ଟ କଲା | ମୋର ଗୋଟେ ଉପନ୍ୟାସର ନାୟିକାର 
ନା କ୍ରିଷ୍ଟିନ। ମୋର ସେଇ ଉପନ୍ୟାସରେ କେତୋଟି ବିଦେଶୀ ଚରିତ୍ର ରହିଛନ୍ତି। ମୋ 
ବୋହୂ ତୃପ୍ତି ପିଟର୍‌କୁ ଜଣାଇଦେଲା, “ ଆମ ମମ୍ମି ଜଣେ ଲେଖୁକା | ତାଙ୍କର ଗୋଟେ 
ଉପନ୍ୟାସର ନାୟିକାର ନାଁ କ୍ରିଷ୍ଠିନ୍‌।” 

ଏକଥା ଶୁଣି ପିଟର୍‌ ଖୁବ୍‌ ଉତ୍ସାହିତ ହୋଇ କହିଲା, “କ୍ରିଷ୍ଟିନକୁ ନେଇ ମଛ୍ମି 
କ”ଣ ଲେଖୁଛନ୍ତି, ମୁଁ ପଢ଼ିବାକୁ ଚାହୁଁଛି। ” 

“ ସରି, ବହିଟା ଆପଣ କେବଳ ଦେଖପାରିବେ - ପଢ଼ିପାରିବେ ନାହିଁ। ଆମ 
ମମ୍ମି ରିଜିଓନାଲ୍‌ ଲାଙ୍ଗୁଏଜ୍‌ରେ ଲେଖନ୍ତି।” ତୃପ୍ତି କହିଲା ଏବଂ ବହି ଆଲ୍‌ମିରାରୁ 
ସେଇ ବହିଟି କାଢ଼ି ପିଟର୍‌କୁ ଦେଖାଇଲା। ବହିଟିକୁ ଏପାଖ ସେପାଖ କରି ଦେଖୁବା 
ପରେ ପିଟର୍‌ ପଚାରିଲା, “ ଏ ବହି ଇଂଲିଶ୍ରେ ଟ୍ରାନ୍ସଲେଟ୍‌ ହୋଇଛି କି ? ” 

“ନା”, ତୃପ୍ତି କହିଲା। 

“ ମୋର ବହୁତ ଇଛ୍ଛା ହେଉଛି ଏ ବହିର ବିଷୟବସ୍ତୁ ଜାଣିବାକୁ । ସନ୍ଦୀପନ୍‌ 
ତୁମେ ପଢ଼ିଛ ଏ ବହି ? ” ପଚାରିଲା ପିଟର୍‌ | 

ସନ୍ଦୀପନ୍‌ ଭୂକୁଞ୍ଚନ କରି କହିଲା, “ ମମିର ନଭେଲ୍‌ ? ଗୋଟେ ଦି'ଟା ପଢ଼ିଥବି। 
ଏ ବହିଟା ପଢ଼ିନାହି। ” 

“ଆପଣ ମୋତେ ଏ ନଭେଲ୍‌ର ଷ୍ଟୋରି କହନ୍ଧୁ ।” ପିଟର୍‌ ଖୁବ୍‌ ଆଗ୍ରହରେ 
ମୋତେ କହିଲା | ହେ ପ୍ରଭୁ ରକ୍ଷାକର | ଇଂରାଜୀ ଭାଷାରେ ମୋର ଯାହା ଦକ୍ଷତା ¬ ଏ 
ପିଲାକୁ ମୋ ଉପନ୍ୟାସର କାହାଣୀ କହିପାରିବି ¬ ସେ ଭରସା ମୋର ନଥଲା| ପରେ 
ସମୟ ହେଲେ ସେ ବିଷୟରେ କଥାବାର୍ଭା କରିବା ବୋଲି କହିଲି | ଆଗ୍ରହୀ ଶ୍ରୋତାଟି 
ସାଧାରଣ ପିଲାଟିଏ ନୁହେଁ ¬ ଜଣେ ବିଶିଷ୍ଟ ବୈଜ୍ଞାନିକ । ମୋ ଉପନ୍ୟାସର କାହାଣୀ 
କେତେଦୂର ତା ମନକୁ ପାଇବ, କିଏ ଜାଣେ ! 

କାହାଣୀ ନ ଶୁଣିବା ଯାଏଁ ପିଟର୍‌ ଛାଡ଼ିଲା ନାହିଁ। ଅଗତ୍ୟା ମୋର ଇଣ୍ଟରପ୍ରିଟର୍‌ଟି 
ମୋତେ ଉଦ୍ଧାର କଲା ଏ ବିପଦରୁ|। ମୋ ବୋହୂ ମୋର ଜଣେ ଶ୍ରଦ୍ଧାଶୀଳା ପାଠିକା | 


ରାଗିଲେ ମୁଁ ତାରା ହୋଇଯିବି ୮୭ 


ଉପନ୍ୟାସର ବିଷୟବସ୍ତୁକୁ ସେ ସଂକ୍ଷେପରେ କହିଲା ପିଟର୍‌କୁ। ମୋ ଉପନ୍ୟାସର 
ନାୟିକା କ୍ରିଷ୍ଟିନ୍‌ ପିଟର୍‌ର ବାଗ୍ଦତ୍ତା ପରି ବୈଜ୍ଞାନିକ କିମ୍ଭା ସମାଜରେ କୌଣସି ଉଚ୍ଚ 
ପଦପଦବୀରେ ପ୍ରତିଶଷ୍ିତା ନାରୀଟିଏ ନଥଲା। ବଣ ପାହାଡ଼ଘେରା ଦୁର୍ଗମ ଅଞ୍ଚଳରେ 
ଗୋଟେ ଚର୍ଚ୍ଚ ଅଧୀନରେ ଥବା ଅର୍ଫାନେଜ୍‌ର ସେ ଥଲା ତତ୍ତ୍ଵାବଧାରିକା। ଅତ୍ଯନ୍ତ 
କରୁଣ ତଥା ସଂଘର୍ଷମୟ ଥଲା ତା'ର ଜୀବନ। ଖୁବ୍‌ ମନୋଯୋଗ ଦେଇ ପିଟର୍‌ 
ଶୁଣିଲା ସେ କାହାଣୀ | 

“ ଓଣ୍ଡର୍‌ଫୁଲ୍‌ ! ଏ ନଭେଲ୍‌ର ଅନ୍ୟ ଭାଷାରେ ଅନୁବାଦ ହେବା ଖୁବ୍‌ ଦରକାର, 
ବିଶେଷ କରି ଇଂଲିଶ୍‌ରେ | ଯେବେ ବି ବହିଟି ଇଂଲିଶ୍‌ରେ ଅନୁବାଦ ହୋଇ ପ୍ରକାଶ 
ପାଇବ ¬ ମୁଁ ଯେମିତି ଖଣ୍ଡେ କପି ପାଇବି ସେ ବହିର।” ପିଟର୍‌ କହିଥିଲା ଉଛୁସିତ 
ଭାବରେ । 

ଭାରି ଭଲ ଲାଗିଥିଲା ପିଟର୍‌ର ମନ୍ତବ୍ୟ। ମୋ ଉପନ୍ୟାସର ପ୍ରଶଂସା କରିଥବା 
ଯୋଗୁଁ ନୁହେଁ, ତାର ପ୍ରେମାସସଦାର ନାଁ ରହିଥିବା ଉପନ୍ୟାସଟି ସମ୍ପର୍କରେ ତାର ଶ୍ରଦ୍ଧା 
ତଥା ଆଗ୍ରହ ଲକ୍ଷ୍ଯ କରି। ଯୋଉ ନାଆଁଟି ପ୍ରତି ପିଟର୍‌ ଏତେ ବେଶି ଶ୍ରଦ୍ଧାଶୀଳ ¬ 
ସେଇ ମଣିଷଟିକୁ ସେ କେତେ ଭଲପାଉନଥୁବ ସତେ ! 

“ ତୁମେମାନେ କେବେ ବାହା ହେଉଛ ? ” ଜାଣିବାକୁ ଚାହିଁଥଲୁ ଆମେ | 

“ ବାହା ହେବୁ ବୋଲି ଭାବିଛୁ ଆମେ । କେବେ ବାହା ହେବୁ ସେକଥା ସ୍ପିର 
କରିନାହୁଁ। ଏବେ ତ ଆମ ଦୁଇଜଣଙ୍କର କାହାରି ହେଲେ ସମୟ ନାହିଁ। ଯିଏ ଯାହା 
ରିସର୍ଚ୍ଚ ନେଇ ବ୍ୟସ୍ତ ଅଛୁ। ସମୟ ମିଳିଲେ କେବେ ନା କେବେ ବାହା ହେବୁ” 
ପିଟର୍‌ କହିଲା। ସନ୍ଦୀପନ୍‌ ଭୂକୁଞ୍ଚନ କରି କହିଲା, “ ତାକୁ ଏଭଳି ବ୍ୟକ୍ତିଗତ କଥା 
ପଚାରୁଛ କାହିକି ? ସେ ହୁଏତ ଖରାପ ଭାବିବ।” 

ଆମେ ହଠାତ୍‌ ଚୂପ୍‌ ହୋଇଯିବା ଦେଖୁ ପିଟର୍‌ ପଚାରିଲା, “ କ'ଣ ହେଲା ? 
ଏମିତି ଚୂପ୍‌ ହୋଇଗଲେ ଯେ ! ସନ୍ଦୀପନ କ”ଣ କହୁଛି ? ” 

“ ତୁମକୁ ତୁମର ବ୍ୟକ୍ତିଗତ କଥା ପଚାରିଲେ ତୁମେ ଖରାପ ଭାବିବ ? ” ମୁଁ 
ପଚାରିଲି । 

“ ଆରେ ନା, ମୋତେ କ୍ରିଷ୍ଟିନ୍‌ ବିଷୟରେ କଥା ହେବାକୁ ଭଲ ଲାଗେ। ମୁଁ 
କାହିଁକି ଖରାପ ଭାବିବି ? ଏଠୁ ଗଲା ପରେ ମୁଁ କ୍ରିଷ୍ଟିନ୍‌କୁ ଜଣେଇବି - ମୋ ସାଙ୍ଗର 


Ge — 


ମାଆଙ୍କର ଗୋଟେ ନଭେଲ୍‌ର ନାୟିକାର ନା କ୍ରିଷ୍ଟିନ୍‌। ସିଏ ବି ବହୁତ ଖୁସି ହୋଇଯିବ 
ବହିଟା କିନୁ ଖୁବ୍‌ ଶୀଘ୍ର ଅନୁବାଦ କରିଦେବେ।” ପିଟର୍‌ କହିଲା। 


୮୮ # ରାଗିଲେ ମୁଁ ତାରା ହୋଇଯିବି 


କ୍ରିଷ୍ଟିନ୍‌ ପାଇଁ ଶାଢ଼ି କିଣିବାକୁ ଆମେ ଖୁବ୍‌ ଉତ୍ସାହର ସହିତ ବାହାରି ପଡ଼ିଲୁ 
ଭୁବନେଶ୍ବରର ବଛା ବଛା ସୋ-ରୁମ୍‌କୁ ଯାଇ ଗଦାଗଦା ଶାଢ଼ି ଦେଖୁବା ପରେ ପିଟର୍‌ 
ଦୁଇଖଣ୍ଡ ଶାଢ଼ି ପସନ୍ଦ କଲା। ଶାଢ଼ି ସହିତ ମ୍ୟାଚିଂ ହେଲା ଭଳି ଚୁଡ଼ି, କାନଫୁଲ, ହାର 
ଓ ବିନ୍ଦି ମଧ୍ୟ କିଣା ହେଲା। ସେଗୁଡ଼ିକ ଆମ ତରଫରୁ କ୍ରିଷ୍ଟିନ୍‌ ପାଇଁ ଉପହାର ଭାବରେ 
ସଜାଡ଼ି ଦେଇଥୁଲୁ। 

“ତୁମେ ସବୁ କ'ଣ କରୁଛ ¬ ମୁଁ ବୁଝିପାରୁନି| ସପ୍ତାହକ ପାଇଁ ସିଏ ଆମ 
ଘରକୁ ଆସିଛି। ଏଠୁ ଯିବା ପରେ ଦ୍ଵିତୀୟ ଥର ପାଇଁ ସେ ଆଉ ଆସିବାର ସମ୍ଭାବନା 
ନାହିଁ। ତା ସହିତ ଏତେ ବେଶି ମାୟା ମମତା ଲଗାଇଲେ ତୁମମାନଙ୍କୁ ହିଁ କଷ୍ଟ ହେବ 
ପରେ। ପୁଣି ତା'ର ଫିଆନସି ପାଇଁ ତୁମମାନଙ୍କର ଉପହାର ଦେବା କଥା ବି ଅଡୁଆ 
ଲାଗୁଛି ମତେ। ” ସନ୍ଦୀପନ କହିଥିଲା | “ ତୁ ବୃଝିପାରିବୁନି | ସେ ଅଭିଜ୍ଞତା ତ ତୋ'ର 
ନାହିଁ। ତୁ ବୁଝିବୁ କୋଉଠୁ ? ନିଜର ପ୍ରିୟ ମଣିଷଟି ଅନ୍ୟମାନଙ୍କର ସ୍ପେହଭାଜନ 
ହେଲେ ଖୁସି ହିଁ ଲାଗେ ସମସ୍ତଙ୍କୁ । ” ମୁଁ କହିଥିଲି “ ଅଭୁତ ଲୋକ ତୁମେ ସମସ୍ତେ । 
ପିଟର୍‌ ସହିତ ମୁଁ ଏତେ ଦିନ ଏକାଠି କାମ କରିବା ପରେ ମଧ୍ଯ ଯୋଉ କଥା 
ଜାଣିପାରିନଥଲି ସେଇକଥା ତୁମେମାନେ ତା'ଠୁ ଏତେ ଶୀଘ୍ର ଆଦାୟ କରିଦେଲ !” 
ସନ୍ଦୀପନ୍‌ କହିଥିଲା ଆଶ୍ଚର୍ଯ୍ୟ ହୋଇ | 

ସେଦିନ ଥୁଲା ଶାମ୍ଭ ଦଶମୀ। ମୋ ବାପାଙ୍କ ଘରେ ନିମନ୍ତ୍ରଣ ଥଲା ଆମ 
ସମସ୍ତଙ୍କର | ମୋ ବାପଘରେ ଟିକେ ଧାର୍ମିକ ଆଚାରବିଚାର, ନିୟମ ନିଷ୍ଠାର ପାଳନ 
ଭଲ ଭାବରେ ହୋଇଥାଏ | ଅନ୍ୟ ଧର୍ମ ସମ୍ପଦାୟର ପିଲାଟିକୁ ସେଠାକୁ ନେଇଗଲେ 
କିଛି ଅସୁବିଧା ହେବନି ତ ? ସବୁଠୁ ବେଶି ନୀତିନିୟମ ଜଗି ଚଳୁଥବା ମୋ ବୋଉ 
କହିଲା, “ ଅସୁବିଧା ହେବ କାହିଁକି ? ସେ ଆସୁ। ଆସିଲେ ଦେଖୁବ ଓଡ଼ିଶାର ମାଆମାନେ 
କେମିତି ପିଲାମାନଙ୍କର ମଙ୍ଗଳ ତଥା ଶାରୀରିକ ସୁସ୍ଥତା ପାଇଁ ସୂର୍ଯ୍ୟଙ୍କୁ ପୁଜା କରନ୍ତି, 
କେତେ ପ୍ରକାରର ଭୋଗରାଗ ବାଢ଼ନ୍ତି । ଓଡ଼ିଶା ଆସିଛି - କଣ ସବୁ ଦର୍ଶନୀୟ ସ୍ଥାନ 
ବୁଲି ଦେଖୁଛି । ଓଡ଼ିଶାର ସଂସ୍କୃତିର ଆଉ ଗୋଟେ ଦିଗ ବି ଦେଖୁ ସିଏ।” 

ଆମେ ବାପାଙ୍କ ଘରେ ପହଞ୍ଚଲା ବେଳକୁ ଚଉରା ପାଖ ବେଦୀ ଉପରେ 
ଶାମ୍ଭଦଶମୀର ମଧ୍ଯାହ୍ନ ପୂଜାର ସମସ୍ତ ଆୟୋଜନ ହୋଇ ଆମମାନଙ୍କୁ ଅପେକ୍ଷା 
କରାଯାଇଥିଲା | ବିଦେଶୀ ଅତିଥି ଜଣଙ୍କୁ ଅତ୍ୟନ୍ତ ଆଦରର ସହିତ ପାଛୋଟି ନିଆଗଲା 
ପୁଜା ପାଖକୁ | ଧୂପ, ଦୀପ, ଫୁଲ, ଦୂବ, ବରକୋଳି ପତ୍ର, କଞ୍ଚାକ୍ଷୀର, ହଳଦୀ ପାଣି 
ସଜଡ଼ା ହୋଇ ରହିଥାଏ। ଗୋଟେ ବିରାଟ ପିତ୍ତଳ ଥାଳିରେ ଭୋଗ ସାମଗ୍ରୀମାନ 
ରଖାଯାଇଥାଏ। ମୋ ବାପାଙ୍କର ପରିବାରଟି କିଛି ଅନ୍ଧ ସଦସ୍ୟ ବିଶିଷ୍ଠ ନୁହେଁ। ଆମେ 


ରାଗିଲେ ମୁଁ ତାରୀ ହୋଇଯିବି & ୮୯ 


ଆଠଜଣ ଭାଇଭଉଣୀ । ସମସ୍ତେ ବିବାହିତ ଏବଂ ଗୋଟେ ଦୁଇଟା ପୁଅଝିଅଙ୍କର 
ବାପାମାଆ । ଚାରୋଟି ଅଣନାତି ମଧ୍ଯ ଅଛନ୍ତି ଆମ ବାପାବୋଉଙ୍କର | ଚାରୋଟି ପୀଢ଼ିର 
ସଦସ୍ୟଙ୍କ ପାଇଁ ସୂର୍ଯ୍ୟଙ୍କ ପାଖରେ ଯଚା ଯାଇଥିବା ଖାଦ୍ଯ ସାମଗ୍ରୀ ବଢ଼ା ହେବ 
ପୂଜାବେଳେ। ଖୁବ୍‌ ଦୀର୍ଘ ସେଇ ଯଚା ଯାଇଥୁବା ଭୋଗର ତାଲିକା। ଖେଚେଡ଼ି, 
କ୍ଷୀରୀ, ଘାଣ୍ଟି ତରକାରୀ, ଚକୁଳି ପିଠା, ବୂଢ଼ା ଚକୂଳି, କାକରା, ମଣ୍ଡା, କରଞ୍ଜ, 
ମାଲପୁଆ, ରସଗୋଲା, ଗୋଲାପଜାମୁ, ଛେନାଗଜା, ଛେନାପୋଡ଼, ସନ୍ଦେଶ, ଜିଲାପି 
ଇତ୍ୟାଦି ସହିତ ପାଚିଲା କଦଳୀ, କମଳା, ନଡ଼ିଆ, ଅଙ୍ଗୁର ଇତ୍ୟାଦି କେତେ ପ୍ରକାରର 
ଫଳ ସେ ତାଲିକାରେ ଅଛି ସୂର୍ଯ୍ୟଙ୍କୁ ଚାହିଁ ହଳଦୀ ପାଣି ଓ କଞ୍ଚାକ୍ଷୀର ଢାଳିବା ପରେ 
ଧୂପ, ଦୀପରେ ବନ୍ଦାପନା କରାଗଲା ପ୍ରଥମେ କଳସକୁ ଓ ତା' ପରେ ସୂର୍ଯ୍ୟଦେବତାଙ୍କୁ| 
ହୁଳହୁଳି ପଡୁଥାଏ, ଘଣ୍ଟ ବାଜୁଥାଏ | ବୋଉ ଗୋଟେ ଗୋଟେ ଭୋଗ ସାମଗ୍ରୀ କଦଳୀ 
ପତ୍ରରେ ବାଢୁଥାଏ। ଆମ ପରିବାରର ସମସ୍ତେ ଆସି ବେଦୀ ପାଖରେ ଠୁଳ ହେଉଥାନ୍ତି । 
ସମସ୍ତ କାର୍ଯ୍ୟକ୍ରମର ଭିଡ଼ିଓ ରେକର୍ଡ଼ିଂ କରୁଥାଏ ପିଟର୍‌ | ମୁଁ ଶଙ୍ଖଟି ଧରି ଠିଆ ହୋଇଥୁଲି। 
ପୂଜା ସରିବା ବେଳକୁ ମୁଁ ତିନିଥର ଶଙ୍ଖ ବଜେଇଲି | ପିଟର୍‌ ଆଷ୍ଚର୍ଯ୍ୟ ହୋଇ ମୋତେ 
ଚାହିଁଲା ଓ ମୋର ଶଙ୍ଖ ବଜେଇବା ଦୃଶ୍ୟକୁ ମଧ୍ଯ ତୁରନ୍ତ ରେକର୍ଡିଂ କଲା କ୍ୟାମେରାରେ 
ପରିବାରର ସମସ୍ତ ସଦସ୍ୟ ପୂଜା ପାଖରେ ମୁଣ୍ଡିଆ ମାରିବା ପରେ ଘର ଭିତରକୁ 
ଆସିଲେ। 

ମୋ ବାପଘରର ସମସ୍ତଙ୍କୁ ପରିଚିତ କରାଗଲା ପିଟର୍‌ ସହିତ | ଅବଶ୍ୟ ଯୌଥ 
ପରିବାରର ଅନେକ ସଦସ୍ୟ ଏବେ ବାହାରେ | ତଥାପି ଯୋଉମାନେ ଉପସ୍ଥିତ ଥୁଲେ ¬ 
ସେମାନଙ୍କୁ ଦେଖୁ ପିଟର୍‌ ଆଶ୍ଚର୍ଯ୍ୟ ହେଉଥିବ ନିଶ୍ଚୟ | ଏତେ ସଂଖ୍ୟକ ଲୋକ ଗୋଟେ 
ଘରେ ଏକାଠି ଚଳିବା ତାଙ୍କ ଦେଶରେ ପରିଦୃଶ୍ୟ ହୁଏ ନାହିଁ। ପୂଜା ଲୁଗା ବଦଳାଇ 
ମୋ ବାପା ବୋଉ ବସିଲେ । ମୋ ବାପା ¬ ଯିଏକି ଜଣେ ଅବସରପ୍ରାପ୍ତ ପ୍ରଧାନଶିକ୍ଷକ ¬ 
ପିଟର୍‌ ସହିତ ଇଂରାଜୀରେ ଆଳାପ ଆଲୋଚନା ଆରମ୍ଭ କରିଦେଲେ | ବିଦେଶରେ 
ରହୁଥିବା ଏବଂ ସେଇ ସମୟରେ ଛୁଟିରେ ଘରକୁ ଆସିଥିବା ମଝିଆ ଭାଇ ସଂଗ୍ରାମ ଓ 
ଭାଉଜ ଶାଶ୍ଵତୀ ମଧ୍ଯ ସେମାନଙ୍କ ସହିତ ଆଲୋଚନାରେ ଯୋଗଦେଲେ । ଶାମ୍ବଦଶମୀ 
ପୁଜାର ଏତିହ୍ୟ ତଥା ଉଦ୍ଦେଶ୍ୟ ସମ୍ପର୍କରେ ବାପା କହୁଥୁଲେ ପିଟର୍‌କୁ। ପରିବାରର 
ପ୍ରତ୍ୟେକ ସଦସ୍ୟଙ୍କର ନିରାମୟ ଜୀବନ ପାଇଁ ସୂର୍ଯ୍ୟଙ୍କୁ ପୁଜା କରନ୍ତି ମାଆମାନେ | 

“ ତୁମେମାନେ ତ ହେଲ ବୈଜ୍ଞାନିକ। ଏସବୁ ପୂଜାପୂଜି କଥାରେ ତୁମର 
ହୁଏତ ବିଶ୍ଵାସ ଆସୁନଥୁବ | କିନ୍ତୁ ସଦିଛ୍ଥାର ତ ନିଶ୍ଚୟ କିଛି ନା କିଛି ପ୍ରଭାବ ରହିଛି। 
ପୁଣି ମାଆର ବିଶ୍ଵାସ ଓ ଶୁଭକାମନା ତ ଅତୁଳନୀୟ !” ବାପା କହିଥୁଲେ। 


୯୦ ® ରାଗିଲେ ମୁଁ ତାରୀ ହୋଇଯିବି 


“ ଖୁବ୍‌ ଚମଳ୍କାର କଥା | ସଦିଛ୍ଛାର ପ୍ରଭାବ ନିଶ୍ଚୟ ରହିଛି ।” ପିଟର୍‌ କହିଥଲା। 

ପ୍ଲେଟ୍‌ମାନଙ୍କରେ ଭୋଗ ସଜଡ଼ା ହୋଇ ସମସ୍ତଙ୍କୁ ଦିଆଗଲା | 

“ ପିଟର୍‌ ଭୋଗ ଖାଇବ ତ ? ” ପୁଅକୁ ଆସ୍ତେକିନା ପଚାରିଲି। 

“ ତୁମେ ଦେଲେ ସେ ଖାଇବନି କାହିଁକି ? କିନୁ ଟିକେ ଦେଖୁ ଚାହିଁ କମ୍‌ କମ୍‌ 
ଦେବ । ଏତେ ପ୍ରକାରର ଜିନିଷ ଏକାଠି ଖାଇହେବନି।” ସନ୍ଦୀପନ୍‌ କହିଲା 

ଖାଇବା ଅପେକ୍ଷା ଫଟୋ ଉଠାଇବାରେ ବେଶି ଆଗ୍ରହ ପିଟର୍‌ର | ଭୋଗଥାଳିର 
ଫଟୋ ଉଠାଇବା ପରେ ସେଥରୁ ଯେତେ କମ୍‌ କରାଯାଇପାରିବ ସେ ଖୁସି ହେବ 
ବୋଲି କହିଲା । ସବୁଥର ପରି ସେଇଠି ମଧ୍ଯ ଖାଇବା ବେଳେ ବିଭିନ୍ନ ଖାଦ୍ୟର ନାଆଁ 
ଓ ସେଥିରେ କ'ଣ କ”ଣ ପକାଇ ରନ୍ଧା ହୋଇଛି ¬ ସେକଥା ପଚାରି ବୂଝୁଥାଏ ସିଏ | 
ତୃପ୍ତି କହିଲା, “ ମମି, ପିଟର୍‌ ଭାଇ ଏଠୁ ଯିବା ପରେ ଏସବୁ ଖାଦ୍ୟ ରାନ୍ଧିବାକୁ ନିଶ୍ଚେ 
ଚେଷ୍ଟା କରିବେ।” “ଆରେ ନାଇଁମ ~- ଆମକୁ ଖୁସି କରିବା ପାଇଁ ସେ ଏମିତି କହୁଛି 
ବୋଧେ । ତା”ର ଦୁଃଖ ଯାଉନଥୁଲା ମଣ୍ଡା, କାକରା, ଘାଣ୍ଟ ତରକାରୀ ବନେଇ 
ଖାଇବାକୁ। ସେମିତି କୁହାଯାଏ ଭଦ୍ରାମିରେ। ” ମୁଁ କହିଲି। 

ସନ୍ଦୀପନ୍‌ ଓ ପିଟର୍‌ ବୈଜ୍ଞାନିକ ହୋଇଥିଲେ ମଧ୍ଯ କେବଳ ବିଜ୍ଞାନକୁ ନେଇ 
ସେମାନଙ୍କର ଅନୁସନ୍ଧିସା କେନ୍ଦ୍ରୀଭୂତ ନଥଲା। ପ୍ରକୃତି, ଜନଜୀବନ ତଥା ବିଭିନ୍ନ 
ଦେଶର ସଂସ୍କୃତି ବିଷୟରେ ସେମାନଙ୍କ ଖୁବ୍‌ ଆଗ୍ରହ ରହିଥଲା। ସନ୍ଦୀପନ୍‌ ଚାହୁଁଥିଲା, 
ତା ସାଙ୍ଗଟିକୁ ଓଡ଼ିଶାର ଗୋଟେ ଗାଁ ଦେଖେଇବ ¬ ଯୋଉଠି ଗ୍ରାମ୍ୟ ଜୀବନର ସମସ୍ତ 
ବିଭବ ଭରି ରହିଥିବ । ମୋ ଭାଇ ସଂଗ୍ରାମ ପ୍ରସ୍ତାବ ଦେଲା କୋଣାର୍କ ପାଖାପାଖମ ତା'ର 
ଶୃଶୁରଘର ଗାଆଁକୁ ପିଟର୍‌କୁ ନେଇଯିବା ପାଇଁ| ଭୁବନେଶ୍ବରଠୁ ବେଶି ବାଟ ହେବନି 
ସେଇ ଗାଆଁ । ପୁଣି ସେଇଠୁ କୋଣାର୍କ ଓ ଚନ୍ଦ୍ରଭାଗାକୁ ଯାଇ ସେମାନେ ବୁଲି 
ଆସିପାରିବେ! ଭାଇର ପୁଅ ଶୁଭେନ୍ଦୁ ଗାଇଡ୍‌ ହୋଇଗଲା ସନ୍ଦୀପନ୍‌ ଓ ପିଟର୍‌ଙ୍କ 
ସହିତ । ପାଚିଲା ଧାନକ୍ଷେତ, ତାଳ ନଢ଼ିଆ ଗଛମାନଙ୍କର ସୌମ୍ଯ ଉପସ୍ଥିତି, 
କଇଁଫୁଲଭରା ପୋଖରୀ, ଖଝୋଟିପକା କାନ୍ଛ ନଡ଼ାଗଦା, ଧାନ ଅମାର, ଗୋବର 
ଘଷିର ଗଦା, ମନ୍ଦିର, ଗ୍ରାମଦେବତୀ — ସବୁ ଅଛି ସେ ଗାଆଁଟିରେ |! ଅଛନ୍ତି ସ୍ନେହୀ 
ମଣି ଷମାନେ ¬ ମୁହୂ ଭଁକ ମଧ୍ୟରେ ଯୋଉମାନେ ସାତପରକୁ ଆପଣାର 
କରିନେଇପାରନ୍ତି। ଘରକୁ ଫେରିବା ପରେ ସନ୍ଦୀପନ ବି ଭାରି ଖୁସିରେ ବର୍ଣ୍ଣନା 
କରିଥଲା — ତା ମାମୁର ଶ୍ଵଶୁରଘର ଗାଆଁରେ କେମିତି ସେମାନଙ୍କୁ ଆଦର ସଜ୍ଜାର 
କରାଗଲା । ସେମାନେ ପହଞ୍ଚିବା ମାତ୍ରେ ଗଛରୁ ପଇଡ଼ ତୋଳା ହୋଇ ଆସିଲା ସେମାନଙ୍କୁ 
ପରଡ଼ପାଣି ଦେବା ପାଇଁ| ଗାଆଁ ବୁଲି ଆସିବା ପରେ ବିଶୁଦ୍ଧ ଓଡ଼ିଆ ଖାଦ୍ୟ ହିଁ ପରଷାଗଲା 


ରାଗିଲେ ମୁଁ ତାରା ହୋଇଯିବି ˆ ୯ ୧ 


ସେମାନଙ୍କୁ । ଖାଇ ସାରିବା ପରେ ଭାଇର ଶାଶୁ ସେମାନଙ୍କୁ ପାନ ଭାର୍ଗିକି ଦେଲେ। 
ଓଡ଼ିଆ ଘରେ ସଣ୍ଡଣାର ଅନ୍ୟତମ ପ୍ରତୀକ ଅତିଥଙ୍କୁ ପାନ ଭାଙ୍ଗି ଦେବା! 

ଡ଼ିସେମ୍ବର ୩୧ ତାରିଖ ଦିନ ଆମ ଘରେ ଛୋଟକାଟିଆ ବନ୍ଧୁମିଳନଟିଏ 
ଆୟୋଜିତ ହୋଇଥଲା। ଆମ ପରିବାରର ବ୍ୟକ୍ତିମାନଙ୍କ ସହିତ କିଛି ପଡ଼ୋଶୀ ମଧ୍ଯ 
ନିମନ୍ତିତ ହୋଇଥଲେ । ସମସ୍ତଙ୍କର କୌତୁହଳ ବିଦେଶୀ ଅତିଥ ଜଣଙ୍କୁ କେନ୍ଦ୍ର କରି। 
ପିଟର୍‌ ସମସ୍ତଙ୍କ ସହିତ ପରିଚିତ ହୋଇ ବନ୍ଧୁତୃ ପୂର୍ଣ୍ଣ କଥାବାର୍ଭା କରୁଥାଏ | ଖୁଆପିଆ 
ସରିବା ପରେ ପିଟର୍‌କୁ ନେଇ ମୋର ଦୁଇ ପୁଅ ଓ ପୁତୁରାମାନେ ଖଣ୍ଡଗିରି, ଉଦୟଗିରି 
ବୁଲିବାକୁ ଗଲେ | ମଝିରେ ଗୋଟେ ଦିନ ନନ୍ଦନକାନନ ବି ବୁଲିଯାଇଥଲେ ସେମାନେ | 
ନନ୍ଦନକାନନର ଧଳାବାଘମାନଙ୍କୁ ଦେଖୁ ପିଟର୍‌ ମୁଗ୍ଧ ହୋଇଥଲା | ଗୁଡ଼ାଏ ପଶୁପକ୍ଷୀଙ୍କର 
ଫଟୋ ଉଠାଇବା ସହିତ ଭିଡ଼ିଓ ରେକର୍ଡ଼ିଂ ମଧ୍ୟ କରି ଆଣିଥଲା। ସନ୍ଦୀପନ୍‌ ଭଳି ତା 
ବନ୍ଧୁଟିର ବି ଫଟୋଗ୍ରାଫି ଅନ୍ୟତମ ସଉକ | ଯାହା କିଛି ତା”ର ଦୃଷ୍ଟି ଆକର୍ଷଣ କରେ 
ସେ ସେହି ଦୃଶ୍ୟକୁ ତା କ୍ୟାମେରାରେ ତୁରନ୍ତ ବନ୍ଦୀ କରି ରଖୁଦିଏ। 

ଡିସେମ୍ବର ୩୧ ତାରିଖ ରାତିରେ କେବଳ ଆମ ପରିବାରର ସମସ୍ତେ ଓ 
ପିଟର୍‌ | ତା ପରଦିନ ପିଟର୍‌ ଫେରିଯିବ ଦିଲ୍ଲୀ ¬ ସେଇଠୁ ଆମେରିକା | ଦିନବେଳର 
ରିଭୋଜନ ଖୁବ୍‌ ଗରିଷ୍ଠ ହୋଇଯାଇଥିଲା! ରାତିରେ ସମସ୍ତେ ଅଳ୍ପ ଅଳ୍ପ ଖାଇଲେ | 
ଟର୍‌ ହୋଟେଲ୍‌କୁ ଫେରିଲେ ତା ପରଦିନ ସକାଳୁ ଫେରିବାକୁ ପ୍ରସ୍ତୁତ ହେବ। ସେ 
କିନ୍ତୁ ଉଠିବାର ଲକ୍ଷଣ କିଛି ବି ଦେଖାଉନଥାଏ। ନୂଆବର୍ଷକୁ ସ୍ଵାଗତ କରିବା ବେଳ 
ନିକଟେଇ ଆସୁଥାଏ | ପିଟର୍‌ର ଉପସ୍ଥିତି ହେତୁ ଆମ କାର୍ଯ୍ୟକ୍ରମରେ କିଛି ପରିବର୍ଭନ 
କରାଯାଇଥାଏ | ନୂଆ ବର୍ଷରେ ଦେବା ପାଇଁ ଆମ ପିଲାମାନେ ଆମ ପାଇଁ କ”ଣ ସବୁ 
ଉପହାର ଆଣିଥାଆନ୍ତି। ସାନପୁଅ ସୌରଦୀପ୍ତ ଓ ବୋହୂ ତୃପ୍ତିଙ୍କର ଉପହାର ଥିଲା 
ଫିଲିପ୍‌ସ୍‌ର ଡିଭିଡ଼ି ପ୍ଲେୟାର୍‌ଟିଏ | ସନ୍ଦୀପନ୍‌ ମଧ୍ଯ ତା'ର ଉପହାର ପ୍ଯାକେଟ୍‌ମାନ 
ବାହାର କରି ଜଣ ଜଣଙ୍କୁ ଦେଲା ସବୂୃଠୁ ଶେଷରେ ପିଟର୍‌ ତା'ର ଉପହାର ପ୍ୟାକେଟ୍‌ଟି 
ମୋ ହାତକୁ ବଢ଼ାଇଦେଇ କହିଲା, “ ଏଇଟା ଆପଣଙ୍କ ପାଇଁ। ପ୍ଲିଜ୍‌ ମୋ ଗିଫ୍ଟଟି 
ଖୋଲି ଦେଖନ୍ତୁ ତ ¬ ଆପଣଙ୍କର ପସନ୍ଦ ହେଉଛି ନା ନାହିଁ।” 

“ ତୁମେ ଯେ ଆମ ଘରକୁ ଆସିଲ - ଆମ ସହିତ ଏତେ ସୁନ୍ଦର ମୁହୂର୍ଭ ସବୁ 
ବାଣ୍ଡିଲ ¬ ସେଇଟା ତ ଆମ ପାଇଁ ସବୁଠୁ ବଡ଼ ଗିଫ୍ଟ ବାବୁ ।” ମନେମନେ କହିଲି। 
ତା'ର ଉପହାରଟି କ”ଣ — ସେକଥା ଜାଣିବା ପାଇଁ ସମସ୍ତଙ୍କ ଆଖରେ କୌତୂହଳ | 
ଅତ୍ୟନ୍ତ ଶ୍ରଦ୍ଧାର ସହିତ ତା'ର ଉପହାରଟିକୁ ଖୋଲିବାକୁ ଚେଷ୍ଟାକଲି। ଜରି କାଗଜର 
ଆବରଣ ପରେ ଖବରକାଗଜର ଆବରଣ ଉପରୁ ଛୁଇଁ ଅନୁମାନ କରି ହେଉନଥାଏ, 


ଭୂ 
ପି 


୯୨ *୍ ରାଗିଲେ ମୁଁ ତାରା ହୋଇଯିବି 


ଜିନିଷଟି କ'ଣ ହୋଇଥାଇପାରେ ! ଖବରକାଗଜ ଉପରେ ବନ୍ଧା ହୋଇଥବା ସୁତୁଲିକୁ 
କାଟି ଦେବା ପରେ ତା ଭିତରୁ ଗୋଟେ ବିରାଟ ଶଙ୍ଖ ବାହାରି ଆସିଲା। 

ପିଟର୍‌ କହିଲା, “ ସେଦିନ ଆପଣ ଶଙ୍ଖ ବଜାଇଲା ବେଳେ ମୋତେ ଭାରି 
ଭଲ ଲାଗିଥିଲା ଦେଖୁବାକୁ । ଆପଣଙ୍କ ବାପା କହିଥିଲେ ଯେ ଶଙ୍ଖଧ୍ବନିରେ ସବୁ 
ଖରାପ ଶକ୍ତି ଦୂରେଇଯାଏ। ପରିବେଶ ଶୁଦ୍ଧ ଓ ମଙ୍ଗଳମୟ ହୋଇଉଠେ | ଚନ୍ଦ୍ରଭାଗା 
ସମୁଦ୍ରକୂଳରେ ଜଣେ ଲୋକ ଯେତେବେଳେ ମୋତେ ଏଇଟିକୁ ଦେଖାଇଲା - ମୋର 
ଆପଣଙ୍କ କଥା ମନେପଡ଼ିଗଲା। ସେଇଥପାଇଁ ମୁଁ ସେଇଟିକୁ ଆପଣଙ୍କ ପାଇଁ ନେଇ 
ଆସିଲି। ଏଥରର ନୂଆବର୍ଷ ଆରମ୍ଭ ହେବ ଏଇ ଶଙ୍ଖଧ୍ଵନିରୁ। ” 

ଶଙ୍ଖଟିକୁ ହାତରେ ଧରି ମୁଁ ଅଭିଭୂତ ହୋଇଗଲି। ସେଇ ଅବସ୍ଥାରେ ଶଙ୍ଖ 
ବଜେଇବା ମୋ ପକ୍ଷରେ ଆଉ ସମ୍ଭବ ହୋଇପାରିଲା ନାହିଁ। ଯେତେ ଚେଷ୍ଟା କଲି, 
ବାଜିଲା ନାହିଁ। ମୋ ହାତରୁ ଜଣକ ପରେ ଜଣେ ଶଙ୍ଖଟିକୁ ବଜେଇବାକୁ ଚେଷ୍ଟା 
କଲେ। କେହି ମଧ୍ୟ ସଫଳ ହୋଇପାରିଲେ ନାହିଁ। କେଜାଣି ¬ ଏଇଟା “‘ବଜେଇବା' 
ଶଙ୍ଖ କି କେବଳ ' ସଜେଇବାଂ ଶଙ୍ଖ | ଠିକ୍‌ ରାତି ବାରଟା ବେଳକୁ ସାନପୁଅ ସୌରଦୀପ୍ତ 
ଶଙ୍ଖ ବଜେଇବାରେ ସଫଳ ହେଲା | ସମସ୍ତେ ଖୁସି ହୋଇ ତାଳି ମାରିଲେ | ପରସ୍ପରକୁ 
ନୂଆବର୍ଷର ଅଭିନନ୍ଦନ ଜଣାଇଲେ । ମୋ ପିଲାମାନଙ୍କ ସହିତ ପିଟର୍‌ ବି କହି ପକେଇଲା, 
“ ହାପି ନିଉ ଇୟର୍‌ ମମ୍ମି” | ଦୂଇ ହାତରେ ମୋତେ ବେଢ଼ାଇ ଧରିଥୁଲା ସିଏ । ତା 
ମୁଣ୍ଡରେ ହାତ ବୁଲାଇଦେଇ ମନେ ମନେ କହିଥିଲି, “ କୋଉଠି ଥଲୁରେ ଧନ, ଏତେ 
ଦିନ ଯାଏ ?” 

ଏଥର ବିଦାୟର ବେଳା। ପିଟର୍‌ କାଲି ସକାଳେ ଆଉ ଆସିବନାହିଁ ଆମ 
ଘରକୁ | ହୋଟେଲ୍‌ରୁ ସିଆଡ଼େ ସିଆଡ଼େ ଚାଲିଯିବ ଏୟାରପୋର୍ଟ। ମୁହଁରେ ସ୍ମିତ 
ହସ — ଆଖୁରେ କାରୁଣ୍ୟ ସମସ୍ତଙ୍କର | ସାନପୁଅ ତାକୁ ହୋଟେଲ୍‌ରେ ଛାଡ଼ିବାକୁ 
ଗଲା। ଆମେ ସମସ୍ତେ ଦୁଆର ମୁହଁରେ ଠିଆ ହୋଇ ତାକୁ ବିଦାୟ ଦେଲୁ | ନୂଆବର୍ଷର 
ସମାରୋହ ଚାରିଆଡ଼େ | ବାଣ ଫୁଟୁଥାଏ - ନାଚଗୀତ ହୋହାଲ୍ଲାର ଶବ୍ଦ ଆସୁଥାଏ। 
ଆମ ଘରର ଉତ୍ସବର ବାତାବରଣ କିନ୍ତୁ ଫିକା ପଡ଼ିଗଲା। ଅତି ଆପଣାର ମଣିଷଯିଏ 
ଘରୁ ଚାଲିଯାଉଛି ଯେ ! କିଏ ଜାଣେ ¬ ଏ ଜନ୍ମରେ ଆଉ ତା ସହିତ ଦେଖା ହେବ କି 
ନାହିଁ! 

ପିଟର୍‌ ଚାଲିଗଲା| ତା'ପରେ ପରେ ପୁଅମାନେ ମଧ୍ଯ ଯେ ଯାହାର କର୍ମକ୍ଷେତ୍ରକୁ 
ବାହୁଡ଼ିଗଲେ। ଘର ପୂରା ଶୁନ୍‌ଶାନ୍‌ ଲାଗିଲା। ନିଜର କର୍ମ ପରିସର ମଧ୍ଯରେ ନିଜକୁ 
ନିମଜିତ କରି ଘରର ଖାଲିପଣକୁ ଭୁଲିବାକୁ ଚେଷ୍ଟା କରିବା ବ୍ଯତୀତ ବର୍ଭମାନର 


ରାଗିଲେ ମୁଁ ତାରା ହୋଇଯିବି ୯୩ 


ବୟସ୍ତ ବାପାମାଆଙ୍କର ଆଉ ବା ଉପାୟ କଂଣ ? ପୁଣି ଥରେ ପିଲାମାନେ କେବେ 
ଆସିବେ — ସେଇ ପ୍ରତୀକ୍ଷାରେ ଦିନ ଗଣୁଥବେ | 

ସନ୍ଦୀପନ୍‌ ଫୋନ୍‌ କଲେ ତା'ର ହାଲ୍‌ଚାଲ୍‌ ଇତ୍ୟାଦି ବୂଝିନେବା ପରେ ଆମେ 
ପଚାରୁ ପିଟର୍‌ର ଖବର କ'ଣ ? 

“ ଖବର ଆଉ କଣ ? ଭଲ ଥିବ ନିଶ୍ଭେ।” ପୁଅ କହେ | 

“ ସେ କିଛି ମେଲ୍‌ କରିନି କି ଫୋନ୍‌ କରିନି ? ” 

“ ହଁ, ଭୁବନେଶ୍ବରରୁ ଫେରିବା ପରେ ମୋତେ ମେଲ୍‌ କରି ଧନ୍ଯବାଦ 
ଦେଇଥିଲା ତାକୁ ଏତେ ସୁନ୍ଦର ଅଭିଜ୍ଞତା ଦେବାରେ ସହଯୋଗ କରିଥବାରୁ। ତୁମ 
ସମସ୍ତଙ୍କ ବି ଧନ୍ଯବାଦ ଜଣାଇଛି। ” 

“ ଆଉ କ୍ରିଷ୍ଟିନ୍‌କୁ କେବେ ବାହା ହେଉଛି ? ” 

“ ବାହା ହେବ — କେବେ ହେବ କିଛି ଠିକ୍‌ ନାହିଁ। ଯିଏ ଯାହାର ରିସର୍ଚ୍ଚ କାମ 
ନେଇ ବ୍ୟସ୍ତ ଅଛନ୍ତି। ସମୟ ମିଳିଲେ ବାହାହେବେ । ନହେଇ ବି ପାରନ୍ତି । ” 

“ ନାଇଁ ନାଇଁ — ସେମିତି କହନା — ଭାଗ୍ୟରେ ଥଲେ ମନ ମୁତାବକ 
ଜୀବନସାଥୀଟିଏ ମିଳେ | କ୍ରିଷ୍ଟିନକୁ ସେ ଏତେ ଭଲପାଏ ¬ ସେମାନେ ନିଶ୍ଚୟ 
ବାହାହେବେ। ” ମୁଁ ଦୃଢ଼କଣ୍ଠରେ କହିଥଲି। 

ପିଟର୍‌ ଭୁବନେଶ୍ବରରୁ ଫେରିବା ପରେ ଆମକୁ ମନେପକାଏ କି ନାହିଁ ମୋତେ 
ଜଣା ନାହିଁ। ତାକୁ ଭୁଲିଯିବାର କିନ୍ତୁ କୌଣସି ଉପାୟ ନାହିଁ ମୋର | ସବୁଦିନ ଗୋଟାଏ 
ନିର୍ଦ୍ଦିଷ୍ଟ ସମୟରେ ତାକୁ ମନେ ନପକାଇ ରହିପାରେନି ମୁଁ । ସୂର୍ଯ୍ୟ ବୁଡ଼ିଗଲେ, ସନ୍ଧ୍ୟା 
ଆଳତିବେଳେ ସନ୍ଧ୍ୟା ଦୀପ ଲଗାଇସାରି ପିଟର୍‌ ଦେଇଥବା ଶଙ୍ଖଟି ବଜାଇବା ସମୟରେ 
ନିଜ ପିଲାମାନଙ୍କର ଶୁଭ ମନାସିବା ବେଳେ ପିଟର୍‌ ବି ମନେ ପଡ଼ିଯାଏ । ଇଶ୍ଵରଙ୍କ 
ପ୍ରାର୍ଥନା ଜଣାଏ - ମୋର ପରଦେଶୀ ପୁଅଟିକୁ କୁଶଳ ମଙ୍ଗଳରେ ରଖୁଥାଅ ପ୍ରଭୁ ! 


$ + 6 
ଏ ୁଡ $୍ଟ* ଏବ 


୯୪ ରାଗିଲେ ମୁଁ ତାରା ହୋଇଯିବି 


ଘର 
ou ou 


ଏ କାହାଣୀ ପ୍ରାୟ ତିରିଶ ବର୍ଷ ପୂର୍ବର। ମିଷ୍ଟର ଦାସ ସେତେବେଳେ ରାଜ୍ୟ 
ସରକାରଙ୍କର ଜଳସେଚନ ବିଭାଗର ଜଣେ ପଦସ୍ଥ ଅଫିସର୍‌ | ରାଜଧାନୀଠାରୁ ଅନେକ 
ଦୂରରେ ବଣଜଙ୍ଗଲ ଅଞ୍ଚଳରେ ଅବସ୍ଥାପିତ | ଯଦିଓ ସପରିବାର ସରକାରୀ ବଙ୍ଗଳାରେ 
ରହନ୍ତି, ତେବେ ପ୍ରାୟ ଅଧୁକାଂଶ ସମୟ ତାଙ୍କୁ ଟୁର୍‌ରେ ଯିବାକୁ ପଡ଼େ | ତାଙ୍କ ଅଧୀନରେ 
ଥିବା ବିଭିନ୍ନ ଅଞ୍ଚଳ ପରିଦର୍ଶନ କରି ସରକାରଙ୍କୁ ରିପୋର୍ଟ କରିବା ସହିତ ସେସବୁ 
ଅଞ୍ଚଳରେ ଜଳସେଚନର କିଭଳି ସୁବିଧା ହୋଇପାରିବ ସେଇ ବ୍ଯବସ୍ଥା ମଧ୍ଯ ତାଙ୍କୁ 
କରିବାକୁ ହୁଏ। ଥରେ ତାଙ୍କର ପରିଦର୍ଶନ ଶେଷ କରି ଫେରିବା ବେଳକୁ ସନ୍ଧ୍ଯା 
ଗଡ଼ିଗଲାଣି। ମନରେ ଆଶଙ୍କା ¬ ଗଭୀର ଜଙ୍ଗଲ ରାସ୍ତାରେ ତାଙ୍କୁ ଫେରିବାକୁ ହେବ | 
ଡକାୟତମାନଙ୍କ ଅଞ୍ଚଳ ଭାବରେ କୁଖ୍ୟାତ ସେହି ସ୍ଥାନ । ସେଇ ବାଟଦେଇ ଯାଉଥିବା 
ଗାଡ଼ିୟ ମୋଟର ଅଟକାଇ ଲୁଟତରାଜ କରିବାର ଆଶଙ୍କା ସବୁବେଳେ ରହିଥାଏ। 
ଡକାୟତମାନଙ୍କର ନିର୍ଦ୍ଦୟତାର କିଛି ସୀମା ସରହଦ୍‌ ଥାଏ ନା କ'ଣ ? ଟିକେ ଏପାଖ 
ସେପାଖ ହୋଇଗଲେ ଜୀବନ ନେଇଯିବାକୁ ସାମାନ୍ୟ ଦ୍ବିଧା କରିବେ ନାହିଁ। ଅବଶ୍ୟ 
ଏ.ସି.ଡ଼ି.ଓ ସାହେବ ଭାବରେ ପ୍ରଖ୍ୟାତ ମି. ଦାସଙ୍କୁ ସମସ୍ତେ ଜାଣନ୍ତି ସେହି ଅଞ୍ଚଳରେ | 
ଜଳକଷ୍ଟଭରା ସେହି ଅଞ୍ଚଳରେ ଜଳସେଚନର ବ୍ୟବସ୍ଥା କରାଇ ପାରୁଥିବା ଏ.ସି.ଡ଼ି.ଓ 
ସାହେବ ଲୋକମାନଙ୍କ ପାଖରେ ଭଗବାନ ଥଲେ ସତେ କି! ତେଣୁ ତାଙ୍କ ପ୍ରତି 
ସେଭଳି ଆଶଙ୍କା ଅମୂଳକ | ତଥାପି ମଣିଷର ମନ ତ ! ତା”ଛଡ଼ା ସେହି ଅନ୍ଧକାରାଳଛଛନ୍ନ 
ନିବିଡ଼ ଅରଣ୍ୟାୟିତ ପରିବେଶର ମଧ୍ଯ କିଛି ପ୍ରଭାବ ନିଶ୍ଚିତ ଭାବରେ ରହିବ | ଜିପ୍ର 
ହେଡ୍‌୍ଲାଇଟ୍‌ରେ ଯେତିକି ଦୂର ରାସ୍ତା ଦେଖାଯାଏ — ସେତିକି ବ୍ୟତୀତ ଆଉ ସବୁ 
ଅନ୍ଧକାରମୟ । ଡ୍ରାଇଭର୍‌ଟି ସ୍ଥାନୀୟ ଲୋକ, ପିଅନଟି ମଧ୍ଯ | 


ରାଗିଲେ ମୁଁ ତାରା ହୋଇଯିବି ˆ ୯୫ 


“ ଘନଶ୍ୟାମ ¬ ଟିକେ ଗାଡ଼ିର ସିଡ୍‌ ବଢ଼ାଅ| ନହେଲେ ଏଇ ଜଙ୍ଗଲ ଭିତରେ 
ରାତି ପାହିଯିବ ଯେ!” ମି. ଦାସ କହିଲେ | ଡ୍ରାଇଭର୍‌ ଘନଶ୍ଯାମ ଗାଡ଼ିର ସ୍ପିଡ୍‌ 
ବଢ଼େଇଲା। ଯେତେ ଦୂର ଆଖୁ ପାଇବ — ଦେଖୁ ଦେଖୁ କେତେବେଳେ ଆଖ 
ଲାଗିଯାଇଥଲା ମି. ଦାସଙ୍କର । ଖୁବ୍‌ ଜୋର୍‌ରେ ବ୍ରେକ୍‌ ମାରିଲା ଡ୍ରାଇଭର। କ'ଣ 
ହେଲା ? ଡକାୟତ ଆସିଗଲେ କି ? 

“ କ'ଣ ହେଲା ଘନଶ୍ୟାମ ? ” ମି. ଦାସ ଉଚକଣ୍ଡିତ ହୋଇ ପଚାରିଲେ | 

“ କିଛି ଗୋଟେ ଧକ୍ଟା ଲାଗିଗଲା ସାର୍‌ | ମୁଁ ଦେଖୁଛି। ” 

ମି. ଦାସ କିଛି କହିବା ପୂର୍ବରୁ ଘନଶ୍ୟାମ ଗାଡ଼ିରୁ ଓହ୍ଲାଇ ଯାଇ ଗାଡ଼ି ଆଗରେ 
କିଛି ଗୋଟାଏ ପଡ଼ିଥିବାର ଦେଖୁଲା। 

“ ସାର୍‌, ମୟୂରଟାଏ ଜଖମ ହୋଇଯାଇଛି।” ଦୁଇ ହାତରେ ସେ ଉଠାଇ 
ଆଣିଥଲା ଆହତ ମୟୂରଟିକୁ | ଜିପ୍‌ ପଛପଟେ ସେଇଟିକୁ ପକେଇଦେଇ ପୁଣି ଥରେ 
ଗାଡ଼ି ଚଳେଇବାରେ ମନ ଦେଲା ଘନଶ୍ୟାମ। ଆଉ କୌଣସି ପ୍ରକାର ଅଘଟଣ ଘଟି 
ନଥଲା ସେଦିନ । ରାତି ଗୋଟାଏ ପାଖାପାଖ ନିଜର ସରକାରୀ ବଙ୍ଗଳାରେ ପହଞ୍ଚିବା 
ପରେ ମିଷ୍ଟର ଦାସ ଘନଶ୍ୟାମକୁ ପଚାରିଲେ, “ ଦେଖୁଲୁ, ମୟୂରଟା ବଞ୍ଚି କି ନାହିଁ ୨” 

“ ବଞ୍ଚଛି ଆଜ୍ଞା। ଆପଣ ଯାଆନ୍ତୁ, ତା କଥା ମୁଁ ବୁଝିବି। ଖାଲି ପେନ୍‌କିଲର୍‌ 
ବଟିକାଟିଏ ଦିଅନ୍ତୁ |” 

ଘନଶ୍ୟାମକୁ ପେନକିଲର୍‌ ବଟିକାଟିଏ ଦେଇ ମିଷ୍ଟର ଦାସ ଭିତରକୁ ଚାଲିଗଲେ | 
ସେ ପର୍ଯ୍ୟନ୍ତ ଶୋଇ ନଥୁଲେ ପତ୍ନୀ ଶୁଭଲକ୍ଷ୍ମୀ। ଜିପ୍ର ଶବ୍ଦକୁ କାନେଇକି ରହିଥୂଲେ 
ଯେମିତି। ଯେତେ ରାତି ହେଉ, ମିଷ୍ଟର ଦାସ ନ ଫେରିଲା ପର୍ଯ୍ୟନ୍ତ ସେ ଖାଇ ନ 
ଥିବେ କି ଶୋଇ ନଥିବେ ମିଷ୍ଟର ଦାସ ବେଳେବେଳେ ବିରକ୍ତ ହୁଅନ୍ତି, “ ମୋର 
କଣ ଫେରିବାରେ କିଛି ଠିକ୍ଠିକଣା ଅଛି ଯେ ନ ଖାଇ ନ ପିଇ ଜଗି ରହୁଛ ! ତୁମ 
ଦେହ ଖରାପ ହେଲେ ପିଲାଙ୍କ କଥା କିଏ ବୁଝିବ ?” ଶୁଭଲକ୍ଷ୍ମୀ ନିରୁତ୍ତର ରହନ୍ତି। 
ସ୍ବାମୀ ନ ଫେରିବା ପର୍ଯ୍ୟନ୍ତ ତାଙ୍କ ଭିତରେ ଉଦ୍‌ବେଗ ଓ ଆଶଙ୍କାର ଯେଉଁ ଉଦ୍‌ବେଳନ 
ଚାଲିଥାଏ, ସେଥିରେ ସେ ନିଶ୍ଚିନ୍ତ ହୋଇ ଶୋଇପାରିଲେ ତ ! 

ମିଷ୍ଟର ଦାସ ଧୁଆଧୋଇ ହୋଇ ପୋଷାକ ବଦଳାଇ ଆସିବା ବେଳକୁ ଖାଦ୍ଯ 
ଗରମ କରି ଶୁଭଲକ୍ଷ୍ମୀ ଡାଇନିଂ ଟେବୁଲ୍‌ରେ ବାଢ଼ି ଦେଇଥିଲେ ଦୁଇଜଣଙ୍କ ପାଇଁ| 
ପିଲା ତିନିଜଣ ନିଶ୍ଚିନ୍ତ ନିଦ୍ରାରେ ଆଚ୍ଛନ୍ନ ଥଲେ। କାର୍ଯ୍ୟବ୍ୟସ୍ତ ରହି ସେମାନଙ୍କ ପାଇଁ 
ମଧ୍ଯ ସମୟ ଦେଇପାରନ୍ତି ନାହିଁ ମିଷ୍ଟର ଦାସ । ଶୁଭଲକ୍ଷ୍ମୀ ହି ସମସ୍ତ ଦାୟିତ୍ଵ ଖୁବ୍‌ ଯତ୍ନର 
ସହିତ ତୁଲେଇ ଦିଅନ୍ତି। 


୯୬ ¥ ରାଗିଲେ ମୁଁ ତାରା ହୋଇଯିବି 


ଖାଇସାରିବା ପରେ ନିଜର କ୍ଲାନ୍ତ ଶରୀରଟିକୁ ବିଛଣାରେ ଲୋଟାଇଦେଲେ 
ମିଷ୍ଟର ଦାସ। ରୋଷେଇଘର କାମ ତୁଟାଇ ଶୁଭଲକ୍ଷ୍ମୀ କେତେବେଳେ ଶୋଇବା ଘରକୁ 
ଆସିଲେ ତାଙ୍କୁ ଆଉ ଜଣା ନଥୁଲା! 

ତା ପରଦିନ ସକାଳେ ଉଠିବା ମାତ୍ରେ ମନେପଡ଼ିଗଲା ଗତ ରାତିର କଥା | 
କ'ଣ ହେଲା ସେଇ ଦୂର୍ଘଟଣାଗ୍ରସ୍ତ ମୟୂରଟିର ? ସେ ବିଛଣାରୁ ଉଠି ବାହାରକୁ ଆସିଲେ । 
ତାଙ୍କ ଅଗଣାରେ ଛୋଟକାଟିଆ ଗହଳିଟିଏ ଲାଗିଯାଇଥିଲା। ଆହତ ମମୟୂରଟିର 
ଆଘାତପ୍ରାପ୍ତ ଗୋଡ଼ଟିକୁ ଦି' ଖଣ୍ଡ ବାଉଁଶ ପାତିଆରେ ବନ୍ଧା ହୋଇଥଲା | କ”ଣ ସବୁ 
ଚେରମୁଳି ଞଷଧ ମଧ୍ଯ ଲଗାଯାଇଥୁଲା ଖଣ୍ଡିଆ ଜାଗାରେ । ମୟୂରଟିର ବୟସ କମ୍‌ 
ହେତୁ ଭଲ ଭାବରେ ପର ଉଠି ନ ଥୂଲା| ତଳେ ପଡ଼ିରହି ଜୁଳୁଜୁଳୁ କରି ଚାହୁଁଥିଲା | 
ସେ ଚାହାଣି ଯେମିତି ମିଷ୍ଟର ଦାସଙ୍କ ହୃଦୟକୁ ଛୁଇଁଗଲା। ଆହା - ବିଚରାକୁ ଖୁବ୍‌ 
କଷ୍ଟ ହେଉଥିବ ହୁଏତ ! ସେତିକିବେଳେ ଶୁଭଲକ୍ଷ୍ମୀ ଗୋଟେ ତାଟିଆରେ ଭାତ ଗଣ୍ଡାଏ 
ଆଣି ଥୋଇଲେ ମୟୂରଟି ପାଖରେ | ଖୁବ୍‌ ଯତ୍ନର ସହିତ ତା”ର ଥଣ୍ଟକୁ ମେଲାକରି 
ଗୋଟେ ଛୋଟ ଚାମୁଟ୍‌ରେ ତାକୁ ଖୁଆଇବାକୁ ଚେଷ୍ଟା କଲେ। ଆହତ ମୟୂରଟି ଖୁବ୍‌ 
କୁଧାଇଁ ଥଲା ନିଶ୍ଚୟ | ଶୁଭଲକ୍ଷ୍ମୀଙ୍କର ହାତରୁ ଖାଦ୍ୟ ଗ୍ରହଣ କରିବାରେ ଆଦୌ ସଙ୍କୋଚ 
କଲା ନାହିଁ। ପତ୍ନୀଙ୍କର ଏହି ଅନ୍ଧୂ୍୍ା ରୂପଟିକୁ ଖୁବ୍‌ ଶ୍ରଦ୍ଧା କରନ୍ତି ମିଷ୍ଟର ଦାସ। 
ଉଡ଼ିଗଲା ଚଢ଼େଇର ପେଟ କଥା ବି ଜାଣିପାରନ୍ତି ଶୁଭଲକ୍ଷ୍ମୀ। ରାନ୍ଧିବାରେ ଯେମିତି 
ସେ ଅମ୍ପତହସ୍ତା ¬ ଲୋକଙ୍କ ମନ ଜାଣି ଖୁଆଇବାରେ ମଧ୍ଯ ସେ ଧୁରନ୍ଧରା। ଆହତ 
ପକ୍ଷୀଟି ଖାଇବା ପରେ ଟିକେ ବଳ ପାଇଲା ହୁଏତ | କିଛି ସମୟ ପରେ ତା'ର ଭଙ୍ଗା 
ଗୋଡ଼ଟିକୁ ସବଳ କରିବାକୁ ଚେଷ୍ଟାକଲା ଦି” ଚାରିଥର ଚେଷ୍ଟା କରି ବିଫଳ ହେବା 
ପରେ ସେ ନିରାଶ ହୋଇ ପଡ଼ିରହିଲା। 

“ ଏଇଟା ବଞ୍ଚବ ତ ? ” ମିଷ୍ଟର ଦାସ ପଚାରିଲେ ଘନଶ୍ୟଯାମକୁ | ଘନଶ୍ୟାମ 
କିଛି କହିବା ପୂର୍ବରୁ ତାଙ୍କର ରୋଷେଇଆ ସନାତନ ମମୂରଟିକୁ ଟିକେ ଆଉଁଶି ଦେଇ 
କହିଲା, “ ବଞ୍ଚବ ଆଜ୍ଞା, ଭଲକି ବଞ୍ଚବ | ଟିକେ ଟାଇମ୍‌ ଲାଗିବ ଭଲ ହେବାକୁ | ମୁଁ 
ତା ଗୋଡ଼କୁ ବାଗେଇକି ବାନ୍ଧି ଦେଇଛି । ଓଷଧ ବି ଦେଇଛି | ପକ୍ଷୀ ଜାତି ତ ¬ ଧକା 
ଖାଇ ଟିକେ ଡରିଯାଇଛି। ଦି” ଚାରିଦିନ ଯାଉ ¬ ସେ ତା'ର ଆପେ ଉଠି ଚାଲିବ 
ଯେ ! ” ସନାତନ କଣ୍ଠର ଦୃଢ଼ ବିଶ୍ଵାସ ଭଲ ଲାଗିଲା ମିଷ୍ଟର ଦାସଙ୍କୁ | 

“ ହଉ, ତେବେ ୟା” ଦାୟିତ୍ବ ତୁମ ଦୁହିଙ୍କ ଉପରେ ରହିଲା | ଯେମିତି ହେଲେ 
ବି ତାକୁ ଠିକ୍‌ କରାଇବ |” ଘନଶ୍ୟାମ ଓ ସନାତନଙ୍କୁ ଚାହିଁ କହିଲେ ମିଷ୍ଟର ଦାସ | 


ରାଗିଲେ ମୁଁ ତାରା ହୋଇଯିବି # ୯୭ 


ଦୁଇ ଚାରିଦିନ ନୁହେଁ, ସପ୍ତାହକ ପରେ ମୟୂରଟି ତା'ର କାଠିବନ୍ଧା ଗୋଡ଼ରେ 
ଡେଇଁ ଡେଇଁ ଚାଲିବାକୁ ଚେଷ୍ଟା କଲା। ସମ୍ପର୍ଣ୍ଣ ଭାବରେ ସୁସ୍ଥ ହେବାକୁ କୋଡ଼ିଏ 
ପଚିଶ ଦିନ ଲାଗିଗଲା ତାକୁ। ଦିନେ ତା ଗୋଡ଼ରୁ କାଠିବନ୍ଧା ବ୍ଯାଣ୍ଡେଜ୍‌ ବାହାର 
କରିଦେଲା ସନାତନ | ଏବେ ମୟୂରଟି କେବଳ ଅଗଣାରେ ନୁହେଁ ¬ ସାରା ଘର, 
କମ୍ପାଉଣ୍ଡ୍‌ ଯାକ ନିର୍ଭୟରେ ଘୂରି ବୁଲିଲା। ମିଷ୍ଟର ଦାସଙ୍କୁ ଦେଖୁବାମାତ୍ରେ ଯୋଉଠି 
ଥିଲେ ବି ଧାଇଁ ଧାଇଁ ଆସିବ | ତାଙ୍କ ଚାରିପାଖରେ ଘେରାଏ ବୁଲିଯିବ | ପଶୁପକ୍ଷୀମାନେ 
ବି ବୁଝିପାରନ୍ତି ତାଙ୍କୁ କେହି ସ୍ବେହ କରିବାର କଥା ଶୁଭଲକ୍ଷ୍ମୀ ଭାତ କ୍ଷୀର ଗୋଳେଇ 
ରଖୁଦେଲେ ଖୁସିରେ ଖାଇଦେବ | କ୍ରମେ ତା ଦେହରେ ପର ଭରି ହୋଇଗଲା | ଲମ୍ବା 
ପୁଛୁଟି ମଧ୍ଯ ଦୃଶ୍ୟମାନ ହେଲା, ଯୋଉଥରେ କେହି ଚିତ କରିଦେବା ଭଳି ମୟୂରଚନ୍ଦ୍ରିକା 
ସବୁ ସଜେଇ ହୋଇ ରହିଥୁଲା | ଲମ୍ବା ପୁଚୁଟିକୁ ଭୂମିରେ ଲୋଟାଇ ରାଜକୀୟ ଠାଣିରେ 
ମୟୂରଟି ଯେତେବେଳେ ଚାଲିଯାଉଥୂଲା, ଦେଖଣାହାରିଙ୍କର ନୟନ ମନ ଭରିଯାଉଥୂଲା।| 

ଘରର ଜଣେ ସଦସ୍ଯ ଭଳି ହୋଇଯାଇଥୁଲା ମୟୂରଟି | ମିଷ୍ଟର ଦାସଙ୍କର ତିନି 
ପୁଅ ଝିଅ। ବଡ଼ ପୁଅ ମୋନୁ ପାଞ୍ଚ ବର୍ଷର, ତାଠୁ ଦି' ବର୍ଷ ସାନ ଝିଅ ଟିନା। ମୋନୁ 
ଓ ଟିନାଙ୍କ ପଇଁ ମୟୂରଟି ଥଲା ଜୀବନ୍ତ ଖେଳନାଟାଏ | ଆଉ ସବା ସାନ ପୁଅ ସୋନ, 
ଯାହାର ବୟସ ମାତ୍ର ଛ'ମାସ; ସିଏ ମଧ୍ଯ ମୟୂରଟିକୁ ଦେଖୂଲେ ଜୋର୍‌ରେ ଜୋର୍‌ରେ 
ଗୋଡ଼ହାତ ଛାଟି ତା'ର ଖୁସି ଜାହିର୍‌ କରେ । ମୟୂରଟି ବି କୁନି ପୁଅର ଆଖପାଖରେ 
ରହିବାକୁ ଭଲପାଏ, ଯେମିତିକି ସେ ତା'ର ଜଗୁଆଳି ହୋଇଯାଇଥିଲା ମନକୁ ମନ | 
ସୋନୁ ପାଖକୁ ଯିଏ ମଧ୍ଯ ଆସିବ ‘ କଅ କଅ” ଶବ୍ଦ କରି ମୟୂରଟି ତାକୁ ଗୋଡ଼ାଇଯିବ | 
ମିଷ୍ଟର ଦାସ କହନ୍ତି, ମୟୂରଟା ବୋଧେ କୁକୁର ପାଲଟି ଯାଇଛି । ଥରେ ବେଙ୍ଗଟିଏ 
ଡେଇଁ ଡେଇଁ ସୋନୁ ଆଡ଼କୁ ଆସିବାର ଦେଖୁ ମୟୂରଟି ତା'ର କର୍କଶ ସ୍ଵରରେ ଚିକ୍ରାର 
କରି ତାକୁ ଘଉଡ଼ାଇବାକୁ ଚେଷ୍ଟାକଲା ତଥାପି ସେ ନ ଯିବାରୁ ତାକୁ ଚଞ୍ଚରେ ଟେକିଆଣି 
ବାହାରେ ଫିଙ୍ଗିଦେଇ ଆସିଲା। ସୋନୂ ସେତେବେଳେ ପଫେଟେଇବା ପରେ ଟିକେ 
ଟିକେ ହାମୁଡ଼େଇବାକୁ ଚେଷ୍ଟା କରୁଥିଲା । ଖଟରେ ଶୁଆଇଲେ କାଳେ ତଳକୁ ଖସିପଡ଼ିବ 
ବୋଲି ତାକୁ ତଳେ ଶଉପ ପାରି ଶୁଆଇଦେଇ ଶୁଭଲକ୍ଷ୍ମୀ ଘର କାମରେ ମନ 
ଦେଉଥିଲେ । ମୟୂରଟି ସେଇ ଆଖପାଖରେ ବୁଲାବୁଲି କରୁଥଲା। ମିଷ୍ଟର ଦାସଙ୍କର 
ବାପା କିଛିଦିନ ପାଇଁ ପୁଅ ପାଖକୁ ଆସିଥୂଲେ | ମୟୂରଟିଏ ଘରସାରା ଖୋଲା ଭାବେ 
ବୁଲୁଥବାର ଦେଖୁ ସେ ବ୍ୟସ୍ତ ହୋଇପଡ଼ିଲେ। କହିଲେ, “ ଯେତେହେଲେ ମୟୂର 
ହେଉଛି ବଣର ଜନ୍ମୁ। ଚଞ୍ଚ୍‌ ମାରିଦେବ କି ନଖରେ ଆମ୍ପୁଡ଼ିଦେବ ଛୁଆଟାକୁ | ତୁମେମାନେ 
କୈମିତି ଛୁଆଟାକୁ ଏକୁଟିଆ ଛାଡ଼ି ଚାଲିଯାଉଛ ?” ନା - ସେଭଳି ଆଶଙ୍କା କାହାର 


୯୮ ® ରାଗିଲେ ମୁଁ ତାରା ହୋଇଯିବି 


ନଥୁଲା ¬ ସୋନୁର ସ୍ବେହମୟୀ ଜନନୀଙ୍କର ମଧ୍ଯ ନୁହେଁ ଘୁଙ୍ଗୁରୁ' ସତେ ଅବା 
ତାଙ୍କର ଆଉ ଗୋଟେ ସନ୍ତାନ ! ତା'ଠାରୁ କୌଣସି ପ୍ରକାର ବିପଦର ଆଶଙ୍କା କରାଯାଇ 
ନ ପାରେ ହଁ - ମୟୂରଟିକୁ ନୀ” ଟିଏ ମିଳିଯାଇଥଲା “ ଘୁଙ୍ଗୁରୁ' | ବଡ଼ ପୁଅ ମୋନୁ 
ମୟୂରର ଗୋଡ଼ରେ ଛୋଟ ଛୋଟ ଘୁଙ୍ଗୁର ଦି” ଟା ପିନ୍ଧାଇ ଦେଇଥଲା। ସେ ଯୁଆଡ଼େ 
ମଧ୍ଯ ଯାଉଥଲା, ଝୁମ୍ଝୁମ୍‌ ଶବ୍ଦରେ ତା'ର ଉପସ୍ଥିତି ବୁଝି ହେଉଥୁଲା। ଘୁଙ୍ଗୁରୁ ବି 
ଜାଣିଯାଇଥୂଲା ନିଜର ପରିଚୟ | ଘୁଙ୍ଗୁରୁ ବୋଲି ଡାକିଦେବା ମାତ୍ରେ ସେ “କଅ- 
କଅ-କଅ” ରାବି ଯୋଉଠି ଥଲେ ବି ଆସି ପହଞ୍ ଯାଉଥିଲା। 

ମିଷ୍ଟର ଦାସ ସେଠାକାର ରେଞ୍ଜରଙ୍କୁ ଘୁଙ୍ଗୁରୁ ବିଷୟରେ ସମସ୍ତ କଥା 
ଜଣାଇଥଲେ। ବନାପ୍ରାଣୀଙ୍କୁ ଘରେ ଅଟକାଇବା ଅପରାଧରେ ତାଙ୍କୁ କେହି ଦୋଷୀ 
ସାବ୍ୟସ୍ତ କରୁ, ଏକଥା ସେ ଚାହୁଁନଥିଲେ | ରେଞ୍ଜର ସାହେବ ଖୁବ୍‌ ଆଗ୍ରହରେ ସବୁକଥା 
ଶୁଣିଥିଲେ ଏବଂ ମୟୂରଟିକୁ ଦେଖୁବା ପାଇଁ ମିଷ୍ଟର୍‌ ଦାସଙ୍କ ବଙ୍ଗଳାକୁ ଆସିଥଲେ। 
ମୟୂରଟି ସ୍ଵାଧୀନ ଭାବରେ ବୁଲାଚଲା କରୁଛି ଏବଂ ମଝିରେ ମଝିରେ ଜଙ୍ଗଲକୁ 
ଚାଲିଆସୁଛି। ଏହା ଦେଖୁ ରେଞ୍ଜର ସାହେବ କହିଥିଲେ, “ ମୟୂରଟିକୁ ବାନ୍ଧିକି ତ 
ରଖୁନାହାନ୍ତି, ତେଣୁ ନିଶ୍ଚିନ୍ତ ରୁହନ୍ତୁ ।? ମଝିରେ ମିଷ୍ଟର ଦାସ ଚେଷ୍ଟା କରିଥିଲେ ତାକୁ 
ନେଇ ବଣରେ ଛାଡ଼ିଦେବାକୁ। ତା'ର ଗୋଡ଼ ଠିକ୍‌ ହେବା ପରେ ତାକୁ ଜିପ୍‌ରେ 
ନେଇ ଜଙ୍ଗଲ ଭିତରେ ଛାଡ଼ିଦେଇ ଆସିଥଲେ। ସେ ଅଫିସ୍‌ରୁ ଫେରିବା ବେଳକୁ 
ଦେଖୁଲେ ମୟୂରଟି ତାଙ୍କ ଅଗଣାରେ ବୁଲୁଛି। ଦୁଇ ତିନିଥର ଏଭଳି ତାକୁ ନେଇ 
ଗଭୀର ଜଙ୍ଗଲରେ ଛାଡ଼ିବା ଏବଂ କିଛି ସମୟ ପରେ ସେ ତାଙ୍କ ପଛେ ପଛେ ଆସି 
ଘରେ ପହଞ୍ଚଯିବା ଦେଖୁ ସେ ଦିଗରେ ଆଉ ଚେଷ୍ଟା କଲେ ନାହିଁ। କ୍ରମେ ତାଙ୍କ 
ପରିବାରର ସମସ୍ତଙ୍କର ଅତ୍ୟନ୍ତ ପ୍ରିୟ ସଦସ୍ୟ ହୋଇଗଲା ମୟୂରଟି | 

ଘୁଙ୍ଗୁରୁର ଠାଣିଟି ଭାରି ମର୍ଯ୍ୟାଦାବନ୍ତ ରାଜକୀୟ ମନେହୁଏ | ଚାଲିବା ସମୟରେ 
ବେକ ଭାଙ୍ଗି ସେ ଯେତେବେଳେ ଚାହେଁ, ଅତ୍ୟନ୍ତ ମନୋଲୋଭା ଦିଶେ ସେଇ ଭଙ୍ଗାଟି। 
ଆଉ ତା'ର ସର୍ବାଙ୍ଗ ତରଙ୍ଗାୟିତ କରି ଯେତେବେଳେ ତା'ର ଚିତ୍ରିତ ପୁଛକୁ ବିସ୍ତାରିତ 
କରିଦିଏ, ସେଇ ଅପରୂପ ଦୃଶ୍ୟଟି କାହାକୁ ଭଲା ମୁଗ୍ଧ ନ କରିବ ! ମେଘ ଦେଖୂଲେ 
ମୟୂର ନୃତ୍ୟ କରେ ବୋଲି ସମସ୍ତେ ଜାଣନ୍ତି। ମାତ୍ର ମିଷ୍ଟର ଦାସ କିମ୍ବା ତାଙ୍କର 
ପରିବାରର କୌଣସି ସଦସ୍ଯ ଘୁଙ୍ଗୁରୁକୁ ନାଚିବାକୁ ନିର୍ଦ୍ଦେଶ ଦେଲେ, ତୁରନ୍ତ ସେ 
ତା'ର ନୃତ୍ୟଭଙ୍ଗୀରେ ଠିଆ ହୋଇଯାଏ 

ଘୁଙ୍ଗୁରୁ ଏବେ ତିନି ଚାରିଦିନ ଗାଏବ ହୋଇଯାଏ | ବଡ଼ ହେଲାଣି ଘୁଙ୍ଗୁରୁ | 
ସନାତନ କହେ, “ସେ ଏବେ ତା'ର ସାଥୀ ଖୋଜିବାକୁ ଯାଉଛି ବଣକୁ |” ତାକୁ ତ 


ରାଗିଲେ ମୁଁ ତାରା ହୋଇଯିବି & ୯୯ 


ବାନ୍ଧିକି ରଖାଯାଇନାହିଁ। ତେଣୁ ତା ଖୁସିରେ ସେ ଯୁଆଡ଼େ ଇଚ୍ଛା ଯାଏ, ପୁଣି ତା'ର 
ମନକୁ ମନ ଫେରିଆସେ । ଘୁଙ୍ଗୁରୁକୁ ନ ଦେଖୂଲେ କିନ୍ତୁ ସମସ୍ତଙ୍କର ମନ ଖରାପ 
ହୋଇଯାଏ | ଫେରିଆସି ସେ ପୁଣି ଗୋଳେଇ ପୋଳେଇ ହୁଏ ଶୁଭଲକ୍ଷ୍ମୀଙ୍କ ପାଖରେ ! 
ଶୁଭଲକ୍ଷ୍ମୀ ଅଭିମାନ କରି କହନ୍ତି, “ ରହିଗଲୁନି ସିଆଡ଼େ - ତୋର ସାଙ୍ଗସାଥୀଙ୍କ 
ପାଖରେ | ପୁଣି କାହିଁକି ମାୟା ଲଗେଇବାକୁ ଆସିଲୁ ଆମ ପାଖକୁ ? ” ଶୁଭଲକ୍ଷ୍ମୀ ତାକୁ 
ଖାଇବାକୁ ନ ଦେବା ଯାଏ ସେ ତାଙ୍କ ପାଖ ଛାଡ଼େ ନାହିଁ। ବଡ଼ ପୁଅ ମୋନୁ କହେ, 

“ ମାମା, ଗୁଙ୍ଗୁରୁକୁ ବହୁତ ବହୁତ ଖାଇବାକୁ ଦେଇ ବଳୁଆ କରିଦିଅ | ମୁଁ ତା ପିଠିରେ 
ବସି କାର୍ିକଙ୍କ ପରି ବୁଲିବି।” ଝିଅ ଟିନା କହେ, “ ଆଉ ମୁଁ ୨” ମୋନୁ କହେ, “ତୁ 
ଗୋଟେ ମୁଷା ଯୋଗାଡ଼ କରି ତା ପିଠିରେ ବସି ଗଣେଶ ହୋଇଯା।|” ଟିନା ଜିଦ୍‌ ଧରି 
ବସେ, “ମୁଁ ବି ବସିବି ଘୁଙ୍ଗୁରୁ ଉପରେ ।” ସେମାନଙ୍କ ଝଗଡ଼ା ଶୁଣି ଘୁଙ୍ଗୁରୁ ତା'ର 
ବେକ ଭାଙ୍ଗି ଦୃହିଙ୍କୁ ଚାହେଁ। ଶୁଭଲକ୍ଷ୍ମୀ କହନ୍ତି, “ ଘୁଙ୍ଗୁରୁ ତ ତୁମ ଦହିଙ୍କଠୁ ସାନ। 
ତୁମେ ତା ପିଠିରେ ବସିଲେ ସେ କଂ ଣ ସମ୍ଭାଳି ପାରିବ ? ” 

ମୋନୁ ବିଜ୍ଞତା ପ୍ରଦର୍ଶନ କରି କହେ, “ ମାମା, ମୁଁ ଜାଣିଛି, ଠାକୁରମାନଙ୍କର 
କିଛି ଓଜନ ନଥାଏ । ସେଇଥୁପାଇଁ ତ କିଏ ମୟୂର ଉପରେ ବସନ୍ତି ତ କିଏ ହଂସ 
ଉପରେ । ଏଡ଼େ ବଡ଼ ପେଟ, ମୋଟୁ ଗଣେଶ ଠାକୁର, କୁନି ମୂଷାଟି ଉପରେ ବସି 
ବୁଲନ୍ତି। ଲକ୍ଷ୍ମୀ ପେଚା ଉପରେ ବସନ୍ତି। ଆଉ କେତେଜଣ ଠାକୁର ତ ପଦ୍ଧଫୁଲ 
ଉପରେ ବସିଥାଆନ୍ତି। ସେ ଫୁଲ ପାଣିରେ କାହିଁକି ବୁଡ଼ିଯାଏନି ଜାଣିଛ ? କାହିଁକିନା 
ଠାକୁରମାନଙ୍କର ସତରେ କିଛି ଓଜନ ନ ଥାଏ। ” 

“ ଆରେ ବାଃ - ମୋ ପୁଅର କେତେ ବୁଵି ସତେ ! ହଁ, ଠାକୁରମାନଙ୍କର 
ଓଜନ ଥାଉ କି ନ ଥାଉ ¬ ତୁମର ତ ଓଜନ ଅଛି | ଭୁଲ୍‌ରେ ବି ଘୁଙ୍ଗୁରୁ ଉପରେ 
ବସିବାକୁ ଚେଷ୍ଟା କରିବନି। ସେ ତା ଥଣ୍ଟରେ ଖୁଞ୍ଚିଦେବ, ନ ହେଲେ ତା ନଖରେ 
ରାମ୍ପୁଡ଼ିଦେବ। ତା ଗୋଡ଼ରେ କେତେ ବଡ଼ ବଡ଼ ନଖ ରହିଛି ଦେଖୁଛ ତ ! ” 

“ ତୁମେ କାହିଁକି ନେଲ୍‌୍କଟର୍‌ରେ ତା ଗୋଡ଼ର ନଖ କାଟିଦଉନ ଯେ! ତା 
ସ୍କୁଲ୍‌ରେ ତା ଟିଚର୍‌ ତାକୁ ବହୁତ ଗାଳି ଦଉଥବେ ନଖ ବଢ଼ିଥବାରୁ।” ମୋନୁ କହେ | 
ସେ ଭାବେ, ଘୁଙ୍ଗରୁ ବୋଧେ ଜଙ୍ଗଲ ଭିତରେ ତା ସ୍କୁଲ୍‌କୁ ଚାଲିଯାଉଛି | ତା'ର ଏଇ 
ଭାବନା ଶୁଭଲକ୍ଷ୍ମୀଙ୍କୁ ଆମୋଦିତ କରେ। 

ସେଥର ଏକ ପାରିବାରିକ ଉତ୍ସବରେ ଯୋଗଦେବା ପାଇଁ ସପରିବାର ମିଷ୍ଟର 
ଦାସଙ୍କୁ ଆଠଦିନ ପାଇଁ ରାଉରକେଲା ଯିବାକୁ ପଡ଼ିଲା । ସେମାନେ ଯିବାବେଳେ ଘୁଙ୍ଗୁରୁ 
ନ ଥଲା। ଜଙ୍ଗଲ ବୁଲିବାକୁ ଚାଲିଯାଇଥଲା। ଶୁଭଲକ୍ଷ୍ମୀ ବ୍ଯସ୍ତ ହେଲେ । ଫେରିଆସି 


୧୦୦ ¥ ରାଗିଲେ ମୁଁ ତାରା ହୋଇଯିବି 


ତାଙ୍କୁ ଖୋଜିବ ଘୁଙ୍ଗୁରୁ। ତାଙ୍କ ହାତରୁ ଖାଦ୍ୟ ନ ଖାଇବା ଯାଏ ଅଥୟ ହେଉଥବ। 
ଘନଶ୍ୟାମ ମଧ୍ଯ ସେମାନଙ୍କ ସହିତ ଯାଉଥଲା ତେଣୁ ରୋଷେଇଆ ସନାତନକୁ ବାରମ୍ବାର 
କରି କହିଥିଲେ ଘୁଙ୍ଗୁରୁ କଥା ବୁଝିବାକୁ । ସନାତନ ଉପରେ ତାଙ୍କର ଭରସା ଥୁଲା। 
ତା'ର ସେବାଯତ୍ନରେ ତ ଆହତ ମମୟୂରଟି ପୂରାପୂରି ସୁସ୍ଥ ହୋଇପାରିଥଲା। ସନାତନ 
ତାଙ୍କୁ ଭରସା ଦେଇଥୁଲା, “ ଆପଣ ଯାଆନୁ ମାଆ, ନିଶ୍ଚିନ୍ତ ହୋଇ ଯାଆନ୍ତୁ | ଘୁଙ୍ଗୁରୁ 
କଥା ମୋତେ ଲାଗିଲା।” 

ମୋନୁୂର ଖୁବ୍‌ ଆଗ୍ରହ ଥୁଲା ଘୁଙ୍ଗୁରୁକୁ ସାଙ୍ଗରେ ଧରି ରାଉରକେଲା ଯିବାକୁ | 
ମାତ୍ର ତା'ର ବାପା ମାଆ ଏଥରେ ରାଜି ନ ଥଲେ। ଗଲାବେଳେ ବି ଘୁଙ୍ଗୁରୁକୁ ନ 
ଦେଖୁ ମୋନୁର ମୁହଁ ଶୁଖୁଗଲା। 

ରାଉରକେଲାରୁ ମିଷ୍ଟର ଦାସ ଫେରିଆସିବା ପରେ ମଧ୍ଧ ଘୁଙ୍ଗୁରୁର ଦେଖାଦର୍ଶନ 
ମିଳି ନ ଥଲା! ସନାତନକୁ ପଚାରିବାରୁ ସେ କହିଲା, “ ଘୁଙ୍ଗୁରୁ ବଣକୁ ଚାଲିଗଲା 
ସାର୍‌। ସେ ବୋଧେ ଆଉ ଫେରିବ ନାହିଁ। ତା'ର ସଙ୍ଗୀ ପାଇଗଲା କି କ'ଣ!” 

ଘୁଙ୍ଗୁରୁର ଅନୁପସ୍ଥିତିରେ ଖାଲି ଖାଲି ଲାଗେ ଚାରିଆଡ଼ ! ପିଲାମାନେ ମୁହଁ 
ଶୁଖାନ୍ତି । ଶୁଭଲକ୍ଷ୍ମୀ କହନ୍ତି “ ଆମେ ସମସ୍ତେ ତାକୁ କେତେ ଆପଣାର କରିଥୁଲୁ। 
ସମସ୍ତଙ୍କୁ ଭୁଲି ସେ ଚାଲିଗଲା ? ” 

ମିଷ୍ଟର ଦାସ ତାଙ୍କୁ ସାନ୍ତନା ଦେଇ କହନ୍ତି, “ ହଁ ¬ ସିଏ ତ ମୟୂରଟାଏ, ପକ୍ଷୀ 
ଜାତି, ଅଣ୍ଡାରୁ ଫୁଟି ଡେଣା ଲାଗିଗଲେ ଚଢ଼େଇଛୁଆ ଆଉ ବାପାମାଆଙ୍କୁ ବି ଫେରି 
ଚାହାଁନ୍ତିନି। ମଣିଷ ଛୁଆ ଆଉ କୋଉ ଅଲଗା କି ? ପିଲାମାନେ ପାଠଶାଠ ପଢ଼ି ବଡ଼ 
ହୋଇ ଚାକିରିବାକିରି କରି ବାହାସାହା ହେଲା ପରେ ବାପାମାଆଙ୍କ ପାଖରେ ଆଉ 
କିଏ ରହୁଛନ୍ତି ସବୁଦିନ ? ଯିଏ ଯାହାର ସଂସାର ନେଇ ରହୁଛନ୍ତି । ହଉ, ଯିଏ ଯୋଉଠି 
ଥାଆନ୍ତୁ, ଖୁସିରେ ଥାଆନ୍ତୁ । ଆମ ଘୁଙ୍ଗୁରୁକୁ ବି ଭଗବାନ ଭଲରେ ରଖନ୍ତୁ । ” 

ଶୁଭଲକ୍ଷ୍ମୀ ଦୀର୍ଘଶ୍ବାସ ପକାନ୍ତି । ପିଲାମାନେ ଘୁଙ୍ଗୁରୁ ବିଷୟରେ ପଚାରି ପଚାରି 
ବ୍ୟସ୍ତ ବିବ୍ରତ କରିପକାନ୍ତି ତାଙ୍କୁ । ଅଗତ୍ୟା ତାଙ୍କୁ କହିବାକୁ ପଡ଼େ, “ ଘୁଙ୍ଗୁରୁ ବାହା 
ହୋଇଗଲା ତା ସ୍ତ୍ରୀକୁ ନେଇ ସେ ଆଉ ଗୋଟେ ଜଙ୍ଗଲକୁ ଚାଲିଯାଇଛି । ” 

“ମିଛ କଥା ¬ ସିଏ ତ ମୋ'ଠୁଁ ସାନ| ମୋର ତ ବାହାଘର ହୋଇନି — 
ତା'ର କେମିତି ବାହାଘର ହେବ ?” ମୋନୁ କହେ 

“ ମୟୂରମାନେ ଜଲ୍ଦି ବାହା ହୋଇଯାଆଅନ୍ତି। ” ଶୁଭଲକ୍ଷ୍ମୀ ବୁଝାନ୍ତି ତାକୁ | 

“ ମୁଁ ବି ବାହାହେବି ¬ ମୋ ବାହାଘର ଭୋଜିକୁ ଘୁଙ୍ଗୁରୁ ତା ସ୍ତ୍ରୀକୁ ନେଇକି 
ଆସିବ।” ମୋନୁ ଘୋଷଣା କରେ। ଘୁଙ୍ଗୁରୁକୁ ଫେରାଇ ଆଣିବା ପାଇଁ ତା'ର 


ରାଗିଲେ ମୁଁ ତାରା ହୋଇଯିବି & ୧୦୧ 


ପିଲାବୁଵିରେ ଏଇ ଗୋଟିକ ଉପାୟ ସେ ପାଞ୍ଚପାରେ। ତାକୁ କେମିତି ବୁଝାଇବେ 
ଭାବି ପାରନ୍ତିନି ଶୁଭଲକ୍ଷ୍ମୀ 

ଦିନେ ମିଷ୍ଟର ଦାସଙ୍କର ଓାଚମ୍ୟାନ୍‌ ଆସି ତାଙ୍କ ପାଖରେ ଠିଆହେଲା।| ତାକୁ 
ଦେଖୁଲେ ଜଣାପଡୁଥଲା, ସେ କିଛି କହିବାକୁ ଚାହୁଛି। ତା'ର କିଛି ଗୁହାରି ଥିବ ¬ 
ଆପରଭ୍ତି ଅଭିଯୋଗ ଥବ। 

“କିଛି କହିବ ଦୀନବନ୍ଧୁ ୨” ମିଷ୍ଟର ଦାସ ପଚାରିଲେ । 

“ ହଜୁର୍‌।” 

“ କୁହା” 

ଚାରିଆଡ଼କୁ ସନ୍ତର୍ପଣରେ ଅନାଇ ଦୀନବନ୍ଧୁ କହିଲା, “ ଘୁଙ୍ଗୁରୁ ବଣକୁ ଯାଇନି 
ହଜୁର୍‌ — ତାଙ୍କ ଖାଇଦେଇଛନ୍ତି। ” 

“ ଖାଇ ଦେଇଛନ୍ତି ! କିଏ ? ” ମିଷ୍ଟର ଦାସ ଚମକି ପଡ଼ିଲେ। 

“ ହଜୁର —- ଆପଣଙ୍କ ରୋଷେଇଆ ସନାତନ ଆଉ ତାର ସାଙ୍ଗମାନେ | ଆପଣ 
ତ ମାଆଙ୍କୁ ନେଇ ରାଉରକେଲା ଗଲେ | ଘନଶ୍ୟାମ ବି ଗଲା ଆପଣଙ୍କ ସାଙ୍ଗରେ | 
ଆପଣ ଯିବା ପରେ ସନାତନ ଘୁଙ୍ଗୁରୁ କଥା ଠିକ୍‌ ଠିକ୍‌ ବୁଝୁଥିଲା ହଜୁର୍‌ | ଦିନେ ତା'ର 
ଦି'ଜଣ ସାଙ୍ଗ ଆସିଲେ । ତା ରୁମ୍‌ରେ ବସି ମଦ ପିଇଲେ। ଦିନବେଳାଟା। ଘୁଙ୍ଗୁରୁ 
ସେଇଠି ବୁଲୁଥିଲା । ଖାଇବ ବୋଲି ଆସିଥିଲା ସନାତନର ସାଙ୍ଗମାନଙ୍କର ତା ଉପରେ 
ଆଖୁ ପଡ଼ିଲା। ସେମାନେ ତାକୁ ମାରିକି ଖାଇବେ ବୋଲି କହିଲେ। ସନାତନ ଆଗ 
ଜମା ରାଜି ହେଉ ନଥୁଲା। ହେଲେ ହଜୂର୍‌ ମଦ ପିଇଲେ ମୁଣ୍ଡର ଠିକଣା ଥାଏ ନା 
କ”ଣ ? ସନାତନ ଡାକିଲାରୁ ଘୁଙ୍ଗୁରୁ କେତେ ବିଶ୍ବାସରେ ତା ପାଖକୁ ଚାଲିଗଲା। 
କେଡ଼େ ଅବିଶ୍ଵାସୀ କାମ କଲା ସେ ହଜୁର୍‌ — ନିଜର ପିଲା ଭଳି ଯାହାକୁ ପାଳିଥୂଲେ — 
ତାକୁ ସେ ମାରିକି ଖାଇଦେଲା।” ଦୀନବନ୍ଧୁର କାଠୁଆ ମୁହଁରେ ସବୁବେଳେ ନି ଲିପ୍ତ 
ଦିଶୁଥିବା ଆଖୁ ଦୁଇଟି ପାଣିଚିଆ ଦିଶୁଥଲା। 

ମିଷ୍ଟର ଦାସ କିନ୍ତୁ କଥାଟିକୁ ଗ୍ରହଣ କରିବାକୁ ପ୍ରସ୍ତୁତ ନ ଥିଲେ। ସନାତନ ଓ 
ଦୀନବନ୍ଧୁଙ୍କର କିଛି ନା କିଛି କଥା ନେଇ ସବୁବେଳେ କଳିକଜିଆ ହୋଇଥାଏ। 
ସେଇଥିପାଇଁ ହୁଏତ ସନାତନ ନାଁ”ରେ ଦୀନବନ୍ଧୁ ଏଭଳି ଏକ ସଙ୍ଗିନ୍‌ ଅଭିଯୋଗ 
ଆଣୁଛି। ମିଷ୍ଟର ଦାସଙ୍କ ଆଖୁରେ ତା ପ୍ରତି ଅବିଶ୍ଵାସର ଭାବ ବୁଝିପାରି ଦୀନବନ୍ଧୁ 
ତା'ର ଆଖୁ ଛୁଇଁଲା। ଠାକୁରଙ୍କ ରାଣ ପକେଇଲା | ତଥାପି ମିଷ୍ଟର ଦାସ ତାକୁ ବିଶ୍ଵାସ 
କରିପାରୁ ନ ଥିଲେ। ଯୋଉ ସନାତନ ରାତି ଅଧରେ ଉପଚାର କରି ମୟୂରଟିକୁ 
ବଞ୍ଚାଇଥୁଲା, ତା'ର ଭଙ୍ଗା ଗୋଡ଼କୁ ଭଲ କଲା, ତା'ର ଯତ୍ନ ନେଇ ବଡ଼ କଲା — 
ସିଏ ପୁଣି ତାକୁ ମାଉଁସ କରି ଖାଇଥିବ, ଏକଥା କେମିତି ବିଶ୍ଵାସ କରିବେ ସେ ? ? 


୧୦୨ ¥ ରାଗିଲେ ମୁଁ ତାରୀ ହୋଇଯିବି 


“ ହଜୁର୍‌ ¬ ମୋ କଥାକୁ ଅବିଶ୍ବାସ କରୁଛନ୍ତି ତ ଚାଲନ୍ତୁ ଦେଖବେ ସେଇ 
ଝରଣା ପାଖ ଶଙ୍ଗ ତଳେ ଘୁଙ୍ଗୁରୁର ଡେଣା, ଗୋଡ଼ ସବୁ ପଡ଼ିଥବ।” ଦୀନବନ୍ଧୁ 
କହିଲା। 

ଅଗତ୍ୟା ମିଷ୍ଟର ଦାସଙ୍କୁ ଦୀନବନ୍ଧୁ ସହିତ ଯିବାକୁ ହେଲା। ଗଲାବେଳେ କିନ୍ତୁ 
ମନେ ମନେ ପାଞ୍ଚାଥଲେ ଦୀନବନ୍ଧୁର କଥା ମିଛ ହିଁ ହୋଇଥାଉ | ମାତ୍ର ପୋଲ ତଳେ 
ପହଞ୍ଚ ଯାହା ଦେଖୁଲେ ତାଙ୍କର ଆଖୁ ବିସ୍କାରିତ ହୋଇଗଲା ସେଇ ଛୋଟିଆ ପୋଲ 
ତଳେ ବିଛାଡ଼ି ହୋଇ ପଡ଼ିଥିଲା ମୟୂରର ପରଗୁଡ଼ିକ। ହଁ ¬ ବଣଜଙ୍ଗଲ ଜାଗା, 
ହୁଏତ ଆଉ କେଉଁ ମୟୂରର ପର ହୋଇ ନ ଥୁବ କାହିଁକି ? କିଜୁ ଇଏ କ'ଣ ? ସେଇ 
ମୟୂରଚନ୍ଦିକା ଥବା ପରଗୁଡ଼ିକ ପାଖରେ ମୟୂରର ଦୁଇଟି ଗୋଡ଼ ବି ପଢ଼ିଥଲା; 
ଯୋଉଥୁରେ ଏବେ ବି ବନ୍ଧାହୋଇ ରହିଥୁଲା ଘୁଙ୍ଗୁର ଦୁଇଟି। ଛାତି ଫଟାଇ ଆରଉଁନାଦ 
ବାହାରି ଆସିବ ସତେ କି ¦ ଦୀନବନ୍ଧୁ ସହାୟତାରେ ସେଇ ପର ତଥା ଗୋଡ଼ ଦୁଇଟିକୁ 
ସଂଗ୍ରହ କରି ମିଷ୍ଟର ଦାସ ବଙ୍ଗଳାକୁ ଫେରିଲେ । ସନ୍ଧ୍ୟା ଉତ୍ତୀର୍ଣ୍ଣ ହୋଇଯାଇଥିଲା! 
ହିଂସ୍ର ଜନ୍ମୁମାନଙ୍କର ଭୟ ଥିଲେ ବି ହାତରେ ଧରିଥବା ଚାରିସେଲିଆ ଟର୍ଚ୍ଚଟିକୁ 
ଜଳାଇବାକୁ ତାଙ୍କ ହାତରେ ବଳ ପାଉ ନଥୁଲା 

କଥାଟି ପ୍ରଘଟ ହୋଇଯାଇଥୁଲା। ଘନଶ୍ୟାମ ସନାତନକୁ ବାଡ଼େଇ ବାଡ଼େଇ 
ମିଷ୍ଟର ଦାସଙ୍କ ପାଖକୁ ଆଣିଥୁଲା| କାନ୍ଦି କାନ୍ଦି ମିଷ୍ଟର ଦାସଙ୍କ ଗୋଡ଼ତଳେ ପଡ଼ିଯାଇଥୁଲା 
ସନାତନ 

“ ମୋତେ ଗୁଳି କରିଦିଅନୁ ସାର୍‌ ¬ ମୁଁ ମହାପାପୀ, ଘୁ୍ଗୁରୁକୁ ମୁଁ ଖାଇଦେଇଛି। ” 

“ କେମିତି ତୁ ଏକଥା କରିପାରିଲୁରେ ଚଣ୍ଡାଳ ! ଯାହାକୁ ଏତେ କଷ୍ଟ କରି 
ବଖଞ୍ଚେଇଲୁ ¬ ତାକୁ କେମିତି ମାରି ଖାଇବାକୁ ତୋର ମନ ହେଲା ? କେମିତି ତୋ 
ହାତ ଗଲା ତାକୁ ମାରିବାକୁ ? ତୁ ଏବେ ହିଁ ମୋ ଆଖୁ ଆଗରୁ ଚାଲିଯା, ଆଉ କେବେ 
ବି ତୋ ମୁହଁ ମୋତେ ଦେଖେଇବୁନି।” ନିଜର କ୍ଷୋଭ, କ୍ରୋଧ ତଥା ଦୁଃଖକୁ କେମିତି 
ନିୟନ୍ତ୍ରଣରେ ରଖବେ ଭାବିପାରୁ ନଥୂଲେ ମିଷ୍ଟର ଦାସ | 

ଶୁଭଲକ୍ଷ୍ମୀ ଆସି ଠିଆ ହୋଇଥୁଲେ ତାଙ୍କର ପାଖରେ | ଅଖୁରୁ ଝରିପଡୁଥିବା 
ଲୁହଧାର ଆଉ ବାଧା ବନ୍ଧନ ମାନୁ ନ ଥଲା | ପିଲାମାନେ ଏକଥା ଜାଣିଲେ କି ପ୍ରତିକ୍ରିୟା 
ହେବ ସେମାନଙ୍କର କୋମଳ ମନରେ ¬ ଏକଥା ଭାବି ସେ ବ୍ୟାକୁଳ ହୋଇ ପଡୁଥିଲେ । 
ଏହି ମର୍ମନ୍ତୁଦ ସତ୍ଯକୁ ସେ ଜଣାଇପାରିବେ ତ ସେମାନଙ୍କୁ ? ପିଲାମାନେ ଘୁଙ୍ଗୁରୁର 
ଦେହାବଶେଷକୁ ନ ଦେଖନ୍ତୁ ସେଥୁପାଇଁ ଦୀନବନ୍ଧୁକୁ କହି ବଙ୍ଗଳା ପରିସରରେ ବଡ଼ 
ଗାତଟିଏ ଖୋଳାଇଲେ ମିଷ୍ଟର ଦାସ। ଘୁଙ୍ଗୁରୁର ଡେଣା, ପୁଛ, ଗୋଡ଼ ଆଦି 


ରାଗିଲେ ମୁଁ ତାରା ହୋଇଯିବି ”# ୧୦୩ 


ଦେହାବଶେଷକୁ ସମାଧ୍ବସ୍ଥ କଲାବେଳେ ଘର ଭିତରୁ ବାହାରି ଆସିଲା ମୋନୁ। 
ବାରଣ୍ଡାରେ ଠିଆ ହୋଇ ପ୍ରାୟାନ୍ଧକାର ଅଗଣାରେ ମାଟି ଖୋଳା ହେଉଥିବାର ଦେଖୁ 
ସେ ପଚାରିଲା, “ ସେଠି କି ଗଛ ଲଗାହେବ ବାପା ? ” 

“ଘୁଙ୍ଗୁରୁ” ମିଷ୍ଟର ଦାସଙ୍କ ପାଟିରୁ ଅକସ୍କାତ୍‌ ବାହାରିଗଲା। ଆଖୁ ତାଙ୍କର 
ଲୋତକାପ୍ସତ ହୋଇଯାଇଥୁଲା। 

ତାଙ୍କ କଥା ଶୁଣି ମୋନୁ ହସି ହସି କହିଲା, “ ବାପା, ଘୁଙ୍ଗୁରୁମାନେ ଗଛରେ 
ଫଳନ୍ତିନି, ଗଛରେ ବସନ୍ତି । ଘୁଙ୍ଗରୁ ଆମକୁ ଭୁଲିଗଲା - ଆମେ ବି ତାକୁ ଭୁଲିଯିବା! 
ଭୁଲିଯିବା ନା ବାପା ?” ମୋନୁର ସ୍ଵର ଶେଷ ଆଡ଼କୁ କାନ୍ଦୁରା ଶୁଭିଲା କି ? ନା ଇଏ 
ତାଙ୍କ ମନର ଅନୁରଣନ ! ଘୁଙ୍ଗୁରୁର ସମାଧୂ ଉପରେ ମାଟି ଘୋଡ଼େଇ ଦେଉ ଦେଉ 
ଆଖୁରୁ କେତେ ଟୋପା ଲୁହ ଝରିପଡ଼ିଲା ସେଇ ମାଟି ଉପରେ | 


CP 
ଵ୍କଖ ଣ୍ଡ ଏଡା 


୧୦୪ *& ରାଗିଲେ ମୁଁ ତାରା ହୋଇଯିବି 


ବିନ୍ଦୁଏ ଆଲୋକ 


“ ତୂମ ପାଇଁ ମୁଁ ଗୋଟେ ଘଣ୍ଟା କିଣିଦେବି।”” ଏହି କଥାଟି ଅରୁଣାକୁ ବାରମ୍ବାର 
କହୁଥିଲା ପିଲାଟି । 

“ ହଉ, ତୁ ଆଗ ବଡ଼ ହୋଇଯା”। ନିଜେ ରୋଜଗାର କର। ତା'ପରେ 
କିଣିଦେବୁ।” ଅରୁଣା କହେ । 

“ ତୁମେ ପିନ୍ଧିବ ତ ? ” ପୁଣି ପଚାରେ ପିଲାଟି | 


NS mes ees —~ 


Gem — 


“ ସବୁଠୁ ବଢ଼ିଆ ଘଣ୍ଟା ମୁଁ ଜିଣିଦେବି ତୁମକୁ ।” ପିଲାଟିର କଣ୍ଠରେ ସଂକଳ୍ପର 
ଦୃଢ଼ତା ଅନୁଭବ କରିହୁଏ। 

“ତୁ ଯାହା ବି ଦେବୃ, ସେଇଟା ମୋ ପାଇଁ ସବୁଠୁ ବଢ଼ିଆ ହେବ |” ଅରୁଣା 
କହେ ! ପିଲାଟି ଅରୁଣାର ମଣିବନ୍ଧକୁ ଧୀରେ ଆଉଁଶି ଦିଏ — ଯେଉଁଠି ଦୀର୍ଘଦିନ ଧରି 
ବନ୍ଧା ଯାଇଥବା ଘଣ୍ଟାର ଚିହୃଟିଏ ମାତ୍ର ରହିଯାଇଥଲା। ଭାରି କରୁଣ ଦେଖାଯାଏ 
ପିଲାଟିର ମୁହଁ। 

ଅରୁଣାକୁ ଏଇଥିପାଇଁ ଘଣ୍ଟାଟିଏ ଦେବାକୁ ସେ ପିଲାଟି ଚାହୁଁଥିଲା ଯେ ଅରୁଣାର 
ବହୁକଷ୍ଟରେ ସଞ୍ଚତ ଅର୍ଥରେ କିଣା ହୋଇଥିବା ଘଣ୍ଟାଟିକୁ ଦିନେ ସେଇ ପିଲାଟି ପଥରରେ 
ଛେଚି ଛେଚି ଭାଙ୍ଗି ଦେଇଥଲା। ନା ¬ ଅରୁଣା ଉପରେ ତା'ର କୌଣସି ବ୍ୟକ୍ତିଗତ 
ଆକ୍ରୋଶ ନଥଲା। ବରଂ ବିଦ୍ୟାଳୟର ଅନ୍ୟ ଶିକ୍ଷକ ଶିକ୍ଷୟିତ୍ରୀଙ୍କଠାରୁ ଅରୁଣା ପ୍ରତି 
ତା'ର ଶ୍ରଦ୍ଧା ଥଲା ସାମାନ୍ଯ ଅଧକ | ବିଦ୍ୟାଳୟ ସଂଲଗ୍ନ ଛାତ୍ରାବାସରେ ରହୁଥିବା 
ଚତୁର୍ଥ ଶ୍ରେଣୀର ଛାତ୍ର “ ବିପୃବ” ସତରେ ଥିଲା ମୁର୍ଭିମନ୍ତ ବିପ୍ଳବଟିଏ। ତା ମନରେ, 
କାର୍ଯ୍ୟକଳାପରେ, ବ୍ୟବହାରରେ ସବୁଠି ଯେମିତି ବିପ୍ଲବ — ଅଥଥାନ୍ତରେ ବିଦ୍ରୋହର 
ପ୍ରତିଧ୍ବନି ଶୁଭୁଥିଲା। ହଷ୍ଟେଲ୍‌ର ନୀତିନିୟମ ଲଂଘନ କରିବାରେ ଯେମିତି ତା'ର 


ରାଗିଲେ ମୁଁ ତାରା ହୋଇଯିବି & ୧୦୫ 


ଭୀଷ୍ପପ୍ରତିଜ୍ଞା ଥଲା - ବିଦ୍ୟାଳୟର ଶ୍ୂଙ୍ଖଳା ଭାଙ୍ଗିବାରେ ମଧ୍ଯ ସେ ଥୁଲା ସମସ୍ତଙ୍କ 
ଭିତରେ ଅଗ୍ରଣୀ | ସାଙ୍ଗ ପିଲାଙ୍କ ସହିତ ବାଡ଼ିଆପିଟା କରିବା, ସାନପିଲାଙ୍କୁ ଡରାଇବା, 
କ୍ଲାସ୍‌ରେ ଡଷ୍ଟର ବାଡ଼େଇ ଶବ୍ଦ କରିବା ଏବଂ ମନିଟରର କଥା ଅମାନ୍ୟ କରି ଦଣ୍ଡ 
ପାଇବାରେ ମଧ୍ଯ ସେ ସମସ୍ତଙ୍କଠାରୁ ଆଗରେ ଥୁଲା | ଦଣ୍ଡପାଇବା ପରେ ତା'ର ପ୍ରତିକ୍ରୟା 
ସ୍ଵରୂପ ସେ ରାଗିଯାଇ ସ୍ୁଲ୍‌ ବଗିଚାରୁ ଗୋଲାପ, ଡାଲିଆ, ସେବତୀ, ଗେଣୁ ଆଦି 
ଫୁଲଗୁଡ଼ିକୁ ଛିଣ୍ଡାଇ ପକାଏ । ବିଦ୍ୟାଳୟକୁ କୌଣସି କାମରେ ଆସିଥିବା କୌଣସି 
ଭଦ୍ରବ୍ୟକ୍ତି ଅଥବା ଅଭିଭାବକଙ୍କର ସ୍କୁଟର, ମୋଟର୍‌ ସାଇକେଲ୍‌ର ଟାୟାରରେ କଞ୍ଚା 
ଫୁଟାଇ ପଙ୍କଚର୍‌ କରିଦିଏ | ଟେବୁଲ୍‌, ଚେୟାର୍‌, ଡେସ୍କ ଇତ୍ୟାଦି କଚାଡ଼ି ଭାଙ୍ଗ ଦିଏ । 
ଏସବୁ ପରେ ସମସ୍ତଙ୍କର ବିରାଗଭାଜନ ହେବା ତ ସ୍ଵାଭାବିକ। ଅରୁଣା କିନ୍ତୁ 
ଦୂଷ୍ଟପିଲାଗୁଡ଼ିକୁ ଟିକେ ସୁନଜରରେ ଦେଖେ | ତା'ର ଧାରଣା ଏଇ ପିଲାମାନଙ୍କ ଭିତରେ 
ବହୁତ ବେଶି ଶକ୍ତି, ଅଧକ ପ୍ରେରଣା ଓ ସାମର୍ଥ୍ୟ ଖୁନ୍ଦି ହୋଇ ରହିଥୁବାରୁ ସେମାନେ 
ତାକୁ ସଠିକ୍‌ ଭାବରେ ବିନିଯୋଗ କରିନପାରି ଏଭଳି ଚଗଲାମି ସବୁ କରିଥାଆନ୍ତି। 
ସେମାନଙ୍କୁ ଠିକ୍‌ ଭାବରେ ସଞ୍ଚାଳିତ କରିପାରିଲେ, ସାଧାରଣ ପିଲାଙ୍କଠାରୁ ସେମାନେ 
ଅନେକ ବେଶି ଯୋଗ୍ୟତା ତଥା ପ୍ରତିଭାର ପ୍ରଦର୍ଶନ କରିପାରିବେ । କେତେକ କ୍ଷେତ୍ରରେ 
ପରିବାର ମଧ୍ଯରେ ନିଜକୁ ଅଲୋଡ଼ା ଭାବୁଥିବା ପିଲାମାନେ ମଧ୍ଯ ନିଜ ମନ ଭିତରର 
ଆକ୍ରୋଶ ଏଭଳି ଭାବରେ ପ୍ରକାଶ କରିଥାଅନ୍ତି। ଟିକିଏ ସ୍ଟେହ ବା ଶ୍ରଦ୍ଧାରେ କିଣି 
ହୋଇ ଯାଆନ୍ତି ସେହି ପିଲାମାନେ | ସେହି ସୂତ୍ରରେ ଅରୁଣା ସହିତ ପିଲାଟିର ଏକ 
ଶ୍ରଦ୍ଧାର ସମ୍ପର୍କ ରହିଥୁଲା | 

କାହିଁକି କେଜାଣି ଅରୁଣାର ହାତଘଣ୍ଟାଟି ପ୍ରାୟ ପାଞ୍ଚ ସାତ ମିନିଟ୍‌ ବିଳମ୍ବରେ 
ଚାଲୁଥଲା। ତେଣୁ ସେ ଠିକ୍‌ ସମୟରେ ସ୍କୁଲରେ ପହଞ୍ଚଜ ପାରୁନଥଲା। ଡେରିରେ 
ସୂଲକୁ ଆସିଲେ ତାକୁ ଭାରି ଖରାପ ଲାଗେ| ପ୍ରାର୍ଥନା ସମୟରେ ଉପସ୍ଥିତ ନ ରହିଲେ 
ସାରାଦିନ ଅସ୍ଵସ୍ତି ଲାଗିରହେ ତା ମନରେ | ତେଣୁ ଘଣ୍ଟାଟିକୁ ଖୁବ୍‌ ଶୀଘ୍ର ମରାମତି କରି 
ଆଣିବାକୁ ଚାହିଁଲା ସେ। ଜଣେ ସହକର୍ମୀଙ୍କୁ ସେ ଘଣ୍ଟାଟିକୁ ମରାମତି କରିବା ପାଇଁ 
ଦେଲା। ସହକର୍ମୀ ଶିକ୍ଷକ ଜଣକ ହଷ୍ଟେଲ୍‌ରେ ରହନ୍ତି । ଅରୁଣାର ହାତଘଣ୍ଟାଟିକୁ ସେ 
ତାଙ୍କ ରୁମ୍‌ର ଟେବୁଲ୍‌ ଉପରେ ରଖୁଦେଇଥଲେ। ସୁଯୋଗ ଉଦତ୍ତି ସେଇ ଘଣ୍ଟାଟିକୁ 
ନେଇ ଆସିଥୁଲା ବିପୃବ | ତା'ର ସମଧର୍ମା ସମବୟସୀ କେତେଜଣ ସହପାଠୀକୁ ଏକତ୍ର 
କରି ସେ ପ୍ରଥମେ ଘଣ୍ଟାଟିକୁ ନିରୀକ୍ଷଣ କଲା | ଏତିକି ଟିକିଏ ପଦାର୍ଥ ଭିତରେ କ'ଣ 
ଏମିତି ରହିଛି ଯେ ଘଣ୍ଟା କଣ୍ଠା, ମିନିଟ୍‌ କଣ୍ଟା ଦୁଇଟିକୁ ଠେଲି ଠେଲି ବୁଲାଉଛି ! ଏ 
କଥା ଜାଣିବାକୁ ଇଚ୍ଛାକରି ସେ ଘଣ୍ଟାଟିକୁ ବିଭିନ୍ନ ପ୍ରକାରେ ଖୋଲିବାକୁ ଚେଷ୍ଟାକଲା। 


୧୦୬ ୪ ରାଗିଲେ ମୁଁ ତାରା ହୋଇଯିବି 


ନ ପାରିବାରୁ ପଥର ଖଣ୍ଡିଏ ଆଣି ସେଥରେ ଛେଚି ଛେଚି ଘଣ୍ଟାଟିକୂ ଭାଙ୍ଗିଦେଲା ଏବଂ 
ତା ଭିତରର ଯନ୍ତ୍ରପାତି ସବୁ ଗୋଟି ଗୋଟି କରି ତା'ର ବନ୍ଧୁମାନଙ୍କୁ ଦେଖାଇଲା। 
ସେଇ କୁନି କୂନି ଯନ୍ତ୍ରବଶେଷ ପର୍ଯ୍ୟବେକ୍ଷଣ କଲା ପରେ ସେମାନେ ସେଗୁଡ଼ିକ 
ଖଣ୍ଡେ ଅଧେ କରି ବାଣ୍ବିନେଲେ ନିଜ ନିଜ ମଧ୍ଯରେ | 

ତା ପରଦିନ ଶାରୀରିକ ଶିକ୍ଷା ପିରିୟଡ଼ରେ ପିଲାମାନେ ଜିମ୍ନାଷ୍ଟିକସ୍‌ ଅଭ୍ୟାସ 
କରୁଥିଲେ | ଗୋଡ଼ ଉପରକୁ କରି ଲେଉଟିବା ବେଳେ ସେମାନଙ୍କର ପକେଟରୁ ଖଣ୍ଡଖଣ୍ଡ 
ଯନ୍ତ୍ରାବଶେଷ ଖସିବାରୁ ଖେଳ ଶିକ୍ଷକ ପଚାରିଲେ, “ ଏଗୁଡ଼ାକ କ'ଣ ?” 

“ ଅରୁଣା ଅପାଙ୍କ ଘଣ୍ଟା” ଅକାତର ଭାବରେ ଜବାବ ଦେଇଥୁଲା ବିପ୍ଲବ। 

ଖେଳ ଶିକ୍ଷକ ବ୍ୟସ୍ତ ହୋଇପଡ଼ିଲେ, କାରଣ ଅରୁଣାର ଘଞ୍ଟାଟି ମରାମତି କରି 
ଆଣିବାର ଦାୟିତ୍ଵ ସେ ହିଁ ନେଇଥଲେ। ବିପ୍ଲବ ଓ ତାର ସାଥୀମାନଙ୍କୁ ପଚରା ପଚରି 
କରି ସବୁକଥା ତାଙ୍କଠୁ ଆଦାୟ କଲେ ଏବଂ ସେମାନଙ୍କୁ ବିଦ୍ୟାଳୟର ପ୍ରିନ୍‌ସିପାଲ୍‌ଙ୍କ 
ପାଖକୁ ନେଇଗଲେ | ପୁଣି ଥରେ ସବୁକଥା ତାଙ୍କ ଆଗରେ ବୟାନ କରାଗଲା | ଭୀଷଣ 
ବିରକ୍ତ ହେଲେ ସେ ପିଲାମାନଙ୍କ ଉପରେ | ଛୁଟି ହେବା ଯାଏ ସେଇ ପିଲାମାନେ 
ଅଫିସ୍‌ ରୁମ୍‌ ପାଖରେ ଠିଆ ହୋଇ ରହିବାକୁ ପ୍ରିନ୍‌ସିପାଲ୍‌ ନିର୍ଦ୍ଦେଶ ଦେଲେ | ବିଦ୍ୟାଳୟର 
ସବୁଠାରୁ ଦୂଷ୍ଟ, ଦୁର୍ଦାନ୍ତ ପିଲାଗୁଡ଼ିକ ମୁଣ୍ଡ ଝୁଙ୍କାଇ ଠିଆ ହୋଇଥାଆନ୍ତି ସେଇ ଅଫିସ୍‌ 
ରୁମ୍‌ ପାଖରେ। 

ଅରୁଣାକୁ ଭାରି ଖରାପ ଲାଗୁଥୁଲା | ସ୍କୁଲ୍‌ ସାରା ପ୍ରଚାରିତ ହୋଇଯାଇଥାଏ 
ଅରୁଣାର ଘଣ୍ଟା ପ୍ରସଙ୍ଗ | ଛୁଟି ହେବା ବେଳକୁ ପିଲାମାନଙ୍କ ପାଇଁ ଦଣ୍ଡାଦେଶ ଘୋଷଣା 
କରାଗଲା | ଯେଉଁମାନେ ମିଶି ଘଣ୍ଟା ଭାଙ୍ଗିଛନ୍ତିୟ ସେଇ ପିଲାମାନଙ୍କର ଅଭିଭାବକଙ୍କୁ 
ଚିଠି ଲେଖାଯିବ । ସେମାନଙ୍କଠାରୁ ଅରୁଣାର ଘଣ୍ଟାର ମୁଲ୍ୟ ଆଦାୟ କରାଯିବ। 

ଭାରି ଲାଜ ଲାଗିଲା ଅରୁଣାକୁ । କେହି ନ ଜାଣିଲେ ମଧ୍ଯ ସେ ନିଜେ ଜାଣେ, 
ନିରୀହ କୌତୂହଳବଶତଃ ଏ କାମ ସେମାନେ କରିଛନ୍ତି | କ୍ଷତି ଯାହା ହୋଇଛି ସେ ତ 
ତା'ର ଏକାନ୍ତ ବ୍ୟକ୍ତିଗତ । ଏଇ ସୁକୂମାର ଶିଶୁମାନଙ୍କୁ ତା'ର ଭରଣା କରିବାକୁ ବାଧ 
କରା ନଯାଉ । ପୁଣି ଘଣ୍ଟାଟିର ମୁଲ୍ୟ ବିଷୟରେ ସେ କଣ କହିବ ? ତିନିଶହ ଟଙ୍କା 
ଦେଇ ପାଞ୍ଚବର୍ଷ ତଳେ ସେଇଟିକୁ ସେ କିଣିଥଲା। ଅନେକ କଷ୍ଟରେ ସେଇଟିକୁ କିଣିଥଲା 
ବୋଲି କେବଳ ନିତ୍ୟକର୍ମ ସମୟ ବ୍ୟତୀତ ହାତରୁ ସେ ତାକୁ ଅଲଗା କରୁନଥୁଲା। 
ଘଣ୍ଟାଟି ଉପରେ ଏମିତି ମାୟା ଲାଗି ଯାଇଥଲା ଯେ ନିଜର ଆଖ, କାନ, ହାତ, 
ଗୋଡ଼, ଭଳି ଶରୀରର ଅବିଛେଦ୍ୟ ଅଂଶଟିଏ ଭଳି ମନେ ହେଉଥଲା ତା'ର | ଘଣ୍ଟାଟିର 
ବୈଷୟିକ ମୂଲ୍ୟ ଅପେକ୍ଷା ଭାବଗତ ମୂଲ୍ଯ ଖୁବ୍‌ ଅଧ୍ବକ ଥଲା ତା ପାଇଁ। ସେହି 


ରାଗିଲେ ମୁଁ ତାରା ହୋଇଯିବି # ୧୦୭ 


ପ୍ରିୟବସ୍ତୁଟିର ଏଭଳି ମର୍ମନ୍ତୁଦ ପରିସମାପ୍ତି ତାକୁ ଖୁବ୍‌ ବିବ୍ରତ କରିଥଲା ନିଶ୍ଚୟ ତା 
ସତ୍ତ୍ବେ ପିଲାଗୁଡ଼ିକର ଶୁଖୁଲା ମୁହଁ ଦେଖୁବାକୁ ଭଲ ଲାଗୁନଥୁଲା ତାକୁ | 

ସେ ଅଫିସ୍‌ ରୁମ୍‌କୁ ଯାଇ ପ୍ରିନ୍‌ସିପାଲ୍‌ଙ୍କୁ ଅନୁରୋଧ କଲା, “ ଆପଣ ଆଜି 
ଏଇ ପିଲାମାନଙ୍କୁ ଛାଡ଼ି ଦିଅନ୍ତୁ। ସେମାନେ ଏମିତି କାମ ଆଉ କେବେ କରିବେ 
ନାହିଁ। ମୋର ଏବେ ଘଣ୍ଟା ଦରକାର ନାହିଁ। ଦୟାକରି ସେମାନଙ୍କର ଅଭିଭାବକଙ୍କଠାରୁ 
ମୋ ଘଣ୍ଟା ବାବଦରେ ଟଙ୍କା ଆଣନ୍ତୁ ନାହିଁ। ମୋତେ ଆଦୌ ଭଲ ଲାଗିବ ନାହିଁ। ଏଇ 
ପିଲାମାନେ ବଡ଼ ହେବା ପରେ ନିଜେ ରୋଜଗାର କଲେ ମୋ ପାଇଁ ଘଣ୍ଟାଟିଏ 
କିଣିଦେବେ। ” 

ଅରୁଣାର ଅନୁରୋଧ ରକ୍ଷାକରି ପ୍ରିନ୍‌ସିପାଲ୍‌ ସେହି ପିଲାମାନଙ୍କୁ ତାଗିଦା କରି 
ଛାଡ଼ି ଦେଇଥିଲେ | ପିଲାଙ୍କ ଚାହାଣିର କୃତଜ୍ଞତା ବାଦ୍‌ ପଡ଼ିନଥଲା ଅରୁଣାର ଆଖନରୁ| 

ଘଣ୍ଟାଟି ନ ଥିବାରୁ ପ୍ରଥମେ ପ୍ରଥମେ ଖୁବ୍‌ ଅସୁବିଧା ହେଉଥୁଲା ଅରୁଣାକୁ | 
ଅଭ୍ୟାସବଶତଃ ବାରମ୍ବାର ସେ ନିଜର ମଣିବନ୍ଧ ଆଡ଼କୁ ଚାହିଁ ଦେଉଥୁଲା ସମୟ 
ଜାଣିବାକୁ। ତା'ପରେ ତା'ର ମନେପଡ଼ି ଯାଉଥଲା ଘଣ୍ଟାଟି ଆଉ ନାହିଁ ବୋଲି। 
ଅଜାଣତରେ ବିଷଣ୍ଡ ହୋଇଯାଉଥିଲା ମନ। ପୁଣି ଥରେ ସଙ୍ଗେ ସଙ୍ଗେ ଘଣ୍ଟାଟିଏ 
କିଣିବାର ସଂଗତି ନଥିଲା ତା'ର | ତେଣୁ ଅନେକ ଦିନ ପର୍ଯ୍ୟନ୍ତ ଅରୁଣାର ହାତ ଘଣ୍ଟା- 
ବିହୀନ ହୋଇ ରହିଲା। କ୍ରମେ ସେ ଅଭ୍ଯସ୍ତ ହୋଇଗଲା ବିନା ଘଣ୍ଟାରେ ସମୟ 
ଅନୁମାନ କରିନେବାରେ। ପରେ ଅବଶ୍ଯ ଆଉ ଗୋଟିଏ ଘଣ୍ଟା ସେ କିଣିଥୁଲା। 
ସେତେବେଳେ ବିପୃବ ମାଟ୍ରିକ୍‌ ପାଶ୍‌ କରି କେବେଠାରୁ ସ୍କୁଲରୁ ବିଦାୟ ନେଇ ସାରିଥୁଲା | 

ବର୍ଷରେ ଥରଟିଏ ବିଦ୍ୟାଳୟର ପୁରାତନ ଛାତ୍ରଛାତ୍ରୀମାନଙ୍କର ବନ୍ଧୁମିଳନ 
ହୁଏ | ଶିକ୍ଷକ ଶିକ୍ଷୟିତ୍ରୀମାନଙ୍କୁ ମଧ୍ଯ ଡାକିଥାଆନ୍ତି ସେମାନେ । ଯୋଉଠି ଥୁଲେ ବି 
ବିପ୍ଲବ ନିଶ୍ଚୟ ଆସେ । ଆହୁରି ମଧ୍ୟ ସେ ଯେତେବେଳେ ଭୁବନେଶ୍ବର ଆସେ, ନିଜର 
ବାଲ୍ୟ, କୈଶୋରର ସୃତିମାନଙ୍କୁ ସାଉଁଟି ନେବାକୁ ସେ ପହଞ୍ଚଯାଏ ବିଦ୍ୟାଳୟରେ | 
ପୁରୁଣା ଶିକ୍ଷକ, ଶିକ୍ଷୟିତ୍ରୀ କେହି ହେଲେ ବିପ୍ଲବକୁ ଭୁଲିବା ସମ୍ଭବ ନୁହେଁ। ସମସ୍ତଙ୍କ 
ସହିତ ତା”ର ତିକ୍ତ ମଧୁର କିଛି ନା କିଛି ଅନୁଭୂତି ନିଶ୍ଚୟ ଜଡ଼ିତ ଥବ। ଅରୁଣା 
ପାଖକୁ ସେ ଆସେ | ଆରୁଣି, ଏକଲବ୍ୟ ଯୁଗର ଛାତ୍ର ସେ ନୁହେଁ ତା'ର ଶ୍ରଦ୍ଧା, ଭକ୍ତି 
ଜଣାଇବାର ଢଙ୍ଗ ଏକଦମ୍‌ ନିଆରା। ବେପରୁୱା ଭାବରେ ସେମିତି କଥାବାଉାଁ କରେ 
ନମସ୍କାରଟିଏ କହିଦେଇ । ପିଲାଦିନ ପରି ଅରୁଣାର ହାତଟିକୁ ଧରି ଘଣ୍ଟା କିଣିଦେବା 
କଥା ପ୍ରତିଥର କହିଥାଏ ସେ । 

ସେଥର ଅରୁଣାର ମଣିବନ୍ଧରେ ଘଣ୍ଟାଟିଏ ବନ୍ଧା ହୋଇଥିବାର ଦେଖ ପ୍ରଥମେ 
ସେ ଖୁବ୍‌ ରାଗି ଯାଇଥୁଲା| “ ଆପଣଙ୍କୁ କହିଥିଲି ନା ଆପଣଙ୍କୁ ଗୋଟେ ବଢ଼ିଆ ଘଣ୍ଟା 


୧୦୮ ୪” ରାଗିଲେ ମୁଁ ତାରା ହୋଇଯିବି 


କିଣିଦେବି ବୋଲି ? ଏମିତି ବାଜେ ଘଣ୍ଟାଟିଏ କାହିଁକି ବାନ୍ଧିଛନ୍ତି ହାତରେ ? ଏଇଟା 
ଫୋପାଡ଼ି ଦିଅନ୍ତୁ। ” 

“ ଆଉ ନା ଏବେ ¬ ତୁ ନିଜେ ଆଗ ରୋଜଗାର କର | ତା' ପରେ ତୁ ଯୋଉ 
ଘଣ୍ଟା ଆଣିଦେବୁ, ସେଇଟା ବାନ୍ଧିବି ହାତରେ। ଏଇଟାକୁ ଫୋପାଡ଼ି ଦେବି 
ସେତେବେଳେ।” ଅରୁଣା କହିଥୁଲା। ବିପ୍ଲବ ଆଉ କିଛି ଆପତ୍ତି କରିନଥିଲା | 

ବୟସର ପାହାଚରେ ବିପ୍ଲବ ଧୀରେ ଧୀରେ ଉପରକୁ ଉଠୁଥିଲା | ଅନ୍ୟ ଜାଗାରେ 
ତଥୀ ଅନ୍ୟ ବ୍ୟକ୍ତିମାନଙ୍କ ସହିତ ସେ କେମିତି ବ୍ୟବହାର ଦେଖାଏ କେଜାଣି, କିନ୍ତୁ 
ବିଦ୍ୟାଳୟର ପରିସରରେ ପହଞ୍ଚଗଲେ ଶରୀରର ବୟସକୁ ସେଇଠି ରଖମଦେଇ ମନ 
ତା'ର ସେଇ ପିଲାଦିନ ପରି ଚଞ୍ଚଳ ହୋଇଉଠେ | ତା'ର ତରୁଣ ମୁହଁ ଭିତରୁ ଝଲସି 
ଉଠେ ଦୁଷ୍ଟ ବାଳକର ଅଭିସନ୍ଧିମୁଳକ ଚାହାଣି। ସତେ ଯେମିତି ଏଇନା ଯାଇ ସେ 
ବଗିଚାର ଫୁଲଗଛ ସବୁ ଉପାଡ଼ି ପକେଇବ କି ସ୍କୁଲ୍‌ ଘଣ୍ଟାକୁ ଅକାରଣରେ ମନ୍ଦିରର 
ଘଣ୍ଟାପରି ବଜାଇଦେବ। ଆହୁରି କେତେ କେତେ କାମ! 

ଯଥାକଥା କରି ପାଠପଢ଼ା ସରିଲା ବିପ୍ନବର | ସେଭଳି କୌଣସି କୃତିତ୍ଵ ନଥିବାରୁ 
ବାଧ୍ୟ ହୋଇ ପୈତୃକ ବ୍ଯବସାୟରେ ସେ ଯୋଗଦେଲା। ଓଡ଼ିଶାର ଏକ ବିଖ୍ଯାତ 
ସହରର ପେଣ୍ଡଜାଗାରେ ତାଙ୍କର ବିରାଟ ଜଷଧଦୋକାନ | ବିପ୍ଲବକୁ କିନ୍ତୁ ଭଲ ଲାଗେ 
ନାହିଁ ଦୋକାନରେ ବସିବାକୁ | ନିଜ ସହିତ ଅନ୍ୟମାନଙ୍କୁ ବି ବୁଝାଇ ଦିଏ ସେ “ଆଉ 
ଗୋଟେ କିଛି ହେବା ଯାଏ ବାପାଙ୍କ ଦୋକାନରେ ବସୁଛି ।” ଆଉ କିଛି ବ୍ୟବସ୍ଥା କିନ୍ତୁ 
ହୋଇପାରେ ନାହିଁ| 

ବିପ୍ଲବର ବାହାଘର ହୋଇଗଲା | ନିମନ୍ତ୍ରଣ ପାଇଥିବା ସତ୍ତ୍ଵେ ଅରୁଣା ଏତେଦୂର 
ଯିବା ସମ୍ଭବ ନଥୁଲା! ବିପ୍ଲବ କିନ୍ତୁ ବାହାଘର ପରେ ତା” ସ୍ତୀକୁ ନେଇ ଭୁବନେଶ୍ବର 
ଆସିଥଲା। ବିଦ୍ୟାଳୟର ପୁରୁଣା ଶିକ୍ଷକ, ଶିକ୍ଷୟିତ୍ରୀମାନଙ୍କ ସହିତ ପରିଚୟ କରାଇ 
ଦେଇଥିଲା ନବବଧୂକୁ। ବୋହୂଟି ଆଶ୍ଚର୍ଯ୍ୟ ହୋଇଥ୍‌ବ। ସ୍କୁଲ୍‌ ଛାଡ଼ିବାର ଏତେବର୍ଷ 
ପରେ କେହି ତା'ର ନବବଧୂକୁ ନେଇ ବିଦ୍ୟାଳୟକୁ ଆସି ଶିକ୍ଷକ, ଶିକ୍ଷୟିତ୍ରୀଙ୍କ ସହିତ 
ପରିଚୟ କରିଦେବା କଥା ସେ କୋଉଠି ଦେଖୂନଥବ କି ଶୁଣି ନଥିବ । ବିପ୍ଳବର ସ୍ତ 
ସମସ୍ତଙ୍କର ପାଦନଛୁଇଁ ପ୍ରଣାମ କରିଥଲା ଭାରି ସୁନ୍ଦରୀ ଏବଂ ସୁଲକ୍ଷଣୀ ଝିଅଟିଏ | 
ତାକୁ ଦେଖୁ “ଏଡ଼େ ସୁନ୍ଦର ଝିଅ ତୋତେ କିଏ ଦେଲାରେ ? ” ବୋଲି କେହି କେହି 
ପରିହାସ କରିଥଲେ । ଦାୟିତ୍ଵ ସମ୍ପନ୍ନ ଭଦ୍ରଲୋକଙ୍କ ପରି ସଂଭ୍ରମର ହସଟିଏ ହସିଥଲା 
ବିପ୍ଲବ । ଅରୁଣାକୁ ଦେଖାଇ ସେ ଚିହ୍ବା କରାଇଥୁଲା, “ ଏଇ ଅପାଙ୍କର ହାତଘଣ୍ଟାଟିକୁ 
ଆମେ ସବୁ ପଥରରେ ଛେଚି ଗୁଣ୍ଡ କରି ଦେଇଥୁଲୁ |” 


ରାଗିଲେ ମୁଁ ତାରା ହୋଇଯିବି ˆ” ୧୦୯ 


ଅପ୍ରତିଭବୋଧରୁ ନିଜକୁ ରକ୍ଷା କରିବା ପାଇଁ ଅରୁଣା କହିଥିଲା, “ ମୋ ରଣ୍ଟା 
ତୁ କେବେ ଦେବୁ କହିଲୁ ?” 

“ ଦେବି, ଦେବି, ନିଶ୍ଚୟ ଦେବି। ଆଉ କିଛିଦିନ ଅପେକ୍ଷା କରିଯାଅନ୍ତୁ।” 
ହସି ଦେଇ କହିଥିଲା ବିପୃବ। 

ପିଲାଦିନେ ସିନା ବିପ୍ଲବ ଯେତେବେଳେ ନାଇଁ ସେତେବେଳେ ଅରୁଣାର 
ହାତଟିକୁ ଧରି ଘଣ୍ଟା କିଣିଦେବ ବୋଲି ବାରମ୍ବାର କହୁଥିଲା | ଏବେ କିନୁୁ ସେ ଆସିଲେ 
ଆଉ ଘଣ୍ଟା ପ୍ରସଙ୍ଗ ଉଠାଏ ନାହିଁ। କେଜାଣି କାହିଁକି ଅରୁଣା ମନର କେଉଁ କୋଣରେ 
ପ୍ରତ୍ୟାଶାଟିଏ ରହିଥଲା, ଅତି ସାଧାରଣ ବା ଶସ୍ତା ଘଣ୍ଟାଟିଏ ହେଉପଛେ, ବିପ୍ଲବ 
ନିଶ୍ଚୟ ତା ପାଇଁ ଘଣ୍ଟାଟିଏ କିଣିଦେବ। ସେତିକିରେ ତାକୁ ଅନେକ ଖୁସି ଆଉ 
ଆମ୍ମସନ୍ତୋଷ ମିଳିଯିବ । ଏବେ ତ ବିପୁବର ବ୍ୟବସାୟ ବେଶ୍‌ ଭଲ ଚାଲୁଛି । ବେକରେ 
ସୁନାଚେନ୍‌ ଲଗାଉଛି ସେ, ହାତର ଆଙ୍ଗୁଠିମାନଙ୍କରେ କେତେଟା ସୁନା ମୁଦି ବି 
ପିନ୍ଧିଲାଣି। ବ୍ୟବସାୟର ଉନ୍ନତି ସହିତ ତା ସ୍ଵାସ୍ଥ୍ୟର ମଧ୍ଯ ବେଶ୍‌ ଉନ୍ନତି ଘଟିଛି । 

ଅନେକ ଦିନ ପରେ ସେଥର ଆସିଥୁଲା ବିପ୍ଲବ । ପୁଅଟିଏ ହେଇଛି ତା'ର | 
ପୁଅର ଭବିଷ୍ୟତ ପାଇଁ ଏବେଠାରୁ କେତେ ଚିନ୍ତା ବିପ୍ଲବର ! ଅରୁଣାକୁ ସେ କହିଥିଲା, 
“ ପୁଅ ଟିକେ ବଡ଼ ହୋଇଗଲେ ମୁଁ ତାକୁ ଏଇଠି ଆମ ସ୍କୁଲରେ ରଖୁଦେବି। ଆପଣମାନେ 
ତ ଅଛନ୍ତି । ମୋର ଆଉ ଚିନ୍ତା କ”ଣ ? ପ୍ରଥମରୁ ଟିକେ ନଜର ରଖୁବେ ତା ଉପରେ, 
ତା ବାପା ପରି ବାଳୁଙ୍ଗା ନହୁଏ ଯେମିତି। ମୁଁ ସିନା ଭଲ ପାଠ ପଢ଼ିଲି ନାହିଁ। ମୋର 
ଭାରି ଇଛା ମୋ” ପୁଅ ବହୁତ ପାଠ ପଢ଼ୁ | ବିଦ୍ଵାନ ହେଉ।” ଏତିକି କହୁ କହୁ 
ଭାବପ୍ରବଣ ହୋଇଯାଇଥିଲା ବିପ୍ଲବ ତା'ର ଆଖ ଚକ୍‌ ଚକ୍‌ ଦିଶୁଥିଲା ଲୁହରେ । 
ପରିବେଶକୁ ହାଲୁକା କରି ଦେବା ପାଇଁ ଅରୁଣା କହିଥୁଲା, “ସବୁ ହେବ ଯେ, କିନୁ 
ମୋ ଘଣ୍ଟା ଆଉ ତୁ କେବେ ଦେବୁ କହିଲୁ ? ” 

କିଛି ସମୟ ନୀରବ ରହିବା ପରେ ବିପ୍ନବ ଅବସୋସଭରା କଣ୍ଠରେ କହିଲା, 
“ ସ୍ତକଥାଟି ଆଜି କହିଦିଏ | କେତେଥର ଭାବିଲିଣି, ଆପଣଙ୍କ ପାଇଁ ଘଣ୍ଟାଟିଏ ଆଣିବି 
ବୋଲି। କିନ୍ତୁ ଜାଣନ୍ତି, ମୋ ପ୍ରାଣ ଡାକେ ନାହିଁ କିଣିବା ପାଇଁ। କୋଉଥରେ କିଣିବି ମୁଁ 
ଆପଣଙ୍କର ହାତରେ ଶ୍ରଦ୍ଧାର ସହିତ, ଗୌରବର ସହିତ ବାନ୍ଧିଦେବା ଭଳି ଘଣ୍ଟା ? 
ମୋର ଚୋରି ପଇସାରେ ?” ଚୋରି ପଇସା ? ଆଶ୍ଚର୍ଯ୍ୟ ହୋଇ ଚାହିଁଲା ଅରୁଣା 
ବିପୁବ ତା ଆଗରେ ମୁହଁପୋତି ଠିଆ ହୋଇଥିଲା ¦ ପୁଣି ଥରେ କହିବାକୁ ଆରମ୍ଭ କଲା 
ସେ, “ଆପଣ ତ ମୋତେ ପିଲାଦିନରୁ ଦେଖୁ ଆସୁଛନ୍ତି। ଆପଣ ଭଲ ଭାବରେ 
ଜାଣନ୍ତି ଯେ ମୁଁ ଯେତେ ଯାହା ବଦ୍ମାସି କରିଥାଏ — ଲୁଚାଇବାକୁ ମୋଟେ ଚେଷ୍ଟା 
କରିନଥାଏ । ଯେତେ ଯାହା ଦଣ୍ଡ ମିଳୁ ପଛେ ¬ ମୁଁ ଡରେ ନାହିଁ ¬ ସବୁକଥା ମାନିଯାଏ | 


୧୧୦ ® ରାଗିଲେ ମୁଁ ତାରା ହୋଇଯିବି 


କିନ୍ତୁ ଅପା, ମୁଁ ଏବେ କ'ଣ କରୁଛି ଜାଣନ୍ତି ୨ ମୋ ବ୍ୟବସାୟରେ ବହୁତ ପଇସା 
ସବୁ କିନ୍ତୁ କଳାଧନ। ଦୁଇ ନମ୍ବରୀ କାରବାର .କରୁଛି ମୁଁ ¬ ଦି'ଟା ହିସାବ ଖାତା | 
ଟ୍ୟାକ୍‌ସ୍‌ ଫାଙ୍କୁଛି। ଆହୁରି ଯାହା ଯାହା କରୁଛି ଟଙ୍କା ରୋଜଗାର କରିବା ପାଇଁ, 
ଆପଣ କଳ୍ପନା କରିପାରିବେ ନାହିଁ!” 

“ ଯଦି ଜାଣୁଛୁ ¬ ତୁ ଭୁଲ୍‌ କାମ କରୁଛୁ ବୋଲି, ତା ହେଲେ ସେମିତି କାମ 
କାହିଁକି କରୁଛୁ ?” ଅରୁଣା ପଚାରିଦେଲା।| 

“ ନକରି ଆଉ ଉପାୟ ନାହିଁ। ବାପା ହେଉଛନ୍ତି ଘରର, ବ୍ଯବସାୟର 
ସର୍ବେସର୍ବା। ତାଙ୍କ କଥା ମାନିବାକୁ ଆମେ ସମସ୍ତେ ବାଧ | ବ୍ୟବସାୟର ଧାରା ଯାହା 
ସିଏ ଚଳେଇଛନ୍ତି, ସେହି ଅନୁସାରେ ହିଁ ଚାଲିବ ସବୁ। ଏବେ ତ ମୋର ଦାୟିତ୍ଵ 
ଆହୁରି ବଢ଼ିଯାଇଛି। ମୋର ସ୍ତୀ, ପିଲାର ଦାୟିତ୍ଵ ମୋତେ ତୁଲାଇବାକୁ ପଡ଼ିବ। 
ମନରେ ବହୁତ ଅବସୋସ ହେଉଛି । ମୁଁ ଯଦି ମନଦେଇ ପାଠ ପଢ଼ିଥାଆନ୍ତି, ମୋ 
ବିବେକ ବିରୁଦ୍ଧରେ ପ୍ରତି ମୁହୂର୍ଭରେ କାମ କରିବା ପାଇଁ ବାଧ୍ଯ ହୁଅନ୍ତି ନାହିଁ। ତଥାପି 
ଆଶା ଛାଡ଼ିନାହି| କିଛି ନା କିଛି ଉପାୟ ମିଳିଯିବ ମୋତେ ସଚ୍ଚୋଟ ଭାବରେ ବଞ୍ଚବା 
ପାଇଁ! ସେଇଥୁପାଇଁ ମୁଁ ଚାହୁଁଛି, ମୋର ତ ଯାହା ହେଲା ¬ ହୋଇ ସାରିଲାଣି! ମୋ 
ପୁଅ କିନ୍ତୁ ଠିକ୍‌ ରାସ୍ତାରେ ଯିବା ପାଇଁ ସମର୍ଥ ହେଉ। ଆପଣଙ୍କ ଘଣ୍ଟା ମୁଁ ନିଶ୍ଚୟ 
ଦେବି। କଳା ପଇସାରେ ନୁହେଁ, ମୋର ଝାଳବୂହା ଧନରେ ହିଁ କିଣାହେବ ସେଇଟି। ” 

ଅରୁଣାର ପାଦଛୁଇଁ ପ୍ରଣାମ କରି ଫେରିଯାଇଥୁଲା ବିପୁବ | ତା'ର ଯିବା ବାଟକୁ 
ଚାହିଁ ଅରୁଣା ଅନ୍ୟମନସ୍କ ହୋଇପଡ଼ିଲା। କେତେ ବଦଳିଯାଇଛି ସତେ ବିପ୍ଲବ ! ପୂର୍ବର 
ସେହି ଉଛ୍୍‌ସିତ ପ୍ରଗଳ୍ଭତା ଆଉ ନାହିଁ ତା'ର | ଅପରାଧବୋଧର କାଳିମାରେ ଆଛୁନ୍ନ 
ହୋଇଯାଉଛି ତା'ର ହୃଦୟ | ଅରୁଣାର ମନ ଖରାପ ହୋଇଗଲା। ବଣର ମହାବଳ 
ବାଘକୁ କିଏ ଯେମିତି ସର୍କସ୍‌ର ଯନ୍ତା ଭିତରେ ବନ୍ଦୀ କରି ଇଚ୍ଛା ମୁତାବକ ଖେଳ 
ଦେଖାଉଛି ! ଅଥବା ନୀଳ ଆକାଶର ମୁକ୍ତ ବିହଙ୍ଗଟିକୁ ଯୋର୍‌ କରି ପଞ୍ଜୁରି ଭିତରେ 
ରଖ ବାଧ୍ଯ କରୁଛି ଗୀତ ଗାଇବାକୁ ! 

ଅରୁଣା ମନେ ମନେ କହିଲା, “ ବାବୁରେ — ନିରାଶ ହେବୁନାହିଁ ତୁ। ଏବେ 
ବି ତୋ ଭିତରେ ସତ୍ୟର ଆଲୋକ ବିନ୍ଦୁଟିଏ ଦିକ୍‌ ଦିକ୍‌ ହୋଇ ଜଳୁଛି। ନହେଲେ 
ଅର୍ଥ ଲାଳସାର ସର୍ବଗ୍ରାସୀ କ୍ଷୁଧା ହାତରେ ନିଜକୁ ସମର୍ପି ନ ଦେଇ ସେଥରୁ ମୁକ୍ତି 
ଚାହୁଁନଥାନ୍ତୁ କେବେ । ସେଇ ବିନ୍ଦୁଏ ଆଲୋକ ଦିନେ ସୂର୍ଯ୍ୟ ପାଲଟି ଯାଇ ତୋ ଭିତରର 
ସବୁ ଅନ୍ଧାର ପୋଛିଦେବ | ସେ ପର୍ଯ୍ୟନ୍ତ ମୁଁ ଅପେକ୍ଷା କରୁଛି। ” 


CN 
ଵୃଡ ଚ୍କୃଵ *୍ଡଶ 


ରାଗିଲେ ମୁଁ ତାରୀ ହୋଇଯିବି & ୧୧୧ 


ପଣନ୍ତ 


କେତେଦିନ ହେଲା ମିଲୁ ସ୍ଲ୍‌କୁ ଆସୁନଥଲା। ଶ୍ରେଣୀର ତିରିଶି ଜଣ ପିଲାଙ୍କ 
ଭିତରୁ ଜଣେ ଦି'ଜଣ ନ ଆସିଲେ ତାଙ୍କର ଅନୁପସ୍ଥିତି କେବଳ ଉପସ୍ଥାନ ପକାଇବା 
ବେଳେ ଅନୁଭବ କରିହୁଏ । ମାତ୍ର ମିଲୁ ନ ଆସିଥିଲେ ସବୁ ପିରିୟଡ଼ରେ ତା କଥା 
ନିହାତି ମନେପଡ଼େ। ନା ¬ ସେ ଖୁବ୍‌ ଭଲ ପାଠପଢ଼େ ବୋଲି କହିବାର ସୁଯୋଗ 
ନାହିଁ। କାରଣ ମିଲୁ ନର୍ସରୀ ଶ୍ରେଣୀର ଛାତ୍ରୀ | ତାଙ୍କ ସ୍କୁଲରେ ଅନ୍ୟ ସ୍କୁଲମାନଙ୍କ ଭଳି 
ନର୍ସରୀ ଶ୍ରେଣୀରୁ ପିଲାମାନଙ୍କ ଉପରେ ପାଠର ବୋଝ ଲଦି ଦିଆଯାଏନି। ସେମାନେ 
ସ୍କୁଲ୍‌କୁ ଆସନ୍ତି ଖେଳିବାକୁ। ତା ସହିତ ଗପ, ଗୀତ ଶୁଣନ୍ତି, ଶିଖନ୍ତି। ଚିତ୍ର ଆଙ୍କନ୍ତି। 
ନିଜେ ନିଜେ ନିତ୍ୟକର୍ମ କରିବାର ଅଭ୍ୟାସ ମଧ୍ଯ କରନ୍ତି । ନିଜ ବୟସର ପିଲାମାନଙ୍କ 
ସହିତ ଏକାଠି ସମୟ ବିତାଉ ବିତାଉ ପରସ୍ତର ଭାବର ଆଦାନ ପ୍ରଦାନ ମଧ୍ଯରେ 
ପ୍ରଥମ ବନ୍ଧୁତାର ସୂତ୍ରପାତ ହୁଏ। ପରିବାର ବାହାରକୁ ଆସି ସାମାଜିକ ଜୀବନର 
ଚଳଣି ସହିତ ଅଭ୍ୟସ୍ତ ହୁଅନ୍ତି ସେମାନେ | 

ମିଲୁ ନାମକ ଟିକି ଝିଅଟି ନା ଧୈର୍ଯ୍ୟର ସହିତ ଗପ, ଗୀତ ଶୁଣୁଥିଲା ନା 
ଶିଖୁଥୁଲା କିଛି! ଚିତ୍ର ଆଙ୍କବାରେ ମଧ୍ଯ ଆଗ୍ରହ ନଥୂଲା। ସବୁ ପିଲା ବିଭିନ୍ନ ରଙ୍ଗର 
ଖୋପମାନଙ୍କରେ ତୂଳୀ ବୁଡ଼େଇ ଧଳା କାଗଜକୁ ବର୍ଣ୍ତଳ କରିବାକୁ ଚେଷ୍ଟା କରୁଥିବା 
ବେଳେ ମିଲୁ ରଙ୍ଗ ସବୁ ଢାଳିଡୁଳି କାଗଜ ସାରା ଅସନା କରିଦିଏ | ଭାରି ଅପରିଷ୍କାର 
ପ୍ରକୃତି ମିଲୁର ! 

ଶ୍ରେଣୀ ମଧ୍ଯରେ ସବୁଠାରୁ ଅପରିଷ୍କାର ପୋଷାକ ବି ମିଲୁର | ସ୍କୁଲକୁ ଆସିବା 
ବେଳେ ପ୍ରଥମେ କଦବା କ୍ୃଚିତ ସଫା ପୋଷାକ ପିନ୍ଧି ସେ ଆସିଥାଏ । ଲୋଚାକୋଚା 
ମଇଳା ଡ୍ରେସ୍‌ ଓ ମଇଳା ଯୋତା ମୋଜା ହିଁ ପିନ୍ଧିଥାଏ। ମୁଣ୍ଡରେ ଗୋଛାଏ କେଶ 


୧୧୨ ® ରାଗିଲେ ମୁଁ ତାରା ହୋଇଯିବି 


ଥିଲେ ବି ଅଧୁକାଂଶ ଦିନ ମୁଣ୍ଡରେ ପାନିଆ କି ବ୍ରଶ୍‌ ବାଜିନଥାଏ। ସବୁଠାରୁ ଅପରିଷ୍କାର 
ଲାଗେ ତା ନାକରୁ ବହି ଆସୁଥିବା ଦି' ଧାର ମୋଟା ସିଙ୍ଘାଣି। ଆଠକାଳି ବାରମାସ ତା 
ନାକ କେବେ ଶୁଖେନାହିଁ। 

ନାକରୁ ପାଣି ଦେଖୁଲେ ମିତ୍ରାର ଦେହ ଘିନ୍‌ ଘିନ୍‌ ହୋଇଯାଏ | ବାନ୍ତି ଉଠିଆସେ 
ପେଟରୁ | ପ୍ରଥମେ ଯେଉଁଦିନ ଶ୍ରେଣୀ ଶିକ୍ଷୟତ୍ରୀ ଭାବରେ ଏଇ କ୍ଲାସ୍‌କୁ ସେ ଆସିଥଲା 
ତା'ର ଧାରଣା ନଥୁଲା ଏମିତି ଗୋଟିଏ ସିଙ୍ଘାଣିନାକୀ ଝିଅ ପାଇଁ ଏତେ ହରବର 
ହେବାକୁ ପଡ଼ିବ ତାକୁ । 

ଅନେକ ଜଣ ପ୍ରାର୍ଥୀଙ୍କ ମଧ୍ଯରୁ ଇଣ୍ଟରଭ୍ୟୁରେ ପ୍ରଥମ ହୋଇ ସେ ବଛା ହୋଇଥଲା 
ନର୍ସରୀ କ୍ଲାସ୍‌ର ଶିକ୍ଷୟିତ୍ରୀ ହେବା ପାଇଁ। ନର୍ସରୀ ରାଇମ୍‌ସ ସେ ଅନେକ ଜାଣିଛି। 
ପିଲାମାନଙ୍କ ପାଇଁ ଗୀତକୁ ଚମକ୍ରାର ସ୍ଵରକରି ତାକୁ ଗୀଇ ଆସେ । ଗପ କହିବା ଯେ 
ଗୋଟିଏ ସୁନ୍ଦର କଳା ¬ ସେ ପ୍ରମାଣ ମଧ୍ଯ ଦେଇ ଦେବ ସେ | 

ପ୍ରଥମ ଦିନ ସେ ପିଲାମାନଙ୍କୁ ସାନ ସାନ ଚଉକି ମାନଙ୍କରେ ବସାଇଦେଇ 
ବଢ଼ିଆ ଗପଟିଏ କହୁଥଲା। ସବୁ ପିଲା ଗପଟିକୁ ଯେମିତି କେବଳ ଶୁଣୁନଥଲେ — 
ପ୍ରତ୍ୟକ୍ଷ କରୁଥିଲେ ¬ ମିତ୍ରାର ଅଭିନୟ ଶୈଳୀରେ ଗଳ୍ଧକଥନ ମାଧ୍ଯମରେ ! ମିତ୍ରା 
ପିଲାମାନଙ୍କ ଟେବୁଲ ଚାରିପାଖେ ବୁଲି ବୁଲି ଗପ କହୁଥଲା| 

ହଠାତ୍‌ ତା'ର ଶାଢ଼ିର ପଣନ୍ତଟି କୋଉଠି ଅଟକି ଗଲା ପରି ଲାଗିଲା। ସେ 
ବୁଲିପଡ଼ି ଦେଖୁଲା ତା ପଣନ୍ତକୁ ଦୁଇହାତରେ ଭିଡ଼ି ଧରି କିର୍କିର୍‌ ହୋଇ ହସୁଛି ଟିକି 
ଝିଅଟିଏ | ନାକରୁ ତା'ର ମୋଟା ସିଙ୍ଘାଣି ଦି'ଧାର ଝରି ଆସୁଛି । ଅପରିଷ୍କାର ଜିନିଷ 
ଆଦୌ ବରଦାସ୍ତ କରିପାରେ ନାହିଁ ମିତ୍ରା। ଆୟା ଉଦ୍ଦେଶ୍ୟରେ ଦୃଷ୍ଟିପାତ କରୁକରୁ 
କହିଲା, “ କ”ଣ ହେଲା ? ସୁନାଝିଅ ଛାଡ଼ିଦିଅ|” 

“ ବାଡ଼ିବିନି |” ଝିଅଟି ଓଠରେ ଦୁଷ୍କାମିର ହସ | 

“ ମୋ ଶାଢ଼ି ଚିରିଯିବ — ଛାଡ଼ ତ ଦେଖୁ|” ନିଜ ମନର ବିରକ୍ତି ଚାପିଦେଇ 
କହିଲା ମିତ୍ରା | 

“ଛାଡ଼ି ଦେଲି, ଯାଅ।” ମିତ୍ରାର ପଣନ୍ତରେ ସିଙ୍ଘାଣି ଭରା ମୁହଁଟି ପୋଛି 
ଦେଇ କହିଲା ଝିଅଟି! ଗାଢ଼ ନୀଳ ରଙ୍ଗର ପିଓର ସିଲକ୍‌ ଶଢ଼ିରେ ସିଙ୍ଘାଣି ଗୁଡ଼ା 
ନେସି ହୋଇଗଲା। କ୍ରୋଧରେ ଲାଲ୍‌ ପଡ଼ିଗଲା ମିତ୍ରାର ଗୋରା ମୁହଁ। ଘରେ ଯଦି 
ଏକଥା କେହି କରିଥାଆନ୍ତା ¬ ଝିଆରୀ ପୁତୁରା ଯିଏ ହେଲେ ବି ସେ କାହାକୁ ଛାଡ଼ି 
ନଥାନ୍ତା। ଟେକିକି କଚାଡ଼ି ଦେଇଥାଆନ୍ତା। କିନ୍ତୁ ଏଠି ତ ସେ କଥା କରିପାରିବ ନାହିଁ। 


ରାଗିଲେ ମୁଁ ତାରା ହୋଇଯିବି & ୧୧୩ 


ଇସ୍‌ ¬ କି ସାଙ୍ଘାତିକ କଥା ! ସଲ୍‌ ଛୁଟି ହୋଇ ଘରେ ପହଞ୍ଚଲା ପର୍ଯ୍ୟନ୍ତ ତାକୁ ଏଇ 
ଶାଢ଼ି ପିନ୍ଧି ରହିବାକୁ ପଡ଼ିବ ! 

ଶାଢ଼ି ପ୍ରତି ପ୍ରଚଣ୍ଡ ଦୁର୍ବଳତା ମିତ୍ରାର ! ଶାଢ଼ି ପିନ୍ଧା ଆରମ୍ଭ କରିବା ଦିନରୁ ଲମ୍ବା 
ପଣନ୍ତ ଛାଡ଼ିବାର ଅଭ୍ୟାସ ତା'ର | ଲମ୍ବା ପଣନ୍ତ ପାଇଁ ଅନେକ ଟୀକା ଟିପ୍ପଣୀ ତାକୁ 
ଶୁଣିବାକୁ ପଡ଼େ ! ବାନ୍ଧବୀମାନେ କହନ୍ତି, “ ମହାରାଣୀ ଭିକ୍ଟୋରିଆ ଆସିଲେ। ” ଭାଇ 
କହନ୍ତି, “ ମିତୁ ଆମର ରାସ୍ତାରେ ଚାଲିଗଲା ପରେ ମେହେନ୍ତରାଣୀମାନଙ୍କର କାମ 
ଅନେକ କମିଯାଉଥବ; କାରଣ ରାସ୍ତାର ସବୁତକ ଅଳିଆ ତା ପଣନ୍ତରେ ଓଳେଇ 
ହୋଇ ରାସ୍ତା ସଫା ହୋଇ ଯାଉଥବ।” 

ଭାଉଜ କହନ୍ତି, “ ନାଇଁମ ମିତୁ - ଲମ୍ବା ପଣନ୍ତ ଭଲ ¬ ସବୁ ଆଡ଼କୁ ପାଏ | 
ଛୋଟ ପଣନ୍ତ କୁଆଡ଼କୁ ପାଏ ଯେ ? ” ବାପା କହନ୍ତି, “ ସେ କାନିଟାକୁ ଏମିତି ଓହଳେଇ 
ଯାଉଚୁ ଯେ କୋଉଠି ଝୁଣ୍ଡିକି ପଡ଼ିବୁ। ଅଣ୍ଟାରେ ଖୋସିଦେ କାନିକୁ।” ଯାହା 
ଦେଖାଯାଉଛି ବାପାଙ୍କର ଉପଦେଶକୁ ହିଁ କାର୍ଯ୍ୟକାରୀ କରିବାକୁ ପଡ଼ିବ । କ୍ଲାସ୍‌ ଭିତରକୁ 
ଗଲା ବେଳକୁ କାନିଟା ଅଣ୍ଟାରେ ଗୁଡ଼ାଇ ଦେଇ ଯିବାକୁ ପଡ଼ିବ। ନହେଲେ ସିଙ୍ଘାଣି 
ବୋଳା ଲୁଗା ପିନ୍ଧି ସାରାଦିନ ତାକୁ ରହିବାକୁ ପଡ଼ିବ। 

ପ୍ରଥମ ଦିନରୁ ହିଁ ମିଲୁ ନାମକ ସେଇ ଛୋଟ ଝିଅଟି ପ୍ରତି ତା ମନରେ ବିତୃଷ୍ା 
ସୃଷ୍ଟି ହୋଇଯାଇଥଲା। ଯେତେ ଚେଷ୍ଟା କଲେ ବି ସେ ଭଲ ପାଇପାରୁ ନଥଲା ସେଇ 
ଝିଅଟିକୁ। ସେ ଜାଣିଥିଲା, ଏହା ଆଦୌ ଉଚିତ୍‌ ନୁହେଁ। ସବୁ ପିଲାଙ୍କୁ ଭଲପାଇବା — 
ସମସ୍ତଙ୍କୁ ସମାନ ଦୃଷ୍ଟିରେ ଦେଖୁବା ତା'ର କରଉଁବ୍ୟ। କିନ୍ଧୁ ମିଲୁ କ୍ଷେତ୍ରରେ ତାହା 
ଆଦୌ ସମ୍ଭବ ହେଉନଥୂଲା | କେତେଥର ସେ ଡାଏରୀରେ ଲେଖନ ମିଲୁର ଅଭିଭାବକଙ୍କୁ 
ଜଣାଇଲାଣି ତା ସହିତ ଆସି ଦେଖା କରିବା ପାଇଁ| କିନ୍ଧୁ କେହି ହେଲେ ଆସନ୍ତି ନାହିଁ। 

ସବୁ ପିଲାଙ୍କ ଡ଼େସ୍‌ରେ ପିନ୍‌ ଅପ୍‌ ହୋଇ ଛାତି ପାଖରେ ରହିଥାଏ ରୁମାଲଟିଏ। 
ମିଲୁର ନଥାଏ। ଅପରିଷ୍କାର ପୋଷାକ ପିନ୍ଧିବ, ସବୁଦିନ ଡେରିରେ ଆସି ପହଞ୍ଚବ। 
ସବୁଠାରୁ ଅସହ୍ୟ ଲାଗେ ଟିଫିନ୍‌ ଖାଇବା ସମୟରେ | ନିଜେ ଆଣିଥବ ମୁଢ଼ି ଗଣ୍ଡାଏ, 
ତା'ର ଲୋଭ | ସିଧା ମାଗିଦେବ ସେ ବିନା ଦ୍ବିଧାରେ, “ ଆଣ୍ଟି ମୁଁ ଅଣ୍ଡା ଖାଇବି, କେକ୍‌ 
ଖାଇବି | ” 

ମିତ୍ରା କେବେ କେବେ ଅନ୍ୟ ପିଲାଙ୍କର ଅଥବା ନିଜ ଟିଫିନ୍‌ରୁ ବାହାର କରି 
ମିଲୁକୁ ଦେଇଥଲା। ପିଲାଲୋକ ¬ ଭଲ ଜିନିଷଟିକେ ଖାଇବାକୁ ଇଛା କରୁଛି। କିନ୍ତୁ 
ସେ ଦେଖୁଲା, ମିଲୁ ସବୁଦିନ ମାଗୁଛି ¬ ନହେଲେ ଅନ୍ୟ ପିଲାଙ୍କଠୁ ଛଡ଼େଇକି ଖାଇ 


୧୧୪ ୪ ରାଗିଲେ ମୁଁ ତାରା ହୋଇଯିବି 


ଦେଉଛି। ବିରକ୍ତ ହେଲେ ମିଲୁ ମୋଟେ ଦେହକୁ ନିଏ ନାହିଁ। କେମିତି ଗୋଟାଏ 
ହସୁଥାଏ ସେ ସବୁବେଳେ । ହସେ କି ତା ମୁହଁଟା ସେମିତିକା କେଜାଣି ! 

ଦିନେ ଦିନେ ମିଲୁ ତା ଜାଗାରେ ବସି ଶୂନ୍ୟ ଦୃଷ୍ଟିରେ ମିତ୍ରାକୁ ଚାହିଁ ରହେ 
ତା'ପରେ ଗୋଟି ଗୋଟି ପାଦ ପକେଇ ଆସି ମିତ୍ରା କୋଳରେ ଦୁମ୍‌ କିନା ବସିଯାଏ। 
ତା ବେକକୁ ଭିଡ଼ି ଧରି ଛାତିରେ ମୁହଁ ଗୁଞ୍ଜଦିଏ । ମିତ୍ରା ନିଜ ଜାଗାରେ ଉଠିପଡ଼ି ଠିଆ 
ହୋଇଯାଏ | ଉଃ — କେମିତିକା ପିଲାଟା ହେଇଛି ? 

ମିଲୁ ବିଷୟରେ ସିନିୟର୍‌ ଟିଚରମାନଙ୍କ ସହିତ କଥାବାର୍ରା କରିବାକୁ କୁଣ୍ମିତା 
ହେଉଥଲା ସେ । ଅଧକ୍ଷାଙ୍କୁ ମଧ୍ଯ ଜଣାଇ ପାରୁନଥୂଲା | ମିତ୍ରାକୁ ସେମାନେ ଅଯୋଗ୍ୟ 
ଭାବି ବସିବେ କାଳେ ! ନୂଆ ନୂଆ ଜଏନ୍‌ କରିଛି। ଯଦି ବାହାର କରିଦେବେ ? ନା 
କାହାକୁ ସେ କିଛି ହେଲେ ପରାମର୍ଶ ମାଗିବ ନାହିଁ। ବରଂ ସେ ନିଜେ ଯାଇ ମିଲୁର 
ଅଭିଭାବକଙ୍କୁ ସଚେତନ କରେଇଦେଇ ଆସିବ । ବୂଝାଇଦେବ ଯେ କେବଳ ସ୍କୁଲରେ 
ନାମ ଲେଖାଇ ଦେଇ ମାସକୁ ମାସ ଦରମାଟା ଦେଇଦେଲେ ଅଭିଭାବକଙ୍କର ଦାୟିତ୍ବ 
ଶେଷ ହୋଇଯାଏ ନାହିଁ। ସେମାନଙ୍କର ସକ୍ରିୟ ସହଯୋଗ ଏବଂ ସାହାଯ୍ୟ ବିନା 
ପିଲାର ମାନସିକ ବିକାଶ ସମ୍ଭବପର ହୋଇପାରିବ ନାହିଁ| 

ଅନେକ ଅର ଚିଠି ଲେଖୁବା ପରେ ମଧ୍ଯ ମିଲୁ ଘରୁ କେହି ହେଲେ ଆସୁନାହାନ୍ତି । 
ମିଲୁ ମଧ୍ଯ ଦି ଦିନ ହେଲା ସ୍କୁଲ ଆସିନାହିଁ। ଦେହ ଖରାପ ହୋଇଥୁ୍‌ବ ବୋଧହୁଏ | 
ସ୍କୁଲରୁ ଅନୁପସ୍ଥିତ ରହିଲେ ଅନ୍ଯ ପିଲାମାନଙ୍କର ଅଭିଭାବକ ପ୍ରିନ୍‌ସିପାଲଙ୍କୁ ଶ୍ରେଣୀ 
ଶିକ୍ଷୟିତ୍ରୀଙ୍କ ଜରିଆରେ ଦରଖାସ୍ତ ଲେଖୁ ଦିଅନ୍ତି। ମିଲୁ ଘର ଲୋକେ ସେ କଥା 
କେବେ ବି କରନ୍ତି ନାହିଁ। ଆଜି ସେ ଗୋଟି ଗୋଟି କରି ସବୁ କଥା ଜଣାଇ ଦେଇ 
ଆସିବ ତାଙ୍କ ଘରେ | 

ତା ଶ୍ରେଣୀର ସବୁ ପିଲାଙ୍କର ଡାଏରିରୁ ତାଙ୍କର ଘର ଠିକଣା ଟିପି ରଖୁଥିଲା 
ମିତ୍ରା। ସେଇ ଠିକଣା ଖୋଜି ସେ ସ୍କୁଲ୍‌ ଛୁଟି ହେବା ପରେ ପହଞ୍ଚଗଲା ମିଲୁ ଘରେ। 
ଗେଟ ଖୋଲିବା ଶବ୍ଦରେ ଜଣେ ଭଦ୍ର ମହିଳା ବାହାରି ଆସିଲେ ଭିତରୁ | ତାଙ୍କ ମୁହଁରେ 
ମିଲୁ ମୁହଁର ଅନେକ ସାମଞ୍ଜସ୍ଯ। ସେ ତା'ର ମାଆ ହୋଇଥିବେ ନିଶ୍ଚୟ। ମିତ୍ରା 
ହାତଯୋଡ଼ି କହିଲା, “ନମସ୍କାର | ମୁଁ ମିଲୁର ସ୍ଭୁଲ୍‌ରୁ ଆସିଛି। ତା'ର କ୍ଲାସ୍‌ଟିଚର୍‌। 
ତା' ବିଷୟରେ କିଛି କଥାବାର୍ଭା ଥଲା।” 

“ ଆସନୁ ଆସନ୍ତୁ ଭିତରକୁ |” ସାଦର ଆହ୍ଵାନ ଜଣାଇଲେ ଭଦ୍ରମହିଳା | ଖୁବ୍‌ 
ସ୍ବେହୀ ଭଳି ମନେ ହେଉଥିଲେ ତାଙ୍କର ମୁହଁଟିରୁ। ଦାଣ୍ଡଘରେ ଆଣି ତାଙ୍କୁ ବସାଇଲେ 
ସେ । ମଧ୍ଯବିତ୍ତ ପରିବାରର ସାଧାରଣ ସାଜସଜ୍ଜା ଘରର | କୋଣରେ ଗୋଟାଏ ପଢ଼ା 


ରାଗିଲେ ମୁଁ ତାରା ହୋଇଯିବି & ୧୧୫ 


ଟେବୁଲ୍‌ ଉପରେ କିଛି ବହିପତ୍ର। ଗୋଟିଏ ଚେୟାର | କାନ୍ଛକୁ ଲାଗି ଗୋଟାଏ ସିଙ୍ଗଲ୍‌ 
ଖଟ 

ସେଇ ଖଟ ଉପରେ ଅତି ସାଧାରଣ, ମଳିନ ବିଛଣା ଉପରେ ପରମ ନିଶ୍ଚିନ୍ତରେ 
ଶୋଇଯାଇଛି ମିଲୁ | ମିତ୍ରାକୁ ଚଉକିରେ ବସିବାକୁ କହି ନିଜେ ମିଲୁ ପାଖରେ ଖଟରେ 
ବସିଲେ ଭଦ୍ର ମହିଳା। ତା'ପରେ ଅନୁତପ୍ତ କଣ୍ଠରେ କହିଲେ, “ ସୂଲରେ ଆପଣଙ୍କୁ 
ମିଲୁ ବହୁତ ହଇରାଣ କରୁଛି ନା ? ଆପଣଙ୍କ ଚିଠି ସବୁ ମୁଁ ପାଇଛି। କିନ୍ତୁ ହଜାରେ 
ଝାମେଲା ଭିତରେ ରହି ଯିବି ଯିବି ବୋଲି ଆଉ ସମୟ ବାହାର କରିପାରିନି। ” 

ମିତ୍ରା ଏଥର ପ୍ରସ୍ତୁତ ହେଲା ନିଜର ଅଭିଯୋଗର ଫର୍ଦ୍ଦ ପଢ଼ିବାକୁ। ଗମ୍ଭୀର 
ହୋଇ କହିଲା, “ ଦେଖନ୍ତୁ ବାପା ମାଆ ହୋଇ ଯଦି ପିଲା ପାଇଁ ସମୟ ନ 
ଦେଇପାରିବେ, ତା'ର ଭଲମନ୍ଦର ଖବର ନ ରଖବେ...” 

ତାକୁ ଆଉ କହିବାକୁ ନ ଦେଇ ଭଦ୍ରମହିଳା କହିଲେ, “ ଅଭାଗୀଟା, ସେ 
ଭାଗ୍ୟ କ'ଣ ସିଏ କରିଛି ଯେ ବାପାମାଆ ତା ବିଷୟରେ ଭାବିବେ ? ତା'ର ଭଲମନ୍ଦର 
ଖବର ନେବେ ? ମାଆ ତ ଜନ୍ମ କରିଦେଇ ସମସ୍ତଙ୍କୁ ଚିତାକାଟି ପାର୍‌ | ଆଉ ବାପା ବି 
ମାଆଖାଇ ଏଇ ଲକ୍ଷ୍ମୀଛାଡ଼ିକୁ ପଚାରିଲା ନାହିଁ। ବାପାମାଆଙ୍କ କଥା ନ କହିଲେ ଭଲ। ” 

“ ମାନେ ଆପଣ ମିଲୁର ମାଆ ନୁହଁନ୍ତି ?” ମିତ୍ରା କଣ୍ଡରେ ବିସ୍ମୟ । 

“ ମିଲୁର ମାଉସୀ ମୁଁ। ମୋ ସାନ ଭଉଣୀର ଝିଅ ସେ |! ଜନ୍ମରୁ ମାଆକୁ 
ଖାଇଲା। ସେଇ ଅପରାଧରେ ବାପା ତା'ର ମୁହଁ ଚାହିଁଲାନି | ଡାକ୍ତରଖାନାରେ ସମସ୍ତେ 
ତାକୁ ଛାଡ଼ିଦେଇ ଆସିଲେ। ବଡ଼ ପାଟିରେ କାନ୍ଦୁଏ କଅଁଳା ପିଲାଟି। ମୋ ଦେହ 
ସହିଲାନି | ଯାହା ହେଲେ ବି ମୋର ନିଜ ଭଉଣୀର ଛୁଆ ତ ! ନିଜ ରକ୍ତର ପିଲାଟାକୁ 
ସେଇଠି ଛାଡ଼ିଦେଇ ଆସିବାକୁ ମୋ ମନ ଡାକିଲାନି। ଛାତିରେ ଗୋଟେଇ ଧରି ଘରକୁ 
ଆସିଲି । ମୋର ନିଜର ପାଞ୍ଚଟା ପିଲା। ଆଉ ଗୋଟିଏ ନେଇ ଆସିବାରୁ ଘରେ ସମସ୍ତେ 
ମୋ ଉପରେ ବିରକ୍ତ। ମୋ ସ୍ଵାମୀ କୋଉ ଅବା ବଡ଼ ଅଫିସରଟିଏ ହୋଇଛନ୍ତି ? ନିଜ 
ସଂସାର ଟାଣିବାକୁ କଷ୍ଟହୁଏ ତାଙ୍କୁ | ଆଉ ଗୋଟେ ପିଲାର ଦାୟିତ୍ଵ ନେବାକୁ ଚାହୁଁ 
ନଥଲେ ସେ | ହେଲେ ମୋ ମୁହଁକୁ ଚାହିଁ ଚୁପ୍‌ ରହିଲେ । ମଝିରେ ମଝିରେ ଶାଶୁଶ୍ଵଶୁର 
ଆସି ରହନ୍ତି ଏଠି | ସେମାନଙ୍କୁ ନ ପଚାରି ଏଇ ପିଲାଟାକୁ ମନକୁମନ ଘରକୁ ନେଇଆସିଛି 
ବୋଲି ଭାରି ରାଗ ସେମାନଙ୍କର | ଆସିଲାଠୁ ଯିବାଯାଏ ଖାଲି ବିରକ୍ତ ହେଉଥବେ। 
ମୋ ପିଲାମାନେ ମଧ୍ଯ ଅସନୁଷ୍ଟ ହୁଅନ୍ତି ୟାରି ପାଇଁ| ସମସ୍ତଙ୍କୁ ଡରିଡରି ୟାକୁ ଛାତିରେ 
ଜାକି ଧରିଛି ଭଉଣୀ। ସମସ୍ତଙ୍କର ରାଗ ମୋ ଉପରେ। କଂଣ କରିବି ? ଫୋପାଡ଼ି 
ଦେଇ ପାରିବିନି ତ ! ଶୁଣୁଛି, ତା ବାପା ପୁଣି ଥରେ ବାହା ହେଉଛି | ସେ ବାହା ହୋଇ 
ପଛକଥା ଭୁଲି ସୁଖରେ ସଂସାର କରିବ । ହେଲେ ମୋ ମିଲୁର କ”ଣ ହେବ ? ” 


୧୧୬ ଖୁ ରାଗିଲେ ମୁଁ ତାରା ହୋଇଯିବି 


ସେ ଲୁଗା କାନିରେ ଆଖୁ ପୋଛିଲେ। ମିତ୍ରାର ମନ ମଧ୍ଯ ମିଲୁ ପ୍ରତି 
ସହାନୁଦୂତିରେ ଆର୍ଦ୍ ହୋଇଉଠିଲା। ସାରା ପରିବାରର ଇଛ୍ଛା ବିରୁଦ୍ଧରେ ଏଇ ମମତାମୟୀ 
ନାରୀଟି ମାଆଛେଉଣ୍ଡ ପିଲାଟିକୁ ଆଶ୍ରା ଦେଇଛନ୍ତି । ଅନେକ କଷ୍ଟ କରି ସେ ତାକୁ 
ସୁଲରେ ନାଁ ଲେଖେଇ ଦେଇଛନ୍ତି। ଭଲ ସ୍କୁଲରେ ପାଠ ପଢ଼ି ଯଦି ମଣିଷ ହେଇଯିବ ! 

ମିତ୍ରାକୁ ଖୁବ୍‌ ଖରାପ ଲାଗୁଥଲା। ଛି ଛି ¬ ଏଇ ମାତୃହରା ପିଲାଟି ପ୍ରତି 
ମନରେ ବିଦ୍ଵେଷ ଭାବ ରଖୁ ଆସିଛି ଏତେ ଦିନ ! ପଣନ୍ତ ଟାଣିବା, ସେଥରେ ମୁହଁ 
ପୋଛିବା ଅଥବା ତା କୋଳରେ ବସି ଛାତିରେ ମୁହଁ ଗୁଞ୍ଜିବା ଭିତରେ ତା'ର ସ୍ଵର୍ଗତା 
ଜନନୀକୁ ସେ ଖୋଜୁଛି ନିଶ୍ଚୟ ! 

ଗୋଟିଏ ନିଷ୍ଠାପ ଶିଶୁ ହୃଦୟର ବ୍ୟାକୁଳ ଆଗ୍ରହ ଅପେକ୍ଷା ନିଜ ଶାଢ଼ିଟିକୁ ହି 
ସେ ଅଧୁକ ମର୍ଯ୍ୟାଦା ଦେଇ ଆସିଛି । ଆମ୍ମଭଗ୍ମାନିରେ ତା'ର ଅନ୍ତର ଭରିଯାଇଥୁଲା। 

“ଏଇ ମିଲୁ, ଦେଖ୍‌ ତ କିଏ ଆସିଛନ୍ତି ୨? ଭଦ୍ର ମହିଳା ଆସ୍ତେ କିନା 
ଡାକିଦେଲେ ମିଲୁକୁ। ଆଖୁ ମଳି ସେ ନିଦରୁ ଉଠିପଡ଼ିଲା। ମିତ୍ରାକୁ ଦେଖୁ ତା'ର 
ନିଦୂଆ ମୁହଁରେ ଉନ୍ମଳ ଆନନ୍ଦ ଝଲଜକି ଉଠିଲା ମିତ୍ରା ଉପରକୁ ଝାଞ୍ଚିପଡ଼ି ତା ବେକରେ 
ଦୁଇଟିରେ ! ନାକର ଶିଙ୍ଘାଣି ଗାଲରେ ବୋଳି ହୋଇ ଶୁଖଯାଇଛି। ଆଜି କିନ୍ଧୁ ମିତ୍ରା 
ମନରେ ଘୃଣା ଆସିଲା ନାହିଁ। ମିଲୁର ମୁଣ୍ଡ ଆଉଁଶି ଗାଲରେ ଆଦରର ଛୁଆଁ ଦେଇ 
ଉଠିଲା ସେ 

“ କିଛି କହିଲେନି ଯେ ? ” ମିଲୁର ମାଉସୀ ପଚାରିଲେ । 

“କଂଣ ଆଉ କହିବି ? ଆପଣଙ୍କ ପାଖରୁ ସବୁକଥା ଶୁଣିବା ପରେ ଯାହା 
କହିବାକୁ ଆସିଥୁଲି, ଆଉ ଇଛା ହେଉନି କହିବାକୁ |” ମିତ୍ରା କହିଲା। 

“ ନାଇଁ ¬ ଆପଣ କହନୁ | ତା'ର ଦାୟିତ୍‌ ନେଇଛି ଯେତେବେଳେ ¬ କେହି 
ନ କଲେ ବି ମୋ ଦ୍ଵାରା ଯାହା ସମ୍ଭବ ହେବ କରିବି।” ଭଦ୍ର ମହିଳା କହିଲେ । 

ଖୁବ୍‌ ସଂକ୍ଷେପରେ ଯେତିକି ନିହାତି ଆବଶ୍ୟକ, ସେତିକି କହି ମିତ୍ରା ତାଙ୍କଠୁ 
ବିଦାୟ ନେଲା। ଗେଟ୍‌ ପାଖରେ ଠିଆ ହୋଇ ମିଲୁ ହାତ ହଲାଇ ଟା”ଟା କରୁଥଲା 
ତାକୁ | 

ଦୃଷ୍ଟିକୋଣ ବଦଳିଯିବା ପରେ ପରିସ୍ଥିତିର ମଧ୍ଯ ପରିବର୍ଭନ ଘଟିଥାଏ ନିଶ୍ଚୟ | 
ଶିଙ୍ଘାଣି ନାକୀ ମିଲୁ ଆଉ ସମସ୍ଯା ନଥୁଲା ମିତ୍ରା ପାଇଁ। ରୁମାଲ୍‌ଟିଏ ମିଲୁ ଏଥର 
ଆଣୁଥଲା ସାଙ୍ଗରେ। ଆୟାକୁ ମଧ୍ଯ ମିତ୍ରା କଣାଇ ଦେଇଥୁଲା ମିଲୁ ସମ୍ପର୍କରେ। ସେ 
ଆଉ ଚିଡ଼ୁନଥଲା ମିଲୁର ଅପରିଛଚ୍ନ୍ନ କାରବାର ଦେଖୂଲେ। ଧୈର୍ଯ୍ୟ ତଥା ସ୍ଵେହର 


ରାଗିଲେ ମୁଁ ତାରୀ ହୋଇଯିବି & ୧୧୭ 


ସହିତ ତାକୁ ସଫା ସୁତୁରା କରିଦେଉଥୁଲା। ମିଲୁ ଯେମିତି ଥଲା — ସେମିତି ହିଁ ରହିଥଲା। 
ବଦଳି ଯାଇଥିଲେ ମିତ୍ରା ଓ ନର୍ସରୀ ଶ୍ରେଣୀର ଆୟା। 

ପ୍ରାୟ ପନ୍ଦର ଦିନ ଯାଏ ମିଲୁ ସ୍କୁଲକୁ ନ ଆସିବାରୁ ମିତ୍ରା ବ୍ୟସ୍ତ ହୋଇପଡ଼ିଥଲା। 
ତା ମନରେ କେଉଁଠି ଟିକିଏ ନରମ କୋଣ ରହିଥିଲା ପିଲାଟି ପ୍ରତି । ତା ପାଇଁ ହଇରାଣ 
ହେଲେ ମଧ୍ଯ ଆଉ ବିରକ୍ତ ଲାଗୁ ନଥିଲା ତାକୁ । ଅବିବାହିତା କୁମାରୀ ମିତ୍ରା ହୃଦୟର 
ଚିରନ୍ତନ ମାତୃତ୍ବ ଭାବ ଚେଇଁ ଉଠିଥଲା ଅବୋଧ ଶିଶୁଟି ପାଇଁ । କ'ଣ ହେଲା ତା'ର ? 
ଖୁବ୍‌ ବେଶି ଦେହ ଖରାପ ହେଲା କି ? 

ମିଲୁର ମାଉସୀଙ୍କ ଉପରେ ମଧ୍ଯ ମନେ ମନେ ବିରକ୍ତ ହେଲା ସେ | କେମିତିକା 
ଲୋକ ତୁମେ ? ସ୍କୁଲ୍‌ଟା କ'ଣ କୃବ୍‌ କି ହୋଟେଲ୍‌ ହୋଇଛି ଯେ ମନ ହେଲେ ଆସିଲ 
ନ ହେଲେ ନାହିଁ ? ଏତେଦିନ ଅନୁପସ୍ଥିତ ରହିଲେ ଜଣାଇବା କଥା ନା ନାହିଁ ? ସ୍କଲ୍‌୍ଠାରୁ 
ତ ବେଶି ଦୂର ନୁହେଁ ତାଙ୍କ ଘର ! ଏଡ଼ିକି ଟିକିଏ ପିଲା ମିଲୁ ¬ ତା କାଖରେ ଟିଫିନ୍‌ 
ଡବା ଜାଜି, କାନ୍ଧରେ ଓଟର ବଟଲ୍‌ ଝୁଲାଇ କେଡ଼େ ଖୁସିରେ ଏକା ଏକା ଚାଲିଯାଏ 
ଘରକୁ ! ରାସ୍ତାର ଗାଡ଼ି ମୋଟର, ଗାଇ, କୁକୁର, କେହି ବି ତାକୁ ଡରାଇ ପାରନ୍ତି 
ନାହିଁ! 

ମିତ୍ରା ଆଉ ଅପେକ୍ଷା ନକରି ସେଦିନ ଯାଇ ମିଲୁ ଘରେ ପହଞ୍ଚଗଲା। ହାତରେ 
ତା'ର ମିଲୁ ପାଇଁ ନେଇଥୁବା ଉପହାର - ଚକୋଲେଟ୍‌ ଭରି ଟିଫିନ୍‌ ଡବାଟିଏ। 
ମିଲୁର ମାଉସୀ ସେଦିନ ଭଳି ବାହାରି ଆସିନଥ୍‌ଲେ ଗେଟ୍‌ ଖୋଲୁ ଖୋଲୁ। କଲିଂ 
ବେଲ୍‌ ବଜାଇବା ପରେ ସତର ଅଠର ବର୍ଷର ଝିଅଟିଏ କବାଟ ଖୋଲିଲା 

“ କାହାକୁ ଖୋଜୁଛନ୍ତି ୨” ପଚାରିଲା ସେ | 

“ମିଲୁ ଅଛି ? ” ମିତ୍ରା କହିଲା। 

“ ବୋଉ — ଦେଖୁଲୁ — କିଏ ଆସିଛନ୍ତି ? ” ଝିଅଟି ଡାକିବାରୁ ବାହାରି ଆସିଲେ 
ମିଲୁର ମାଉସୀ । ମିତ୍ରା ତାଙ୍କୁ ନମସ୍କାର କରି ପଚାରିଲା, “ ମିଲୁ କାହିଁ ? ଭଦ୍ର ମହିଳା 
ଭୋ ଭୋ ହୋଇ ଜୋର୍‌ରେ କାନ୍ଦିଉଠିଲେ। “ ମୁଁ ତାକୁ ରଖୁ ପାରିଲିନି ଭଉଣୀ, ସେ 
ଚାଲିଗଲା | ” 

“ ତା ବାପା କ”ଣ ନେଇଗଲେ ତାକୁ ? ଭଲ ହେଲା ତ!” ମିତ୍ରା କହିଲା ତାଙ୍କୁ 
ବୁଝାଇବା ପରି | 

“ ସେ ପେଡ଼ାମୁହାଁ କାହିଁକି ନେବ ମୋ ମିଲୁକୁ ? ଝିଅ ତା'ର ହତାଦାର 
ହେଉଛି ଦେଖୁ ତା ମାଆ ନେଇଗଲା ତାକୁ |” କହିଲେ ସେ କାନ୍ଦି କାନ୍ଦି । 


୧୧୮ ୪ ରାଗିଲେ ମୁଁ ତାରା ହୋଇଯିବି 


“ ମୁଁ ବୁଝିପାରୁନି ଆପଣଙ୍କ କଥା ” ମିତ୍ରା ବିଶ୍ଵାସ କରି ପାରୁ ନଥୁଲା ତାଙ୍କ 
କଥା 

“ ତାକୁ ତ କେହି ଭଲ ପାଉନଥଲେ | ଏକୁଟିଆ ଏକୁଟିଆ ସିଏ ତା'ର ନିଜ 
କଥା ନିଜେ ବୁଝୁଥିଲା। ହୋଲି ଦିନ ଗାଆଁ ପୋଖରୀରେ ସମସ୍ତଙ୍କ ସାଙ୍ଗରେ 
ଗାଧୋଇବାକୁ ଯାଇ ସେ ବୁଡ଼ି ଯାଇଥଲା। କେହି ବି ଜାଣି ପାରିଲେନି ସେ 
କେତେବେଳେ ବୁଡ଼ି ଯାଇଛି। ଉପରଓଳା ଯାଏ ସେ ଘରକୁ ନ ଫେରିବାରୁ 
ଖୋଜାପଡ଼ିଲା। ସେତେବେଳକୁ ସେ ମରି ଭାସୁଛି ପୋଖରୀ ପାଣିରେ ! ” ଭଦ୍ର ମହିଳା 
ପୁଣି ବାହୁନି ଉଠିଲେ ମିଲୁକୁ ସମ୍ବୋଧନ କରି | 

“ ମ୍ୟାଡ଼ାମ୍‌ ଆପଣ ବୋଉକୁ ଆଉ କିଛି ପଚାରନ୍ତୁ ନାହିଁ। ମିଲୁ ଯିବା ଦିନରୁ 
ସେ ଖାଇବା ପିଇବା ଛାଡ଼ି ଦେଇଛି। ବାୟାଣୀ ହେଇଯାଇଛି।” 

ଭଦ୍ର ମହିଳାଙ୍କୁ ସାନ୍ଧନା ଦେବା ଭଳି ଭାଷା ନଥୁଲା ମିତ୍ରା ପାଖରେ। ନିରବରେ 
ବିଦାୟ ନେଇ ଚାଲିଆସିଲା ତାଙ୍କ ପାଖରୁ|। ହାତରେ ଧରିଥିବା ଚକୋଲେଟ୍‌ ଡବାଟି 
ଯେମିତି ଖୁବ୍‌ ଓଜନିଆ ହୋଇଯାଇଥିଲା। କ'ଣ କରିବ ଏଇ ଚକୋଲେଟ୍‌ ଗୁଡ଼ା ? 
ମିଲୁର ବନ୍ଧୁମାନଙ୍କୁ ବାଣ୍ଡିଦେବ ମିଲୁର ନାଁ କହି ? ସବୁବେଳେ ଅନ୍ୟମାନଙ୍କ ପାଖରୁ 
ଟିଫିନ୍‌ ଛଡ଼ାଇ ଖାଇଦିଏ ସେ | କାଲି ତା ତରଫରୁ ସେ ସମସ୍ତଙ୍କୁ ଚକୋଲେଟ୍‌ ଦେବ ¬ 
ମିଲୁ ସେମାନଙ୍କ ପାଇଁ ବହୁତ ଦୂରରୁ ପଠାଇଛି କହି। 

ଗେଟ୍‌ ବନ୍ଦ କରି ଆଗେଇଲା ବେଳକୁ କେହି ତା'ର ପଣନ୍ତ ଭିଡ଼ିବା ଦେଖୁ 
ଚମକି ଉଠି ବୁଲି ପଡ଼ି ଚାହିଁଲା ମିତ୍ରା । ତା'ର ପଣନ୍ତଟି ଗେଟ୍‌ ପାଖରେ ଥବା ଗୋଲାପ 
ବୁଦାର କଣ୍ଟାରେ ଲାଖ ଯାଇଛି । ଖୁବ୍‌ ଧୀରେ ଶାଢ଼ିଟିକୁ କଣ୍ଟାରୁ ମୁକୁଳେଇଲା ବେଳକୁ 
ଆଖୁ ପତାତଳେ ଅନେକ ସମୟ ହେଲା ଧୈର୍ଯ୍ୟର ସହିତ ଅପେକ୍ଷା କରିଥୁବା ଲୁହ 
ଟୋପାମାନ ଖସିପଡ଼ିଲେ ତଳକୁ | ବୁଦା ଭିତରୁ ଉଙ୍କ ମାରୁଥିଲା କୁନି କଢ଼ିଟିଏ। 

ନା — ମିଲୁ ଆଉ କୋଉଦିନ ବି ତା'ର ପଣନ୍ତ ଟାଣିବାକୁ ଫେରିଆସିବ 
ନାହିଁ। 


+. 6” 
ଏହ + ୃଵ ଲତା 


ରାଗିଲେ ମୁଁ ତାରା ହୋଇଯିବି & ୧୧୯ 


ଫଲ୍ଗୁ 


ବାପାଙ୍କର ରକ୍ତ ଚହଟି ଆସୁଥିବା ଆଖ ଦୁଇଟିକୁ ଦେଖ ଭୟରେ ଠକ୍‌ ଠକ୍‌ 
ହୋଇ କମ୍ପିଉଠିଲା ମୋନୁ | ତା”ର ପ୍ରୋଗ୍ରେସ୍‌ କାର୍ଡ଼ ଉପରେ ଆଖୁ ପକାଉ ପକାଉ 
ଗର୍ଜନ କରି ଉଠିଲେ ସେ, “ କୁଳାଙ୍ଗାର, ଲାଜ ମାଡ଼ିଲାନି ତୋତେ ଏଇ ପ୍ରୋଗ୍ରେସ୍‌ 
କାର୍ଡ଼ ଧରି ଘରକୁ ଆସିବାକୁ ? ବାଟରେ କଂଣ ଗାଡ଼ି ମଟର ମିଳିଲାନି ଆଗରେ 
ଶୋଇପଡ଼ିବାକୁ ? ଛି ଛି ଛି, ତୁ ହେଲେ ମରି ଯାଇଥାଆନ୍ତୁ ¦ ସେମିତି ଡବ ଡବ କରି 
ଚାହିଁଛୁ କ'ଣ ବେ ? ବାହାର ଘରୁ। ତୋ ପରି ମୁର୍ଖ, ଅକାଳକୁଷ୍ମାଣ୍ଡ ପିଲାର ବାପା 
ହେବାଠାରୁ ଆଣ୍ଲୁକୁଡ଼ା ହେବା ଢେର୍‌ ଭଲ । ଯା ¬ ଭିକ ମାଗି ବୁଲିବୁ।” ଶେଷ କଥା 
ପଦକ ପାଟିରୁ ବାହାରିବା ସହିତ ତଣ୍ଟିଆ ମାରି ମୋନୁକୁ ସେ ବାହାରକୁ ପେଲିଦେଲେ 
ଓ ଧଡ୍‌କିନା ଦାଣ୍ଡକବାଟ ଦେଇଦେଲେ। 

ବିଚରା ମୋନୁ ! ଦାଣ୍ଡଦୁଆରେ ହାମୁଡ଼େଇ ପଡ଼ିଗଲା। ଦୁର୍ବଳିଆ ପିଲାଟା, 
କ'ଣ କରିବ ସେ ? ସେ ତ ଇଛା କରି ଏମିତି ହୋଇନି। ଏକାଦିନକେ ଗୋଟିଏ 
ମାଆ ପେଟରୁ ଜନ୍ମ ହୋଇ ତା'ର ଜାଆଁଳା ଭାଇ ସୋନୁ କେତେ ବୁଦ୍ଧିଆ, ସୁସ୍ଥୁସବଳ, 
ପ୍ରାଣଚଞ୍ଚଳ ! ପାଠପଢ଼ାରେ ସେ ଯେମିତି ଶ୍ରେଣୀରେ ପ୍ରଥମ ହୁଏ, ଖେଳକୁଦ, ଗୀତ, 
ଗପ ସବୁଥିରେ ସେ ଆଗୁଆ | ସ୍କୁଲର ସବୁ ଉତ୍ସବରେ ସେ ବାରି ହୋଇଯାଏ | ପ୍ରତିବର୍ଷ 
ଗଦାଏ ଲେଖାଏଁ ପ୍ରାଇଜ୍‌ ସେ ପାଏ ସ୍କୁଲରୁ ତଥା ସହରର ଅନ୍ୟାନ୍ୟ ଅନୁଷ୍ଠାନମାନଙ୍କରୁ | 
ସେ ସବୁ ଦେଖୁ ବାପାଙ୍କର ଛାତି କୁଣ୍ଢେମୋଟ ହୋଇଯାଏ । ସୋନଧକୁ ସେ ଭାରି ଭଲ 
ପାଆନ୍ତି। ତା'ର ସମସ୍ତ ଅଳି ସେ ପୁରଣ କରନ୍ତି ଯେତେ ଅସୁବିଧା ଥଲେ ମଧ୍ଧ। 
ସୋନୁର ପ୍ରଚଣ୍ଡ ପ୍ରତିଭାର ଞଜ୍ଵଲ୍ୟରେ ମୋନୁ ଆହୁରି ମଳିନ ଦିଶେ। ସେଥୁପାଇଁ 
ବିଶେଷ ବ୍ୟସ୍ତ ହୁଅନ୍ତିନି ବାପା ଅମରେନ୍ଦ୍ର ବାବୁ “ ହଁ, ବିଚରା ରୋଗିଣା, ଦୂର୍ବଳିଆ 
ପିଲାଟି, ଯାହା ପାରୁଛି କରୁ |” ଏମିତି ଏକ ଭାବ ତାଙ୍କର ମୋନୁ ପ୍ରତି ସବୁବେଳେ 
ରହି ଆସିଥୁଲା| 


୧୨୦ ® ରାଗିଲେ ମୁଁ ତାରା ହୋଇଯିବି 


କିନ୍ତୁ ସୋନୁ ଚାଲିଗଲା ପାଖରୁ ସେ ଜୋକ ପରି ମୋନୁ ସହିତ ଲାଗି ଯାଇଛନ୍ତି। 
ଆକୃତିର ସାମଞ୍ଜସ୍ୟ ରହିଛି ମୋନୁର ସୋନୁ ସହିତ | ତେଣୁ ଆକୃତିର ସାମଞ୍ଜସ୍ୟକୁ 
ସେ କୃତିତ୍ଵର ସାମ୍ୟ ସହିତ ଏକାକାର କରିଦେବାକୁ ଚାହାନ୍ତି । ସୋନୂର ବିଦ୍ୟା, ବୁଛି, 
ସାମର୍ଥ୍ୟକୁ ମୋନୁ ଭିତରେ ପାଇବାର ବ୍ୟର୍ଥ ପ୍ରଚେଷ୍ଟା କରି ହତାଶ ହୁଅନ୍ତି । ସେଇଥୁପାଇଁ 
ବାରମ୍ବାର ତାଙ୍କ ପାଟିରୁ ବାହାରି ଆସେ, “ ତୁ ହେଲେ ମରି ଯାଇଥାଅନ୍ତୁ ! ” 

ସୋନୁ ଆଉ ନାହିଁ ଏଇ ସୁନ୍ଦର ପୁଥ୍‌ବୀରେ ତା'ର ଉଛ୍ଛଳ ହସର ଢେଉ ଖୁବ୍‌ 
ଅଳ୍ପଦିନ ପାଇଁ ତରଙ୍ଗାୟିତ କରି ଲେଉଟି ଯାଇଛି ସେ ଅଫେରା ରାଜ୍ୟକୁ। ଏମିତି 
କ”ଣ କିଏ ଚାଲିଯାଏ ମଜାରେ ମଜାରେ, ହସୁ ହସୁ ଖେଳକୌତୁକ ଭିତରେ ? ମାମୁଘର 
ଗାଆଁକୁ ଯାଇଥିଲେ ସୋନୁ ମୋନୁ ତାଙ୍କ ବୋଉ ଅପର୍ଣ୍ଣାଙ୍କ ସହିତ। ସାନମାମୁଙ୍କ 
ବାହାଘର | ନ ଯିବେ କେମିତି ଯେ! ଅମରେନ୍ଦ୍ରବାବୁଙ୍କୁ କିନ୍ତୁ ଛୁଟି ମିଳି ନଥୁଲା 
ସେମାନଙ୍କ ସହିତ ଯିବାକୁ | ଅଫିସ୍‌ରେ ଜରୁରୀ କାର୍ଯ୍ୟ ଥିବାରୁ ବାଧ୍ୟ ହୋଇ ସେ ପରେ 
ଯିବାକୁ ସ୍ଥିର କରିଥଲେ | ବାପା ନ ଯିବାରୁ ପିଲାମାନେ କିନଧୁ ଆଦୌ ଦୁଃଖୂତ ହେଲେ 
ନାହିଁ। ବାପାଙ୍କର କଡ଼ା ନଜରରୁ ଦି” ଚାରିଦିନ ବର୍ଭିଯାଇ ଶାନ୍ତିରେ ଟିକେ ନିଃଶ୍ବାସ 
ମାରି ହେବ। ଅପର୍ଣ୍ଣା ତ ଏମିତିରେ ଭାରି ନିରୀହ ଲୋକ, ସାତ କଥାରେ ପାଟିରୁ 
ପଦେ ବାହାରେ ନାହିଁ। ତାଙ୍କୁ କିଏ ଖାତିର କରେ ? ବାହାଘରର ଜଞ୍ଜାଳ ଭିତରେ 
ପିଲାମାନଙ୍କୁ ଦେଖବାକୁ ବା କାହାର ବେଳ ଥାଏ ? ଖାଲି ସମୟ ଅନୁସାରେ ସେମାନଙ୍କର 
ଖାଇବା ଧନ୍ଦାଟି ବୁଝିଦେଲେ ଦାୟିତ୍ଵ ଶେଷ। ପିଲାଏ ବି ମହାଖୁସ୍‌। ବଡ଼ମାନଙ୍କର 
ଆକଟ, କାଇଦା କଟକଣା ଭିତରୁ ମୁକ୍ତି ପାଇ ସମବୟସୀ ସମ୍ପର୍କୀୟ ଭାଇ ଭଉଣୀଙ୍କ 
ସହିତ ମିଶି ନିଜର ଅନ୍ୟ ଏକ ଜଗତ ତିଆରି କରି ନିଅନ୍ତି ସେମାନେ। ସେଇ ଦଳ 
ଭିତରେ ଦଳପତି ହୋଇଗଲା ସୋନୁ | ନାନାପ୍ରକାର ହୁଲୁସ୍ତୁଲୁ କାରବାର କରି ସେ 
ଚମଜୁତ କରି ଦେଉଥୁଲା ସମସ୍ତଙ୍କୁ । ମାମୁଘରେ ଦି” ଚାରିଦିନର ରହଣି ମଧ୍ଯରେ 
ସମସ୍ତଙ୍କର ଆଖ୍ମର ମଣି ପାଲଟି ଯାଇଥଲା ସୋନୁ | 

ବାହାଘର ସରିଲା। ନୂଆବୋହୂ ଘରକୁ ଆସିଲା। ଚତୁର୍ଥୀ ଦିନ ବିରାଟ 
ଆୟୋଜନ ହୋଇଥଲା ଭୋଜିଭାତର | ଗାଆଁସାରା ଲୋକ ଖାଇପିଇ ଗଲା ବେଳକୁ 
ବହୁତ ରାତି ହୋଇଗଲା ତା ପରଦିନ ଉଠିବାରେ ସମସ୍ତଙ୍କର ଟିକେ ଡେରି ହୋଇଗଲା। 
ସୁଯୋଗ ଦେଖ ମୋନୂକୁ ଟାଣି ଘୋଷାଡ଼ି ନିଦରୁ ଉଠାଇ ସୋନୁ ଜରବଦସ୍ତ ନେଇଗଲା 
ପୋଖରୀ କୂଳକୁ । ଉଦ୍ଦେଶ୍ୟ ତାକୁ ପହଁରା ଶିଖାଇ ଦେବ । ଗାଆଁକୁ ଆସିବାର ଦୁଇ 
ତିନିଦିନ ଭିତରେ ସୋନୁ ତା'ର ନୂଆ ବନ୍ଧୁମାନଙ୍କ ସହାୟତାରେ ପହଁରା ଶିଖୁ ଯାଇଥିଲା | 
ସେଇ ସଦ୍ୟଲବ୍ଧ ଜ୍ଞାନର ଅଭ୍ୟାସ କରିବ, ତଥା ଭାଇ ମୋନୂକୁ ବି ଶିଖାଇଦେବାର 


ରାଗିଲେ ମୁଁ ତାରା ହୋଇଯିବି ₹@ ୧୨୧ 


ମତଲବ ନେଇ ସେ ଆସିଥଲା। ଏତେ ସକାଳୁ ପୋଖରୀ ତୁଠରେ କେହି ନ ଥଲେ | 
ଏଇ ତ ସୁବର୍ଣ୍ଣ ସୁଯୋଗ ପାଟି କରିବାକୁ କେହି ନାହିଁ। ମୋନୁ କିନ୍ତୁ ପାଣିକୁ ଓହ୍ଲାଇବାକୁ 
ନାରାଜ | ତେଣୁ ତାକୁ “ ଡରୁଆ, ଛେରୁଆ” ଆଦି ନାନାପ୍ରକାର ଉପାଧ୍ବରେ ଭୂଷିତ 
କରି ସୋନୁ ପାଣି ଭିତରେ ନିଜର ଯୋଗ୍ୟତାର ପ୍ରଦର୍ଶନ କରି ଚାଲିଲା । ଠିଆ ପହଁରା, 
ଚିତି ପହଁରା, ବୂଡ଼ା ପହଁରା, କେତେ କ'ଣ ସେ ଶିଖୁଯାଇଛି। ସେ ସବୁ ଦେଖେଇ 
ସାରିଲା ପରେ କହିଲା, “ପାଣି ଭିତରେ ନିଃଶ୍ବାସ ବନ୍ଦ କରି ମୁଁ କେତେ ସମୟ 
ରହିପାରିବି, ଦେଖୁବୁ ?” ମୋନୁ ପୋଖରୀ ତୁଠର ପାହାଚ ଉପରେ ବସି ଚୂପ୍ଚାପ୍‌ 
ଦେଖୁଥିଲା ସୋନୂର କାର୍ଯ୍ୟକଳାପ ସୋନୁ କହିଲା, “ ରେଡ଼ି, ୱାନ, ଟୃ, ଥୀ...” 
ପାଣି ଭିତରେ ଟୁବ୍‌ କରି ବୂଡ଼ିଗଲା ସେ। ମୋନୂ ଏକ, ଦୂଇ, ତିନି କରି ପଚାଶ ଗଣି 
ସାରିଲା ବେଳକୁ ବି ସୋନୁ ପାଣିରୁ ବାହାରିଲା ନାହିଁ। ମୋନୁ ପୁଣି ଗଣିବାକୁ ଯାଇ 
ଭୁଲ୍‌ କଲା ଥରକୁ ଥର | ତାକୁ ଭାରି ଡର ମାଡ଼ିଲା| ଥରିଲା କଣ୍ଠରେ ଡାକିଲା ସେ, 
“ ସୋନୁ... ” | 

ଗଡ଼ିଶା ମାଛଟିଏ ଡେଇଁ ପଡ଼ିଲା ପାଣି ଉପରକୁ। ଚମକି ପଡ଼ିଲା ମୋନୁ | 
ଆଉ ଟିକେ ଜୋର୍‌ରେ ଡାକିଲା “ ସୋନୁ, ମୋତେ ଡର ଲାଗୁଛି, ଉଠିଆ|” 

କିଛି ଉତ୍ତର ନାହିଁ। ସୋନୁ ହସି ହସି ଉପରକୁ ଉଠି ଆସି ତା'ର ଡରୁଆ 
ଭାଇଟିକୁ ଖତେଇ ହେଲା ନାହିଁ। କ'ଣ କରିବ କିଛି ବୁଝି ନ ପାରି ମୋନୁ କାନ୍ଦି କାନ୍ଦ 
ସୋନୂକୁ ଡାକି ଡାକି ପୋଖରୀ ଚାରିପଟ ଦଉଡ଼ୁଥାଏ। ଶେଷରେ ହାଲିଆ ହୋଇ 
ପାହାଚ ଉପରେ ବସି କାନ୍ଦିଉଠିଲା। ଘରକୁ ଦୌଡ଼ିଯାଇ କୌଣସି ବଡ଼ମଣିଷଙ୍କୁ ଡାକି 
ଆଣିବାର ସଚେତନତା ଟିକକର ଅଭାବ ଥଲା ତା ପାଖରେ | 

କେତେବେଳକେ ଭୋଜିରନ୍ଧା ହଣ୍ଡା, ହାଣ୍ଡି ମାଜିବା ପାଇଁ କାମ କରୁଥିବା 
ଲୋକମାନେ ଆସିଲେ ପୋଖରୀ ପାଖକୁ । ମାମୁଘରର ନିଜର ପୋଖରୀ ସେଇଟା। 
ତେଣୁ ବାହାରର ଲୋକଙ୍କର ଚଳପ୍ରଚଳ ନଥାଏ ସେଠାରେ। ମୋନୁୂକୁ ପୋଖରୀ 
କୃଳରେ ବସି କାନ୍ଦୁଧବାର ଦେଖୁ ବାସନ ମାଜିବା ଲୋକମାନେ ପଚାରିଲେ, “ କ'ଣ 
ହେଲା ବାବୁ, କାନ୍ଦ କାହିଁକି ୨” ମୋନୁ କିଛି କହିବା ଅବସ୍ଥାରେ ନଥଲା। ଧକେଇ 
ଧକେଇ ପୋଖରୀ ଭିତରକୁ ଆଙ୍ଗୁଠି ଦେଖାଇ କହିଲା, “ ସୋନୁ... ତା ଭିତରେ!” 
“ ସୋନୂବାବୁ ବୂଡ଼ିଗଲେ ? ” ଚହଳ ପଡ଼ିଗଲା ସାଙ୍ଗେ ସାଙ୍ଗେ । ଝପାଝପ୍‌ ପୋଖରୀ 
ଭିତରକୁ ପଶିଗଲେ ଦଶ, ପନ୍ଦରଜଣ ଲୋକ । କିଏ ଘରକୁ ଖବର ନେଇ ଧାଇଁଗଲା| 
ଦରାଣ୍ଡି ପକେଇଲେ ପୋଖରୀ ଭିତର | ଶେଷରେ ସୋନୂକୁ ପାଇଲେ ବି। କିନ୍ତୁ ସେ 
ଆଉ ବଞ୍ଚ ନଥୁଲା ହାସ୍ୟମୁଖର, ପ୍ରାଣଚଞ୍ଚଳ, ଦୁର୍ଦାନ୍ତ ଶିଶୁଟି ଶାନ୍ତ ହୋଇ ଯାଇଥଲା 


୧୨୨ ୪ ରାଗିଲେ ମୁଁ ତାରୀ ହୋଇଯିବି 


ଚିରଦିନ ପାଇଁ। ପୁଅର ନିଅର ଦେହଟା ପାଖରେ ବସିପଡ଼ି କାଠ ପାଲଟି ଗଲେ 
ଅପର୍ଣ୍ଣା। ଖବର ପାଇ ଧାଇଁ ଆସିଲେ ଅମରେନ୍ଦ୍ରବାବୁ। ଅସହ୍ୟ ଶୋକରେ ସେ ସତେ 
ଅବା ପାଗଳ ହୋଇ ଯାଇଥଲେ। ଶ୍ଵଶ୍ୁରଘରର ଲୋକମାନଙ୍କୁ ସେ ଯାହା ଇଛ୍ଛା ତାହା 
ଗାଳି ଦେଇଗଲେ । ସେମାନଙ୍କର ଦାୟିତ୍ବହୀନତା ଯୋଗୁ ଏତେବଡ଼ ଆଘାତ ସେ 
ପାଇଲେ ସଦ୍ୟ ସନ୍ତାନହରା ପତ୍ନୀଙ୍କ କାନ୍ଧରେ ସାନ୍ତନାଭରା ହାତଟିଏ ରଖୁବା ବଦଳରେ 
କ୍ରୋଧରେ ଫାଟିପଡ଼ି ଚିଜ଼ାର କରି ଉଠିଥିଲେ, ‘ମନବୋଧ ହେଇଗଲା ତ ? ଏଇଥୁପାଇଁ 
ହଙ୍କ ହଙ୍କ ହୋଇ ବାପଘରକୁ ଧାଇଁ ଆସିଥିଲ ? ପୁଅକୁ ମୋର ବିସର୍ଜନ କରିଦେଲ 
ଆଣି ¦! ଆଉ କ”ଣ ରହିଲା କରିବାକୁ ? ଚାଲ ଏଥର।” 

ଶ୍ଵଶୁରଘରର ସମସ୍ତେ ହାତ, ଓଠ ଧରି ଯେତେ ମିନତି କଲେ, ଦଣ୍ଡେ ହେଲେ 
ରହିବାକୁ ଚାହିଁଲେ ନାହିଁ ଅମରେନ୍ଦ୍ରବାବୁ। ପାଣି ଟିକେ ବି ଛୁଇଁଲେନି| ସର୍ବତ ଗିଲାସ 
ଫୋପାଡ଼ି ଦେଇ ଚିଳ୍କାର କରି ଉଠିଲେ, “ ତମେ ସବୁ କଂସେଇ, ମୋ ପୁଅକୁ ସମସ୍ତେ 
ମିଶି ମାରିଦେଲ। ଏ ଘରେ ମୁଁ ପାଣି ଛୁଇଁବି ? ଛି।” ନିଜକୁ ଅପରାଧୀ ଭଳି ଭାବି 
ଚୁପ୍‌ ରହିଗଲେ ସମସ୍ତେ । ସେଇଦିନରୁ ଅପର୍ଣ୍ଣା ଆଉ ବାପଘର ମାଡ଼ି ନାହାନ୍ତି। ତାଙ୍କ 
ବାପଘରର ଲୋକେ ମଧ୍ଯ ଅମରେନ୍ଦ୍ରଙ୍କର ରୁକ୍ଷ ବ୍ୟବହାର ଯୋଗୁ ଯିବା ଆସିବା ବନ୍ଦ 
କରି ଦେଇଛନ୍ତି | 

ଚାବିଦିଆ କଣ୍ଢେଇ ପରି ଅପର୍ଣ୍ଣା ଘରର ସମସ୍ତ କାମ କରନ୍ତି। ରୋଷେଇ 
ହୁଏ, ଲୁଗା ସଫା, ବାସନଧୁଆ, ଘରଓଳା, ପୋଛା ସବୁ ସେ କରନ୍ତି ଯନ୍ତ୍ର ମଣିଷଟିଏ 
ପରି | ମୁହଁଟି ତାଙ୍କର ସବୁବେଳେ ଅଭିବ୍ୟକ୍ତିହୀନ, ଅନ୍ୟମନସ୍କ । ଏଇ ନିରୂପାୟ, 
ଭାବଲେଶହୀନ ବ୍ୟବହାର ଦେଖ ସାହିପଡ଼ିଶା କେହି ତାଙ୍କ ଘରକୁ ଆସନ୍ତିନି। 
ଅମରେନ୍ଦ୍ରବାବୁ ମଧ୍ଯ ପସନ୍ଦ କରନ୍ତିନି ତାଙ୍କର ବ୍ୟକ୍ତିଗତ ବା ପାରିବାରିକ ଜୀବନରେ 
ସାହିପଡ଼ିଶା, ବନ୍ଧୁବାନ୍ଧବଙ୍କର ଅଯଥା ହସ୍ତକ୍ଷେପ। ନିଜ ଘରର ଚାରିକାନ୍ସ ମଧ୍ଯରେ 
ଅପର୍ଣ୍ଣା ଯେମିତି ନିଜକୁ ବନ୍ଦିନୀ କରି ଦେଇଛନ୍ତି। ଅମରେନ୍ଦ୍ରବାବୁ ମଧ୍ଯ ସେହିଭଳି 
ଅଫିସ୍‌ରୁ ଘର, ଘରୁ ଅଫିସ୍‌ ମଧ୍ଯରେ ନିଜର ସୀମା ନିର୍ଧାରଣ କରି ଦେଇଛନ୍ତି । କେବଳ 
ସଉଦାପତ୍ର ଆଣିବାକୁ ମାର୍କେଟ୍‌ ଯାଆନ୍ତି କେବେ କେବେ । ଅବସର ମିଳିବା ମାତ୍ରେ 
ମୋନୁକୁ ନେଇ ବସିଯାଆନ୍ତି ସେ। ଅଙ୍କ, ଇଂରାଜୀ, ବିଜ୍ଞାନ ଭୂଗୋଳ ସବୁ ସେ 
ନିଜେ ବସି ଘଣ୍ଟା ଘଣ୍ଟା ଧରି ପଢ଼ାନ୍ତି। ତାଙ୍କ ଜୀବନର ଏକମାତ୍ର ଲକ୍ଷ୍ଯ ମୋନୁ 
ଯେମିତି ଯୋଗ୍ୟ ହୋଇ ବାହାରିବ ସମାଜରେ ପ୍ରତିଷ୍ଠିତ ହେବ। ତାଙ୍କ ଜୀବନର 
ସମସ୍ତ ଅପୂର୍ଣ୍ଣ ଅଭିଳାଷ ସେ ମୋନୁ ଦ୍ଵାରା ପୂରଣ କରିବାକୁ ପ୍ରତିଜ୍ଞାବଦ୍ଧ ଯେପରି | 
କିନ୍ତୁ ଗଳଦ୍‌ଘର୍ମ ହୋଇ ଘଣ୍ଟା ଘଣ୍ଟା ପଢ଼ାଇ ସାରିବା ପରେ ଜାଣିପାରନ୍ତି ତାଙ୍କ ମୁହଁକୁ 


ରାଗିଲେ ମୁଁ ତାରା ହୋଇଯିବି & ୧୨୩ 


ବଲବଲ କରି ଚାହିଁବା ବ୍ୟତୀତ କୌଣସି କଥା ମୋନୁର ମୁଣ୍ଡ ଭିତରକୁ ପ୍ରବେଶ 
କରିନାହିଁ। ରାଗିଯାଆନ୍ତି ସେ। ବାଡ଼େଇ ପକାନ୍ତି ବେତରେ, ଚୁଟି ଝିଙ୍କି ପକାନ୍ତି, 
କାନମୋଡ଼ି ଲାଲ୍‌ କରିଦିଅନ୍ତି । ଅଦଭୁତ ପିଲା ମୋନୁ। କେବେ ବି କାନ୍ଦେ ନାହିଁ ସେ। 
ଧୈର୍ଯ୍ୟହରା ହୋଇ ବହି ଖାତା ଫୋପାଡ଼ି ଉଠି ପଳାନ୍ତି ଅମରେନ୍ଦ୍ରବାବୁ। ମୋନୁ ଚୂପ୍‌ 
ହୋଇ ବସିରହେ। ରଫ୍‌ ଖାତାରେ ଅଙ୍କାବଙ୍କା ଗାର ଟାଣେ | ସେଇ ଗାର ଭିତରରୁ 
ଜୀଇଁ ଉଠନ୍ତି ଅନେକ ଚରିତ୍ର। ହାତ ବୁଲେଇ ଦେଲେ ମୋନୁ ଖୁବ୍‌ ସୁନ୍ଦର ଚିତ୍ର 
ଆଙ୍କିପାରେ; ଅମରେନ୍ଦ୍ରବାବୁଙ୍କ ହାତରେ ପଡ଼ିଗଲେ କିନ୍ତୁ ନିସ୍ତାର ନାହିଁ। ଅଙ୍କା କାଗଜକୁ 
ଟିକି ଟିକି କରି ଚିରି ଖୁଙ୍କାରି ଉଠନ୍ତି, “ ପାଠପଢ଼ାର ନାଁ ଗନ୍ଧ ନାହିଁ| ମୁର୍ଖପଣରେ 
ସରିଯାଇଛି । ବାବୁଙ୍କର ଛବିଅଙ୍କା ସଉକି ଦେଖ। ଛବି ଆଙ୍କି ତ ଏକାବେଳକେ ସ୍ବର୍ଗକୁ 
ପଳାଇବ ! ” 

ପାଠ ଭଲ ନ ପଢ଼ିଲେ ବି ମୋନୁର ଅଙ୍କନ ପ୍ରତିଭା ସ୍କୁଲରେ ଆବିଷ୍ଣତ 
ହୋଇଥିଲା। ତା'ର ଶ୍ରେଣୀ ଶିକ୍ଷୟିତ୍ରୀ ଏଇ ଅଙ୍କନ ପ୍ରତିଭାର ଉପଯୁକ୍ତ ପରିପ୍ରକାଶ 
ନିମନ୍ତେ ଯତ୍ନଶୀଳ ହେବାକୁ ଅଭିଭାବକଙ୍କୁ ପରାମର୍ଶ ଦେଇଥଲେ। ମୋନୁର 
ଅଭିଭାବକଙ୍କ ନିକଟରେ କିନ୍ତୁ ତା'ର ଏଇ ଗୁଣଟି ଏକ ଅକ୍ଷମଣୀୟ ଅପରାଧ ରୂପେ 
ପରିଗଣିତ ହେଉଥୁଲା। ତେଣୁ ଭୟରେ ମୋନୁ ସଚେତନ ଅବସ୍ଥାରେ କେବେ ଆଙ୍କୁ 
ନଥୁଲା। 

ମୋନୁ ଉପରେ ଅମଚେନ୍ଦ୍ରବାବୁଙ୍କର ଅଯଥା ଅତ୍ଯାଚାର ନୀରବରେ 
ପର୍ଯ୍ୟବେକ୍ଷଣ କରନ୍ତି ଅପର୍ଣ୍ଣା। କେବେ ଆସି ଆବୋରି ପଡ଼ନ୍ତିନି ପୁଅ ଉପରେ। 
ତାଙ୍କର ଶୁଷ୍ଠ ଆଖନ ଦୁଇଟି ଆହୁରି ଶୁଷ୍ଣ ହୋଇଯାଏ ! ଅମରେନ୍ଦ୍ରବାବୁଙ୍କ ପରି ବ୍ୟକ୍ତିମାନଙ୍କ 
ପାଖରେ ସ୍ତ୍ରୀ ଏକ ନିତ୍ୟ ବ୍ୟବହାର୍ଯ୍ୟ ପଦାର୍ଥ ମାତ୍ର। ଜଡ଼ ପଦାର୍ଥଟିର କ'ଣ ଅବା 
ଅଧ୍କାର ଅଛି ନିଜ ମାଲିକଙ୍କର କୌଣସି ବ୍ୟବହାରରେ ପ୍ରତିବାଦ କରିବ ? ମାଲିକଙ୍କ 
ଇଛାରେ ଜନ୍ମ ଦେଇଛନ୍ତି। ତାଙ୍କରି ଇଛାରେ ସେ ଖାଇବାକୁ, ପିଇବାକୁ ଦେଉଛନ୍ତି, 
ସେବାଯତ୍ନ କରୁଛନ୍ତି ¦ ପୁଅର ଭଲମନ୍ଦ ନେଇ ମୁଣ୍ଡ ଖେଳାଇବାକୁ ସେ କିଏ ? ପୁଅ ବି 
ତ ବାପାଙ୍କ ହାତର କାଠ କଣ୍ଢେଇଟିଏ ମାତ୍ର। ହାତରେ ସୂତା ଧରି ସେ ଯେମିତି 
ନଚେଇବେ ସେ ସେମିତି ନାଚିବ | ନିଜର ଇଛା, ଖୁସି ମୁତାବକ କିଛି ହେଲେ କରିବାକୁ 
ଅଧ୍ୂକାର ତା'ର ବି ନାହିଁ। ରାତି ଅନ୍ଧାରରେ ଅମରେନ୍ଦ୍ରବାବୁ ଶୋଇପଡ଼ିଲେ ପୁଅ 
ପାଖକୁ ଉଠି ଆସନ୍ତି ଅପର୍ଣ୍ଣା। ମାଡ଼ ଖାଇ ନୋଳା ଫାଟି ଯାଇଥବା ସ୍ଥାନମାନଙ୍କରେ 
ଆସ୍ତେ ଆସ୍ତେ ହାତ ବୁଲାଇ ଦିଅନ୍ତି ପୁଅର | ତା'ର ଶୀର୍ଣ୍ ଦେହଟିକୁ ପଣନ୍ତରେ ପୋଛି 
ଦେଉ ଦେଉ କରୁଣ ହୋଇଉଠେ ମୁହଁ। 


୧୨୪ ¥ ରାଗିଲେ ମୁଁ ତାରା ହୋଇଯିବି 


ଆଜି ବି କିଛି କହି ନଥୁଲେ ଅପର୍ଣ୍ଣା। ମୋନୁର ପ୍ରୋଗ୍ରେସ୍‌ ରିପୋର୍ଟ ଦେଖୁ 
ଅମରେନ୍ଦ୍ରବାବୁ ଯେତେବେଳେ ତାକୁ ଗାଳିମାଡ଼ ଦେଇ ବାହାରକୁ ଠେଲିଦେଇ କବାଟ 
ବନ୍ଦ କରିଦେଲେ, ମୁହୂର୍ଭକ ପାଇଁ ଅପର୍ଣ୍ଣାଙ୍କ ଛାତି ଥରି ଉଠିଥଲା। ଅମରେନ୍ଦ୍ରବାବୁ 
କିନ୍ତୁ ଖାଇପିଇ ଅଫିସ୍‌ ଚାଲି ଯାଇଥିଲେ । ମୋନୁ କୁଆଡ଼େ ଗଲା ଆଉ ଦେଖୁଲେନି କି 
ବୁଝିଲେନି। ସେ ଅଫିସ୍‌ ଯିବା ପରେ ଅପର୍ଣ୍ଣା ବାରଣ୍ଡାରେ ଆସି ଠିଆ ହେଲେ। ଆଖୁ 
ପାଉଥୁବା ପର୍ଯ୍ୟନ୍ତ ରାସ୍ତାକୁ ଚାହିଁଲେ। ମୋନୁ କୋଉଠି ବି ଦିଶିଲାନି। କ'ଣ କରିବେ ? 
କାହାକୁ କହିବେ ତାକୁ ଖୋଜି ଆଣିବାକୁ ? କୋଉଠି କିଏ ଆପଣାର ଲୋକଟିଏ ବା 
ଅଛି ତାଙ୍କର ? ଦୀର୍ଘନିଃଶ୍ଵାସ ପକାଇ ଘର ଭିତରକୁ ଆସି ଚୂପ୍ଚାପ୍‌ ବସି ରହିଲେ। 
ସକାଳୁ ଯେ ସେ କିଛି ଖାଇ ନାହାନ୍ତି, ଏକଥା ତାଙ୍କର ମନେପଡ଼ି ନଥୁଲା | 

ପାଞ୍ଚଟା ବେଳେ ଅମରେନ୍ଦ୍ରବାବୁ ଅଫିସ୍‌ରୁ ଫେରିବା ବେଳେ ଅପର୍ଣ୍ଣାଙ୍କୁ 
ବାରଣ୍ଡାରେ ଠିଆ ହୋଇଥିବାର ଦେଖ ଚିଡ଼ିଯାଇ କହିଲେ, “ ଫେସନ୍‌ ଦେଖେଇ ସଖୀ 
କଣ୍ଢେଇ ପରି ବାହାରେ କାହିଁକି ଠିଆ ହୋଇଛ ଶୁଣେ ? ” ଅପର୍ଣ୍ଣା କିଛି କହିଲେ ନାହିଁ| 
ଚୁପ୍ଚାପ୍‌ ଘର ଭିତରକୁ ଚାଲି ଆସିଲେ | ଅମରେନ୍ଦ୍ରବାବୁଙ୍କୁ ଚା? କରି ଦେଲେ ଚା' 
ପିଇ ସାରି ପରିବା ବ୍ୟାଗ୍‌ ଧରି ଅମରେନ୍ଦ୍ରବାବୁ ମାର୍କେଟ୍‌ ଚାଲିଗଲେ। ଅପର୍ଣ୍ଣାଙ୍କ ଛାତି 
ଭିତରଟା ରୁନ୍ଧି ହୋଇଗଲା ଅବ୍ୟକ୍ତ କୋହର ତାଡ଼ନାରେ | ପରିବା ନେଇ ପ୍ରାୟ ଘଣ୍ଟାକ 
ପରେ ଅମରେନ୍ଦ୍ରବାବୁ ଫେରିଲେ | ସାଇକେଲ ଘର ଭିତରକୁ ଉଠାଇ ଆଣିଲେ | ପରିବା 
ବ୍ୟାଗ୍‌ ରୋଷେଇ ଘର ଦୁଆର ମୁହଁରେ ରଖଦେଇ ବାଥ୍‌ରୁମ୍‌ ଗଲେ ଗୋଡ଼ହାତ 
ଧୋଇବାକୁ | ଧୂଆଧୁଇ ହୋଇ ସାରି ତଉଲିଆରେ ଗୋଡ଼ ପୋଛୁ ପୋଛୁ କହିଲେ, 
“ ମୋନୁ,.. ବହିପତ୍ର ନେଇ ଦାଣ୍ଡଘରକୁ ଆ।” କିଛି ଉତ୍ତର ନ ପାଇ ଚିଡ଼ି ଉଠି 
କହିଲେ, “ କିରେ, କାନରେ କ'ଣ ଚୁଣ୍ଠା ଦେଇ ବସିଚୁ ? ଶୁଭିଲା ନା ନାହିଁ ? ” 

“ ମୋନୁ ନାହିଁ।” ବରଫ ଶୀତଳ କଣ୍ଠରେ ଅପର୍ଣ୍ଣା କହିଲେ | 

“ ନାହିଁ ମାନେ ? କୁଆଡ଼େ ଯାଇଛି ? ” 

“ ତୁମେ ପରା ତାକୁ ଘରୁ ବାହାର କରିଦେଲ ଭିକ ମାଗି ଖାଇବାକୁ ! ” ଅପର୍ଣ୍ଣା 
କହିଲେ । 

ଅମରେନ୍ଦ୍ରବାବୁ ଚିକ୍ରାର କରି ଉଠିଲେ, “ ମୋନୁ ଘରକୁ ଆସିନି ? 
ଏତେବେଳଯାଏ ମୋତେ କହୁନ କାହିଁକି ୨? ଧଡ୍‌କିନା ଉଠି ସାଇକେଲ ଧରି 
ବାହାରିଗଲେ ସେ | 

ଅଭିବ୍ୟ୍ତିହୀନ ମୁହଁ ଆହୁରି କଠିନ ହୋଇ ଆସିଲା ଅର୍ର୍ଣ୍ଣାଙ୍କର। 

ଅନ୍ଧାର ହୋଇଗଲାଣି | କୁଆଡ଼େ ଖୋଜିବେ ମୋନୂକୁ ସେ ? ସାଙ୍ଗସାଥୀ ବୋଲି 
କେହି ବି ଜଣେ ନାହାନ୍ତି ପିଲାଟିର | ସେ ସୁଯୋଗ ପାଇନି ମୋନୁ| ଆଖପାଖ ଗଳକନ୍ଦି 


ରାଗିଲେ ମୁଁ ତାରା ହୋଇଯିବି & ୧୨୫ 


ରାସ୍ତା ସବୁ ସାଇକେଲ୍‌ରେ ବୁଲି ଆସିବା ପରେ ଅମରେନ୍ଦ୍ରବାବୁ ମୋନୂକୁ ନ ପାଇ 
ଘରକୁ ଫେରିଆସୁଥୁଲେ। କେଜାଣି, ରାତି ହୋଇ ଆସିଲାଣି। ଡରକୁଳା ପିଲାଟା 
ଫେରି ଆସିବଣି ହୁଏତ ଘରକୁ । ମାତ୍ର ଘରର ପାଖାପାଖମ ଆସି ଦେଖୁଲେ ବାରଣ୍ଡା 
ଲାଇଟ୍‌ ବନ୍ଦ କରି ଅନ୍ଧାରରେ ଛାୟାମୂର୍ଭିଟିଏ ଭଳି ରାସ୍ତାକୁ ଅନାଇ ଠିଆ ହୋଇଛନ୍ତି 
ଅପର୍ଣ୍ଣା । ପୁଣି ସାଇକେଲ ବୁଲାଇଲେ ସେ । ଯେଉଁ ପଡ଼ୋଶୀମାନଙ୍କ ଦିନେ କାଳେ 
ସେ ପଚାରି ନଥଲେ, ସେଇମାନଙ୍କ ଘରେ ଯାଇ ପଚାରିଲେ, “ ଆଜ୍ଞା, ମୋନୁ ଆସିଛି 
କି ? ” ସବୁଠି ପ୍ରାୟ ସେଇ ଗୋଟିଏ ଉତ୍ତର, “ ନାଇଁ ତ, ସେ ତ କେବେ ଆସେ ନାହିଁ 
ଆମ ଘରକୁ |” ଥାନାରେ ଖବର ଦେବା କଥା ବିଚାର କରି ସେଠାରେ ପହଞ୍ଚଗଲେ | 
ସେଠାରେ କିନ୍ତୁ କୌଣସି ଭରସା ପାଇଲେ ନାହିଁ ସେ। ଥାନାବାବୁ ନିର୍ବିକାର ଭାବରେ 
ପାନ ଚୋବାଉ ଚୋବାଉ କହିଲେ, “ ଫଟୋ ଆଣିଛନ୍ତି ? ” “ ନାଇଁ ? ” “ ହଉ, ପରେ 
ଆଣି ଦେଇଯିବେ । ଆମେ ଲେଖୁ ରଖୁଲୁ| ଏମିତି ତ ଆଜିକାଲି ବହୁତ ପିଲା ହଜୁଛନ୍ତି। 
ଆପଣ ଜାଣିଥୁ୍‌ବେ, ଆମ ସହରରେ ଗୋଟିଏ ଗ୍ୟାଙ୍ଗ୍‌ ରହିଛନ୍ତି, ସେମାନଙ୍କର କାମ 
ହେଲା ଭଲ ଘରର ସୁନ୍ଦରିଆ ପିଲାଙ୍କୁ ଧରି ଆଣି ନାକ କାନ କାଟି, ଆଖୁ ଫୁଟେଇ 
ଛୋଟାକେମ୍ପା କରି ଦେଇ ଭିକ ମଗାଉଛନ୍ତି। ଭାରି ଲାଭଜନକ ବ୍ୟବସାୟ ଏଇ ଭିକାରି 
ବ୍ୟବସାୟ | ଆଉ କିଛି ଚାଲାଖ ଚତୁର ପିଲାଙ୍କୁ ସେମାନେ ଟ୍ରେନିଂ ଦେଉଛନ୍ତି 
ପକେଟମାର୍‌ ହେବାର | ଦେଖାଯାଉ କ”ଣ ହେଉଛି । ଆପଣ ଘରକୁ ଯାଆନ୍ୁୁ। ଫଟୋ 
ଆଣି କାଲିକି ଦେଇଯିବେ । ପିଲାର ଯଦି କୌଣସି ସନ୍ଧାନ ମିଳିବ ମତ ବା ଜୀବିତ, 
ଯାହାହେଲେ ବି ଆମେ ଆପଣଙ୍କୁ ଖବର କରିବୁ । ଆପଣ ଟିକେ ଡାକ୍ତରଖାନାଗୁଡ଼ା 
ଦେଖୁ ଦିଅନୁ। କାଳେ ଆକ୍ସିଡ଼େଣ୍ଟ୍‌ ଫାକ୍‌ସିଡ଼େଣ୍ଟ୍‌ ହେଇ ଯାଇଥିବ।” 

କେଡ଼େ ନିର୍ବିକାର ଭାବରେ କଥାଗୁଡ଼ିକ ଉଚ୍ଚାରଣ କରିଗଲେ ଥାନାବାବୁ ! 
ମୋନୂ ଜାଗାରେ ତାଙ୍କ ନିଜ ପୁଅ ହୋଇଥଲେ କ”ଂଣ ଏମିତି କହି ପାରିଥାଆନ୍ତେ ? 
ଥାନାରୁ ଅଣନିଃଶ୍ଵାସୀ ହୋଇ ଚାଲିଆସିଲେ ଅମରେନ୍ଦ୍ରବାବୁ। ମୋନୁପରି ଶାନ୍ତ, ନିରୀହ 
ପିଲା ଯଦି ପିଲାଚୋର ଦଳ ହାତରେ ପଡ଼େ, ସେ କେବେ ବି ପକେଟମାର୍‌ ହୋଇପାରିବ 
ନାହିଁ। ତେଣୁ ନାକକାନ କଟା ହୋଇ, ଆଖୁ ଫୁଟା ହୋଇ ତାକୁ ଭିକାରି ହେବାକୁ 
ହେବ। ତଣ୍ଝି ପାଖରୁ ଗୋଳାଟିଏ ଉଠି ଆସୁଥଲା ତାଙ୍କର। ସେ ତ ସେଇଆ ହିଁ 
କହିଛନ୍ତି ଆଜି ମୋନୁକୁ | ହେ ଭଗବାନ, ମୋନୁ କ'ଣ ସତରେ ଭିକାରି ହୋଇଯିବ ? 
ନିଜ ଗାଲରେ ଚଟକଣା ମାରିବାକୁ ଇଚ୍ଛା ହେଉଥିଲା ତାଙ୍କର ଠାଏ ଠାଏ କରି। କେମିତିକା 
ରାକ୍ଷସ ବାପା ସେ ! 

ସହରର ସବୁ ଡାକ୍ତରଖାନା ବୁଲିଲେ ଅମରେନ୍ଦ୍ରବାବୁ। “ଆଜ୍ଞା, କିଛି 
ଆକ୍ସିଡ଼େଣ୍ଟ୍‌ କେଶ୍‌ ଆସିଛି କି ? ଛୋଟ ପିଲାଟିଏ, ଆଠବର୍ଷର, ଗୋରା, ପତଳା, 


୧୨୬ ¥ ରାଗିଲେ ମୁଁ ତାରା ହୋଇଯିବି 


ଦୁର୍ବଳ ସ୍ଵାସ୍ଥ୍ୟର, “ ନାଇଁ ? ” ବସ୍‌ଷ୍ଟାଶ୍ଟ ଷ୍ଟେସନ୍‌ ସବୁ ଜାଗା ଦେଖୁଲେ। କୋଉ 
ଟ୍ରେନ୍‌ରେ ଉଠିପଡ଼ି ଚାଲିଯାଇନି ତ ! ନା-ମୋନୁର ଏତେ ସାହସ ହେବ ନାହିଁ। ବରଂ 
ଜାକିଜୁକି ହୋଇ କୋଉଠି ବସିଥିବ କି ଶୋଇଥବ | ଷ୍ଟେସନରେ କୋଣ ଜାଗା ଦେଖୁ 
ଶୋଇ ଯାଇଥିବା ଭିକାରି ପିଲା, କୁଲି ତଥା କୁଷ୍ଠରୋଗୀମାନଙ୍କ ପାଖରେ ନଇଁପଡ଼ି 
ମୋନୁର ଅସହାୟ ମୁହଁଟିକୁ ଖୋଜିବାକୁ ଚେଷ୍ଟା କରୁଥିଲେ | ସେମାନଙ୍କ ଭିତରୁ ଜଣେ 
ପାଟି କରି ଉଠିଲା, “ ବାବୁଭାୟା ଲୋକ ହୋଇ ଆମ ଧନ ଉପରେ ଆଖୁ ପକାଉଛନ୍ତି 
ବାବୁ ? ରେଜା ପଇସା ଗଣ୍ଡାଏ ଛଡ଼ା କ”ଣ ମିଳିବ ଆପଣଙ୍କୁ ୨” ଚମକି ଠିଆ 
ହୋଇଗଲେ ଅମଚେନ୍ଦ୍ରବାବୁ। ତାଙ୍କୁ ଚୋର ବୋଲି ଭାବିଲେ ଏମାନେ ? ସିଏ ତ 
ନିଜେ ସର୍ବସ୍ବାନ୍ତ ମଣିଷଟିଏ | ଯୋଉ ପିଲାଟିକୁ ସବୁବେଳେ ସେ ଶାସନ କରି ଆସିଛନ୍ତି, 
ତା'ର ଅପାରଗତା ଯୋଗୁ ବାରମ୍ବାର ଅପମାନିତ କରିଛନ୍ତି, ଏମିତିକି ତା'ର ମୁତ୍ୟୁକାମନା 
କରନ୍ତି ବୋଲି କହିଛନ୍ତି, ସେଇ ଅପାରଗ ନ୍ୟୁନବୁଦ୍ଧି ସନ୍ତାନଟି ପାଇଁ ତାଙ୍କ ହୃଦୟ ଯେ 
ଖଣ୍ଡ ଖଣ୍ଡ ହୋଇଯାଇପାରେ, ସେଇ କଥା ସେ ଉପଲବ୍ଧ କରୁଥିଲେ ପୁତ୍ରଶୋକଠାରୁ 
ଆଉ ଶୋକ ନାହିଁ ଦୁନିଆଁରେ। ଗୋଟିଏ ପୁଅ ଯାଇଥଲା ଆକସ୍ମିକ ଦୁର୍ଘଟଣାରେ, 
ଯେଉଁଥିପାଇଁ ସେ ଏବେ ବି କ୍ଷମା କରି ପାରିନାହାନ୍ତି ଅପ୍ଣ୍ଣାଙ୍କୁ। ଆଉ ଅନ୍ୟଟିକୁ ମଯ 
ହଜାଇଦେଲେ ସେ ନିଜେ ଜାଣି ଜାଣି | ନିଜକୁ ନିଜେ ସନ୍ତାନହୀନ କରିଦେଲେ ସେ | 
ଏଥପାଇଁ ଅପର୍ଣ୍ଣା ତାଙ୍କୁ କ୍ଷମା ଦେବେ ତ! 

ଭୀଷଣ କ୍ଲାନ୍ତ ହୋଇ ପଡ଼ିଥିଲେ ଅମରେନ୍ଦ୍ରବାବୁ। ସାଇକେଲର ପେଡ଼ାଲ 
ମାରିବାକୁ ବି ବଳ ଆଉ ନଥୁଲା! ଓହ୍ାଇପଡ଼ି ସାଇକେଲକୁ ଗଡ଼ାଇ ଗଡ଼ାଇ ଚାଲିଲେ | 
କେମିତି ଏକ ରିକ୍ତତାବୋଧରେ ହୃଦୟ ତାଙ୍କର ବୋଝେଇ ହୋଇ ଯାଇଥୁଲା। ଏଭଳି 
ରିକ୍ତତା ସେ ସୋନୁ ଚାଲିଯିବା ଦିନ ବି ଅନୁଭବ କରି ନଥଲେ। ମୋନୁର ଅସହାୟ 
ଆଖୁ ଦୁଇଟିର ଢଳଢଳ ଚାହାଣୀ ତାଙ୍କୁ ଯେମିତି ପ୍ରଶ୍ନ କରୁଥିଲା, “ଅନ୍ଥ ବୁବି ହୋଇ 
ଜନ୍ମ ହେବାଟା କ'ଣ ମୋର ଅପରାଧ ବାପା ? ମୁଁ ତ ଚାହିଁ ନଥଲି ସେମିତି ହେବାକୁ ? 
ତୁମେ ଯଦି ସୋନୁକୁ ବୁଦ୍ଧିମାନ କରି, ସୁଯୋଗ୍ୟ କରି ସୃଷ୍ଟି କରିପାରିଲଠ ମୋତେ 
କରିପାରିଲ ନାହିଁ କାହିଁକି ୨ ମୋନୁ ତ ମୋନୁ ହୋଇ ହିଁ ରହିବ। ଯେତେ ଚେଷ୍ଟା 
କଲେ ମୋନୁ କ'ଣ ସୋନୂ ହୋଇଯିବ ? ହଉ, ଏଇଥରକ ତୁମେ ଶାନ୍ତିରେ ରୁହ | 
ତୁମକୁ ବିରକ୍ତ କରିବାକୁ ଆଉ କେହି ନାହାନ୍ତି । ” 

ସାଇକେଲ ଗଡ଼ାଇବାକୁ ବି ବଳ ନାହିଁ। ମୁଣ୍ଡ ଝାଇଁ ମାରି ଯାଉଛି। ରାସ୍ତାକଡ଼ରେ 
ଥିବା ପାଚେରୀକୁ ଆଉଜାଇ ରଖୁଦେଲେ ସାଇକେଲ ମୁଣ୍ଡକୁ ଚାପିଧରି ବସିଗଲେ 
ତଳେ। 


ରାଗିଲେ ମୁଁ ତାରା ହୋଇଯିବି & ୧୨୭ 


“ ବାବୁ, କ”ଣ ହେଲାକି ?” ପଥଚାରୀ ଜଣେ କେହି ପଟାରିଲେ। 

“ନା, କିଛି ନୂହେଁ। ” ଉଠିପଡ଼ିଲେ ସେ | ନିଜର ଦୁଃଖ, କଷ୍ଟ, ବେଦନାବୋଧ 
ସେ କାହାରି ସହିତ ବାଣ୍ଡିବାକୁ ଚାହାନ୍ତି ନାହିଁ। ସାଇକେଲ ବାହାର କରିବାକୁ ଯାଇଛନ୍ତି, 
ଦେଖୂଲେ ଆଗରେ ମୋନୁୂର ସ୍କୁଲ ବିଲ୍ଡ଼ିଂ। କୋଉଠି କେମିତି ଗୋଟାଏ ଅଧେ 
ଲାଇଟ୍‌ ଜଳୁଛି। କେହି କୁଆଡ଼େ ଦିଶୁ ନାହାନ୍ତି । ପାଠ ସିନା ହୁଏ ନାହିଁ, ମୋନୁ କିନୁ 
ସ୍କୁଲ ଆସିବାକୁ ଭାରି ଭଲପାଏ। ଦିନେ ହେଲେ ସେ ସ୍କୁଲ ଯିବା ବନ୍ଦ କରେନାହିଁ। 
ସୋନୁ ଥିବାବେଳେ ହସି ହସି କହେ, “ ଜାଣିଛ ବାପା, ମୋନୁ ଦିନେ ସ୍କୁଲ୍‌ ନ ଗଲେ 
ଚଳିବନି! ହେଲେ ପାଠ ପଢ଼ିବନି। କଜ୍ଲାସ୍‌ରେ ତା'ର ପାଟି କେବେ ଖୋଲିବନି। 
ଖେଳ ପିରିୟଡ଼ରେ ସବୁ ପିଲା ଖେଳିଲା ବେଳେ ସେ ଯାଇ ବଗିଚାରେ ବସିଥୁବ। 
ଫୁଲକୁ ଦେଖୁଥବ, ପ୍ରଜାପତିକୁ ଦେଖୁଥିବ| ସବୁ ସାଙ୍ଗମାନେ ତାକୁ ଚିଡ଼ାନ୍ତି ଏଥୁପାଇଁ | ” 

ନରମ ସ୍ଵଭାବର ଭାବପ୍ରବଣ ଶିଶୁଟିଏ ମୋନୁ। କୌଣସି କ୍ଷେତ୍ରରେ କିଛି 
କୃତିତ୍ଵ ସେ ପ୍ରଦର୍ଶନ କରିପାରେ ନାହିଁ। ଥରଟିଏ ଛବି ଅଙ୍କାରେ ପ୍ରଥମ ହୋଇ ପୁରସ୍କାର 
ପାଇଥୁଲା, ଯାହାକୁ କି ଟିକ୍ଟିକ କରି ଚିରି ଫୋପାଡ଼ି ଦେଇଥଲେ ଅମରେନ୍ଦ୍ରବାବୁ | 
ତା ପରେ ଆଉ କେବେ ବି ଅଙ୍କନ ପ୍ରତିଯୋଗିତାରେ ଭାଗ ନେଇନାହିଁ ମୋନୁ 
କୌଣସି କଥାରେ ଜିଦ୍‌ କରେ ନାହିଁ ସେ। ଯାହା ଦେବ ଖାଇଦେବ | ଯାହା ଦେବ 
ପିନଧିବ। ନିଜର ସୁବିଧା ଅସୁବିଧା ନେଇ ପଦେହେଲେ କୁହେନାହିଁ। ଅପର୍ଣ୍ଣାଙ୍କ ପାଖରୁ 
ଏହିଭଳି ପ୍ରକୃତି ପାଇଛି ମୋନୁ | 

ସ୍କୁଲ୍‌ ହତା ଭିତରକୁ ଅନ୍ୟମନସ୍କ ଭାବରେ ପାଦ ବଢ଼ାଇଲେ ଅମରେନ୍ଦ୍ରବାବୁ | 
ଏଇ ବାତାବରଣ ଭିତରେ ମୋନୁ ଚଳପ୍ରଚଳ ହୋଇଛି। ଏଠିକାର କାନ୍ଧବାଡ଼ରେ 
ତା'ର କଅଁଳ ହାତର ସ୍ଥର୍ଶ ଦେଇଥିବ ସେ। ଏଇ ମାଟି ଗୋଡ଼ିରେ ତା'ର ଭୀରୁ 
ପାଦଚିହ୍ନର ସ୍ଵୃତି ରହିଥବ ନିଶ୍ଭେ। ଏଠିକାର ପବନରେ ତା'ର ନିଃଶ୍ବାସ ଖେଳାଇ 
ହୋଇଯାଇଥୁବ | ମୋନୁର ସୃତିଗୁଡ଼ିକୁ ନିଜ ଭିତରକୁ ସାଉଁଟି ଆଣିବାକୁ ବ୍ୟର୍ଥ ପ୍ରଚେଷ୍ଟା 
କରି ହତାଶ ହୋଇ ସ୍କୁଲ୍‌ ବାରଣ୍ଡାରେ ବସିପଡ଼ିଲେ ଅମରେନ୍ଦ୍ରବାବୁ। ଛାତି ଫଟାଇ 
କୋହ ଉଠି ଆସୁଛି। ନିରୀହ ଛୁଆଟି ଉପରେ କିଭଳି ଅମାନୁଷିକ ଅତ୍ୟାଚାର ସେ 
କରି ଆସିଛନ୍ତି, ଗୋଟି ଗୋଟି କରି ମନେ ପଡ଼ିଯାଉଥଲା। ଏଇନା କୋଉ ମୁହଁ ନେଇ 
ସେ ଫେରିଯିବେ ଅ୍ଣ୍ଠାଙ୍କ ପାଖକୁ ? କେମିତି ସେ ନିଥର ଦୃଷ୍ଟିର ସମ୍ମୁଖୀନ ହେବେ ? 

କିଏ ବସିଛି ସେଠି କୁଙ୍କୁଡ଼ି କାଙ୍କୁଡ଼ି ହୋଇ, ଆଣ୍ଟ ସନ୍ଧିରେ ମୁଣ୍ଡଟି ଜାକି ? 
ମୋନୁ ! କମ୍ପିତ ପଦରେ ଆଗେଇଗଲେ ଅମରେନ୍ଦ୍ରବାବୁ। ସେଇ ଛାୟାମୂର୍ଭିର କାନ୍ଧରେ 
ହାତ ଥୋଇବା ମାତ୍ରେ ଚମକିପଡ଼ି ଚାହିଁଲା ସେ | ତାଙ୍କ ଉପରେ ଦୃଷ୍ଟି ପଡ଼ିଯିବା ମାତ୍ରେ 


୧୨୮ ® ରାଗିଲେ ମୁଁ ତାରା ହୋଇଯିବି 


କାକୂସ୍ପ ହୋଇଗଲା ପିଲାଟି। ଅମରେନ୍ଦ୍ରବାବୁ ତାକୁ ଟାଣି ଆଣିଲା ବେଳକୁ ଭୟରେ 
ଆଖୁ ବନ୍ଦ କରିଦେଲା ସେ | ପରମୁହୂର୍ଭରେ ପ୍ରବଳ ବିସ୍ମୟରେ ଆଖୁ ଖୋଲି ଚାହିଁଲା। 
ତା ମୁଣ୍ଡ ଉପରେ ଟୋପା ଟୋପା ଉଷ୍ମ ଲୋତକ ଝରିପଡୁଛି। ପିତାଙ୍କର ପ୍ରେମମୟ 
ନିବିଡ଼ ଆଶ୍ଲେଷର ବନ୍ଧନ ମଧ୍ଯରେ ବାରମ୍ବାର ଚାପିହୋଇ ଅଣନିଃଶ୍ଵାସୀ ହୋଇ ପଡୁଥିଲା 
ମୋନୁ | 

“ ଆ-ଘରକୁ ଯିବା” ଅମରେନ୍ଦ୍ରବାବୁ କହିଲେ | ଯୋଉ ହାତଟି ମୋନୁ ଉପରେ 
କେବଳ ବିଧା, ଚାପୁଡ଼ା ବର୍ଷାଇବାରେ ନିପୁଣ ଥଲା, ସେଇ ହାତଟିକୁ ଆସ୍ପେକିନା 
ନେଇ ମୋନୁ ଗାଲରେ ରଖୁଲା ପରମ ବିଶ୍ବାସରେ, ଶ୍ରଦ୍ଧାରେ । ଅମରେନ୍ଦ୍ରବାବୁ ଆଉଁଶି 
ପକେଇଲେ ପୁଅକୁ | ତା'ପରେ କୋଳକୁ ଉଠେଇ ନେଲେ | ଶତସିଂହର ବଳ ଯେମିତି 
ମାଡ଼ିଆସିଲା ଦେହରେ | ମୋନୁକୁ ସାଇକେଲ ଆଗରେ ବସାଇ ଜୋର୍‌ରେ ଜୋର୍‌ରେ 
ପେଡ଼ାଲ ମାରିଲେ ସେ | 

ଘର ପାଖରେ ପହଞ୍ ଦେଖୁଲେ ଏକପ୍ରକାର ଲୋକାରଣ୍ୟ ହୋଇଉଠିଛି ତାଙ୍କର 
ନିର୍ଜନ ଗୁହାଙ୍ଗନ| ଧାଏକିନା ଲାଗିଲା ଛାତି ଭିତରୁ | ପୁତ୍ରଶୋକରେ ମୁହ୍ୟମାନ ହୋଇ 
ଅପର୍ଣ୍ଣା ଆଉ କିଛି କରି ବସିନାହାନ୍ତି ତ! କେହି କିଛି କହୁ ନାହାନ୍ତି। ସାଇକେଲରୁ 
ମୋନୂକୁ ଓହ୍ଲାଇ ଆଣି ତା'ର ହାତ ଧରି ଘର ଭିତରକୁ ପାଦ ଦେଇ ଦେଖୁଲେ ଅପ୍ଣ୍ଣାଙ୍କୁ 
ଘେରିଛନ୍ତି ସାହିପଡ଼ିଶାର ଅନେକ ସ୍ତ୍ରୀଲୋକ | ସମସ୍ତଙ୍କ ଆଖୂରେ ସ୍ନେହ ଓ ସହାନୁଭୂତି | 
କିଏ ମୁଣ୍ଡରେ ହାତ ବୁଲାଉଛି ତ କିଏ ପିଠି ଆଉଁଶି ଦେଉଛି। ଅପର୍ଣ୍ଣା କିନ୍ତୁ ନିଷ୍ଠମ 
ଚକ୍ଷୁରେ ଦୁଆର ଆଡ଼କୁ ଚାହିଁ ବସିଥିଲେ। ମୋନୁକୁ ଦେଖୁବା ମାତ୍ରେ ତାଙ୍କର ଓଠ 
ଥରି ଉଠିଲା। ଆଖୁପତାର ବନ୍ଧନକୁ ଅମାନ୍ୟ କରି ଅଶ୍ରର ବନ୍ୟା ଉଚ୍ଲଳି ଆସିଲା। 

“ ଯା...” ମୋନୂକୁ ଅପର୍ଣାଙ୍କ ଆଡ଼କୁ ଆଗେଇ ଦେଇ କହିଲେ ଅମରେନ୍ଦ୍ରବାବୁ | 
ଅପର୍ଣ୍ଣା ଧାଇଁ ଆସି ରଙ୍କୁଣୀ ପରି ଟାଣିନେଲେ ପୁଅକୁ। ତା କପାଳରେ ବାରମ୍ବାର 
ଚୁମ୍ବନ ଦେଇ ପୁଣି କୋଳକୁ ଭିଡ଼ି ନେଉଥଲେ। ଅନେକ ଦିନରୁ ଛାତି ଭିତରେ 
ଜମାଟ ବାନ୍ଧି ଯାଇଥିବା କୋହ ସବୁ କେରା କେରା ହୋଇ ଝରି ପଡ଼ୁଥଲା। ଉପସ୍ଥିତ 
ସମସ୍ତଙ୍କ ଆଖ ମଧ୍ଯ ସଜଳ ହୋଇ ଉଠିଥିଲା ଅଶ୍ରରେ। 

ଅମରେନ୍ଦ୍ରବାବୁ ଆଗେଇ ଆସିଲେ । ଅପ୍ଣ୍ଠାଙ୍କ କାନ୍ଧରେ ହାତ ରଖୁ ଥାପୁଡ଼ାଇ 
ଦେଲେ ଆଶ୍ଵାସନା ଦେଇ | ଅବିଶ୍ଵାସଭରା ଚକ୍ଷୁରେ ଅପର୍ଣ୍ଣା ଚମକି ଚାହିଁଲେ ସ୍ବାମୀଙ୍କୁ | 
ତା' ପରେ ତାଙ୍କର ସଜଳ ଅଖ ଦୂଇଟିକୁ ଚାହିଁ ଆହୁରି ଜୋର୍‌ରେ କାନ୍ଦି ଉଠିଲେ। 


4 ° 0: 
ଡବ ଚ୍ଡଡ ବ୍ୃଡ 


ରାଗିଲେ ମୁଁ ତାରୀ ହୋଇଯିବି # ୧ ୨୯ 


ଏପାଙ୍ଗ୍‌, ଓପାଙ୍ଗ , ଝପାଙ୍ଗ୍‌ 


ନଅଟା ବେଳକୁ ପାପା ତାଙ୍କ କାର୍‌ରେ ଅଫିସ୍‌ ଚାଲିଗଲେ | ତାଙ୍କ ପଛରେ 
କାନ୍ଦି କାନ୍ଦି ଯେତେ ଗୋଡ଼େଇଲେ ବି ସେ ତାକୁ ନେଲେନି ସାଙ୍ଗରେ | ପାପା ଦୃଷ୍ଟପିଲା, 
ଗନ୍ଦା ପିଲା। ମନ ହେବ ତ ପିଙ୍କୁକୁ କେତେ ଗେଲ କରିବେ, ତା ସାଙ୍ଗରେ ଖେଳିବେ, 
ତାକୁ ବୁଲେଇ ନେଇଯିବେ । ଖେଳନା କିଣିଦେବେ, ଆଇସ୍କ୍ରିମ୍‌ ଖୁଆଇବେ - ତାଙ୍କର 
ଯାହା ମନ | ତାଙ୍କର ଯଦି ମନ ନାହିଁ ତ ଆଉ କେହି ଯେତେ କହିଲେ ବି ଶୁଣିବେନି। 
ପାପାଙ୍କ ଅଫିସ୍‌ ଭାରି ବଢ଼ିଆ ଲିଫ୍ଟ ଅଛି | ଚାରିଆଡ଼ ଚିକ୍‌ ଚିକ୍‌ ସଫା ¬ ଥଣ୍ଡା ଥଣ୍ଡା | 
କି ସୁନ୍ଦର ସଜା ହୋଇଥୁବ ଚାରିଆଡ଼ | ବାପାଙ୍କ ଅଫିସ୍‌କୁ ପିଙ୍କୁ କେବେ କେବେ 
ଯାଇଛି । ଛୁଟିଦିନରେ ବି କାମ ଅଛି କହି ପାପା ଅଫିସ୍‌ ବାହାରିଲେ ମାମା କହେ, 
“ପିଙ୍କୁକୁ ବି ନେଇଯାଅ ସାଙ୍ଗରେ | ମୋର ଆଜି ବହୁତ କାମ।| ” ପାପା ମନା କରନ୍ଧିନି। 
ପାପାଙ୍କ ଗାଡ଼ିରେ ଯିବାକୁ ପିଙ୍କୁକୁ ଭାରି ଭଲ ଲାଗେ। ବଢ଼ିଆ ବଢ଼ିଆ ଗୀତ ଲଗନ୍ତି 
ପାପା| ଅଫିସ୍‌ ପାଖରେ ଗାଡ଼ି ପାର୍କିଂ କରି ପାପା ପିଙ୍କୁକୁ ଧରି ଲିଫ୍ଟରେ ଯାଆନ୍ତି। 
ଲିଫ୍ଳର ବଟନ୍‌କୁ ପିଙ୍କୁର ହାତ ପାଏନି। ପାପା ହିଁ ନେଇଯାଆନ୍ତି ତାକୁ | ତାଙ୍କ ରୁମ୍‌ରେ 
ପହଞ୍ଚ ପାପା କାମରେ ଲାଗିଯାଆନ୍ତି। ପିଙ୍କୁ ଏପାଖ ସେପାଖ ବୁଲେ ମନକୁ ମନ। 
ପାପାଙ୍କ ପରି ଆହୁରି କିଛି କିଛି ଲୋକ ବି ଛୁଟିଦିନରେ ଅଫିସ୍‌ ଆସି କାମ କରୁଥାନ୍ତି। 
ପିଙ୍କୁ ପରି ଛୋଟ ପିଲା ଆଉ କେହି ଅଫିସ୍‌ ଆସନ୍ତି ନାହିଁ। ପିଙ୍କୁ ଯେମିତି ସମସ୍ତଙ୍କ 
ପାଇଁ ଖେଳନା କଣ୍ଢେଇ ପାଲଟିଯାଏ । ସମସ୍ତେ ତା ମୁଣ୍ଡରେ ହାତ ମାରନ୍ତି ¬ ଗାଲ 
ଚିପି ଦିଅନ୍ତି। ପିଙ୍କୁକୁ ଭାରି ଚିଡ଼ିମାଡ଼େ । ସେ ସେମାନଙ୍କ ହାତକୁ ଛାଟିଦିଏ ରାଗରେ | 
“ ଆପଣଙ୍କ ବେବି ଭାରି ସୁଇଟ୍‌ ହେଇଛି ¬ କିନୁ ଭାରି ରାଗୀ |” କେହି କେହି କହନ୍ତି 
ପାପାଙ୍କୁ । ଇଏ କି ଓଲଟପାଲଟ କଥା! ସୁଇଟ-ପୁଣି ରାଗୀ ! ଧେତ୍‌। ପାପା ହସି 

~~ 


ଦିଅନ୍ତି । “ସରି ବୋଲୋ ବେବି” ସେ କୁହନ୍ତି ପିଙ୍କୁକୁ। ପିଙ୍କୁ ବିଗିଡ଼ି ଯାଇ କହେ 
“ ନା- ବେବି ସରି ବୋଲିବନି।” 

ପାପାଙ୍କ ଅଫିସ୍‌ର ଅଙ୍କଲ୍‌ ଆଣ୍ଟିମାନେ ତା ସହିତ ଲାଗନ୍ତି ବୋଲି ଚିଡ଼ିମାଡ଼େ 
ସିନା ତଥାପି ପିଙ୍କୁର ଭାରି ପସନ୍ଦ ପାପାଙ୍କ ଅଫିସ୍‌ | ତା ସ୍କୁଲଠୁ ପାପାଙ୍କ ଅଫିସ୍‌ ଢେର୍‌ 
ଭଲ। ସବୁଲୋକ ଗୋଟେ ଗୋଟେ କମ୍ୟୁଟର ଧରି ବସିଥିବେ | ଗେମ୍‌ ଖେଳୁଥବେ 
ନିଶ୍ତେ। କି ମଜା! ସାରାଦିନ କମ୍ପୁଟରରେ ଖେଳୁଥବେ। ସେମାନଙ୍କୁ ସ୍କୁଲ୍‌ ଯିବାକୁ 
ପଡ଼ୁ ନ ଥିବ | ଖାତାରେ ନ ଲେଖୁଲେ ମିସ୍‌ଙ୍କଠୁ ଗାଳି ଖାଇବାକୁ ପଡ଼ୁ ନ ଥୂବ। ପିଙ୍କୁ 
ସ୍କୁଲର ଟିଚର୍‌ମାନେ ଭାରି କଡ଼ା। ମିଠା ମିଠା ସ୍ଵରରେ କଡ଼ା କଡ଼ା କଥା କହନ୍ତି 
ସେମାନେ । ଯେତେ ମିଠାକରି କହିଲେ ବି ଗାଳିଟା ତ ଗାଳି ନା! କାହାକୁ ଗାଳି 
ଖାଇବାକୁ ଭଲ ଲାଗେ ? ପିଲାଙ୍କୁ ଗାଳିଦେଇ ମନବୋଧ ନହେଲେ ପୁଣି ପିଲାଙ୍କ 
ବାପା ମାଆଙ୍କୁ ବି ଡକେଇ ପିଲା ନା”ରେ କେତେକଥା କହିବେ । ସେଇଥୁପାଇଁ ପିଙ୍କୁକୁ 
ସ୍କୁଲ୍‌ ଯିବାକୁ ଭଲ ଲାଗେନି। ସିଏ ବି ପାପାଙ୍କ ପରି ଅଫିସ୍‌ ଯିବନି କାହିଁକି ? ତାକୁ 
ପାପା ହେବାକୁ ଭଲ ଲାଗେ ମାମା କିନ୍ତୁ ତାକୁ ସ୍କୁଲ୍‌ ହି ପଠେଇବ | 

ସେଦିନ ପିଙ୍କୁ ଜିଦ୍ଧରି ବସିଲା ¬ ଆଜି ସେ ସ୍କୁଲ୍‌ ବସ୍ରେ ସ୍କୁଲ୍‌କୁ ଯିବନି | 
ପାପାଙ୍କ କାର୍‌ରେ ସେ ପାପାଙ୍କ ଅଫିସ୍‌କୁ ଯିବ | ପାପାଙ୍କର କ”ଣ ଜରୁରୀ ମିଟିଂ ଥଲା | 
ପିଙ୍କୁର କାନ୍ଦକୁ ଖାତିର୍‌ ନକରି ସେ ଚାଲିଗଲେ ତରବର ହୋଇ | ଆହୁରି ଜୋର୍‌ରେ 
ରଢଡ଼ିଛାଡ଼ି କାନ୍ଦିବାରୁ ପିଙ୍କୁକୁ ଦି' ଚାରିଟା ଥୋଇଦେଲା ମାମା। ଜବରଦସ୍ତ ତାକୁ ସ୍କୁଲ୍‌ 
ଡ୍ରେସ୍‌ ପିନ୍ଧାଇ ଟାଣି ଟାଣି ବସ୍‌ଷ୍ଟପ୍‌ ପାଖକୁ ନେଇଗଲା। ରାସ୍ତାରେ ପୁରା ଗଡ଼ିଗଲା 
ପିଙ୍କ। ନା ସେ କଦାପି ଯିବ ନାହିଁ। ତା'ର କାଣ୍ଡ ଦେଖୁ ମାମାକୁ ଲାଜ ଲାଗୁଥୁଲା। 
ତାକୁ ସମ୍ଭାଳିବାକୁ ପ୍ରାଣପଣେ ଚେଷ୍ଟା କରି ନୟାନ୍ତ ହୋଇଯାଉଥଲା ସେ ଏତିକିବେଳେ 
ସ୍କୁଲ୍‌ ବସ୍‌ ଆସିଗଲା। ବସ୍‌ ଅଙ୍କଲ୍‌ ଆସି ପିଙ୍କୁକୁ ତା ବ୍ୟାଗ୍‌ ସହିତ ଟେକିନେଇଗଲେ 
ବସ୍‌କୁ | ପିଙ୍କୁର କାନ୍ଦକୁ କେହି ବି ଖାତିର୍‌ କଲେନି | ବିଚରା କେତେ କାନ୍ଦିବ ? ମନକୁ 
ମନ ତୁନି ହେଲା ସେ | ସ୍ୁଲ୍‌ରେ କିନୁ ଗୁମ୍‌ସୁମ୍‌ ହୋଇ ରହିଲା। 

ତା'ପରଦିନ ସ୍କୁଲ୍‌ରେ ପାପା-ମାମାମାନଙ୍କର ମିଟିଂ ଥଲା। ପିଙ୍କୁର ପାପା- 
ମାମା ବି ଯାଇଥିଲେ ତା ସ୍ତୁଲ୍‌କୁ | ପିଙ୍କୁ ପାପାଙ୍କ ଅଫିସ୍‌ ଯିବାକୁ ଜିଦ୍‌ କରୁଛି ବୋଲି 
ମାମା ତା କ୍ଲାସ୍‌ ଟିଚର୍‌ଙ୍କୁ କହିବାରୁ ଟିଚର୍‌ ତାକୁ ଆଦର କରି କହିଲେ, “ ବେଟା 
ଏବେ ତ ତୁମର ବହୁତ ଡେରି ଅଛି ଅଫିସ୍‌ ଯିବାକୁ। ଆଗ ସଲ୍‌ ପାଠ ପଢ଼ିସାରିବ — 
ତାଂ ପରେ ଆହୁରି କେତେ ପାଠ ପଢ଼ିଲା ପରେ ଯାଇ ପାପାଙ୍କ ପରି ଅଫିସ୍‌ ଯିବ 
କାର୍‌ରେ |” 


ରାଗିଲେ ମୁଁ ତାରା ହୋଇଯିବି & ୧୩୧ 


ପିଙ୍କୁ ମନେ ମନେ କହିଲା, ବଡ଼ମାନେ ଯାହା ଇଛା କରିବେ ସେଇଆ କରିବେ | 
ପିଲାମାନେ ତାଙ୍କ ଇଚ୍ଛା ଅନୁସାରେ କିଛି ବି କରିପାରିବେ ନାହିଁ 

ହଉ ¬ ପାପା ଆଜି ତାକୁ ଅଫିସ୍‌ ନନେଲେ ନାହିଁ। ସିଏ ଆଜି ତା'ର ମନ 
' ମୁତାବକ ଦିନଟି କଟେଇବ ଘରେ । କାମବାଲୀ ବାଇ ଆସି ନ ଥଲା ବୋଲି ମାମା 
ବ୍ୟସ୍ତ ହୋଇ ଘରର ସବୂକାମ କରୁଥଲା! ପିଙ୍କୁକୁ ଜଳଖୁଆ ଖୁଆଇଦେଇ ନର୍ସରୀ 
ରାଇମ୍‌୍ସ୍ର ସିଡ଼ିଟିଏ ଲଗେଇଦେଲା ସେ | ଖଟ ଉପରେ ବସି ଟିଭି ଦେଖୁବୂ — କୁଆଡ଼େ 
ଯିବୁନି, ମାମା କହିଲା। ପିଙ୍କୁ ସୁନାପିଲା ପରି କିଛି ସମୟ ବସିଲା ତା'ପରେ ଖଟରୁ 
ଓହ୍ଲାଇ ସାଇକେଲ୍‌ ଚଲେଇଲା। ମାମା ଘରର ସବୁ କାମ ସାରି ପିଙ୍କୁକୁ ଗାଧୋଇ 
ଖୁଆଇଦେଲା।| ନିଜେ ଖାଇସାରି ବେଡ଼୍‌ରୁମ୍‌ରେ ଏ.ସି. ଲଗେଇ ମାମା ଡାକିଲା, “ ଆ, 
ପିଙ୍କୁଲ୍‌ଂଶୋଇବୁ ଆ।| ” ଖୁବ୍‌ ବାଧ୍ଯ ପିଲାଟି ପରି ପିଙ୍କୁ ମାମା କୋଳକୁ ଲାଗି ଶୋଇଗଲା। 
ମାମା ବିଚରା ବହୁତ କାମ କରି ହାଲିଆ ହୋଇଯାଇଥିଲା ଅଛ ସମୟ ପରେ ତା'ର 
ଘୁଙ୍ଗୁଡ଼ି ଶୁଭିଲା। ଘାଲେଇକି ପଡ଼ିଥିବା ପିଙ୍କୁ ଖୁବ୍‌ ଧୀରେ ମାଆ କୋଳରୁ ଘୁଞ୍ଚଆସି 
ବିଛଣାରେ ବସିଲା। ମାମା ଶୋଇଯିବା କଥା ନିଶ୍ଚିନ୍ତ ଜାଣି ଆସ୍ତେକିନା ସେ ଖଟରୁ 
ଓହ୍ଲେଇପଡ଼ିଲା। ଘର ଭିତରଟା ଅନ୍ଧାରିଆ ଲାଗୁଛି। କବାଟ ଆଉଜାଇ ଦେଇ ସେ 
ଆରପଟ ରୁମ୍‌କୁ ଚାଲିଆସିଲା। ଦାଣ୍ଡଘରେ ତା'ର ଗଦାଏ ହେବ ଖେଳନା ବିଞ୍ଚହୋଇ 
ଏଣେତେଣେ ପଡ଼ିଛି। ବାଇସାଇକେଲ୍‌, ଟ୍ରାଇସାଇକେଲ୍‌, ପାଞ୍ଚଟା କାର୍‌, ଜିପ୍‌, ଭ୍ୟାନ୍‌, 
ଏରୋପ୍ଟେନ୍‌, ଟ୍ରେନ୍‌, ଟେଡ଼ି, ହି-ମ୍ୟାନ୍‌ ରୋବର୍ଟ, ହାତୀ, ବାଘ, ଠେକୁଆ, ହରିଣ 
ଆଦି ଜୀବଜନ୍ତୁ କଣ୍ଢେଇ, ପଜଲସ୍‌ ପ୍ୟାକେଟ୍‌ ¬ ସବୁ ବିକ୍ଷିପ୍ତ ହୋଇପଡ଼ିଛି। ସକାଳ 
ଓଳିଯାକ ସେସବୁରେ ଖେଳି ଖେଳି ସେ ବିରକ୍ତ ହୋଇଗଲାଣି | ଛବିବହି ଦି' ଚାରିଟା 
ବି ଖଟ ଉପରେ ଗଡୁଛନ୍ତି ଏଣେତେଣେ | ଅନ୍ୟ ଦିନମାନଙ୍କରେ ମାମା ସବୁୂଗୁଡ଼ାକ 
ଖେଳନା ଗୋଟାଗୋଟି କରି ଗୋଟେ ଦି'ଟା ବାସ୍କେଟ୍‌ରେ ଭର୍ଭିକରି ଖଟ ତଳକୁ 
ପେଲିଦିଏ । ନିହାତି ଖେଳିବାକୁ ହେବ ବୋଲି ପିଙ୍କୁ ଏସବୁ ଖେଳନାରେ ଖେଳେ 
ସିନା। ପ୍ରକୃତରେ ସେ ମଜା ପାଏନି ଖେଳନାରେ ଖେଳିଲେ । ମାମାର ଜିନିଷପତ୍ର 
ଉପରେ ତା'ର ନଜର। ଡ୍ରେସିଂ ଟେବୁଲ୍‌ରେ କି ସୁନ୍ଦର ରଙ୍ଗବେରଙ୍ଗୀ ଡବା, ବୋତଲ 
ସବୁ ସଜା ହୋଇ ରହିଥବ। ମାମା ସେଠି ବସି ସଜବାଜ ହେଲାବେଳେ ଭାରି ଭଲ 
ଲାଗେ ଦେଖବାକୁ | ମାମା ସେଠୁ ଉଠିଯିବା ପରେ ପିଙ୍କୁର ଖେଳ ଆରମ୍ଭ ହୋଇଯାଏ 
ତାଂ କଣ୍େଇମାନଙ୍କୁ କ୍ରିମ୍‌ ପାଉଡର୍‌ ଲଗାଇ ସଜବାଜ କରିଦିଏ । ମାମାର ପାନିଆଁରେ 
ଟେଡ଼ି, ଡଗିମାନଙ୍କର ଚୁଟି କୁଣ୍ଢେଇଦିଏ। ନେଲ୍‌ପଲିସ୍‌ ଲଗାଇଦିଏ। କାଇଁକି ସେ 
ଅଯଥାରେ ଜିନିଷ ନଷ୍ଟ କରୁଛି ବୋଲି ମାମା ବିରକ୍ତ ହୁଏ । ବାଃରେ- ତୁମେ ନିଜେ 


୧୩୨ ¥ ରାଗିଲେ ମୁଁ ତାରା ହୋଇଯିବି 


ସଜ ହେଲାବେଳେ ଜିନିଷ ନଷ୍ଟ ହେଉନି ¬ ପିଙ୍କୁର କଣ୍ଢେଇମାନେ ଟିକେ ପାଉଡ଼ର, 
କ୍ରିମ୍‌ ନେଲ୍‌ପଲିସ୍‌ ଲଗେଇଦେଲେ ନଷ୍ଟ ହୋଇଯାଉଛି ସବୁ ! 

ମାମାର ଡ୍ରେସିଂ ଟେବୁଲ୍‌ର୍‌ ଜିନିଷପତ୍ରଠୁ ପିଙ୍କୁକୁ ଆହୁରି ଆକର୍ଷିତ କରେ ତା 
ରୋଷେଇଘର ଜିନିଷଗୁଡ଼ିକ | କେଡ଼େ ସୁନ୍ଦର ଧାଡ଼ି ଧାଡ଼ି ହୋଇ ସଜା ହୋଇ ରହିଥିବା 
ବାସନକୁସନ, ତାୱା, କରେଇ, ଡେକ୍ଚି, ଆହୁରି କେତେ କଂଣ।| ପିଙ୍କୁକୁ ସବୁଠୁ 
ଭଲଲାଗେ ପ୍ରେସର୍‌କୁକୁରରେ ଖେଳିବାକୁ । ଘରେ ସାନବଡ଼ ହୋଇ ତିନିଟା 
ପ୍ରେସର୍‌କୂକର୍‌ ରହିଛି। ପିଙ୍କୁ ସେମାନଙ୍କର ନା” ବି ରଖୁଛି, ବିଗ୍‌ କୂୁକର୍‌, ମିଡ଼ିୟମ୍‌ 
କୁକର୍‌, ସଲ୍‌ କୁକର୍‌ | ରନ୍ଧା ନ ହେଉଥିବା ବେଳେ କୁକର୍‌ଗୁଡ଼ିକ ପିଙ୍କୁର ଖେଳନା 
ସାମଗ୍ରୀ ଭାବରେ ବ୍ଯବହୃତ ହୁଅନ୍ତି । ପ୍ରେସର୍‌କୁକର୍‌କୁ ଖୋଲିବା, ବନ୍ଦ କରିବା, 
ଗ୍ୟାସ୍‌କେଟ୍‌ ଲଗାଇବା, ଟ୍‌ ଲଗାଇବା, ମୁହଁରେ ହିସିଲ୍ର ସେ ସଁ ଶବ୍ଦ କରିବା — 
ଏଇଟା ତା'ର ଆଜିକାଲି ସବୁଠାରୁ ପ୍ରିୟ ଖେଳ | ଘରକୁ ହଠାତ୍‌ କେହି ଚାଲିଆସିଲେ 
ପିଙ୍କୁର ମାମାକୁ ଭାରି ଲାଜ ମାଡ଼େ | ଦାଣ୍ଡଗର ଖଟ ଉପରେ, ସୋଫା ଉପରେ ଦୁଇ 
ତିନିଟା ପ୍ରେସର୍‌କୂକର୍‌ ଧାଡ଼ିକରି ରଖାଯାଇଥିବ। ନହେଲେ ସେଗୁଡ଼ିକର ଅଙ୍ଗପ୍ରତ୍ୟଙ୍ଗ 
ଖୋଲା ହୋଇ ପଡ଼ିଥବ | ମାମା ରାଗିଯାଇ କହେ, “ଏ ପିଲାର ଭବିଷ୍ଯତ ପାଇଁ 
ଆମେ କେତେ କଥା ଭାବୁଛୁ ¬ ବଡ଼ ହେଲେ ଇଏ ଗୋଟେ ରୋଷେଇଆ ହେବ କି 
କଣ ?” ଝିଅପିଲା ଚୁଲି, ହାଣ୍ଡି, ଡେକ୍ଚି, ତାୱଁ ଖେଳନା ଧରି ଖେଳିବା ତ ପ୍ରାୟ 
ଦେଖାଯାଏ କିନ୍ତୁ ପୁଅପିଲାଟେ ପ୍ରେସର୍‌କୁକର୍‌, ଡେକ୍ଚି, କଡ଼େଇ, ବେଲଣା ପିଢ଼ା 
ଧରି ଖେଳିବା ସାଧାରଣତଃ ଦେଖାଯାଏ ନାହିଁ| 

“ ହଉ-ସଂଜୀବ କପୁର ପରି ପୃଥ୍ବୀ ପ୍ରସିଦ୍ଧ ରାନ୍ଧୁଣିଆ ହେବା ବି କିଛି କମ୍‌ 
କଥା ନୂୁହେଁ।” ପିଙ୍କୁର ମାମାକୁ ସାନ୍ତ୍ନା ଦିଅନ୍ତି ତାଙ୍କ ସାଙ୍ଗମାନେ | ମାମା ଚିଡ଼ିଯାଏ | 
ନା - ଯେତେ ପ୍ରସିଦ୍ଧ ହୁଅନ୍ତୁ ¬ ଯେତେ ନାଁ କରନ୍ତୁ, ନା କାହିଁକି, ନିଜ ପୁଅକୁ ସେ 
ରୋଷେଇଆ ଭାବରେ ଦେଖପାରିବନି ବୋଲି ସେ କହେ ପିଙ୍କୁ ବହୁତ ଜିଦ୍‌ କଲେ 
ବାଧହୋଇ ତାକୁ ପ୍ରେସରକୁକର୍‌, କଡ଼େଇ ଇତ୍ୟାଦି ଦିଏ ସିନା — କିନୁ ବହୁତ ବିରକ୍ତ 
ହୁଏ| 

ମାମା ଏବେ ଶୋଇଯାଇଛି ଗାଢ଼ ନିଦରେ | ସନ୍ଧ୍ୟା ପୂର୍ବରୁ ସେ ଉଠୁନାହିଁ। 
ପିଙ୍କୁକୁ ତ ନିଦ ଲାଗୁନାହିଁ। କାହିଁକି ସେ ମିଛିମିଛିକା ବିଛଣାରେ ପଡ଼ିଥବ ଯେ! 
ଆଗେ ସେ ଗୋଟେ ପ୍ଲେ-ସ୍କୁଲ୍‌କୁ ଯାଉଥଲା | ପ୍ଲେସ୍କୁଲ୍‌ ତା'ର ଭାରି ପସନ୍ଦ ଥୁଲା | 
ଘରଠୁ ପାଖ ବୋଲି ମାମା ନିଜେ ଯାଇ ପିଙ୍କକୁ ସ୍କୁଲ୍‌ରେ ଛାଡ଼ିଦେଇ ଆସୁଥୂଲା ଓ 
ଛୁଟିବେଳକୁ ନେଇ ଆସୁଥିଲା ପ୍ନେସୂଲ୍‌ର ସୁନୀତା ଟିଚର୍‌ ଭାରି ଭଲ | ସବୁ ପିଲାଙ୍କଠୁ 


ରାଗିଲେ ମୁଁ ତାରା ହୋଇଯିବି & ୧୩୩ 


ପିଙ୍କୁକୁ ସେ ବେଶୀ ଭଲପାଆନ୍ତି । ପ୍ରଥମେ ପ୍ରଥମେ ସ୍କୁଲ୍‌କୁ ଆସିଲାବେଳେ ଅଧ୍କାଂଶ 
ପିଲା କାନ୍ଦୁଥୁଲେ। କେବଳ ପିଙ୍କୁ ଗୋଟିଏ ମାତ୍ର ପିଲା ଯିଏ କି ଦିନେ ବି କାନ୍ଦିନାହିଁ। 
ବରଂ କାନ୍ଦୁରା ପିଲାଙ୍କୁ ପ୍ରବୋଧନା ଦେଇଛି, “ କାନ୍ଦିବୁନି' କହି| ସୁନୀତା ଟିଚର୍‌ ଗଦ୍‌ 
ଗଦ୍‌ ହୋଇଯାଆନ୍ତି। ' ସୋହମ୍‌-ମାଇଁ ଡାର୍ଲିଂ” ବୋଲି କହନ୍ତି ପିଙ୍କକୁ। ପ୍ଲେସ୍କୁଲ୍‌ 
ଏବେ ବନ୍ଦ | ଗୋଟେ ଇଣ୍ଟବରନେସନାଲ୍‌ ସ୍କୁଲ୍‌ରେ ପିଙ୍କୁର ଏବେ ଆଡ଼ମିସନ୍‌ ହୋଇଛି । 
ସପ୍ତାହେ ଖଣ୍ଡେ ସ୍କୁଲ୍‌ ଯିବା ପରେ ଏବେ ସଲ୍‌ ଗ୍ରୀଷ୍ମଛୁଟି ପାଇଁ ବନ୍ଦ। ନୂଆ ସ୍କୁଲ୍‌ର 
ଅପରିଚିତ ପରିସରକୁ ଆହୁରି ନିଜର କରିପାରିନି ପିଙ୍କୁ। ଏଡ଼େ ବଡ଼ ସ୍କୁଲ୍‌ ଏତେ 
ସଂଖ୍ୟକ ପିଲା, ଏତେ ଟିଚର୍‌ ¬ ଏତେ ବଡ଼ ପରିସର ¬ ତା ଭିତରେ ପିଙ୍କୁ ଏଯାଏଁ 
ନିଜକୁ ସାମିଲ୍‌ କରିପାରିନି। ସ୍କୁଲ୍‌ ଛୁଟି ହେତୁ ତା ମନରେ କିଛି ଦୁଃଖ ନାହିଁ। ସ୍କୁଲ୍‌ 
ବନ୍ଦ ହେବା ପରେ ସାନପିଲାଙ୍କର ଗୋଟେ ସମର୍‌ କ୍ୟାମ୍ଚ୍‌ରେ ଯୋଗ ଦେଇଥିଲା 
ପିଙ୍କୁ । ତା'ର ପୁରୁଣା ପ୍ନେ-ସ୍ବୁଲ୍‌ ତରଫରୁ ଆୟୋଜିତ ହୋଇଥଲା ସେ କ୍ୟା | ତା'ର 
ପୁରୁଣା ଟିଚର୍‌ ଓ ସାଙ୍ଗମାନଙ୍କୁ ସମର କ୍ୟାଞ୍ଚରେ ପାଇ ଭାରି ଖୁସି ହୋଇଯାଇଥିଲା 
ପିଙ୍କୁ । ପନ୍ଦରଦିନ କାଳ ବହୁତ ମଜା କଲା ସେ ସାଙ୍ଗମାନଙ୍କ ସହିତ। ନାଚ, ଗୀତ, 
ଛବିଅଙ୍କା, ସୁଇମିଂ, ଫ୍ୟାନ୍‌ସି ଡ୍ରେସ୍‌ କେତେ କଂଣ ହେଲା କ୍ୟଯାଞ୍ବ୍‌ରେ | ସିଏ ବି 
ସରିଗଲା। ଏବେ ପିଙ୍କୁ ଘରେ ରହି କେମିତି ସମୟ ବିତେଇବ ? ତା'ର ପ୍ରିୟସାଙ୍ଗ 
ରିମ୍ଝିମ୍‌ ଦିଦି ବି ତା ବାପା-ମାଆଙ୍କ ସାଙ୍ଗରେ ଗାଁ” କୁ ଯାଇଛି । କେବେ ଫେରିବ ପିଙ୍କୁ 
ଜାଣିନାହିଁ। ସେ କେମିତି ବୋର୍‌ ହେଉଛି ¬ ସେ କଥା କଂଣ କେହି ବୁଝିପାରୁଛନ୍ତି ? 
ତା ପାପା ମାମା ତ ବୁଝିପାରୁ ନାହାନ୍ତି - ଆଉ କିଏ ବୁଝିପାରିବ ? 

ମାମା ଶୋଇଛି | ରୋଷେଇଘରକୁ ଯାଇ କୁକର୍ଗୁଡ଼ା ଚୁପ୍କିନା ନେଇଆସିଲେ 
ହେବ। ରୋଷେଇ ଘରକୁ ଯାଇ ପିଙ୍କୁ ଦେଖୁଲା ଦି'ଟା କୁକର୍‌ ସିଙ୍କ୍‌ରେ ପଡ଼ିଛି 
ମଜା ହୋଇନି । ଆଉ “ବିଗ୍‌ କୁକର୍‌'ଟା ଉପର ଥାକରେ ରଖାହୋଇଛି। ଗୋଡ଼ଟେକି 
ଆଙ୍ଗୁଠିରେ ଠିଆହେଲେ ବି ପିଙ୍କୁର ହାତ ପାଇବ ନାହିଁ। କିନ୍ତୁ ପିଙ୍କର ତ ଏବେ 
କୂକର୍ରେ ହିଁ ଖେଳିବାକୁ ମନ | ଠିକ୍‌ ଅଛି ¬ ସେ ଏବେ “ବେବି କୁକର୍‌'ରେ କାମ 
ଚଳେଇଦେବ | ପିଙ୍କୁର ପ୍ରେସରକୁକର୍‌ ପ୍ରୀତି ଦେଖୁ ତା ପାପାଙ୍କର ଜଣେ ସାଙ୍ଗ ତା'ର 
ଜନ୍ମଦିନରେ ତାକୁ ଗୋଟେ ସୁନ୍ଦର କିଚେନ୍‌ ସେଟ୍‌ ଉପହାର ଦେଇଛନ୍ତି। ସେଥୁରେ 
ଗୋଟେ କୁନି ପ୍ରେସରକୂକର୍‌, ଗ୍ୟାସ୍‌ ଚୁଲି, ଫରାଇଂପ୍ୟାନ୍‌, କ୍ୟାସ୍‌ରୋଲ୍‌, ବେଲଣାପିଢ଼ା, 
କାଠି, ଚଟୁ, ପିଠାଖଡ଼ିକା, ଡିନର୍‌ ସେଟ୍‌ ଇତ୍ୟାଦି କେତେ କ”ଣ ରହିଛି। କିନ୍ତୁ ସେ 
ଅଙ୍କଲ୍‌ ବି କ'ଣ ଜାଣିଛନ୍ତି ପିଙ୍କୁକୁ ଖେଳନା ଅପେକ୍ଷା ଅସଲି ଜିନିଷ ଭଲ ଲାଗେ! 
ଖେଳନା ମୋବାଇଲ୍‌ ସେ ପସନ୍ଦ କରେନା। ପାପାଙ୍କର ମୋବାଇଲ୍‌ଟି ଭାରି ପସନ୍ଦ 


୧୩୪ ୪ ରାଗିଲେ ମୁଁ ତାରା ହୋଇଯିବି 


ତା'ର | ଖେଳନା କାର୍‌ ଅପେକ୍ଷା ତା ପାପାଙ୍କ କାର୍‌ ନହେଲେ ତା ସାଙ୍ଗ ରିମ୍‌ଝିମ୍‌ କି 
ଅନୁଷ୍କାର ପାପାମାନଙ୍କର ଗାଡ଼ି ତାକୁ ବେଶୀ ଭଲ ଲାଗେ । ଯିଏ ବି ଗାଡ଼ି ଡ୍ରାଇଭ୍‌ 
କରିବେ ¬ ପିଙ୍କୁ ଜିଦ୍‌ କରି ତାଙ୍କରି ପାଖରେ ହିଁ ବସିବ। ସ୍କୁଲ୍‌ ବସ୍‌ରେ ବି ତ 
ସେଇଥୁପାଇଁ ସେ ଡ୍ରାଇଭର୍‌ ଅଙ୍କଲ୍‌ଙ୍କ ପାଖରେ ବସି ସବୁଦିନ ଯାଏ। 

ପିଙ୍କୁ ବେବି-କୁକର୍‌ ଆଣି ଖଟ ଉପରେ ରଖଲା। କ'ଣ ଆଜି ରାନ୍ଧିବ ସେ ? 
ଫ୍ରିଜକୁ ମାମା ଲକ୍‌ କରି ଦେଇଛି। ସେଥୁରୁ କିଛି ବାହାରି ପାରିବନି। ଚାରିଆଡ଼କୁ 
ଆଖୁ ବୁଲେଇଲା ସେ | ଆରେ-ଏଇ ତ ହର୍ଲିକୃ ବୋତଲଟି ଥୁଆ ହୋଇଛି ଥାକରେ | 
ତା'ର କୁନି ଚେୟାର୍‌୍ଟି ପକେଇ ଥାକରୁ ହର୍ଲିକ୍‌ ବୋତଲଟି ନେଇଆସିଲା। ବୋତଲର 
ଠିପିଖୋଲି ତା'ର ଖେଳନା କୁକର୍‌ରେ ଅଜାଡ଼ିଲା ହର୍ଲିକ୍‌ । ବେଶୀ ହୋଇଗଲା କି ? 
ତଳେ ପଡ଼ିଗଲା କିଛି । ହଉ ପଡ଼ୁ | ଏଥର ଫିଲ୍ଟର୍‌ ପାଖରୁ ପାଣି ବୋତଲ ଆଣି ପାଣି 
ପୂରାଇଲା ବେବି କୁକର୍‌ରେ। ପାଣି ଉଛୁଳିକି ପଡ଼ିଲା ତଳେ | କୁକର୍କୁ ଖେଳନା ଚୁଲି 
ଉପରେ ରଖୁ ରାନ୍ଧିବାର ପ୍ରକ୍ରିୟା ଜାରି ରଖୁଲଲା। ହର୍‌୍ଲିକ୍୍‌ ରନ୍ଧା ସରିବା ପରେ ତା'ର 
ସମସ୍ତ କଣ୍ଢେଇଙ୍କୁ ଧାଡ଼ିକରି ଖଟ ଉପରେ ସଜେଇଦେଲା। କୁକର୍‌ରୁ ହର୍‌ଲିକ୍ଟକୁ 
ଗୋଟେ ଗ୍ଲାସ୍‌ରେ ଅଜାଡ଼ି ସବୁ କଣ୍ଢେଇଙ୍କୁ ଚକୋଲେଟ୍‌ ହର୍‌ଲିକ୍ଵ ପିଆଇଲା ପିଙ୍କୁ । 
ସେମାନଙ୍କୁ ପିଆଇଲା ବେଳେ ଟିଭିରେ ଯେମିତି ହର୍ଲିକ୍ର ବିଜ୍ଞାପନରେ ପିଲାମାନେ 
କହନ୍ତି, “ଏପାଙ୍ଗ, ଉପାଙ୍ଗ, ଝପାଙ୍ଗ” ¬ ସେମିତି ସେ କହି କହି ପିଆଉଥାଏ | 
ଅବଶେଷରେ ସେ ରାନ୍ଧିଥବା ହର୍ଲିକ୍ୃତକ ତା'ର କଣ୍ଢେଇମାନେ ପିଇସାରି ଖୁସି ଖୁସି 
ଦିଶିଲେ। 

ଏ ସମସ୍ତ କାର୍ଯ୍ୟକ୍ରମ ମଧ୍ଯରେ ଦାଣ୍ଡଘରର ବିଛଣା, ଚଟାଣ ସବୁ ହର୍ଲିକ୍ମୟ 
ହୋଇଯାଇଥିଲା ଚାରିଆଡ଼ ଅଠା ଅଠା ଲାଗୁଥଲା। ମାମା ଉଠିଲେ ପିଙ୍କୁକୁ ବହୁତ 
ଗାଳି କରିବ। ମାରି ବି ପାରେ। ନା-ମାମା ଉଠିବା ପୂର୍ବରୁ ଏଗୁଡ଼ା ସଫା କରିଦେବା 
ଦରକାର | କାମବାଲୀ ବାଲ ନ ଆସିଲେ ମାମା ଘରପୋଛା ପାଇଁ ଯୋଉ ହ୍ୟାଣ୍ଡଲ୍‌ବାଲା 
ପୋଛଣା ରଖୁଛି - ସେଇଟିକୁ ଆଣି ପିଙ୍କୁ ଘର ପୋଛିବାକୁ ଚେଷ୍ଟା କଲା | ଶୁଖୁଲାରେ 
ପୋଛି ନ ହେବାରୁ ବାଥ୍‌ରୁମ୍‌ ବାଲ୍‌ଟିରେ ଥବା ପାଣିରେ ପୋଛଣାର ସ୍ତଞ୍ଜ ବୁଡ଼ାଇ 
ଘର ପୋଛିବା ପାଇଁ ଯଥାସାଧ୍ଯ ଉଦ୍ୟମ କଲା ସେ | କିନୁ ଘର ସଫା ହେବା ବଦଳରେ 
ଚାରିଆଡ଼ ଆହୁରି ଲଟପଟ ହୋଇଗଲା। ନିଜର ଦେହମୁହଁ, ଚଟି ସବୁଆଡ଼େ ଚକୋଲେଟ୍‌ 
ହର୍ଲିକ୍‌ | ହାଲିଆ ହୋଇଗଲା ବିଚରା! ପ୍ରବଳ ନିଦ ଲାଗିଲାଣି। ମାମା କୋଳରେ 
ଗୁଞ୍ିହୋଇ ଶୋଇଗଲେ ହୁଅନ୍ତା, କିନୁ ଏମିତି ଅସନାମସନା ହୋଇ ଶୋଇଲେ ମାମା 
ବିଗିଡ଼ିବ। ପିଙ୍କୁ ଶୋଇବାଘର କବାଟ ଠେଲି ଭିତରକୁ ଗଲା। ବିଛଣା ପାଖରେ 


ରାଗିଲେ ମୁଁ ତାରା ହୋଇଯିବି # ୧୩୫ 


ଠିଆହେଲା | ମାମା ଶୋଇଛି ଖୁବ ନିଦରେ | ସେ ଉଠିଲେ ପିଙ୍କୁକୁ ପୁରା ଗାଧେଇଦେଇ 
ସଫା କରିଦେବ । ତା'ପରେ ଯାଇ ପିଙ୍କୁ ଶୋଇବ | ଆଖୁପତା ମାଡ଼ିଆସୁଛି ପିଙ୍କୁର | 
ମାମାର ଗୋଡ଼ ପାଖରେ ଠିଆ ହୋଇ ତୁଳେଇଲା କିଛି ସମୟ | ତା'ପରେ ଶୋଇପଡ଼ିଲା 
ସେଇଠି | 

xX xX )ଏ xX XxX 

ପିଙ୍କୁର ମାମା ସୁମନାର ନିଦ ଭାଙ୍ଗଲା ପରେ ସେ ହାତରେ ଅଣ୍ଡାଳିଲା — ପିଙ୍କୁ 
ନାହିଁ ତା ପାଖରେ | ଉଠିପଡ଼ି ଦେଖୁଲା ତା ଗୋଡ଼ପାଖକୁ ବିଛଣାର ଗୋଟେ କୋଣରେ 
ଜାକିଜୁକି ହୋଇ ଶୋଇଯାଇଛି ପିଙ୍କୁ। ତାକୁ ପାଖକୁ ଆଣିବ ବୋଲି ଟାଣିଲା ବେଳକୁ 
ହାତ ଅଠା ଅଠା ଲାଗିଲା ¦ ପିଙ୍କୁର ମୁଣ୍ଡ ମୁହଁ, ଦେହ ସବୁ ଅଠା ଅଠା ଲାଗୁଛି। କ'ଣ 
ହେଇଛି ତା ପୁଅର ! ଛାନିଆ ହୋଇ ଲାଇଟ୍‌ ଜଳାଇଲା ସେ । ଚକୋଲେଟ୍‌ ହର୍ଲିକ୍ଟର 
ବାସ୍ା ଆସୁଛି ପିଙ୍କୁ ଦେହରୁ। ହର୍‌ଲିକ୍ଟରେ ସେ ପୂରା ଗାଧେଇପଡ଼ିଛି ଯେମିତି । ଖଟରୁ 
ତଳକୁ ଓହ୍ଲାଇ ସୁମନାର ମୁଣ୍ଡ ଖରାପ ହୋଇଗଲା | ସବୂଆଡ଼ ହର୍‌ଲିକ୍ଟମୟ | ପିମ୍ପୁଡ଼ିର 
ଧାର ଲାଗିଗଲେଣି। ପ୍ରଚଣ୍ଡ ରାଗରେ ଦି ଚାରିଟା ଚାପୁଡ଼ା ମାରିବାକୁ ଇଚଛାହେଲେ ବି 
ପୁଅର ନିଦ୍ରିତ ନିରୀହ ମୁହଁଟିକୁ ଦେଖୁ ଦୟା ଆସିଲା ସୁମନାର | ମାମାର ନିଦ କାଳେ 
ଭାଙ୍କିଯିବ ବୋଲି, ବିଛଣା ଅସନା ହୋଇଯିବ ବୋଲି କେତେ ସନ୍ତର୍ପଣରେ ଶୋଇଯାଇଛି 
ବିଚରା ! ଆହା —- ଯେମିତି କିଛି ବି ଜାଣେ ନାହିଁ ସେ ! ପିଙ୍କୁର ପାପା ସୁଶୋଭନଙ୍କୁ 
ଫୋନ୍‌ ଲଗାଇଲା ସୁମନା। ସୁଶୋଭନଙ୍କୁ ସବୁ ବିବରଣୀ ନଦେଲେ ତା”ର ମୁଣ୍ଡ 
ଖରାପ ହୋଇଯିବ ରାଗରେ । 

“ ତାକୁ ମାରିବନି କି ଗାଳିଦେବନି ପରିଜ | ବିଚରା ନିଜକୁ ଏନ୍‌ଗେଜ୍‌ ରଖୁବାକୁ 
ଚେଷ୍ଟା କରିଛି ତୁମକୁ ଡିଷ୍ଟର୍ବ ନକରି। ପୁଣି ପୋଛିକି ସଫା କରିବାର ଚେଷ୍ଟା କରିଛି 
ନା! ତାକୁ ଭଲରେ ବୁଝେଇଦେବ।” ସୁଶୋଭନ କହିଲେ। 

ସୁମନା ଆଉ କଂ”ଣ କରିବ ? ଓଦା ତଉଲିଆ ଆଣି ପିଙ୍କୁର ମୁହଁ ଦେହ 
ପୋଛିଦେଲା। କଞ୍ଚାନିଦ ଭାଙ୍ଗିଯିବାରୁ ପିଙ୍କୁ କୈ କୈ ହେଲା। 

“ ଏତେ ନାଟ ଲଗେଇ ଆହୁରି କୈ କୈ ହେଉଛୁ ? ଦେବି ଧରିକି ଗୋଟେ 
ଯେ... | ” ସୁମନା ଧମକାଇଲା ତାକୁ | 

“ ସରି ମମି ବେବି ସରି” କହୁଛି ନା| ଆଉ ଗାଳି ଦିଅନ୍ତିନି- ମାରନ୍ତିନି- 
ସରି କହିଲେ। ” ପିଙ୍କୁ ଶୋଇ ଶୋଇ କହିଲା। ନିଜକୁ ସେ “ବେବି” ବୋଲି କହେ। 

* ଚୋପ୍ଚୂପ୍ଚାପ୍‌ ଶୋ- ତୋ ପାପା ଆସିଲାଯାକେ | ଉଠିବୁ ଯଦି ଦେଖୁଚୁ | ” 
ସୁମନା କହିଲା | 


୧୩୬ ¥ ରାଗିଲେ ମୁଁ ତାରା ହୋଇଯିବି 


ହେ ଭଗବାନ-କାମବାଲୀ ବାଲ ନ ଆସିବାକୁ ¬ କେତେ କାମ ଲଗେଇଦେଲା 
ଏ ପିଲା ! ବିଛଣା ଚଦର, ତକିଆଖୋଳ, କୁଶନ୍‌ କଭର୍‌ ସବୁ କଢ଼ାହେବ ଧୂଆହେବାକୁ | 
ଘର ଏ ମୁଣ୍ଡରୁ ସେମୁଣ୍ଡଯାଏ ଧୂଆପୋଛା ହେବ । ପୁଣି ଚକୋଲେଟ୍‌ ହର୍‌ଲିକ୍ଟ ପିଇ 
ଖଟ ଉପରେ ଧାଡ଼ି ବାନ୍ଧି ବସିଥିବା ବାଘ, ଭାଲୁ, ଠେକୁଆ, ହରିଣ, ଟେଡ଼ି, ବାର୍ବି, 
ହି-ମ୍ୟାନ୍‌ ଏବଂ ସେମାନଙ୍କର ସବୁ ସାଙ୍ଗପାଙ୍ଗ ବି ଗାଧୋଇବେ | ପିଙ୍କୁର ପାପା ଅଫିସ୍‌ରୁ 
ଫେରିବା ବେଳକୁ ଅନ୍ତତଃ ଘରଦ୍ବାର ସଫାସୁତୁରା ହୋଇଯାଇଥୁବା ଦରକାର | 

ଦୀର୍ଘନିଃଶ୍ଵାସ ପକାଇ ସୁମନା ଉଠିଲା। କୋଉଠୁ ଆରମ୍ଭ କରିବ ବୋଲି 
ଭାବୁଥିଲା ସେ। ଆଉ ମାମାର ପରିଚର୍ଯ୍ୟା ପାଇ ଆରାମ୍‌ରେ ଶୋଇଯାଇ ମିଠା ମିଠା 
ସ୍ବପ୍ନରେ ହଜି ଯାଇଥଲା ପିଙ୍କୁ । 


ରାଗିଲେ ମୁଁ ତାରା ହୋଇଯିବି & ୧୩୭ 


ଗୋଟେ ବ୍ୟକ୍ତିଗତ ଚିଠିର କଥା 


ଖେଳଛୁଟି ଘଣ୍ଟା ବାଜିବାରୁ ସୁପ୍ରିୟା ଶ୍ରେଣୀଗ୍ଧହର ପାଠ୍ୟକ୍ରମ ସେଇଠି ଶେଷକରି 
ବାହାରକୁ ଚାଲିଆସିଲା। ସବୁପିଲା ବାହାରି ଆସୁଥିଲେ ଯେ ଯାହା କ୍ଲାସ୍‌ରୁ ଆନନ୍ଦମୟ 
କୋଳାହଳ ସୃଷ୍ଟିକରି । ଯୋଉମାନେ ଜଳଖୁଆ ଆଣିଥିଲେ ତରବର ହୋଇ ଗିଳି ପକେଇ 
ଖେଳପଡ଼ିଆ ଆଡ଼କୁ ଧାଉଁଥିଲେ । ଚାରିକାନ୍ଧର ବନ୍ଧନୀ ମଧ୍ଯରୁ ଯେତିକି ସମୟ ମୁକ୍ତି 
ମିଳିଯିବ ¬ ସେଇତକ ଯେମିତି ଯଥାର୍ଥ ଭାବରେ ବିନିଯୋଗ କରିହେବ ମୁକ୍ତ ଆକାଶ 
ତଳେ, ଖେଳପଡ଼ିଆ ମଧ୍ଯରେ | ଆଉ କିଛି ପିଲା ନିଜ ନିଜର ଟିଫିନ୍‌ ଏକାଠି କରି 
ହୋଟକାଟିଆ ଭୋଜିର ମଉଜ ନିଅନ୍ତି ଏଇ ଖେଳଛୁଟିରେ । କୋଉଦିନ ମୁଢ଼ି ମିକ୍ସଚର୍‌ 
ପାଗ ହୁଏତ କୋଉଦିନ ଚଣା ମସଲା କି ଚାଉମିନ୍‌ ଭୋଜି। ସେମାନଙ୍କର ଏଇ 
ଭୋଜି ମଉଜ୍କରେ ବେଳେବେଳେ ଶିକ୍ଷକମାନଙ୍କୁ ବି ସାମିଲ୍‌ କରନ୍ତି। ବନ୍ଧୁତ୍ଵର ଯେ 
କୌଣସି ପରିପ୍ରକାଶ ସୁପ୍ରିୟାକୁ ଭାରି ଭଲଲାଗେ ଦେଖୁବାକୁ | 

ପିଲାମାନଙ୍କୁ ଲକ୍ଷ୍ଯ କରି କରି ଉପର ମହଲାରୁ ତଳକୁ ଆସୁଥଲା ସୁପ୍ରିୟା! 
ଷ୍ଟେଆର୍‌କେଶ୍‌ ପାଖରେ ପିଲାଟିଏ ପଛରୁ ଡାକିଲା, “ ଅପା, ଟିକେ ଶୁଣିବେ ? ” 

ଅଷ୍ଟମ ଶ୍ରେଣୀର ପିଲାଟିଏ କେତେବେଳୁ ତା ପଛେ ପଛେ ଆସୁଥିବା କଥା 
ସୁପ୍ରିୟା ବୁଝିପାରୁଥଲା। 

“ କୁ” ଣରେ ? କିଛି ପଚାରିବୁ ? ଆଜିର ପାଠ କିଛି ଅବୂଝା ରହିଗଲା କି 
ତୋର ? ” ସୁପ୍ରିୟା ପଚାରିଲା ? 

“ ସେ କଥା ନୁହେଁ ¬ ଆଉ ଗୋଟେ କଥା| ଆପଣ ଆଗ କୁହନ୍ତୁ ¬ ଆପଣ 
ରାଗୀ ନା ଶାନ୍ତ ? ” ପିଲାଟିର ପ୍ରଶ୍ନ ସୁପ୍ରିୟାକୁ ଅଜବ ମନେହେଲା। ତଥାପି ପିଲାଟିକୁ 
ଚାହିଁ ସେ ହସିଦେଇ କହିଲା, “ କାହିଁକି ବାବୁ ? ” 


୧୩୮ ® ରାଗିଲେ ମୁଁ ତାରା ହୋଇଯିବି 


“ପିଜ୍‌ ¬ କୁହନୁ ନା ¬ ଆପଣ ରାଗୀ ନା ଶାନ୍ତ ? ” ପିଲାଟି ପୁଣି ପଚାରିଲା 

“ ତୋ'ର କ”ଣ ମନେହେଉଛି ? ” ସୁପ୍ରିୟା କଣ୍ଠରେ କୌତୂହଳ | 

“ ଆପଣ ଶାନ୍ତ ପ୍ରକୃତିର ଲୋକ। ” ପିଲାଟି କହିଲା। 

“ ସେଥୁରେ ତୋ'ର କ'ଣ ଅଛି ? ତୁ କିଛି ଭୁଲ୍‌ କାମ କରିଛୁ କି ? ” ସୁପ୍ରିୟା 
ପଚାରିଲା | 

“ ନାଇଁ ¬ ଭୁଲ୍‌ କାମ ମୁଁ କରିନାହି। ଏବେ କିନ୍ତୁ ଯାହା କରିବି - ଜାଣିନି 
ସେଇଟା ଭୁଲ୍‌ କି ଠିକ୍‌ | ” 

“ଏବେ ତୁ କ'ଣ କରିବୁ ?” ସୁପ୍ରିୟା କଣ୍ଠରେ ଆଶ୍ଚର୍ଯ୍ୟ । 

“ ଆପଣଙ୍କୁ ଗୋଟେ ଜିନିଷ ଦେବାକୁ ଚାହୁଁଛି । ଆପଣ ରାଗିବେନି ତ ? ” 

“କ୍ରି ଜିନିଷ ଦେବୁ ଯେ ମୁଁ ରାଗିବାର ସମ୍ଭାବନା ଅଛି ବୋଲି ଭାବୁଛୁ ? 
ଏଇନା କହିଲୁନା ମୁଁ ଶାନ୍ତ ପ୍ରକୃତିର ଲୋକ ବୋଲି | ଅକାରଣରେ ତୋ” ଉପରେ ମୁଁ 
ରାଗିବି କାହିଁକି ? ” 

“ ଗୋଟେ ଚିଠି ଲେଖୁଛି ଆପଣଙ୍କ ପାଖକୁ। ସେ ଚିଠିଟା କେବଳ ଆପଣ 
ପଢ଼ିବେ । ଆଉ କାହାକୁ ଦେଖେଇବେ ନାହିଁ| ଚିଠି ପଢ଼ି ଯଦି କିଛି ଖରାପ ଭାବିବେ — 
ତା'ହେଲେ ଅନ୍ୟମାନଙ୍କ ଆଗରେ ମୋତେ କିଛି କହିବେନି ¬ ଏକୁଟିଆ ଡାକି 
କହିବେ |” ଏତିକି କହି ପିଲାଟି ତା ହାତରେ ଚଉତା ହୋଇଥୁବା କାଗଜଟିଏ ଗୁଞ୍ଜିଦେଇ 
ଦଉଡ଼ି ଦଉଡ଼ି ଚାଲିଗଲା 

ଅଭୁତ ଲାଗିଲା ପିଲାଟିର ଆଚରଣ | ଶ୍ରେଣୀ ଗୁହର ପରିସର ମଧ୍ଯରେ ଆଦୌ 
ଲକ୍ଷ୍ୟ କରି ହୁଏନି ପିଲାଟିକୁ । ଦୁର୍ବଳିଆ ଶରୀର, ମୁଣ୍ଡରେ କୁଞ୍ଚକୁଞ୍ଢଆ ଗହଳିଆ 
କେଶ। ସୁକୂମାର ମୁହଁଟିରୁ ତା'ର ନିରୀହପଣ ବାରି ହୋଇପଡ଼େ। କଦବା କ୍ଟଚିତ୍‌ 
ଶ୍ରେଣୀରେ ପଚରା ହେଉଥିବା ପ୍ରଶ୍ନର ଉତ୍ତର ଦେବାକୁ ସେ ହାତ ଟେକିଥାଏ। ମାତ୍ର 
ତାକୁ ପ୍ରଶ୍ନ ପଚାରିଲେ ତା ମୁହଁ ଶୁଖଯାଏ। କିଛି ବି କହିପାରେନି। ବସିବାକୁ କହିଲେ 
ତା'ର ଉତ୍ତର ମନେପଡ଼ିଯାଏ। କାନ୍ଦ କାନ୍ଦ ଦିଶେ ତା ମୁହଁ। ନାଆଁଟି ତା'ର ସୌମେନ୍‌| 
ସେଇ ସୌମେନ୍‌ ତା ପାଖକୁ ଚିଠି ଲେଖୁଛି ! 

ଚିଠିଟିକୁ ଏପାଖ ସେପାଖ କରି ଦେଖୁଲା ସୁପ୍ରିୟା । ଚଉତା କାଗଜଟି ଖୋଲିଲା 
ନାହିଁ। ଚାରିପଟରେ ଅଠା ଦିଆଯାଇ ଲଫାପାର ରୂପ ଦେବାକୁ ଚେଷ୍ଟା କରାଯାଇଛି | 
ଅତି ସନ୍ତର୍ପଣରେ ଲଫାପାଟିକୁ ଖୋଲି ତା ଭିତରୁ ଚିଠିଟିକୁ ବାହାର କରି ଆଣିଲା 
ସୁପ୍ରିୟା। ସେତେବେଳକୁ ସେ ଟିଚର୍ସ୍‌ କମନ୍‌ରୁମ୍‌ରେ ପହଞ୍୍‌ ଯାଇଥୁଲା। ଚିଠିଟି ବେଶ୍‌ 
ବଡ଼ ହୋଇଥିବାର ଦେଖୁ ବ୍ୟାଗ୍‌ରେ ପୂରାଇ ଦେଇ ବନ୍ଧୁମାନଙ୍କ ସହିତ ଜଳଖୁଆ 


ରାଗିଲେ ମୁଁ ତାରା ହୋଇଯିବି ” ୧୩୯ 


ଖାଇବାକୁ ବସିଲା । ଖେଳଛୁଟି ପରବର୍ଭୀ ପିରିୟଡ଼୍‌ଟି ଲିଜର୍‌ ଅଛି ତା'ର | ସେତିକିବେଳେ 
ଚିଠିଟିକୂ ପଢ଼ିବ । କିନ୍ତୁ ଲିଜର୍‌ ପିରିୟଡ଼୍‌ରେ ମଧ୍ଯରେ ଚିଠି ପଢ଼ିବାର ସୁଯୋଗ ତାକୁ 
ମିଳିଲା ନାହିଁ। କୌଣସି ଏକ ଜରୁରୀ ଆଲୋଚନା ପାଇଁ ଅଧ୍ୟକ୍ଷାଙ୍କ ନିକଟରୁ ଡାକରା 
ଆସିଲା ତାଙ୍କରି ପାଖରେ ହି ଲିଜର୍‌ ପିରିୟଡ଼୍‌ଟି ପୂରା ଚାଲିଗଲା। ଘରକୁ ଫେରିବା 
ପରେ ଯାଇ ଚିଠିଟିକୂ ପଢ଼ିବ ବୋଲି ସ୍ଥିର କଲା ସେ । 

ଚିଠି ପ୍ରତି ଖୁବ୍‌ ଆକର୍ଷଣ ସୁପ୍ରିୟାର। ଛୋଟ ବେଳେ ତାଙ୍କ ଘର ଆଡ଼କୁ 
ପୋଷ୍ଟମ୍ୟାନ୍‌ ଆସିବାର ଦେଖୁଲେ ଚିଲ ପରି ଧାଇଁଯାଏ ସେ ଗେଟ୍‌ ପାଖକୁ | ଯୋଉଦିନ 
ପୋଷ୍ଟମ୍ୟାନ୍‌ ତାଙ୍କ ଘରର କେତେ ଖଣ୍ଡ ଚିଠି ତା ହାତରେ ଧରାଇ ଦିଏ, ସେଦିନ 
ବାଳିକା ସୁପ୍ରିୟା ଖୁସିରେ ଉଛୁଳି ଉଠେ | ଖଣ୍ଡେ ହେଲେ ଚିଠି ନ ଦେଇ ପେଷ୍ଟମ୍ୟାନ୍‌ 
ଅନ୍ୟ ଆଡ଼େ ଚାଲିଗଲେ ସୁପ୍ରିୟାର ମୁହଁ ଶୁଖଯାଏ | ଭାରି ରାଗିଯାଏ ସେ | ଅନ୍ୟମାନଙ୍କ 
ଘରେ ତ ସବୁଦିନ ଚିଠି ଦଉଛୁ — ତାଙ୍କ ଘରେ ବି ସବୁଦିନ ଗୋଟେ ଯୋଡ଼େ ଚିଠି 
କ”ଣ ସେ ଦେଇପାରନ୍ତା ନାହିଁ ? ଘରକୁ ଯାହା ଚିଠି ଆସେ ସବୁ ବାପାଙ୍କ ନାଆଁରେ । 
କେବେ କେବେ ବୋଉ ନାଆଁରେ ବି ଚିଠି ଆସେ ଅଜାଙ୍କ ପାଖରୁ। ମନିଅର୍ଡର୍‌ ଆସେ 
ସାବିତ୍ରୀବ୍ରତ ପୂର୍ବରୁ ବାଳିକା ସୁପ୍ରିୟା ମନରେ ଭାରି ଇଛା ହୁଏ ¬ ତା ନାଆଁରେ ବି 
ଚିଠି ଆସନ୍ତାକି - କେତେ ଖୁସି ଲାଗନ୍ତା ତାକୁ ¦ କିନ୍ୁ ତା ପାଖକୁ ଚିଠି ଦେବ କିଏ ? 
ଅବଶ୍ୟ ଆଉ ଟିକେ ବଡ଼ ହେବା ପରେ କିଛି ନ ହେଲେ ନୂଆବର୍ଷରେ ତା ପାଖକୁ 
ଗୁଡ଼ାଏ ଗ୍ରିଟିଂସ୍‌ କାର୍ଡ଼ ଆସେ । ପୋଷ୍ଟମ୍ୟାନ୍‌ ପାଖରୁ ସେତକ ନେଲା ବେଳେ ଖୁବ୍‌ 
ଗୌରବବୋଧ କରେ ସେ | 

ସେସବୁ ଦିନ ଆଜି ନାହିଁ| ସୁପ୍ରିୟା ଏବେ ପରିଣତ ବୟସରେ ପହଞ୍ଚଯାଇଛି | 
କିନ୍ତୁ କଦବା କ୍ୃଚିତ୍‌ ତା ପାଖକୁ ଚିଠିଟିଏ ଆସେ | ବାପଘର, ଶାଶୁଘର ତଥା ସ୍ବାମୀଙ୍କର 
ଚାକିରି ସେଇ ଗୋଟିଏ ସହରରେ ହୋଇଥିବାରୁ କାହା ପାଖକୁ ଚିଠି ଦେବାର କି 
କାହା ପାଖରୁ ଚିଠି ପାଇବାର ସମ୍ଭାବନା ନଥାଏ । ବାପା ବୋଉଙ୍କ କଥା ମନେପଡ଼ିଲେ 
ସୁପ୍ରିୟା ଟେଲିଫୋନ୍‌ରେ ସେମାନଙ୍କ ସହିତ କଥା ହୋଇଯାଏ, ନହେଲେ ବାପଘର 
ଆଡ଼ୁ ଘେରାଏ ବୁଲିଆସେ | ସୁପ୍ରିୟାର ପିଲାମାନେ ବଡ଼ ହୋଇଗଲେଣି। ଜଣେ ଦେଶ 
ଭିତରେ ଭିନ୍ନ ପ୍ରଦେଶରେ ରହେ — ଆଉ ଜଣେ ବିଦେଶରେ | ବାପାମାଆଙ୍କ କଥା 
ମନେପଡ଼ିଲେ ସେମାନେ ଫୋନ୍‌ କରନ୍ତି । ଇ-ମେଲ୍‌ କରନ୍ତି, ଇଣ୍ଟରନେଟରେ ଚାଟିଂ 
କରନ୍ତି । ଚିଠି ଲେଖୁବା ପାଇଁ ସେମାନଙ୍କ ପାଖରେ ସମୟ ଅଭାବ । ପରସ୍ତରର ଖବର 
ନେବା ପାଇଁ, ମନୋଭାବ ବାଣ୍ଡିବା ପାଇଁ ଏତେ ସହଜ ମାଧ୍ଯମ ଥବାବେଳେ ଚିଠି 
ଲେଖୁବା ଭଳି ବୋରିଂ କାମ କିଏ କରିବାକୁ ଯାଏ ? ଏକଦା ଲେଖାଲେଖୁ କରୁଥଲା 


୧୪୦ ® ରାଗିଲେ ମୁଁ ତାରା ହୋଇଯିବି 


ବୋଲି ଅନୁରାଗୀ ପାଠକପାଠିକାଙ୍କର ଚିଠି ତଥା ବିଭିନ୍ନ ସାହିତ୍ଯାନୁଷ୍ଠାନମାନଙ୍କର 
ନିମନ୍ତ୍ରଣ ପତ୍ର ଆସୁଥଲା ତା ଠିକଣାରେ । ଆଜିକାଲି ଆଉ ଲେଖାଲେଖୁ ବିଶେଷ 
କରିପାରୁନାହିଁ ସୁପ୍ରିୟା। ସ୍କୁଲ୍‌ରେ ଏତେ ବେଶି କାମର ଚାପ ପଡ଼େ ଯେ ଘରକୁ 
ଫେରିବା ପରେ ଆଉ ସ୍ମଜନଶୀଳ ରଚନା ପାଇଁ ତା ଭିତରୁ ପ୍ରେରଣା ଆସେନାହିଁ। 
ତା'ର ସମସ୍ତ ସୂଜନଶୀଳତା ଏଣିକି ଶ୍ରେଣୀ ଗୃହରେ ତା'ର ଛାତ୍ରଛାତ୍ରୀଙ୍କ ମଧ୍ୟରେ 
ବାଣ୍ଡିଦିଏ। ସେଇଥୁରୁ ହିଁ ଆନନ୍ଦ ପାଇଥାଏ ସେ | 

ଘରକୁ ଫେରି ଧୁଆଧୋଇ ହୋଇ ଲୁଗା ପାଲଟି ବିଛଣାରେ ଗଡ଼ିପଡ଼ିଲା ସୁପ୍ରିୟା | 
ସେତିକି ବେଳେ ମନେପଡ଼ିଲା ସୌମେନ୍‌ର ଚିଠି କଥା। ସେ ଚିଠିଟି କେବଳ ସୁପ୍ରିୟା 
ଏକା ପଢ଼ିବ ¬ ଆଉ କାହାକୁ ବି ଦେଖାଇବାକୁ ମନା କରିଥଲା ସୌମେନ୍‌ | ମନେ 
ମନେ ହସିଲା ସେ - କୌତୂହଳବଶତଃ ଭ୍ୟାନିଟି ବ୍ୟାଗ୍‌ରୁ ଚିଠିଟି ବାହାର କଲା। 
ଚିଠି ନୁହେଁ ତ ¬ ଜମାନବନ୍ଦୀ ଯେମିତି । କୌଣସି ସମ୍ବୋଧନ ନାହିଁ ଚିଠିରେ ¬ 
ତଥାପି ସେଇଟି ଯେ ତା ପାଇଁ ହିଁ ଉଦ୍ଦିଷ୍ଟ ପ୍ରଥମ ଧାଡ଼ିଟିରୁ ହିଁ ବୁଝି ହୋଇଯାଏ । ସବା 
ଉପରେ ଲେଖାଟିର ଶୀର୍ଷକ ଭଳି ଲେଖାଯାଇଛି “ ଚିଠି” | ଡାହାଣ ପାଖରେ ତାରିଖ 
ତା'ପରେ ସିଧାସଳଖ ବିଷୟ ପ୍ରବେଶ “ ମୁଁ ଯାହା ଲେଖୁଛି ¬ ଆପଣ ତାହା ଅଧା 
ପଢ଼ି ରଖୁଦେବେ ନାହିଁ ¬ ପୂରା ପଢ଼ିବେ। ଏହାକୁ ଆମ ସ୍କୁଲ୍‌ର ଅନ୍ଯ କୌଣସି 
ଶିକ୍ଷକ, ଶିକ୍ଷୟିତ୍ରୀ କିମ୍ବା ପିଲାଙ୍କୁ ଦେଖାଇବେ ନାହିଁ କି ତାଙ୍କ ପାଖରେ ପଢ଼ିବେ ନାହିଁ। 
ଏହା ମୋର ବିନୀତ ଅନୁରୋଧ । ଆପଣଙ୍କ ପାଇଁ ଏ ଚିଠି। ତେଣୁ ଏଇଟା ଆପଣ 
ଏକୁଟିଆ ପଢ଼ିବେ । ମୋ ବିଷୟରେ ଆପଣ କଂଣ ଭାବନ୍ତି ¬ ମୁଁ ଜାଣିନାହିଁ। ମୁଁ କିନ୍ତୁ 
ବାହାରକୁ ଯେମିତି ଦେଖାଯାଏ, ସେଭଳି ପିଲା ନୂହେଁ। ଜ୍ଲାସ୍‌ରେ ଶିକ୍ଷକଙ୍କର ପ୍ରଶ୍ନର 
ଉତ୍ତର ମୁଁ ଦେଇପାରେ ନାହିଁ ¬ ମୋତେ ସେ ଉତ୍ତର ଜଣା ନ ଥାଏ ବୋଲି ନୁହେଁ — 
ପ୍ରଶ୍ନ ପଚରା ହେବାମାତ୍ରେ ମୋ ମୁଣ୍ଡ ଭିତରେ କେମିତି ଝାଇଁ ଝାଇଁ ହୋଇଯାଏ | ଶୂନ୍ୟ 
ହୋଇଯାଏ ସବୁ । କେହି କେହି ଏଥିପାଇଁ ମୋତେ ଗାଳି ଦିଅନ୍ତି ¬ ଗଧପିଲା ବୋଲି 
ଭାବନ୍ତି | ଗାଳି ଖାଇ ସିଟ୍‌ରେ ବସିଲା ବେଳକୁ ପୂରା ଉତ୍ତରଟା ମୋର ମନେପଡ଼ିଯାଏ। 
ଖୁବ୍‌ ଜୋର୍‌ରେ କାନ୍ଦ ଲାଗେ ମୋତେ | ଆଖୁ ଛଳ ଛଳ ହୋଇଯାଏ | କିନ୍ତୁ ସମସ୍ତଙ୍କ 
ଆଗରେ କାନ୍ଦିବାକୁ ମୋତେ ଭାରି ଲାଜ ଲାଗେ! ମୋତେ କେହି ଗାଳିଦେଲେ ସାଙ୍ଗେ 
ସାଙ୍ଗେ ନ କାନ୍ଦି ଘରକୁ ଫେରି ସେ କଥା ମନେ ପକାଇ ଲୁଚେଇ ଲୁଚେଇ ବହୁତ 
କାନ୍ଦେ । ଆପଣ ଭାବୁଥିବେ ଏ ପିଲା ମୋ ପାଖକୁ କାହିଁକି ଚିଠି ଲେଖୁଛି ¬ ମୋର 
ମୂଲ୍ୟବାନ୍‌ ସମୟ ନଷ୍ଟ କରୁଛି। ମୋର ବିଶ୍ଵାସ ¬ ଆପଣ ସେମିତି ଭାବିବେ ନାହିଁ। 


ଧୈର୍ଯ୍ୟ ଧରି ଶେଷ ପର୍ଯ୍ୟନ୍ତ ମୋ ଚିଠିଟି ପଢ଼ିବେ | 


ରାଗିଲେ ମୁଁ ତାରା ହୋଇଯିବି & ୧ ୪୧ 


ଆପଣ ଥରେ ଆମ କ୍ଲାସ୍‌ରେ “ ତୁମ ଜୀବନର ଲକ୍ଷ୍ୟ” ବିଷୟରେ ରଚନା 
ଲେଖୁବାକୁ ଦେଇଥଲେ। ମୁଁ ଲେଖୁଥଲି ବଡ଼ ହେଲେ ମୁଁ ଜଣେ ବୈଜ୍ଞାନିକ ହେବି। 
ଆପଣ ମୋ ଖାତା ଦେଖୁଲା ବେଳେ ଅଖୁ ଉଠାଇ ଗମ୍ଭୀର ହୋଇ ଚାହିଁଥିଲେ କିଛି 
ସମୟ | ତା'ପରେ ହସିଦେଇ ପୁଣି ଖାତା ଦେଖବାରେ ମନ ଦେଇଥିଲେ | ଆପଣଙ୍କର 
ବୋଧେ ବିଶ୍ଵାସ ହୋଇନଥିଲା ମୋ ପରି ଭଲ ପାଠ ପଢୁନଥବା ପିଲା ପୁଣି ବୈଜ୍ଞାନିକ 
ହେବାର ଲକ୍ଷ୍ୟ ରଖୁଛି। ତା ପରେ କେତେ ଜଣ ବିଖ୍ୟାତ ବୈଜ୍ଞାନିକ ଯୋଉମାନେ 
ପିଲାଦିନେ ଆଦୌ ଭଲ ଛାତ୍ର ନ ଥିଲେ (ସେମାନଙ୍କ ବିଷୟରେ ଆପଣ ଆମକୁ 
କହିଛନ୍ତି), ସେମାନଙ୍କ କଥା ଭାବି ହୁଏତ ହସି ଦେଇଥଲେ। ଆପଣଙ୍କ ହସ କିନ୍ତୁ 
ମୋତେ ଉପହାସ ଭଳି ଲାଗିଥଲା | ସେଦିନ ଘରକୁ ଫେରି ଅନେକ ରାତିଯାଏ କାନ୍ଦିଥଲି 
ଲୁଚେଇ ଲୁଚେଇ | ବୈଜ୍ଞାନିକ ହେବାର ଆଶା ମୋର କେବେ ବି ସଫଳ ହେବନାହିଁ 
ବୋଲି ଧରି ନେଇଥିଲି।| ଆଜି ସନ୍ଦୀପ ଭାଇଙ୍କୁ ଦେଖଵବା ପରେ ଆପଣଙ୍କର ସେଦିନର 
ହସର କାରଣ ମୁଁ ଖୋଜି ପାଇଛି । ସନ୍ଦୀପ ଭାଇ ବୈଜ୍ଞାନିକ — ଜର୍ମାନୀରେ ଥାଆଚ୍ତି। 
` ସେ ଆଜି ଆମ ସ୍କୁଲ୍‌ରେ ଆସି ଯେତେବେଳେ ତାଙ୍କ ଗବେଷଣା ବିଷୟରେ 
ଖୁବ୍‌ ସରଳ ଭାବରେ ଆମକୁ ବୁଝାଇଲେ ଏବଂ ପିଲାମାନଙ୍କର ବିଭିନ୍ନ ପ୍ରଶ୍ନର ଉତ୍ତର 
ଅତି ସହଜ ସରଳ ତଥା ଖୁସି ଖୁସି ମନରେ ଦେଉଥଲେ, ସେତେବେଳେ କେତେ 
କଂ ଣ ପ୍ରଶ୍ନ ମୋ ତଣ୍ି ପାଖକୁ ଆସୁଥିଲେ ମଧ୍ଯ ମୁଁ ଗୋଟେ ହେଲେ ପଚାରି ପାରିନଥୁଲି। 
ମୋତେ ପୁଣି କାନ୍ଦ ଲାଗିଲା; ଏଥରକ କିନ୍ତୁ ଖୁସିରେ | ପ୍ରଥମ ଖୁସି ସନ୍ଦୀପ ଭାଇ ଆମ 
ବିଦ୍ୟାଳୟର ପୁରାତନ ଛାତ୍ର, ଦ୍ଵିତୀୟ ଖୁସି ¬ ମୁଁ ଆଜି ହିଁ ଜାଣିବାକୁ ପାଇଲି, ସେ 
ଆପଣଙ୍କର ପୁଅ | ଏଇ ସ୍କୁଲରେ ପାଠ ପଢ଼ି ମଧ୍ଯ ଜୀବନରେ କିଛି କରି ହେବ, ନିଜର 
ଲକ୍ଷ୍ୟ ପୁରଣ କରିହେବ ¬ ତାଙ୍କୁ ଦେଖଲଲା ପରେ ମୋ ଭିତରର ଆଶାଟି ପୁଣି ଜାଗି 
ଉଠିଲା। ମୁଁ ଯଦି ଏବେଠାରୁ ମନ ଦେଇ ପଢ଼େ ¬ ମୁଁ ତାଙ୍କରି ଭଳି ହୋଇପାରିବି 
ନିଶ୍ଚୟ | ଆପଣ ଜାଣନ୍ତି - ମୁଁ ଘରକୁ ଫେରି ବହୁତ ଭାବିଲି। ଏ ପର୍ଯ୍ୟନ୍ତ ମୁଁ ଯେଉଁଭଳି 
ଭାବରେ ଜୀବନ ବିତେଇଛି - ସେ ବିଷୟ ଟିକିନିଖୁ ଭାବରେ ମନେ ପକେଇଲି |! 
କେତେ କେତେ ମୁଲ୍ୟବାନ ସମୟ ମୁଁ ଅକାରଣରେ ନଷ୍ଟ କରିଦେଇଛି ସତେ ! ପୁରୁଣା 
ସୌମେନ୍‌ର ଆଜି ମୃତ୍ୟୁ ହୋଇଗଲା। ଆଜି ଜଣେ ନୂଆ ସୌମେନ୍‌ ଜନ୍ମ ହେଲା — 
ଯିଏ ତା ଜୀବନରେ କିଛି କରିବ ବୋଲି ସଂକଳ୍ପ କଲା - ସନ୍ଦୀପ ଭାଇଙ୍କ ପରି 
ବୈଜ୍ଞାନିକ ହୋଇ ଜୀବନ ସାର୍ଥକ କରିବ ବୋଲି ପ୍ରତିଜ୍ଞା କଲା 
କିନ୍ତୁ ଏଇ ନୂଆ ସୌମେନ୍‌କୁ କ”ଣ କିଛି ଜଣା ଅଛି ? ବୈଜ୍ଞାନିକ ହେବାକୁ 
ହେଲେ କଂଣ ସବୁ କରିବାକୁ ହୁଏ — କି ପ୍ରକାର ଚେଷ୍ଟା କରିବାକୁ ହୁଏ - ସେ କଥା 


୧୪୨ ® ରାଗିଲେ ମୁଁ ତାରା ହୋଇଯିବି 


ମୁଁ ଜାଣିନାହିଁ। ସେଇ ବାଟ ଦେଖାଇବାକୁ ମୋ ପାଖରେ ଆଉ କେହି ନାହାନ୍ତି ଆପଣଙ୍କ 
ଛଡ଼ା | ଆପଣ ସନ୍ଦୀପ ଭାଇଙ୍କ ମାଆ | ଆଜିଠାରୁ ଆପଣ ମୋର ବି ମାଆ। ସନ୍ଦୀପ 
ଭାଇଙ୍କୁ ଆପଣ ଯେମିତି ଭାବରେ ବୈଜ୍ଞାନିକ କରିଛନ୍ତି - ମୋତେ ମଧ୍ଯ ସେହିଭଳି 
ବୈଜ୍ଞାନିକଟିଏ ହେବାରେ ସାହାଯ୍ୟ କରିବେ। ମୋର ନିଜ ବାପାମାଆ ଅଛନ୍ତି ମୋର 
ସମସ୍ତ ଖର୍ଚ୍ଚ ତୁଲାଇବାକୁ । ସେ ଦିଗରେ କୌଣସି ଅସୁବିଧା ନାହିଁ। ମୋ ପାଇଁ ଯାହା 
ଦରକାର, ସେମାନେ ନିଶ୍ଚୟ ଦେବେ। ଆପଣ ମୋତେ କହିବେ - ସନ୍ଦୀପ ଭାଇ 
ତାଙ୍କ ଛାତ୍ର ଜୀବନରେ କି ଭଳି ଭାବରେ ପାଠ ପଢୁଥିଲେ, କେତେ ସମୟ ଖେଳୁଥଲେ, 
ଟି.ଭି. ଦେଖୁଥିଲେ ନା ନାହିଁ, କ'ଣ ଖାଇବାକୁ ଭଲ ପାଉଥିଲେ, ପରୀକ୍ଷାରେ କେତେ 
ନମ୍ବର ରଖୁଥଲେ। ମୁଁ ପ୍ରାଣପଣେ ଚେଷ୍ଟା କରିବି ତାଙ୍କ ପରି ହେବାକୁ। ଆପଣଙ୍କ 
ପାଖକୁ ଚିଠି ଲେଖଲା ବେଳେ ଏସବୁ କଥା ଭାବି ମୋ ଆଅଖଲୁହରେ ଚିଠି ଓଦା 
ହୋଇଗଲା | ଦି'ଥର ଲେଖୁବା ପରେ ତୃତୀୟ ଥର ଏ ଚିଠି ଲେଖୁଛି। ଆଦୌ କାନ୍ଦିବିନି 
ବୋଲି ଚେଷ୍ଟା କରି କରି ଏ ଚିଠି ଲେଖୁଛି। ଜାଣେ ନାହିଁ ¬ ଆପଣଙ୍କୁ ଏ ଚିଠିଟି 
ଦେଇପରିବି କି ନାହିଁ। ଭୁଲ୍‌ ଥଲେ କ୍ଷମା କରିଦେବେ | 
ଆପଣଙ୍କର ଛାତ୍ର 
ସୌମେନ୍‌ 


ଚିଠିଟି ପଢ଼ି ସାରି ଅଖ ବନ୍ଦ କଲା ସୁପ୍ରିୟା । ଏ ଚିଠି ଯେ ସୌମେନ୍‌ ଲେଖୁଛି ¬ 
ସେ ବିଶ୍ବାସ କରିପାରୁ ନଥଲା। ଚିଠିର ଭାଷା — ନିଜକୁ ପ୍ରକାଶ କରିବାର ପ୍ରୟାସ 
ଖୁବ୍‌ ସ୍ପଷ୍ଟ। ପିଲାଟିର ଅନ୍ତର୍ମୁଖୀ ସ୍ଵଭାବ ହେତୁ ଏ ପର୍ଯ୍ୟନ୍ତ ତାକୁ ଠିକ୍‌ ଭାବରେ 
ଅନୁଧ୍ୟାନ କରିପାରି ନ ଥିଲା ସୁପ୍ରିୟା। ନିଜ ଅଜାଣତରେ କେତେ ବେଶି ଶ୍ରଦ୍ଧା ଓ 
ବିଶ୍ଵାସର ଆଧାରଟିଏ ହୋଇଯାଇଛି ସେ ସୌମେନ୍‌ ପାଇଁ ! ସନ୍ଦୀପ ଭଳି ସେ ହେବାକୁ 
ଚାହେଁ। ତା ଭଳି ହେବା କିଛି ସହଜ କଥା ନୁହେଁ। ଆଜିର ବସ୍ତୁବାଦୀ ଜଗତରେ 
ସମସ୍ତଙ୍କର ଲକ୍ଷ୍ୟ ଅଧ୍ୟକରୁ ଅଧକ ଅର୍ଥ ଉପାର୍ଜନ କରିବା! ଯାହାର ଉପାର୍ଜନ କ୍ଷମତା 
.ଯେତେ ଅଧୁକ ¬ ଜୀବନରେ ସେ ସେତିକି ସଫଳ, ସମାଜରେ ସେ ସେତିକି ପ୍ରତିଷ୍ଠିତ। 
କେତେ ଜଣ ବାପାମାଆ ଭଲା ଚାହିଁବେ ମୁଠା ମୁଠା ଟଙ୍କା ଖର୍ଚ୍ଚ କରି ଯୋଉ ପିଲାକୁ 
ପାଠ ପଢ଼ାଇ ଯୋଗ୍ୟ କରିଛନ୍ତି ¬ ଅର୍ଥ ଉପାର୍ଜନକୁ ସେ ଜୀବନର ଶ୍ରେୟ ଭାବରେ 
ଗ୍ରହଣ ନ କରି ସାରା ଜୀବନ ବିଶ୍ବବିସ୍ଲୟକୁ ଖୋଜିବାରେ ଲାଗିଥିବ! ତା'ର ସେଇ 
ଖୋଜିବା ଓ ପାଇବାର ଆନନ୍ଦରେ ତା ପରିବାର କ”ଣ ଅକୁଣ୍ତିତ ଭାବରେ ସାମିଲ୍‌ 
ହୋଇପାରିବେ କୌଣସି ପ୍ରତ୍ୟାଶା ନ ରଖୁ। 


ରାଗିଲେ ମୁଁ ତାରା ହୋଇଯିବି & ୧୪୩ 


ଦୁଇଦିନ ତଳେ ସନ୍ଦୀପ ଫେରିଯାଇଛି ତା'ର କର୍ମକ୍ଷେତ୍ର ଜର୍ମାନୀକୁ। ବର୍ଷକୁ 
ଥରଟିଏ ସେ ଯେମିତି ହେଲେ ବି ଘରକୁ ଆସିଥାଏ ବାପାମାଆଙ୍କ ପାଖକୁ । ଦଶ ବାର 
ଦିନ ରହି ପୁଣି ଫେରିଯାଏ। ନିଜ ଗବେଷଣାର ଆନନ୍ଦମୟ କ୍ଷେତ୍ରଟିକୁ ଛାଡ଼ି ବେଶି 
ଦିନ ସେ ରହିପାରେନା କୋଉଠି | ଅଥଚ ତା'ର ଗବେଷଣା ସମ୍ପର୍କରେ କିଛି କହିବାକୁ 
ସେ ସହଜରେ ରାଜି ହୁଏ ନାହିଁ। ଯେଉଁ ବିଦ୍ୟାଳୟରେ ସେ ପଢୁଥଲା - ସେଠିକାର 
ପିଲାମାନେ ତା ସହିତ ଆଳାପ ଆଲୋଚନା କରିବାକୁ ଆଗ୍ରହୀ ¬ ଏ କଥା କହିବାରୁ 
ସେ କାନ୍ଧ ଝାଡ଼ିଦେଇ କହିଥୁଲା, “ଏମିତି କିଛି ମୁଁ ଏ ପର୍ଯ୍ୟନ୍ତ କରି ନାହିଁ ଯେ ମୁଁ ସେ 
ବିଷୟରେ କାହାକୁ କହିପାରିବି। ଯେତେବେଳେ ସେ ଭଳି କିଛି ସଫଳତା ମିଳିବ 
ମୋ କାମରେ, ସେତେବେଳେ ସିନା କିଛି କହିବା ଯୋଗ୍ୟ ଥବ।” 

“ କିଛି ନ ହେଲେ ଅନ୍ୟ ଗୋଟେ ଦେଶରେ ରହିଛୁ — ଏତେ ଗୁଡ଼ାଏ ଦେଶ 
ବୁଲିଲୁଣି, ସେ ଦେଶମାନଙ୍କ ବିଷୟରେ ତ କିଛି କହିପାରିବୁ !” ସୁପ୍ରିୟା କହିଥଲା। 

“ ସେ ସବୁ କଥା ତ ସେମାନଙ୍କ ପାଠ ବହିରେ ଅଧୁକ ଥବ। ମୁଁ କେତେ ଅବା 
ଜାଣିଛି ସେ ଦେଶ ବିଷୟରେ ? ” 

“ ପ୍ରତ୍ୟକ୍ଷ ଅନୁଭବ ବୋଲି କିଛି ଅଛି ନା ନାହିଁ ?” 

“ ମୋ ଅନୁଭବ କାହା କାମରେ ଆସିବ କି କାହାକୁ ଭଲ ଲାଗିବ ବୋଲି ମୁଁ 
କାହିଁକି ଭାବିବି ? ” 

“ ଶୁଣ୍‌ ବାବା ¬ ତୁ ଖାଲି ଚାଲ୍‌ ¬ ଆମ ପିଲାମାନେ ତୋତେ ଦେଖୁବା ପାଇଁ 
ଚାହୁଁଛନ୍ତି | ” 

“ ମୁଁ ସେଭଳି ଦର୍ଶନୀୟ ବ୍ୟକ୍ତି ବୋଲି ନିଜକୁ ଭାବୁନାହିଁ। ମୋତେ ଦେଖୁ 
ସେମାନଙ୍କର କ'ଣ ଲାଭ ହେବ ? ” 

“ ସେମାନେ ଖୁସି ହେବେ। ତୋ ସ୍କୁଲ୍‌ର ସାନ ସାନ ଭାଇଭଉଣୀଙ୍କ ଖୁସି 
ପାଇଁ ଥରଟିଏ ଚାଲ୍‌ ସୁଲ୍‌କୁ | ” 

ନ ଯିବାକୁ ସନ୍ଦୀପ୍ର ଜିଦ୍‌ ଏବଂ ତାକୁ ନେଇଯିବାକୁ ସୁପ୍ରିୟାର ବି ଏକା ଜିଦ୍‌ 

“ ହଉ ¬ ତୁ ଯା ¬ ମୁଁ ଟିକେ ପରେ ଯାଇ ପହଞ୍ଛି।” ସନ୍ଦୀପ୍‌ କହିଥୁଲା। 

ସୁପ୍ରିୟାର ଆଶା ନ ଥିଲା। ସନ୍ଦୀପ୍‌ ତା'ର ପୁଅ ହେଲେ ବି ତାକୁ ଅନେକ 
ସମୟରେ ସେ ବୁଝିପାରେ ନାହିଁ। ତା'ର କଥାବାର୍ଭା ଶୁଣିଲେ ବେଳେ ବେଳେ ନିଜକୁ 
ବିସ୍ମୟ ବିଭୋରା ଯଶୋଦାଙ୍କ ପରି ମନେହୁଏ —- ଯିଏ ବାଳୁତ ପୁଅର ମାଟିଖୁଆ 
ପାଟିର ' ଆଁ' ଭିତରେ ବିଶ୍ବବ୍ରହ୍ମାଣ୍ଡ ଦର୍ଶନ କରି ଚେତା ହରାଇଥଲେ। 


୧୪୪ © ରାଗିଲେ ମୁଁ ତାରୀ ହୋଇଯିବି 


ସନ୍ଦୀପ କଥା ରଖୁଥୁଲା| ପ୍ରାର୍ଥନା ପରେ ପରେ ଯାଇ ସେ ପହଞ୍ଚ ଯାଇଥଲା 
ହଲ୍‌ରେ | ଅଧ୍ଯକ୍ଷ ଅତ୍ୟନ୍ତ ଶ୍ରଦ୍ଧାର ସହିତ ତାକୁ ସଂଖୋଳି ନେଇ ଛାତ୍ରଛାତ୍ରୀଙ୍କ ଆଗରେ 
ପରିଚିତ କରାଇ ଦେଇଥଲେ। ପିଲାମାନେ କରତାଳି ଦେଇ ସ୍ଵାଗତ କରିଥଲେ 
ସେମାନଙ୍କର ବଡ଼ଭାଇ ଜଣଙ୍କୁ । ସଂକ୍ଷେପରେ ନିଜର ବକ୍ତବ୍ଯ ପ୍ରଦାନ କରିଥୁଲା 
ସନ୍ଦୀପ୍‌। ତା'ପରେ ପିଲାମାନଙ୍କଠାରୁ ବିଭିନ୍ନ ପ୍ରଶ୍ନ ଆସିଥଲା। ଖୁବ୍‌ ମନୋଯୋଗ 
ଦେଇ ପିଲାମାନଙ୍କର ପ୍ରଶ୍ନଗୁଡ଼ିକୁ ଶୁଣି ତା'ର ଉତ୍ତର ଦେଉଥୁଲା ସନ୍ଦୀପ୍‌। ଦୂରରୁ 
ଅନ୍ୟ ସହକର୍ମୀଙ୍କ ମେଳରେ ବସି ସମସ୍ତ ଘଟଣା ଉପରେ ନଜର ରଖଥୁଲା ସୁପ୍ରିୟା 

ମିଟିଂ ହଲ୍‌ରୁ ବାହାରି ପିଲାମାନେ ଶ୍ରେଣୀଗ୍ଧହକୁ ଗଲେ | ଶିକ୍ଷକ, ଶିକ୍ଷୟିତ୍ରୀମାନେ 
ବେଢ଼ିଗଲେ ସନ୍ଦୀପକୁ | ସେମାନଙ୍କର ମଧ୍ଯ ଅନେକ ପ୍ରଶ୍ନ ତାକୁ ତା'ର ଗବେଷଣାଠାରୁ 
ଆରମ୍ଭ କରି ବ୍ୟକ୍ତିଗତ ଜୀବନ ପର୍ଯ୍ୟନ୍ତ | ଛାତ୍ରଛାତ୍ରୀମାନେ ତାକୁ ଅନୁରୋଧ କରୁଛନ୍ତି 
ତାଙ୍କ ଶ୍ରେଣୀକୁ ଆସିବାକୂ। ଆହୁରି କେତେ କଂ”ଣ ବାକି ରହିଗଲା ପଚାରିବାକୁ ¬ 
ଜାଣିବାକୁ । ଛୋଟ ଛୋଟ ପିଲାଙ୍କ ଅଜବ, ଅଭୁତ ପ୍ରଶ୍ନ। “ ଭାଇ, “ପାଣିକୁ ଜର୍ମାନୀ 
ଭାଷାରେ କ'ଣ କହନ୍ତି ? ” “ ଆମର ଏଠିକାର ଭଗବାନଙ୍କୁ ଆମେ ଯେମିତି ଜଗନ୍ନାଥ, 
ବିଷ୍ଣୁ ଶିବ - ଏମିତି କହୁ — ତାଙ୍କ ଭଗବାନ୍‌ଙ୍କୁ କ”ଣ କହନ୍ତି ୨” ଖୁବ୍‌ ଧୈର୍ଯ୍ୟର 
ସହିତ, ଶାନ୍ତ ଭାବରେ, ସୁସ୍ପିତ ମୁଖରେ ସମସ୍ତଙ୍କର ପ୍ରଶ୍ନର ଉତ୍ତର ଦେଇଛି ସନ୍ଦୀପ୍‌| 

“ ଆମ ଭଗବାନ୍‌, ତାଙ୍କ ଭଗବାନ୍‌ ବୋଲି ଅଲଗା କିଛି ଅଛି କି ? ଭଗବାନ୍‌ 
ତ ଏକ ତାଙ୍କୁ ପ୍ରାର୍ଥନା କରିବାର, ପୂଜା କରିବାର ଢଙ୍ଗଟି ଅଲଗା। ଆମେ ଏଠି 
ଯେମିତି ମନ୍ଦିର ଯାଉ — ସେମାନେ ଚର୍ଚ୍ଚକୁ ଯାଆନ୍ତି। ସେ ଦେଶର ଅଧୁକାଂଶ ଲୋକ 
ଖ୍ରୀଷ୍ଟିଆନ୍‌ ¬ ସେମାନେ ଯୀଶୁଙ୍କୁ ଭକ୍ତି କରନ୍ତି ।” ସନ୍ଦୀପ୍‌ ପିଲାମାନଙ୍କୁ ବୁଝାଉଥୁଲା।| 
ତା ହାତରେ ଏବେ ଗୁଡ଼ାଏ ଗ୍ରୀଟିଙ୍ଗସ୍‌ ଧରେଇ ଦେଲେଣି ସାନ ଭାଇଭଉଣୀମାନେ | 
ଏତେ କମ୍‌ ସମୟ ଭିତରେ ନିଜର ଶ୍ରଦ୍ଧା ଓ ଶୁଭେଚ୍ଛାକୁ କାଗଜରେ ଆଙ୍କିଂଛନ୍ତି ସେମାନେ । 
ଜନ୍ମଦିନ ଥବା ପିଲାମାନେ ତା ହାତରେ ଅଧଵକ କେତୋଟି ଚକୋଲେଟ୍‌ ଧରେଇ 
ଦେଲେଣି। ସମସ୍ତେ ଆଜି ତା ପାଇଁ ଉଦାର, ଉନ୍ମକ୍ତ | ପରିବାରର ବଡ଼ପୁଅଟି ଯେମିତି 
ଅନେକ ଦିନ ପରେ ଘରକୁ ଆସିଛି ¬ ସେହିଭଳି ଖୁସି ସମସ୍ତଙ୍କର ! ସୁପ୍ରିୟା ଟିକେ 
ଅସ୍ଵସ୍ତି ବୋଧ କରୁଥଲା - ସନ୍ଦୀପ୍‌ କି ଭଳି ଭାବରେ ଗ୍ରହଣ କରିବ ଅନ୍ୟମାନଙ୍କର 
ଭାବପ୍ରବଣତାପୂର୍ଣ୍ଣ ବ୍ୟବହାରକୁ । ତାକୁ ଆଶ୍ବସ୍ତ କରିବାକୁ ଯଥେଷ୍ଟ ଥଲା ସନ୍ଦୀପ୍‌ର 
ସହଜ ସୁନ୍ଦର ସ୍ମିତହାସଟି । 

ଏସବୁ ଘଟଣା ମଧ୍ୟରେ କୋଉଠି ଥଲା ସୌମେନ୍‌ ନାମକ ପିଲାଟି - ସେ 
କଥା ଲକ୍ଷ୍ଯ କରି ପାରି ନଥୁଲା ସୁପ୍ରିୟା। ଚୁପ୍‌ଚାପ୍‌ ସ୍ଵଭାବର ପିଲାଟି ଭିତରେ ନିଜ 


ରାଗିଲେ ମୁଁ ତାରା ହୋଇଯିବି @ ୧୪୫ 


ଅଜାଣତରେ ସନ୍ଦୀପ୍‌ ଯେ ଏଭଳି ଏକ ଆମ୍ବବିଶ୍ଵବାସ ସୃଷ୍ଟି କରିପାରିଛି - ସେ କଥା 
ଜାଣିବା ସମ୍ଭବ ନଥଲା। ସୌମେନ୍‌ ଚିଠିର ଉତ୍ତର ଦେବାକୁ ହେବ ସୁପ୍ରିୟାକୁ। ଯେଉଁ 
ବିଶ୍ଵାସ ତଥା ଆଗ୍ରହରେ ସେ ଏଭଳି ଏକ ଭାବପ୍ରବଣତାପୂର୍ଣ ଚିଠି ଲେଖୁଛି, ତାକୁ 
ପଢ଼ି ଦେଇ ନୀରବ ରହିଗଲେ, ଗୋଟେ ଅଙ୍କୁରିତ ସ୍ବପ୍ନର ଅକାଳମ୍ପତ୍ୟୁ ଘଟିବ 

ସନ୍ଦୀପ୍‌ ଜର୍ମାନୀରେ ପହଞ୍ଚ ଫୋନ୍‌ କରିଥଲା। ବିଭିନ୍ନ ପ୍ରସଙ୍ଗ ମଧ୍ଯରେ 
ସୌମେନ୍‌ର ଚିଠି କଥା କହିଥୁଲା ସୁପ୍ରିୟା। ତା ଭଳି ହେବାକୁ ଚାହେଁ ସୌମେନ୍‌। 
ସନ୍ଦୀପ୍‌ ପ୍ରଥମେ ଆମୋଦିତ ହୋଇଥିଲା ଏ କଥାରେ; ତାକୁ ରୋଲ୍‌ ମଡ଼େଲ୍‌' ଭାବରେ 
କେହି ଗ୍ରହଣ କରିବାକୁ ଚାହୁଁଛି ! 

“ ତାକୁ କହ ¬ ସେ ମୋ ପରି କାହିଁକି ହେବ ? ସେ ନିଜ ପରି ହେଉନା ¬ 
ସବୁଠାରୁ ଭଲ ¬ ସବୁଠାରୁ ସ୍ଵତନ୍ତ୍ର ସେହିଭଳି ସୌମେନ୍‌ଟିଏ - ଯିଏ ଆଉ କାହା 
ପାଇଁ ପ୍ରେରଣାର ଉତ୍ସ ହୋଇପାରିବ।” ସନ୍ଦୀପ୍‌ କହିଥଲା। 

ଆଶ୍ବସ୍ତ ହୋଇଥଲା ସୁପ୍ରିୟା । ଠିକ୍‌ କଥା ତ| ଜୀବନରେ ଅନ୍ୟକୁ ଅନୁସରଣ 
କରିଚାଲିଲେ, ଚଲାପଥ ହୁଏତ ସୁଗମ ଓ ସହଜ ହୋଇଥାଏ । କିନ୍ତୁ ଯଥୀର୍ଥ ଭାବରେ 
ଜୀବନକୁ ସାର୍ଥକ କରିବାକୁ ହେଲେ ¬ ନିଜ ପାଇଁ ସ୍ବତନ୍ତ୍ର ବାଟଟିଏ ବାଛିବାକୁ ପଡ଼େ । 
ସେଥୁପାଇଁ ଯେଉଁ ଏକାଗ୍ରତା, ନିଷ୍ଠାପରତା, ଦୃଢ଼ ମନୋବଳ ତଥା ଶାରୀରିକ ଓ 
ମାନସିକ ସାମର୍ଥ୍ୟ ଦରକାର - ସେଥୁପାଇଁ ପ୍ରସୁତ ହେବାକୁ ସେ ଅନୁପ୍ରେରିତ କରିବ 
ସୌମେନ୍‌କୁ | 

୧୪୬ ® ରାଗିଲେ ମୁଁ ତାରା ହୋଇଯିବି 


ଶାନ୍ତ ପ୍ରଜାପତି, କ୍ଲାନ୍ତ ଧରିତ୍ରୀ 


I ମିକୂନ୍‌ ନ୍‌...” ..' ବୋଲି ଖୁବ୍‌ ଜୋର୍‌ରେ ଚିଳୁାର କରି ବିଛଣାରେ ଉଠି ବସିଲେ 
ହୋଇଗଲାଣି। ପ୍ରାୟ ସବୂଦିନ ଗଭୀର ରାତିରେ ଚିଚ୍କାର କରି ନିଦରୁ ଉଠି ବସନ୍ତି 
ଅନୁପମା | ଆଖୁରୁ ତାଙ୍କର ଧାର ଧାର ଲୁହ ଝରି ପଡୁଥାଏ | ଦୂଇ ହାତ ବଢ଼ାଇ ସେ 
ଆକୁଳ ଭାବରେ ଡାକୁଥାଆନ୍ତି ' ମିକୁନ”କୁ। ଅନୁପମା କହନ୍ତି, ମିକୂନ୍‌ ତାଙ୍କୁ ଡାକୁଛି | 
ପୁଣି ଥରେ କୁନି ପିଲାଟିଏ ହୋଇ ଠୁକୁରୁ ଠୁକୁର ହୋଇ ଚାଲି ଚାଲି ସେ ଆସୁଛି 
ଅନୁପମାଙ୍କ ଆଡ଼କୁ । ହାତ ବଢ଼ାଇ ସିଏ ତାକୁ କୋଳକୁ ଟେକି ନେବାକୁ ଚେଷ୍ଟା 
କରିବା ବେଳକୁ ମିକୂନ୍‌ ତାଙ୍କ ହାତରୁ ଖସି ପଡୁଛି ଅତଳାନ୍ତ ଗହ୍ଵର ଭିତରକୁ । 
ସେଇଥିପାଇଁ ଅନୁପମାଙ୍କର ଏଭଳି ବ୍ୟାକୁଳ ଚିଳ୍ାର ଏବଂ କାନ୍ଦଣା 
“ ମୋ ମିକୁନ୍‌କୁ ଆଣିଦିଅ ମୋତେ | କାହିଁକି ସେ ବାରମ୍ବାର ମୋ ହାତରୁ ଖସି 
ପଡୁଛି କୁହତ ? ମୋ ପୁଅକୁ ମୁଁ ଟିକେ କୋଳ କରିବି। ମୋତେ ଆଣିଦିଅ ମୋ 
ମିକୁନ୍‌ ସୁନାକୁ।” ଛୋଟ ଝିଅଟେ ପରି ଅଳି କରି କାନ୍ଦି ଉଠନ୍ତି ଅନୁପମା | 
କୋଉଠୁ ଆଣିବେ ଦୀପଙ୍କର ତାଙ୍କ ମିକୁନ୍‌କୁ ? ସିଏ ତ ନିଜ ହାତରେ ତା'ର 
ଅନ୍ତିମ ସଢ଼ାର କରି ଆସିଛନ୍ତି। ତାଙ୍କର ଏକୋଇର ବଳା ବିଶିକେଶନ “ମିକୂନ୍‌'ର 
ନିର୍ଜୀବ, ନିଷ୍ପନ୍ଦ ଦେହଟିକୁ ମାଟିରେ ପୋତି ଦେଇଛନ୍ତି ଛାତିକୁ ପଥର କରି | କେମିତି 
ସେ ଫେରାଇ ଆଣିବେ ତାକୁ ? ? 
ଅନୁପମା ଜିଦ୍‌ ଧରିଛନ୍ତି ¬ ସେ ପୁଣି ଥରେ ଅପରେସନ୍‌ କରି ସଜାଡ଼ି ଦେବେ 
ନିଜର ଗର୍ଭାଶୟକୁ | ମିକୂନ୍‌ ଯେ ଅପେକ୍ଷା କରିଛି ପୁଣି ତାଙ୍କ କୋଳକୁ ଫେରିଆସିବ 
ବୋଲି ! ଯେତେ କଷ୍ଠ ହେଲେ ହଉ, ସେ ସହିବା ପାଇଁ ପ୍ରସ୍ତୁତ। ଦୀପଙ୍କର ସେଥୁପାଇଁ 


ରାଗିଲେ ମୁଁ ତାରା ହୋଇଯିବି & ୧୪୭ 


ବ୍ୟବସ୍ଥା କରନ୍ତୁ । କିନ୍ଧୁ ଦୀପଙ୍କର ସେଥୁପାଇଁ ବା କେମିତି ରାଜି ହେବେ ଏ କଥାରେ ? 
ମିକୁନ୍‌ ଜନ୍ମବେଳେ ଅନୁପମାଙ୍କର ଯେଉଁଭଳି ଅବସ୍ଥା ହୋଇଥଲା, ତା'ପରେ ଆଉ 
ଗୋଟିଏ ସନ୍ତାନ ସେ ଚାହୁଁନଥିଲେ । ଆଉ ଗୋଟିଏ ସନ୍ତାନ ନ ହେବା ପାଇଁ ଜିଦ୍‌ କରି 
ଅପରେସନ୍‌ ହୋଇ ପଡ଼ିଥିଲେ। ଶାଶୂ, ଶ୍ଵଶୁର, ଦେଢ଼ଶୁର, ଯାଆ, ନଣନ୍ଦ, ଦିଅର 
ଏବଂ ଝିଆରୀମାନଙ୍କୁ ନେଇ ଭରପୁର ସଂସାର ଅନୁପମାଙ୍କର ! ପରିବାରର ଅନିଚ୍ଛା 
ସତ୍ତ୍ଵେ ଦୀପଙ୍କର ତାଙ୍କୁ ଭଲ ପାଇ ବିବାହ କରିଥଲେ। ତେଣୁ ଶାଶୂୁଘରେ ସମସ୍ତଙ୍କର 
ମନ ଜିତିବା ପାଇଁ ଆପ୍ରାଣ ଚେଷ୍ଟା କରୁ କରୁ ନିଜକୁ ହଜାଇ ଦେଇଥିଲେ ଅଜ୍ଚସ୍ର 
ଦାୟିତ୍ଵ ଏବଂ କର୍ଭବ୍ଯବୋଧ ଭିତରେ । ନିଜ ପାଇଁ ତାଙ୍କର ସମୟ ନଥୁଲା। ସମୟ 
ନଥୁଲା ପ୍ରେମିକରୁ ସ୍ଵାମୀ ହୋଇଥବା ଦୀପଙ୍କରଙ୍କ ପାଇଁ । ଏମିତିକି ମରଣାନ୍ତକ ଯନ୍ତ୍ରଣା 
ସହି ଜନ୍ମ ଦେଇଥବା ଏକମାତ୍ର ସନ୍ତାନ ମିକୂନ୍‌ ପାଇଁ ବି ସମୟ ଦେଇ ପାରୁ ନ ଥଲେ 
ସେ 

ଅନୁପମା ଯଶୋଦା ହୋଇ ପାରିନଥିଲେ । କିନ୍ତୁ ଗୋପପୁରରେ କହ୍ନେଇ ପରି 
ସମସ୍ତଙ୍କର ଅତ୍ୟଧ୍ବକ ଆଦର ଯତ୍ନ ଭିତରେ ମିକୁନ୍‌ ବଡ଼ ହେଉଥୁଲା। ଥାକୁଲ୍‌ ଥୁକୁଲ୍‌ 
ଗୋରା ତକ୍‌ ତକ୍‌ ଦେହ, ଆଙ୍କି ଦେଲାପରି ମୁହଁ, ନାଲି ଟୁକୁ ଟୁକୁ ଓଠ; ସବୁଠାରୁ 
ଆକର୍ଷଣୀୟ ଦୁଷ୍ଟାମି ଭରା ଦୁଇଟି କଜଳ କଳା ଆଖୁ ଓ ମୁଣ୍ଡର କଳା ମୁଚୁ ମୁଚୁ 
ରେଶମି କେଶ ଗୋଛାକ। ନ ଚାହିଁବା ଲୋକ ବି ତାକୁ ବାରମ୍ବାର ଚାହିଁବାକୁ ବାଧ୍ଯ 
ହେଉଥୁବ | କାଳେ କାହାର ଖରାପ ଦୃଷ୍ଟି ପଡ଼ିଯିବ ବୋଲି ଦୀପଙ୍କରଙ୍କ ବୋଉ ମିକୁନ୍‌ର 
ଆଣ୍ୁ ଏବଂ ପାଦରେ ବି କଳାଟିପା ମାରି ଦେଉଥିଲେ । ବେକରେ, ଅଣ୍ଟାରେ ଠାକୁରଙ୍କର 
ଡଢେଉଁରିଆ ଓ ତାବିଜ ବନ୍ଧା ହୋଇଥୁଲା।! ମିକୁନ୍‌ର ଜେଜେମା ଅନ୍ୟମାନଙ୍କୁ ପାଟି 
କରୁଥିବେ, “ ସବୁବେଳେ ପିଲାଟାକୁ କୋଳରେ ଧରନିରେ ¬ କୋଳଆଖଆ 
ହୋଇଯିବ। ତାଂ ଦେହ ବଢ଼ିବ ନାହିଁ।” ନିଜେ କିନ୍ତୁ ତେଲ ମାଲିସ୍‌ କରିବା, ହଳଦୀ 
ଲଗାଇବା କି ଗାଧୋଇବା ଆଳରେ ମିକୁନକୁ ଘଣ୍ଟା ଘଣ୍ଟା କୋଳରେ ଧରି ଗେଲ 
କରୁଥିବେ। କେବଳ କ୍ଷୀର ଖାଇବା ବେଳେ ଯାହା ମିକୁନ୍‌ ପାଇଁ ଅନୁପମା ଲୋଡ଼ା 
ହୁଅନ୍ତି ନ ହେଲେ ତା”ର ଅନ୍ୟ ସବୁ କାମ ତା'ର ଜେଜେମା, ବଡ଼ବୋଉ, ପିଉସୀ 
କି ଭଉଣୀମାନେ କରି ଦେଉଥଲେ। କେତେ ପ୍ରକାରରେ ଯେ କିଏ ତାକୁ ନାଆଁ 
ଦେଇଥିଲେ ¬ ତା'ର ହିସାବ ନାହିଁ। ତା'ର ହସ, କାନ୍ଦ, ଚଲାବୁଲା, ଅଝଟପଣ ବା 
ଦୁଷ୍ଟାମିରେ ବିରକ୍ତ ହୋଇ ଅନୁପମା କିଛି କହିଦେଲେ ଘରଯାକ ଲୋକ ଆସି ପ୍ରତିରୋଧ 
କରୁଥୁଲେ। କ”ଣ ଏମିତି ସେ ପୁଅର କରି ପକାଉଛନ୍ତି ଯେ ତା ଉପରେ ରାଗ 
ଦେଖେଇବେ ! ନଅଟା ନାହିଁ କି ଛଅଟା ନାହିଁ ¬ ଏ ଘରର ଗୋଟିଏ ବୋଲି କୁଳନନ୍ଦନ 


୧୪୮ ୪ ରାଗିଲେ ମୁଁ ତାରା ହୋଇଯିବି 


ସେ ଏତିକି ବେଳୁ ତା ଉପରେ ଏତେ ଆକଟ କାହିଁକି ? ହଁ, ବଡ଼ ଦେଢ଼ଶୁରଙ୍କର 
ତିନୋଟିଯାକ ଝିଅ | ସେମାନଙ୍କ ଭିତରୁ ବଡ଼ଟି ବାହା ହୋଇ ସାରିଥିଲା ଅନୁପମା ଏ 
ପରିବାରକୁ ଆସିବା ପୂର୍ବରୁ । ଆଉ ଦି' ଜଣ କଲେଜରେ ପଢୁଥଲେ। ଭଉଣୀ ଦୁହିଙ୍କର 
ମଧ୍ଯ ଆଖୁର ତାରା ଥୁଲା ମିକୂନ୍‌। ଦୀପଙ୍କରଙ୍କର ସାନ ଭାଇ ଶୁଭଙ୍କର ବିବାହ କରିବେ 
ନାହିଁ ବୋଲି ନିଷ୍ପତ୍ତି ନେଇଥଲେ। ତେଣୁ 'ମିକୁନ୍‌' ହିଁ ସମସ୍ତଙ୍କର ଆକର୍ଷଣର କେନ୍ଦ୍ରବିନ୍ଦୁ 
ହୋଇ ଲାଳିତ ହେଉଥିଲା| 

ଯିଏ ଯୁଆଡ଼େ ଯାଉଥିଲେ ¬ ମିକୂନ୍‌ ପାଇଁ ପୋଷାକ ଏବଂ ଖେଳଣା ନିଶ୍ଚୟ 
ଆଣୁଥଲେ। ଗଦା ଗଦା ଡ୍ରେସ୍‌ ସାଇତି ରଖୁବା ଅନୁପମାଙ୍କ ପାଇଁ କଷ୍ଟକର ହୋଇ 
ପଡୁଥଲା। ନୂଆ ନୂଆ ଖେଳଣା ଯେତେ ଆସୁଥିଲା - ଅଳ ସମୟ ଭିତରେ ତାକୁ 
ଭାଙ୍ଗି ଥୋଇ ଦେଉଥୁଲା ମିକୂୁନ୍‌। ଫୋପାଡ଼ିବାରେ — ଭାଙ୍ଗିବାରେ ଯେମିତି ସେ 
ବେଶି ଆନନ୍ଦ ପାଉଥିଲା। ଅନୁପମାଙ୍କର ଦେହ ସହେ ନାହିଁ, ଏମିତି ଦାମିକା ଦାମିକା 
ଖେଳଣା ଗୁଡ଼ିକ ନଷ୍ଟ କରିଦେବା ଦେଖଲେ। ମାତ୍ର ସେ ପାଟି ଖୋଲିଲେ ବିପଦ । 
ଝଟ୍‌ କରି ତାଙ୍କୁ ଶୁଣାଇ ଦିଆଯାଇଥୁଲା, “ତୁମର କ'ଣ ଯାଉଛି ? ତା ଖେଳଣା ¬ 
ସେ ଯେମିତି ଖେଳୁଛି ଖେଳୁ — ଭାଙ୍ଗଲେ ଭାଙ୍ଗୁ | ଯେମିତି ତାକୁ ଖୁସି ଲାଗୁଛି, ଆନନ୍ଦ 
ଲାଗୁଛି, ସେ କରୁ | ତୁମେ ସବୁଥୁରେ ନାକ ଗଳାଅନି ତ ! ” 

ପ୍ରକୃତରେ ଯାହା ଯାଉଥଲା, ଅନୁପମାଙ୍କର ହିଁ ଯାଉଥିଲା ସବୁ | ମିକୂନ୍‌ ଅତିରିକ୍ତ 
ଚଗଲା ହୋଇ ଯାଉଥିଲା | କାହାରିକୁ ଆଉ ଖାତିର କରୁ ନଥିଲା ସେ | ଘରର ଚାରିକାନ୍ତ 
ଭିତରେ ରହି ଯାହା କରୁଥିଲା ¬ ପରିବାରର ଲୋକେ ସେହି ବାଲ୍ୟଲୀଳାକୁ ହସି ହସି 
ସହି ଯାଉଥଲେ ! ଆଉ ଟିକେ ବଡ଼ ହେବାରୁ ସେ ବାହାରକୁ ଖେଳିବାକୁ ଗଲା ଏବଂ 
ସବୁଦିନ କିଛି ନା କିଛି ଝମେଲା ଆଣି ଘରେ ପୁରେଇଲା | ଘରେ ଯେମିତି ତା'ର 
ଏକଛତ୍ର ଆଧ୍ୂପତ୍ଯ ଥଲା, ସାଙ୍ଗସାଥୀଙ୍କ ମେଳରେ ମଧ୍ଯ ସେହିଭଳି ଆଧ୍ବପତ୍ୟ ସେ 
ଚାହିଁଲା। ଯିଏ ତାକୁ ଅସ୍ବୀକାର କଲା ¬ ନିର୍ବ୍ମ୍‌ ପିଟୁଥଲା ତାକୁ ¬ ନ ହେଲେ ରାମଡ଼ି 
ପକାଉଥିଲା କି ଠେଲି ଦେଉଥଲା। ଏଥରକ ଶୁଣିବାର ପାଳି ଅନୁପମାଙ୍କର ¬ | 

“ ହେଇଲୋ ଅନୂ, ଦେଖ୍‌ ତୋ”ର ଗୁଣମଣି ପୁଅକୁ — ମିଶ୍ରବାବୁଙ୍କ ନାତିକୁ 
କେମିତି ରାମ୍ପୁଡ଼ି ଖଣ୍ଡିଆ ଖାବରା କରି ଦେଇଛି। ” 

“ ସେ କାହିଁକି ମୋତେ ଖତେଇ ହେଉଥିଲା କି ? ” ମିକୁନ୍ର କୈଫିୟତ୍‌ | 

“ ସାନବୋହୂ ¬ ତୋ ପୁଅର କୀରଉି ଶୁଣ୍‌ । ରାଉତ ଘର କଦଳୀବାଡ଼ିରେ ଷଞ୍ଢ 
ଧରାଇ ଗଛପତ୍ର ସବୁ ଛାରଖାର କରି ଦେଇଛି। ” 


ରାଗିଲେ ମୁଁ ତାରା ହୋଇଯିବି & ୧ ୪୯ 


“ ମିଛ କଥା ¬ ଦି” ଚାରିଟା କଦଳୀ ପତ୍ର ଖାଇଛି କି ନାହିଁ, ତାକୁ ପିଟି ପିଟି 
ବାହାର କରିଦେଲେ। ବିଚରା ଷଣ୍ଚଟା ଭୋକରେ କାନ୍ଦି କାନ୍ଦି ଶୁଖଲଲା ଘାସ 
ଚୋବାଉଥଲା ! ଏତେବଡ଼ କଦଳୀ ବଗିଚାରୁ ଦି'ଟା ପତ୍ର ଖାଇଦେଲା ତ କ”ଣ ଏମିତି 
ଉଚ୍ଛନ୍ନ ହୋଇଗଲା ତାଙ୍କର ? ” ନିରୀହ ଉତ୍ତର ମିକୂନ୍‌ର | 

“ ସାନ ଭାଉଜ, ମିକୁବାବୁ ଆଜି କ”ଣ କରିଛନ୍ତି ଜାଣିଛ ? ସନାମା ପିଜୁଳି 
ଗଛରେ ଚଡ଼ି ପିଜୁଳି ତୋଳି ସାଙ୍ଗମାନଙ୍କୁ ବାଣ୍ଡୁଥଲା। ବୁଢ଼ୀ ଯେମିତି ଦେଖୁଛି ¬ 
ବାବୁ ଡିଆଁ ମାରି ଚମ୍ପଟ୍‌ | ବୂଢ଼ୀ ଯାଛାତା ସମ୍ପାକଟା କରି ଯେମିତି ଶୋଧୁଥଲା — ଭାରି 
ଲାଜ ମାଡ଼ିଲା ଶୁଣି। ଦଶଟଙ୍କା ଦେଇ ବୂଢ଼ୀକୁ ଚୁପ୍‌ କରେଇଲି।” 

“ ହେ ଭଗବାନ୍‌ — ଦଶଟା ପିଜୁଳି ତୋଳିଛି କି ନାହିଁ ¬ ତୁମେ ତାକୁ ଦଶଟଙ୍କା 
ଦେଇଦେଲ ? ବୂଢ଼ୀଟା ଏତେ ଲୋଭୀ — ଗଛରେ ପାଚିଲା ପିଜୁଳି ଭର୍ରି ହୋଇଛି । 
କାହାକୁ ଭଲା ଗୋଟେ ଦେଇଦବ ସେ ? ପ୍ରାଣ ଛାଡ଼ି ଯିବନି ତା'ର ? କ'ଣ ନା 
ପିଜୁଳି ବିକିବ! ଏତେ ପଇସା ତା'ର କ”'ଣ ହେବ ? ଟଙ୍କା ସବୁ ନେଇ ସେ କ'ଣ 
ସ୍ବର୍ଗକୁ ଯିବ ? ସାଙ୍ଗ ପିଲାମାନେ କହିଲେ ପିଜୁଳି ଖାଇବେ ବୋଲି ¬ ମୁଁ ତୋଳିକି 
ଦେଉଥୁଲି | ସେଇଥୁପାଇଁ ଏତେ କଥା କହିବ ସେ ? ” ମିକୁନ୍‌ ଦୃଢ଼ ପ୍ରତିବାଦ କରେ 

ଯାହା ସେ ଠିକ୍‌ ବୋଲି ଭାବି ଥିବ - ତାହା କରିବ ହିଁ କରିବ | ଘରେ ବି 
ସବୁଦିନ ନୂଆ ନୂଆ ଦୁଷ୍ଟକାମି। କୋଉଦିନ ଜେଜେଙ୍କର ଚଷମା ଲୁଚେଇଲାଣି ତ 
କୋଉଦିନ ତାଙ୍କର ନକଲି ଦାନ୍ତକୁ ନେଇ ଜେଜେମାର ସୁଟ୍‌କେଶ୍‌ରେ ରଖୁଦେଲାଣି। 
ଲୁଚେଇବ ସେ ¬ ପୁଣି ଖୋଜିବ ସିଏ ¦ ପାଇଲା ପରେ ଏମିତି ଉତ୍ତର ଖଞ୍ଜି ଦେଇଥିବ 
ଯେ ରାଗିବାକୁ ଚାହିଁଲେ ବି ନ ହସି ରହିପାରିବେ ନାହିଁ କେହି| ଦାନ୍ତ ଲଗେଇ ଜେଜେ 
ଏଣୁ ତେଣୁ ଜିନିଷ ଖାଇ ପେଟ ଖରାପ କରୁଛନ୍ତି, ତେଣୁ ଜେଜେମା ତାଙ୍କର ଦାନ୍ତକୁ 
ପେଡ଼ିରେ ଲୁଚେଇ ଦେଇଛି। ଜେଜେମାକୁ ବି ନାକେଦମ୍‌ କରେ ସେ ତା'ର ଅଜବ 
କାଣ୍ଡ କାରଖାନା କରି। ପାନବଟାରେ ବେଙ୍ଗ ପୂରେଇ ରଖୁ ଦେଇଥିବ | ଜେଜେମାର 
ଜପାମାଳିକୁ ନେଇ ଦିନେ ପୋଷା କୂକୁର “ରକି” ବେକରେ ପିନ୍ଧାଇ ଦେଇଥୁଲା| 
“ ହଇରେ ଚଣ୍ଡାଳ ¬ ତୁ କ'ଣ କଲୁ ? ” ବୋଲି କହି ଜେଜେମା ହାଉଳି ଖାଇଥିଲେ | 
ମିକୁନ୍‌ ନିର୍ବିକାର ହୋଇ କହିଥୁଲା, “ ତୁମେ ସମସ୍ତେ ବେକରେ ସୁନାହାର ପକେଇ 
ଭଲ ଦିଶୁଥବ।| କୂକୁର ହେଲା ବୋଲି ତା'ର କଂଣ କିଛି ସଉକି ନାହିଁ ? ଦେଖୁନ, 
ମାଳି ପିନ୍ଧି ସେ କେମିତି ଖୁସି ଖୁସି ଦିଶୁଛି ? “ ହେ ପ୍ରଭୁ ! କ'ଣ କହିବ ଏ ପିଲାକୁ ? 
ରହରେ ଟୋକା ¬ ଦଉଛି ତୋତେ ସାବାଡ଼ କରି | ତୋର ଦିନେକୁ ମୋର ଦିନେ |” 
ଏମିତି କଥା ବ୍ୟତୀତ ଆଉ ଅଧୁକ କିଛି ଶାସନ ବା ଆକଟ କରି କେହି କହିପାରନ୍ତି 
ନାହିଁ ତାକୁ | 


୧୫୦ ¥ ରାଗିଲେ ମୁଁ ତାରୀ ହୋଇଯିବି 


ସେଦିନ କିନ୍ତୁ ତା ଉପରକୁ ହାତ ନ ଉଠାଇ ରହି ପାରି ନ ଥଲେ ଦୀପଙ୍କର | 
ତାଙ୍କର ବଡ଼ଭାଇ ତୀର୍ଥଙ୍କର ଓକିଲ। କେବେ କେମିତି ଲୁଚାଇ ଲୁଚାଇ ସେ ପିଆପିଇ 
କରନ୍ତି ଟିକେ | ମିକୁନ୍‌ ଆଖରେ ଥରେ ପଡ଼ି ଯାଇଥଲା ଘଟଣାଟି | ଦିନେ ସେ ରୁମ୍‌ରେ 
କେହି ନ ଥବା ବେଳେ କାନ୍ଧ ଆଲମିରାରୁ ବୋତଲ୍‌ ବାହାର କରି ସର୍ବତ ବୋଲି ପିଲ 
ଦେଇଥିଲା କିଛି ହୁଇସ୍କି। ଏ ପର୍ଯ୍ୟନ୍ତ ଗୋପନୀୟ ହୋଇ ରହିଥିବା କଥାଟି ପ୍ରଘଟ 
ହୋଇ ଯାଇଥବାରୁ ଖୁବ୍‌ ଅପ୍ରସ୍ତୁତ ବୋଧ କରିଥଲେ ତୀର୍ଥଙ୍କର। ଆଉ ପ୍ରଥମଥର 
ପାଇଁ ମିକୁନ୍‌କୁ ଦି'ଚାରି ଚଟକଣା ପକାଇଥୂଲେ ଦୀପଙ୍କର ପ୍ରଚଣ୍ଡ ରାଗ ଆଉ କ୍ଷୋଭରେ ! 
କ୍ଷୋଭ ଅନୁପମାଙ୍କ ଉପରେ | ପୁଅ ଉପରେ ସଚେତନ ସୃଷ୍ଟି ନ ରଖୁବାରୁ ଏ ବୟସରୁ 
ପୁଅ ମଦ ପିଇଲାଣି। ବଡ଼ ହେଲେ ସେ କଂଣ କରିବ କେଜାଣି! ଅନୁପମା ମଧ୍ଯ 
ତାଙ୍କର ଅବଦମିତ ଅଭିମାନକୁ ପ୍ରକାଶ କରିଥଲେ ମିକୁନ୍‌ର କାନ ମୋଡ଼ି ଦେଇ। 

“ ମରି ଯାଉନୁ ତୁ ! ମରିଗଲେ ମୁଁ ତରି ଯାଆନ୍ି। ” କାନ୍ଦି ପକେଇ କହିଥୂଲେ 
ସେ | ଅନବରତ ପୁଅ ବିରୁଦ୍ଧରେ ଅଭିଯୋଗ ଶୁଣି ଶୁଣି ସଞ୍ଚତ ହୋଇଥିବା କ୍ରୋଧର 
ପରିପ୍ରକାଶ ଘଟିଥିଲା ଏଇଭଳି ନିଷଶୁର କଥାରେ । ସେମାନଙ୍କର ଏମିତି ଆଚରଣ 
ସହିତ ପରିଚିତ ନଥୁବା ମିକୁନ୍‌ ଅବାକ୍‌ ହୋଇ ଚାହିଁଥିଲା ପ୍ରଥମେ। ତା'ପରେ କାନ୍ଦ 
କାନ୍ଦି ଜେଜେମା, ଜେଜେବାପାଙ୍କ ଆଶ୍ରୟକୁ ଚାଲି ଯାଇଥଲା। ଦୀପଙ୍କରଙ୍କର ବାପା 
ବିରକ୍ତ ହୋଇ କହିଥିଲେ, “ ବଡ଼ମାନେ ଭୁଲ୍‌ କାମ କଲେ — ସାନମାନେ ଯେ 
ସେମାନଙ୍କୁ ଅନୁକରଣ କରିବେ — ଏକଥା ତ ପ୍ରମାଣ ହୋଇଗଲା” ମିକୂୁନ୍‌କୁ କୋଳକୁ 
ଟାଣିନେଇ ତା ଜେଜେମା କହିଥିଲେ, “ କୋଉଥୁପାଇଁ ମୋ ପିଲାଛୁଆ ସଂସାରରେ 
ସେଇ ନିଆଁ ପାଉଁଶ ଗୁଡ଼ା ଆଣି ରଖୁଛୁ ଶୁଣେ ? ବାଳୁତ ପିଲା = ସିଏ କ”ଣ ଜାଣେ 
ଭଲ ମନ୍ଦ ! କାହିଁକି ତା ଉପରକୁ କିଏ ହାତ ଉଠେଇବ ? ” 

କିଏ କ'ଣ କହିଲେ, କଲେ, ସେଥକି ଖାତିର୍‌ ନଥାଏ ମିକୁନ୍‌ର | ସିଏ ତା'ର 
ନିଜ ଧୁନ୍‌ରେ ମାତି ରହିଥାଏ। ସ୍କୁଲକୁ ଯିବାର ବୟସ ହେବାରୁ ଗୋଟିଏ ନାଆଁକରା 
ସ୍ଲ୍‌ରେ ତା'ର ନାମ ଲେଖା ହୋଇଗଲା | କିନୁ ସ୍କୁଲ୍‌ ଯିବାକୁ ଆଦୌ ଆଗ୍ରହ ପ୍ରକାଶ 
କରେ ନାହିଁ ସେ | କୋଉ ଅଧୂକା ଆକର୍ଷଣ ଅଛି ସ୍କୁଲ୍‌ରେ ଯେ ସେ ସବୁଦିନ ଯାଉଥିବ ? 
ଘରେ ତ ତା'ର ଦୂନିଆଁ ଯାକର ଖେଳଣା| ସାହି ପଡ଼ିଶାରେ ତା'ର ଗୋଟିଏ ନିଜସ୍ବ 
ବନ୍ଧୁବାହିନୀ ଅଛି ¬ ଯେଉଁମାନେ ତା'ର ଅନୁଗତ ଏବଂ ତା'ର ଆଧ୍ଵପତ୍ୟକୁ ଅକୁଣ୍ଡ 
ଭାବରେ ସ୍ଵୀକାର କରନ୍ତି। କିଛି ନା କିଛି ବାହାନା କରି ସେ ସ୍କୁଲ୍‌ ଯିବାକୁ ମନା 
କରିଦିଏ । ବାପା, ବଡ଼ବାପା ଅଫିସ୍‌ ଯିବା ପରେ, ଭଉଣୀମାନେ କଲେଜ ଚାଲିଗଲେ 
ଏବଂ ତା'ର ଜେଜେ, ଜେଜେମା, ବୋଉ, ବଡ଼ବୋଉ, ପିଇସୀନାନୀ ଖାଇପିଇ 


ରାଗିଲେ ମୁଁ ତାରୀ ହୋଇଯିବି & ୧୫୧ 


ଦ୍ବିପହରରେ ଶୋଇଗଲେ ମିକୁନ୍‌ର ଅଭିଯାନ ଆରମ୍ଭ ହୋଇଯାଏ । ସବୁଦିନ କିଛି ନା 
କିଛି ନୂତନତ୍ଵ ଥାଏ ସେମାନଙ୍କର ଖେଳରେ। ବଡ଼ମାନଙ୍କର ଶତ ବାରଣ ସତ୍ତ୍ବେ 
ମିକୁନ୍‌ର ଆକର୍ଷଣ ଏଡ଼ାଇ ପାରନ୍ତି ନାହିଁ ସାହିପିଲା। ତା'ର ପଛେ ପଛେ ଅନୁଗ୍ରହ 
ପ୍ରାର୍ଥୀ ଭଳି ବୁଲୁଥାଆନ୍ତି ସଭିଏ 

ଖେଳୁ ଖେଳୁ ସେଦିନ ବଲ୍ଟା ପଡ଼ିଗଲା କୂଅରେ | ପୁରୁଣାକାଳିଆ ଗହୀରିଆ 
କୂଅ | ତା ଭିତରକୁ ଝୁଙ୍କିପଡ଼ି ମିକୁନ୍‌ ଦେଖଲା ବଲ୍ଟା ପାଣିରେ ଭାସୁଛି। ଯୋଉ ପିଲା 
ମାଧ୍ୟମରେ ବଲ୍‌ଟା କୂପଗାମୀ ହୋଇଥଲା, ତାକୁ ସେ ନିର୍ଦ୍ଦେଶ ଦେଲା କୂଅରେ ପଶି 
ବଲ୍ଟା ବାହାର କରିବାକୁ । କୂଅରେ କେମିତି ପଶିବ ସେ ? ମିକୁନ୍‌ ଉପାୟ 
ବତେଇଦେଲା। କୂଅ ମୂଳେ ଦଉଡ଼ି ବନ୍ଧା ହୋଇ ରଖା ହୋଇଥିବା ପାଣିକଢ଼ା ବାଲ୍‌ଟିରେ 
ଦଉଡ଼ିକୁ ଧରି ବସିବ ପିଲାଟି। ଅନ୍ୟମାନେ ମିଶି ତାକୁ କୂଅକୁ ଖସାଇବେ। ସେ 
ବଲ୍ଟା କୂଅରୁ ଆଣିବା ପରେ ସେମାନେ ତାକୁ ପୁଣି ଥରେ ଉପରକୁ ଟାଣି ଆଣିବେ | 
ପିଲାଟି ଏ ପ୍ରସ୍ତାବରେ ହଡ଼ବଡ଼େଇ କାନ୍ଦି ପକେଇଲା। ମିକୁନ୍‌ ତା'ର ଭୟ ଦେଖୁ 
ତାକୁ ଆଗ “ ଡରୁଆ, ଛେରୁଆ” କହି ଗାଳି ଦେଲା| ତା'ପରେ ନିଜେ ଯାଇ ବାଲ୍‌ଟିରେ 
ବସିଗଲା | ସାଙ୍ଗମାନଙ୍କୁ ନିର୍ଦ୍ଦେଶ ଦେଲା ବାଲ୍‌ଟିଟିକୁ କୂଅ ଫେନ୍ଦରୁ ତଳକୁ ପେଲି 
ଦେବାକୁ | ଅନୁଗତ ବନ୍ଧୁମାନେ ତା'ର ଆଦେଶ ପାଳନ କଲେ କିନ୍ତୁ ପର ମୁହୂର୍ଉରେ 
ଘଟିଗଲା ସେହି ପରମ ଅଭାବିତ ଭୟଙ୍କର ଘଟଣାଟି | ମିକୁନର ଓଜନ ସମ୍ଭାଳି ଦଉଡ଼ିଟିକୁ 
ଟାଣି ଧରିବା ସମ୍ଭବ ନଥିଲା ସେଇ ଛୋଟ ଛୋଟ ପିଲା କେତୋଟିଙ୍କ ପାଇଁ| ଦଉଡ଼ିଟି 
ଖସିଗଲା ସେମାନଙ୍କ ହାତରୁ । ଆଉ ମିକୁନ୍‌ ଖସିପଡ଼ିଲା ଗଭୀର କୂଅ ଭିତରକୁ 
ପିଲାମାନେ ହାଉଳି ଖାଇ କାନ୍ଦିବାରୁ ଧାଇଁ ଆସିଲେ ଲୋକମାନେ | ମିକୁନକୁ କୂଅ 
ଭିତରୁ ବାହାର କରାଗଲା। ସେତେବେଳକୁ କିନ୍ତୁ ତା'ର ସବୁ ଦୁଷ୍ଟାମି ଶାନ୍ତ ହୋଇ 
ଯାଇଥିଲା ସବୁଦିନ ପାଇଁ | 

ଅନ ସମୟ ମଧ୍ଯରେ ଲୋକାରଣ୍ୟ ହୋଇଯାଇଥୁଲା ଦୀପଙ୍କରଙ୍କର ଘର ଅଗଣା | 
ଖବର ପାଇ ଅଫିସ୍‌ରୁ ଚାଲି ଆସିଥୁଲେ ମିକୂନ୍‌ର ବାପା, ବଡ଼ ବାପା। ଡାକ୍ତର 
ଆସିଥୂଲେ। କିନ୍ତୁ କିଛି ଆଉ କରିବାର ନଥୁଲା|। ଆକୁଳ ହୋଇ କାନ୍ଦୁଧଲେ ସମସ୍ତେ 
ସେଇଦିନ ସକାଳ ପର୍ଯ୍ୟନ୍ତ ତାକୁ ଗାଳି ଦେଇଥୁବା ଲୋକମାନେ ବି ତାର ଗୁଣ ଗାଇ 
କାନ୍ଦୁଥଲେ। ମିକୁନ୍‌ର ଭଉଣୀ ଦୁହେଁ କଲେଜରୁ ଫେରି ଏଇ ଦୃଶ୍ଯ ଦେଖୁ ବିଶ୍ଵାସ 
କରିପାରି ନଥିଲେ। ସବୁଦିନ ପରି ଆଦରର ଟିକି ଭାଇ ପାଇଁ ଚକୋଲେଟ୍‌ ଆଣିଥିଲେ 
ସେମାନେ କଲେଜ୍‌ ଫେରନ୍ତା ବାଟରୁ । ମିକୁନ୍‌ର ନିଷ୍ପନ୍ଦ ହାତରେ ଚକୋଲେଟ୍‌ 
ଧରାଇବାକୁ ଚେଷ୍ଟା କରି ବିଫଳ ହୋଇ କାନ୍ଦି ଉଠିଲେ ଦୁହେଁ। ଦାଦା ଆଣିଥ୍‌ଲେ 


୧୫୨ *# ରାଗିଲେ ମୁଁ ତାରା ହୋଇଯିବି 


ଆଇସ୍‌କ୍ରିମ୍‌ | ମିକୁନ୍‌ ଧମକାଇ କହିଥିଲା ଶୁଭଙ୍କରଙ୍କଃ ସେ ଯଦି ତା ପାଇଁ ଆଇସ୍‌କ୍ରିମ୍‌ 
ଆଣି ନ ଆସିବେ ¬ ତାଙ୍କ ମୋଟର୍‌ ସାଇକେଲ୍‌ ଚାବି ସେ ଲୁଚାଇ ଦେବ। ଶୁଭଙ୍କରଙ୍କ 
ହାତର ଆଇସ୍‌କ୍ରିମ୍‌ ବୋହି ଯାଉଥିଲା ତାଙ୍କ ଆଖ୍ମର ଅବାଧ୍ୟ ଲୁହଧାର ପରି | ଜେଜେମା 
ରଡ଼ି କରୁଥିଲେ, “ ଆହା ମୋ ଧଳାକାହୁ ¬ ମୋ ରଙ୍କରତନ କୁଆଡ଼େ ଗଲୁରେ... | ” 
ମୁଣ୍ଡ କୋଡ଼ି ହୋଇ କାନ୍ଦୁଥଧଲେ ବଡ଼ ବୋଉ, ପିଉସୀ ଓ ଘରର ଚାକରବାକରମାନେ 
ବି | ଯୋଉ ବନ୍ଧୁମାନଙ୍କର କଅଁଳ ହାତ ମିକୁନ୍‌ର ଜୀବନର ଡୋରିଟିକୁ ଖସାଇ ଦେଇଥିଲା 
କୂଅ ଭିତରକୁ ¬ ସେଇ ହାତଗୁଡ଼ିକ ଫୁଲରେ ଭରି ଦେଇଥିଲେ ତାଙ୍କର ମହାନାୟକଙ୍କୁ | 
ପିଜୁଳି ଗଣ୍ଡାଏ ପାଇଁ ଦିନ କେଇଟା ତଳେ ମିକୁନ୍‌କୁ ସମ୍ପାକଟା କରିଥିବା ସନାମା 
ପାଛିଆଏ ପିଜୁଳି ଆଣି ଢାଳି ଦେଇଥିଲା ମିକୁନ୍‌ର ଜଡ଼ ଦେହଟା ପାଖରେ | ବାହୁନା 
ପକେଇ କହିଥିଲା, “ ମୋ ଧନଟା ପରା ¬ ଆଉ କେବେ ତୋତେ କିଛି କହିବିନି। 
ମୋର ଯାହା ଅଛି ତୁ ସବୁ ନେ। ମୋର ସବୁ ନାରଖାର ହୋଇଯାଉ । ତୁ ଏବେ 
ଉଠିପଡ଼, ସମସ୍ତଙ୍କୁ ଏମିତି କନ୍ଦାନା।” କିଏ କାହାକୁ ବୁଝାଇବ — କିଏ କାହାକୁ 
ସାନ୍ତ୍ନା ଦେବ ? ମିକୁନ୍‌ ଚାଲିଯିବାର ଦୁଃଖ ଯେ ସମସ୍ତଙ୍କ ପାଇଁ ଅକଥନୀୟ ! 

ଏତେ ସବୁ କାନ୍ଦକଟା, ପାଟିଗୋଳ ଭିତରେ ଶାନ୍ତ ହୋଇ ବସିଥିଲେ ଅନୁପମା| 
ମିକୁନ୍‌ର ମୁଣ୍ଡଟିକୁ କୋଳରେ ରଖୁ ତା'ର ଗହଳିଆ କେଶରେ ହାତ ବୁଲାଇ ଦେଇ 
ଧୀରେ ଧୀରେ ସେ ଥାପୁଡ଼ାଇ ଦେଉଥିଲେ | ଆହା ¬ କେଡ଼େ ନିଶ୍ଚିନ୍ତରେ ଶୋଇଯାଇଛି 
ତାଙ୍କର ହୃଦୟ ମାଣିକ ! କେଡ଼େ ଶାନ୍ତ, ମଧୁର ଦିଶୁଛି ତା'ର ସୁନ୍ଦର ମୁହଁଟି ! ନଇଁପଡ଼ି 
ବାରମ୍ବାର ବୋକ ଦେଉଥଲେ ସେ ପୁଅର ନିଷ୍ପନ୍ଦ ମୁହଁରେ। ବହୁ କଷ୍ଟରେ ତାଙ୍କୁ 
ଅଲଗା କରା ହୋଇଥଲା ପୁଅ ପାଖରୁ | 

ମିକୂନ୍‌ ଚାଲିଯିବା ପରେ ଘର ଯେମିତି ଶୁନ୍ୟ ହୋଇଯାଇଥୁଲା| ନିହାତି ଦରକାର 
ନ ପଡ଼ିଲେ ଅନୁପମା କଥାବାର୍ଭା କରୁ ନ ଥଲେ । ଚୁପ୍ଚାପ୍‌ ହୋଇ ବସି ରହୁଥିଲେ 
ଅଧୁକାଂଶ ସମୟ | ମିକୁନ୍‌୍ର ଖେଳଣା, ତା'ର ପୋଷାକପତ୍ର ବାରମ୍ବାର ସଜାଡ଼ୁଥିଲେ । 
ସବୁ ଜିନିଷ ରଖୁ ଦେଇ କୁଆଡ଼େ ଚାଲିଗଲା ପିଲାଟି ସତେ ! ଖାଇବା ପିଇବା ପ୍ରାୟ 
ଛାଡ଼ି ଦେଇଥିଲେ ଅନୁପମା।| ଅନବରତ କାମରେ ବୁଡ଼ି ରହୁଥିବା ମଣିଷଟିର ଯେମିତି 
ଆଉ କିଛି ବି କାମ ନଥିଲା! ମିକୂନ୍‌ ଚାଲିଯିବାର ଦୁଃଖକୁ ସମସ୍ତେ ଧୀରେ ଧୀରେ 
ଭୁଲିବା ପାଇଁ ଚେଷ୍ଟା କଲେ । ଯିଏ ଯାହାର କାମରେ ଲାଗିପଡ଼ିଲେ ପୁଣି। ଇଏ ତ 
ସଂସାରର ଧର୍ମ | ଦୁଃଖ ଭୁଲି ନ ଶିଖୁଲେ ବଞ୍ଚହୁଏନା ଜୀବନ | କିନ୍ତୁ ଜନ୍ମଦାତ୍ରୀର ଦୁଃଖ 
କିଏ ଭୁଲାଇ ପାରିବ ? କୋଉ ଭାଷା, କୋଉ ଶବ୍ଦରେ ସାନ୍ଧନା ଦେଇ ହେବ ସନ୍ତାନହରା 


ରାଗିଲେ ମୁଁ ତାରୀ ହୋଇଯିବି & ୧୫୩ 


ଜନନୀଟିକୁ ? ପାରିବ ଯଦି ସମୟର ପ୍ରଲେପ ହିଁ ସେ ଦୁଃଖର ଜ୍ବାଳା କିଛି ପରିମାଣରେ 
ଲାଘବ କରିଦେଇ ପାରେ। 

ଏକମାତ୍ର ସନ୍ତାନକୁ ହରାଇବାର ଦୁଃଖ ଦୀପଙ୍କରଙ୍କ ପାଇଁ ବି କିଛି କମ୍‌ ନଥୁଲା 
ଗଭୀର ଦୁଃଖରେ ସେ ମଧ୍ଯ ମ୍ରିୟମାଣ ହୋଇ ରହିଥିଲେ କିଛିଦିନ ପର୍ଯ୍ୟନ୍ତ । କିନ୍ତୁ 
ଅନୁପମାଙ୍କୁ ସ୍ବାଭାବିକ ଅବସ୍ଥାକୁ ଫେରାଇ ଆଣିବା ପାଇଁ ନିଜର ମର୍ମବେଦନା ସେ 
ଅନ୍ତର ଭିତରେ ସମାଧ୍‌ସ୍ଥ କରି ଦେଇଥଲେ। ଏତେଦିନ ପରେ ତାଙ୍କର ଖୁଆଲ୍‌ 
ହୋଇଥୁଲା ତାଙ୍କୁ ନିଜର କରି ପାଇବେ ବୋଲି ନିଜର ପ୍ରିୟଜନମାନଙ୍କୁ ପର କରି 
ଦେଇ ସବୁଦିନ ପାଇଁ ଚାଲି ଆସିଥିବା ଅନୁପମାଙ୍କ ପ୍ରତି ସେ ଖୁବ୍‌ ଅବିଚାର କରିଛନ୍ତି | 
ବାହା ହୋଇଯିବା ପରେ ଯେମିତି ତାଙ୍କର ଆଉ କୌଣସି ଦାୟିତ୍ଵ ବା କର୍ଭବ୍ୟ ନାହିଁ 
ଅନୁପମାଙ୍କ ପ୍ରତି, ସେଇଭଳି ଆଚରଣ ହିଁ କରି ଆସିଛନ୍ତି ଏଯାଏଁ। ଶାଶୂଘର 
ଲୋକମାନଙ୍କୁ ଆପଣାର କରିବେ ବୋଲି ଅନୁପମା ଯେଉଁ ଜିଦ୍‌ରେ ଲାଗିଥୂଲେ — 
ଯେଉଁଭଳି ଅମାନୁଷିକ ପରିଶ୍ରମ କରୁଥିଲେ — ସବୁ ଦେଖୁ, ସବୁ ଜାଣି ମଧ୍ଯ ଆଖୁ ବୁଜି 
ଦେଇଥିଲେ ସେ | ସେଇଥିପାଇଁ ତ ମିକୂନ୍‌ର ଜନ୍ମବେଳେ ଅନୁପମାଙ୍କର ଅବସ୍ଥା ଖୁବ୍‌ 
ଜଟିଳ ହୋଇ ପଡ଼ିଥଲା। ପ୍ରାୟ ମୃତ୍ୟୁମୁଖରୁ ଫେରିଥିଲେ ଅନୁପମା ' ମିକୁନ୍‌' ପ୍ରତି 
ଦୀପଙ୍କରଙ୍କର ପରିବାରର ସମସ୍ତେ ଅତ୍ୟଧୂକ ସ୍ବେହପ୍ରବଣ ହୋଇ ପଡ଼ିଥିଲେ ହେଁ 
ଅନୁପମାଙ୍କର ସ୍ଥିତିର କୌଣସି ଉନ୍ନତି ଘଟି ନ ଥଲା | ପୂର୍ବଭଳି କେବଳ କାମ କରିବାର 
ମେସିନ୍‌ଟିଏ ହୋଇ ରହି ଯାଇଥଲେ। 

ମିକୁନ୍‌ର ଅବର୍ଭମାନରେ ସମସ୍ତଙ୍କର ଦୃଷ୍ଟି ଫେରିଲା ଅନୁପମାଙ୍କ ଉପରକୁ | 
କେମିତିକା କାଠପଥର ମାଆଟିଏ ମ ! ପୁଅର ମରଣ ଦେଖୁ ବି ତା ଆଖୁରୁ ଟୋପାଏ 
ଲୁହ ଝରୁନାହିଁ ? ହଁ ¬ ସକାଳୁ ରାତିଯାଏ ଅକୁଣ୍ଠ ଭାବରେ ସମସ୍ତଙ୍କର ସୁଖ, ସ୍ବଵାଛଛନ୍ଦୟ 
ପାଇଁ ଖଟୁଥବା ଯନ୍ତ୍ରଟି ଅଚଳ ହୋଇ ପଡ଼ିଥିବାରୁ ସଚେତନ ହେଲେ ସମସ୍ତେ | ଅସୁବିଧା 
ଭୋଗିଲାରୁ ଜାଣିଲେ “ଅନୁପମା' ନାମକ ମଣିଷଟି କ”ଣ କରୁଥଲା କାହା ପାଇଁ! 
ସହାନୁଭୂତି ଦେଖାଇ ପାଖକୁ ଆସି ବୁଝାଇଲେ । ଅନୁପମା କେବଳ ସ୍ପିର ଦୃଷ୍ଟିରେ 
ଚାହିଁଲେ ସେମାନଙ୍କୁ । କୌଣସି ପ୍ରତିକ୍ରିୟା ପ୍ରକାଶିତ ହେଲା ନାହିଁ ତାଙ୍କ ହାବଭାବରେ। 
ଡାକ୍ତର କହିଲେ — ଦାରୁଣ ମାନସିକ ଆଘାତରେ ଅନୁପମା ହୁଏତ ମନର ଭାରସାମ୍ୟ 
ହରାଇ ବସିଛନ୍ତି । ଛାତି ଭିତରର ଦୁଃଖ ବେଦନାର ଶୀତଳ ବରଫଖଣ୍ଡ ଯେ ପର୍ଯ୍ୟନ୍ତ 
ଉଷ୍ମ ଲୋତକରେ ରୂପାନ୍ତରିତ ହୋଇ ଝରି ନ ପଡ଼ିଛି ¬ ସେ ଯାଏଁ ଅନୁପମା ସ୍ବାଭାବିକ 
ହେବେ ନାହିଁ। 


୧୫୪ ୪ ରାଗିଲେ ମୁଁ ତାରା ହୋଇଯିବି 


ମିକୂନ୍‌ ଯିବାର ପ୍ରାୟ ମାସକ ପରେ ଦିନେ ରାତି ଅଧରେ ଚିକ୍କାର କରି 
ବିଛଣାରୁ ଉଠି ବସିଥିଲେ ଅନୁପମା | ତାଙ୍କର କୋହଉଭରା କାନ୍ଦଣାର ଶବ୍ଦରେ ଦୀପଙ୍କର 
ମଧ୍ଯ ଉଠିପଡ଼ି ଲାଇଟ୍‌ ଜଣାଇଥିଲେ | ପ୍ରିୟତମା ପତ୍ନୀ ଆଖୁର ଲୁହଧାର ପ୍ରଥମଥର 
ପାଇଁ ତାଙ୍କ ହୃଦୟରେ ଆଶ୍ଵାସନା ଭରି ଦେଇଥିଲା | ତାଙ୍କୁ ମନ ଭରି କାନ୍ଦିବାକୁ ଛାଡ଼ି 
ଦେଇଥିଲେ ସେଦିନ। ଅନୁପମାଙ୍କର କିନ୍ତୁ ଅଦଭୁତ ଜିଦ୍‌। ସେ ପୁଣିଥରେ ମିକୁନ୍‌କୁ 
ଗର୍ଭରେ ଧରିବେ । ତାଙ୍କର ଅବହେଳା ଓ ଅଯତ୍ନରୁ ଅଭିମାନ କରି ଫେରିଯାଇଛି 
ତାଙ୍କର ଆଦରର ଧନ। ସେ ପୁଣି ଥରେ ଫେରାଇ ଆଣିବେ ତାକୁ । ଯିଏ ଯେତେ 
ବୁଝାଇଲେ, ମିକୂନ୍‌ ଆଉ କୋଉଠି ଜନ୍ମ ହୋଇ ସାରିବଣି, ଅନୁପମା କିନୁ ବୁଝିବାକୁ 
ନାରାଜ | ସେମିତି ହେଲେ ମିକୁନ୍‌ କାହିଁକି ବାରମ୍ବାର ସ୍ବପ୍ନରେ ଆସି ଡାକୁଛି ତାଙ୍କ ? 

ଡାକ୍ତରଙ୍କ ସହିତ ପରାମର୍ଶ କରିବା ପାଇଁ ବାଧ୍ୟ ହୋଇଥୁଲେ ଦୀପଙ୍କର | ଜନ୍ମ 
ନିୟନ୍ତ୍ରଣ ଅପରେସନକୁ ପୁଣି ଥରେ ଖୋଲାଯାଇଥଲା। ସନ୍ତାନ ସମ୍ଭବା ହେଲେ 
ଅନୁପମା | ମିକୂୁନ୍‌ ଯେ ଆସିବ ¬ ଏଥରେ ତାଙ୍କର ସନ୍ଦେହ ନଥୁଲା। ଏଣିକି କାହାରି 
କଥା ସେ ଶୁଣିବେ ନାହିଁ। କାହାରି କଥା ଆଉ ଭାବିବେ ନାହିଁ। ସେ କେବଳ ମିକୁନ୍‌ର 
ମାଆ ହୋଇ ରହିବେ ¬ ତା ପାଇଁ ବଞ୍ଚବେ ¬ ତାକୁ ଦୃଷ୍ଟିର ଆତୁଆଳ କରିବେ ନାହିଁ 
ମୁହୂର୍ଭକ ପାଇଁ|. ଏକ ପ୍ରକାର ମାନସିକ ରୋଗୀ ହୋଇ ପଡ଼ିଥିଲେ ଅନୁପମା। ନିଜକୁ 
ସେ ବିଛିନ୍ନ କରି ଦେଇଥିଲେ ସମସ୍ତଙ୍କଠାରୁ | କିଏ ତାଙ୍କୁ ପଚାରୁ, ନ ପଚାରୁ ସେଥୁକୁ 
ତାଙ୍କର ଖାତିର୍‌ ନଥଲା। କିନ୍ତୁ ଗର୍ଭସ୍ଥ ସନ୍ତାନଟି ପ୍ରତି ଖୁବ୍‌ ସଚେତନ ଥଲେ ସେ। 
ଭୋକ ଲାଗିଲେ ବଡ଼ଯାଆଙ୍କ ପାଖରେ ପହଞ୍ଚ କହୁଥିଲେ; “ ଅପା, ମିକୁନ୍‌କୁ ଭୋକ 
ହେଲାଣି ଖାଇବାକୁ ଦିଅ।” ନିଜ ସହିତ କଥା କହିବା ପରି ସେ ଗର୍ଭସ୍ଥ ସନ୍ତାନଟି 
ସହିତ ଏକା ଏକା ଆଳାପ କରୁଥିଲେ | ପିଲାଟି ହଲ୍ଚଲ୍‌ ହେବା ମାତ୍ରେ ପେଟ ଉପରେ 
ଖୁବ୍‌ ସ୍ବେହରେ ହାତ ରଖୁ କହୁଥିଲେ, “ନା ¬ ମୋ ଧନଟା ପରା — ମୋ ସୁନାଟା 
ପରା, ଦୂଷ୍ଟ ହବୂନି। ତୁ ଏଥର ଏକଦମ୍‌ ସୁନାପିଲା ହେବୁ। ବଢ଼ିଆ ପିଲା ହେବୁ | ତୁ 
ସ୍ଥିର ହୋ ¬ ଶାନ୍ତ ହୋ!” ଇଶ୍ଵରଙ୍କ ପ୍ରାର୍ଥନା କରନ୍ତି, “ ପ୍ରଭୁ ! ମୋ ପିଲାକୁ ଏଥର 
ଶାନ୍ତ କର, ଟିକିଏ ହେଲେ ଦୂଷ୍କାମି ନ କରୁ ସେ। ” ଗର୍ଭସ୍ଥ ସନ୍ତାନଟିକୁ ସେ ଗପ କହି 
ଶୁଣାନ୍ତି ଲୋରି ଗାଇ ଶୁଆଇବାକୁ ଚେଷ୍ଟା କରନ୍ତି। ତାଙ୍କର କାର୍ଯ୍ୟକଳାପ ଦେଖୁ 
ସମସ୍ତେ ନିଶ୍ଚିନ୍ତ ହୋଇଯାଆନ୍ତି, ଅନୁପମା ପାଗଳୀ ହୋଇଗଲେଣି | 

ଯଥା ସମୟରେ ଅପରେସନ୍‌ ହୋଇ ପୁଅଟିଏ ହେଲା ଅନୁପମାଙ୍କର | ମୃତ୍ୟୁ 
ସହିତ ତିନିଦିନ ସଂଗ୍ରାମ କରି ସେ ପୁଣି ଥରେ ଫେରିଆସିଲେ ସେ ପୁରରୁ | ପୁଅକୁ 
ଏକୁଟିଆ ଛାଡ଼ି ଦେଇ କେମିତି ସେ ଯାଇପାରିବେ ? ବଞ୍ଚିବା ପାଇଁ ତାଙ୍କର ପ୍ରବଳ 


ରାଗିଲେ ମୁଁ ତାରା ହୋଇଯିବି & ୧୫୫ 


ଇଚ୍ଛାଶକ୍ତି ହିଁ ନୂଆ ଜୀବନ ଦେଲା ତାଙ୍କୁ । ଚେତା ଫେରିବା ମାତ୍ରେ ପିଲାକୁ ଦେଖୁବାକୁ 
ଚାହିଁଲେ। ଦେଖୁ ଦେଖୁ କହିଲେ, “ମୁଁ ଜାଣିଥିଲି ¬ ତୁ ଆସିବୁ ବୋଲି।” ଅଜସ୍ର 
ଚୁମାରେ ସେ ଭରି ଦେଇଥଲେ ନବଜାତ ଶିଶୁଟିକୁ । ପିଲାଟି ସତରେ ଅବିକଳ ମିକୁନ୍‌ 
ପରି ଦିଶୁଥଲା। 

ଅନୁପମାଙ୍କର ପ୍ରାର୍ଥନାର ଏଭଳି ପ୍ରତ୍ୟୁତ୍ତର ମିଳିବ ବୋଲି କେହି ଆଶା କରି 
ନଥିଲେ | “ମିକୁନ୍‌' ବୋଲି ଅନୁପମା ଡାକୁଥିଲେ ପିଲାଟିକୁ ପିଲାଟି କିନ୍ତୁ କିଛି କହୁ 
ନ ଥୂଲା। ଖାଲି ମିଟି ମିଟି ଚାହିଁ ହସୁଥିଲା। ଦୋଳିରୁ ଉଠି ବସିବା ପାଇଁ ଅନେକ ଦିନ 
ଲାଗିଗଲା ତାକୁ | ନୂଆ ମିକୁନ୍‌ କିନ୍ତୁ ଦଉଡ଼ୁ ନ ଥଲା କି କାହାକୁ କିଛି ହଇରାଣ କରୁ 
ନ ଥଲା| କାହା ପାଖରେ କିଛି ଦାବି କରୁ ନଥଲା। ଘରର ଜିନିଷପତ୍ର ଅକ୍ଷତ ଏବଂ 
ଯଥା ସ୍ଥାନରେ ସୁରକ୍ଷିତ ରହୁଥିଲା| ସାନ ସାନ ପିଲାମାନେ ଅବାକ୍‌ ହୋଇ ଦେଖୁଥିଲେ 
ନୂଆ ମିକୁନ୍‌କୁ। ସେଇ ମୁହଁ, ସେଇ ଆଖୁ, ସେଇ ନାକ, ସେମିତି ନାଲି ଟୁକୁ ଟୃକୁ 
ଓଠ | କିନୁ ଆଖର ସେ ଦୁଷ୍ଟାମି ଭରା ଚାହାଣି ନଥଲା। ଯୋଉଠି ତାକୁ ବସାଇ 
ଦିଆଯାଉଥଲା, ସେଇଠି ସେ ଧୀରସ୍ଥିର, ଶାନ୍ତ ଭାବରେ ବସି ରହୁଥଲା। ବସି ବସି 
ସେ କେବଳ ମୁରୁକେଇ ମୁରୁକେଇ ହସୁଥଲା। କେଜାଣି କାହିଁକି, ଆଗ ମିକୁନ୍‌ର 
ଯେତେ ପ୍ରକାର ଦୂଷ୍ଟାମିକୁ ଖୁସି ଖୁସିରେ ଗ୍ରହଣ କରି ନେଉଥୁବା ଲୋକମାନେ ନୂଆ 
ମିକୁନ୍‌ର ଏଇ ଶାନ୍ତ ସ୍ପିଗ୍ଧ ହସଟିକକୁ ବରଦାସ୍ତ କରି ପାରୁ ନଥୁଲେ। ସନ୍ତର୍ପଣରେ 
ଲୁହ ପୋଛି ଦେଉଥୁଲେ ନିଜ ନିଜ ଆଖୁରୁ। ଅନୁପମା ଏବେ ସବୁବେଳେ କାର୍ଯ୍ୟବ୍ୟସ୍ତ 
ରହୁଥିଲେ | ତାଙ୍କର ଜଗତ କେବଳ ମିକୂୁନ୍‌ମୟ ହୋଇଯାଇଥୁଲା। 


୧. ଏ 4°. 
ଡ୍ଡ ଚ୍ୃଡ ଶା 


“ 


୧୫୬ ୪“ ରାଗିଲେ ମୁଁ ତାରା ହୋଇଯିବି 


ରାଗିଲେ ମୁଁ ତାରା ହୋଇଯିବି 


ଯାହାହେଉ ¬ ମାମୁନ୍‌୍କୁ ଆଜି ଭାରି ଖୁସି ଲାଗୁଥିଲା | ଓହ - କେତେଦିନ 
ହେଲା ଘରଟା ଯେମିତି ଅଜବ ମନେ ହେଉଥଲା ¬ ନିଃଶ୍ବାସ ନେବାକୁ ବି କଷ୍ଟ 
ହେଉଥିଲା ତାକୁ | ଘରଟାଯାକର ଲୋକ ଗୁମ୍‌ସୁମ୍‌ ହୋଇ ରହୁଥିଲେ । କିଏ ଯେମିତି 
ସେମାନଙ୍କୁ ବିଦ୍ୟାରାଣ ପକେଇ ଦେଇଥୁଲା ନ ହସିବାକୁ | ନିହାତି ଦରକାର ନ ପଡ଼ିଲେ 
କେହି କାହା ସହିତ କଥା ବି ହେଉ ନ ଥିଲେ । ଘରକୁ ଯିଏ ମଧ୍ଯ ଆସୁଥିଲେ ଗମ୍ଭୀର 
ହୋଇ କୋଳାକୋଳି ହେଉଥିଲେ | ଲୁଚେଇ ଲୁଚେଇ ଆଖୁ ପୋଛୁଥଲେ | ସମସ୍ତଙ୍କର 
ଡର ଥୁଲା ମାମୁନ୍‌କୁ। ସିଏ କାଳେ ସବୂ କଥା ଜାଣିଦେବ — କାଳେ ତାଂ ମନରେ 
ଦୁଃଖ ହେବ | ହେଃ — ସିଏ କ'ଣ ଆଉ ଛୋଟ ପିଲା ହେଇଛି ଯେ କିଛି ବୁଝିପାରିବ 
ନାହିଁ ? ସିଏ ସବୁ ଜାଣେ। ମାମାର କ୍ୟାନ୍‌ସର ହେବା କଥା ଜଣା ପଡ଼ିବା ଦିନଠାରୁ 
ଯାହା ଯାହା ଘଟଣା ଘଟିଛି - ତା'ଠାରୁ ଲୁଚେଇବାକୁ ଯେତେ ଚେଷ୍ଟା କଲେ ମଧ୍ଯ ସେ 
ସବୁ ଜାଣିପାରିଛି। ସମସ୍ତେ ତାକୁ ଛୋଟପିଲା ଭାବନ୍ତି। ଅନ୍ୟମାନଙ୍କର ଭାବନାକୁ 
ସମ୍ମାନ ଜଣାଇ ବାହାରକୁ ସେ ଛୋଟପିଲା ପରି ଆଚରଣ କରୁଥୁଲେ ମଧ୍ଯ ୟା” 
ମଧ୍ଯରେ ସେ ବେଶ୍‌ ଜାଣିବାର ହୋଇ ଯାଇଥୁଲା। 

ଦିନେ ଏକାନ୍ତରେ ଜେଜେମାଙ୍କୁ ସେ ପଚାରି ଦେଇଥିଲା, “ମରିଗଲେ 
ଲୋକମାନେ କୁଆଡ଼େ ଯାଆନ୍ତି ଜେଜେମା ? ” 

ତା ପ୍ରଶ୍ନ ଶୁଣି ଜେଜେମା ଚମକି ପଡ଼ିଥିଲେ | ତା'ପରେ ନିଜକୁ ସମ୍ଭାଳି ନେଇ 
କହିଥିଲେ, “ କୁଆଡ଼େ ଆଉ ଯିବେ ? ଏଇଠି ଆମ ଆଖୁ ଆଗରେ ରହନ୍ତି - ଆକାଶରେ 
ତାରା ହୋଇ ଝଟକୁ ଥାଆନ୍ତି” 

— “ ମୋ ମାମା ବି ତାରା ହୋଇଯିବ ନା ? ” ସେ ପଚାରିଥଲା। ଜେଜେମାଙ୍କ 
ଆଖୁ ଲୁହ ଡବଡ଼ବ ହୋଇଯାଇଥଲା | ସେ ମାମୁନ୍‌କୁ କୋଳକୁ ଭିଡ଼ିନେଇ କହିଥିଲେ, 


ରାଗିଲେ ମୁଁ ତାରା ହୋଇଯିବି & ୧୫୭ 


“ଛି। ¬ ମା, ସେମିତି କହନ୍ତିନି। ଭଗବାନଙ୍କୁ ପ୍ରାଥନା କର, ତୋ ମାମା ଭଲ 
ହୋଇଯିବ। ” 

¬ “ ମୁଁ ଜାଣିଛି ¬ ମୋ ମାମା ଆଉ ଭଲ ହେବ ନାହିଁ। ଭଗବାନଙ୍କୁ କହିବି 
ମୋ ମାମାକୁ ଆଉ କଷ୍ଟ ଦିଅନ୍ତୁନି। ଏମିତି କଷ୍ଠ ପାଇବା ଅପେକ୍ଷା ଆକାଶରେ ତାରା 
ହୋଇଯିବା ଭଲ।” ମାମୁନ୍‌ର କଥା ଶୁଣି ଜେଜେମା ତାକୁ ଆହୁରି ଜୋର୍‌ରେ ଭିଡ଼ି 
ଧରିଥିଲେ କୋଳରେ | 

ତା ମାମାକୁ ସମସ୍ତେ ଭଲ ପାଉଥଲେ। ଭଲ ନ ପାଇବାର କିଛି କାରଣ ହିଁ 
ନଥୁଲା| ମାମା ସୁସ୍ଥ ଥବାବେଳେ ସମସ୍ତଙ୍କ ପାଇଁ ଖଟୁଥଲା। ସମସ୍ତଙ୍କୁ ଖୁସି ରଖୁବାକୁ 
ପ୍ରାଣପଣେ ଚେଷ୍ଟା କରୁଥିଲା। ବାବା, ମାମା, ଜେଜେବାପା, ଜେଜେମା, ଦୀଲୁଦାଦା, 
ନୀଲୁଦାଦା ଆଉ ସୋମାଦେଇଙ୍କୁ ନେଇ କେଡ଼େ ଖୁସିବାସିର ସଂସାର ଥୁଲା ତାଙ୍କର | 
ତାଙ୍କ ଘର ପରି ଆଉ କାହାର ବି ଘର ନ ଥଲା କି ତା ମାମା ପରି ମାଆଟିଏ ଆଉ 
କାହାର ବି ନଥଲା। ଦେଖୁବାକୁ ଯେମିତି ସୁନ୍ଦର, ରନ୍ଧାବଢ଼ା, ଘରସଜା, କଥାବାର୍ଭା, 
ବ୍ୟବହାର, ସେବାଯତ୍ନ ସବୁଥିରେ ସବୁଠୁ ବଢ଼ିଆ ଥଲା। କେଜାଣି କାହାର ଖରାପ 
ନଜର ପଡ଼ିଗଲା — ଶୂନ୍ୟରୁ ଆସି ଏମିତି ଗୋଟେ ରୋଗ ମାଡ଼ିବସିଲା ତା ମାମାକୁ ! 
ପ୍ରଥମେ ତ କେହି ବିଶ୍ଵାସ କରିବାକୁ ପ୍ରସ୍ତୁତ ନଥଲେ ଏଭଳି ଗୋଟେ କଥା କେବେ 
ସମ୍ଭବ ହୋଇଥୁବ ବୋଲି । କେଜାଣି କୋଉଠି ରିପୋର୍ଟ ବଦଳି ଯାଇଥିବ — କି ଆଉ 
କିଛି ଭୁଲ୍ଭଟକା ହୋଇଥିବ | କିନୁ ସବୁ ପ୍ରକାର ଟେଷ୍ଟ ହେଲା ପରେ ଯେତେବେଳେ 
ମାନିବାକୁ ବାଧ୍ୟ ହେଲେ — ଘରଲୋକଙ୍କ ମନର ଅବସ୍ଥା ଯାହା ହୋଇଥିଲା — ସେକଥା 
ସେମାନେ ନିକେ ହିଁ ଜାଣିଥିଲେ | ପ୍ରତିଜ୍ଞା କରିବା ପରି କେହି ହେଲେ ମାମା ଆଗରେ 
ମନ ଖରାପ ହେଲା ଭଳି କୌଣସି କଥା କହୁନଥୁଲେ। ସେମାନଙ୍କ ଆୟତ୍ତରେ ଥିବା 
ଭଳି ଯାହା ଯାହା ଚିକିତ୍ସା କରାଯିବା ସମ୍ଭବ ¬ ସବୁ ପ୍ରକାର କରାଗଲା। ପୂଜାପାଠ, 
ହୋମଯଜ୍ଞ, ମାନସିକ ଇତ୍ୟାଦି ଯିଏ ଯାହା କହିଲେ ସବୁ କିଛି କରାଗଲା | ମାମା ଜାଣି 
ସାରିଥିଲା ସେ ଆଉ ବେଶୀ ଦିନ ବଞ୍ଚବ ନାହିଁ ବୋଲି। ସେଇଥ୍‌ ପାଇଁ ସେ ବାବାଙ୍କୁ 
ବାରମ୍ବାର ମନୀ କରୁଥଲା ତା ପାଇଁ ଅଯଥାରେ ଏତେ ଖର୍ଚ୍ଚ କରିବାକୁ। ବାବା କ'ଣ 
ତା କଥା ଶୁଣି ଚୂପ୍ହୋଇ ବସିଯାଇ ଥାଆନ୍ତେ ! ଯୋଉଠୁ ଯୋଉଠୁ ସମ୍ଭବ ହେଲା ¬ 
ଟଙ୍କା ପଇସା ଯୋଗାଡ଼କରି ଖର୍ଚ୍ଚ କରୁଥିଲେ ମାମାର ଚିକିତ୍ସା ଇତ୍ଯାଦିରେ। ମାମା 
ଦିନେ କାନ୍ଦି କାନ୍ଦି ଜେଜେମାଙ୍କୁ କହିଥିଲା, “ ବୋଉ ! ଆପଣ ତାଙ୍କୁ ମନାକରନ୍ତୁ, 
ଏମିତି ଅକାରଣରେ ପଇସା ନଷ୍ଟ କରିବାକୁ । ମୋ ମରିବା ତ ନିଶ୍ଚିତ | ମୋ ମରିବା 
ସହିତ ଆମ ପରିବାର ବି କାଙ୍ଗାଳ ହୋଇଯିବ ନା କ'ଣ ? ଦୀଲୁ, ନୀଲୁଙ୍କର ଭବିଷ୍ୟତ, 
ସୋମାଙ୍କର ବାହାଘର, ମାମୁନିର ପାଠପଢ଼ା ¬ ଏସବୁ କେମିତି ହେବ ? ” 


୧୫୮ ˆ ରାଗିଲେ ମୁଁ ତାରା ହୋଇଯିବି 


¬ “ ତୁ ଚାଲିଗଲେ ତ ଆମେ ସମସ୍ତେ କାଙ୍ଗାଳ ହୋଇଯିବୁ ଲୋ ମାଆ ¬ ତୁ 
ନ ଥିବା ଘରେ ଆମେ ଜୀବନ ଧରି ରହିପାରିବୁ ବୋଲି ତୁ ଭାବିପାରୁଛୁ ? ତୁ ତ ଆମ 
ସମସ୍ତଙ୍କର ଜୀବନ |” ଜେଜେମା କହିଥିଲେ ମାମାଙ୍କୁ ଆଉଁଶି ଦେଉ ଦେଉ | 

¬ “ଏ ଦୁନିଆଁରେ କାହା ପାଇଁ କିଛି ଅଟକି ଯାଏ ନାହିଁ ବୋଉ | ଏ ସଂସାର 
ତା ନିଜ ବାଟରେ ଠିକ୍‌ ଠିକ୍‌ ଚାଲିବ । ଆପଣମାନେ ଏମିତି ହେଲେ ମୋତେ ଭାରି 
କଷ୍ଟ ଲାଗୁଛି ।” ମାମା କହିଥଲା। 

- “ କାହାକୁ ବୁଝେଇବି ମୁଁ। ଦିନେ କାଳେ ମନ୍ଦିର ଯାଉ ନଥୁବା ତୋ ଶ୍ଵଶୁର 
ଏବେ ନିଇତି ସଞ୍ଜସକାଳେ ମନ୍ଦିରରେ ଯାଇ ଅଧ୍ୁଆ ପଡୁଛନ୍ତି । ଠାକୁର ଦେବତାଙ୍କୁ 
ମାନୁ ନଥ୍‌ବା, ଥଟ୍ଟା କରୁଥୁବା ପୁଅ ମୋର ମଠା ପିନି ପୂଜାପାଠ, ହୋମଯଜ୍ଞରେ ବି 
ବସୁଛି | କେମିତି କାହାକୁ ମୁଁ ମନା କରିବି ? ମୋ ନିଜ ମନ ବୁଝିଲେ ତ ?” ଜେଜେମା 
କହିଥଲେ। 

ମାମା ବିଛଣାରେ ପଡ଼ି ରହିଥିଲେ ବି ତାକୁ ନ ପଚାରି ଘରର କୌଣସି କାମ 
ହେଉ ନ ଥଲା | କାହା ପାଇଁ କଂ”ଣ ଜଳଖୁଆ ହେବ, କୋଉଦିନ କ”ଣ ତରକାରି 
ହେବ, ରାତିରେ ରୁଟି ହେବ କି ପରଟା — ସେସବୁ ମାମାକୁ ପଚାରି କରାଯାଉଥୁଲା| 
ବନ୍ଧୁବାନ୍ଧବ, ସାହିପଡ଼ିଶାରେ ବାହାଘର, ବ୍ରତଘର, ଜନ୍ମଦିନରେ କାହାକୁ କ'ଣ ଦିଆଯିବ 
ସେ କଥା ମଧ୍ଯ ମାମାକୁ କହିବାକୁ ପଡ଼ୁଥିଲା। ଅସୁସ୍ଥ ହୋଇ ଶଯ୍ୟାଶାୟୀ ହୋଇ ରହିଛି 
ବୋଲି ପରିବାର ମଧ୍ଯରେ ତା”ର ଗୁରୁତ୍ଵ ଯେ କିଛି କମିଯାଇନି ¬ ସେଇକଥା ହିଁ 
ସମସ୍ତେ ଜଣାଇ ଦେବାକୁ ଚାହୁଁଥିଲେ । ମାମାକୁ ଅପରିଛନ୍ନ ପରିବେଶ ଓ ବେଶଦୂଷା 
ପସନ୍ଦ ନ ଥିଲା କେବେ | ତେଣୁ ତା'ର ବିଛଣାପତ୍ର ଯେମିତି ପରିଷ୍କାର ରଖାଯାଇଥିଲା — 
ତା'ର ବେଶଭୂଷାର ପରିପାଟୀ ମଧ୍ଯ ସବୁବେଳେ ଟିପ୍ଟପ୍‌ ରହୁଥିଲା। ଘରକୁ କଣ 
କମ୍‌ ଲୋକ ଆସୁଥିଲେ ମାମାକୁ ଦେଖୁବାକୁ ? ଶେଷ ପର୍ଯ୍ୟନ୍ତ ବି ସୁନ୍ଦର ହୋଇ ରହିବ 
ବୋଲି ମାମା ଚାହୁଁଥିଲା। ମାମାର ଅବସ୍ଥା ନେଇ ଖୁବ୍‌ ବିବ୍ରତ ରହୁଥିବାରୁ ବାବାଙ୍କ 
ଭଳି ସୌଖୀନ ମଣିଷ ମଧ୍ଯ ନିଜ ପ୍ରତି ଉଦାସୀନ ହୋଇପଡ଼ିଲେ । ତାଙ୍କର ଆଲୁରା 
ବେଶଭୂଷା ମାମାକୁ ଜମା ଭଲ ଲାଗୁ ନ ଥୁଲା। ସେ ବାବାଙ୍କୁ ମଧ୍ଯ କହୁଥିଲା ଦାଢ଼ି 
କାଟିବାକୁ ସେଲୁନ୍‌ ଯିବାକୁ ବରାଦ କରୁଥୁଲା। “ତୁମର ସେଇ ଗୋଲାପି ସାର୍ଟଟା 
କୁଆଡ଼େ ଗଲା ? ବଢଡ଼ିସ୍ପେ”ଟା ସରିଯାଇଛି ନା କ”ଣ ? ନେଲ୍କଟର ଆଣିଲ, ନଖଗୁଡ଼ା 
ମୁଁ କାଟିଦେବି।” ଏମିତି କହୁଥିଲା ସେ | 

ଶେଷ ପର୍ଯ୍ୟନ୍ତ ମାମା ସଚେତନ ଥୁଲା ମୂତ୍ୟୁକୁ ସ୍ଵାଗତ କରିବା ପାଇଁ ନିଜକୁ 


G Huu ou 


ପ୍ରସ୍ତୁତ କରି ସାରିଥିଲା ଯେମିତି । ଜେଜେମା, ଜେଳେବାପାଙ୍କୁ ବସାଇ ବାବାଙ୍କ ପାଖରୁ 


ରାଗିଲେ ମୁଁ ତାରା ହୋଇଯିବି & ୧୫୯ 


କଥା ନେଇଯାଇଥଲା ଆଉ ଥରେ ବାହାହେବା ପାଇଁ | ମାମୁନ୍‌ର ଭବିଷ୍ୟତ ବିଷୟରେ 
ମଧ୍ଯ ଭାବିଥିଲା ସେ | ମାମୁନ୍‌ ପାଇଁ ଡାଏରୀରେ କେତେ କ”ଣ ଲେଖୁ ରଖଥୁଲା — 
ସେ ବଡ଼ ହେଲେ ପଢ଼ିବ ବୋଲି । ମାମୁନ୍‌ ବଡ଼ ହେଲା ବେଳକୁ ମାମା ଆଉ ନଥିବ 
ଯେ! 

ଏସବୁ କଥା ମାମୁନ୍‌ ଜାଣେ | ସିଏ ଛୋଟ ପିଲା ନୁହେଁ ଆଦୌ । ମାମା ମରିଯିବା 
ଦିନ ସମସ୍ତେ ବ୍ଯାକୂଳ ହୋଇ କାନ୍ଦୁଥବା ବେଳେ ମାମୁନ୍‌ ଧୀର ସ୍ଥିର ହୋଇ ବସି 
ରହିଥୁଲା। କାହିଁକି କାନ୍ଦିବ ? ମାମା ମରିଯାଇଛି — ଭଲ ହୋଇଛି । ଆହୁରି ବଞ୍ଚଥଲେ 
କେତେ କଷ୍ଟ ପାଇଥାନ୍ତା ସେ ! 

ମାମାକୁ ଶ୍ମଶାନ ନେବା ପୂର୍ବରୁ ବୋହୂ ଭଳି ସୁନ୍ଦର ଭାବରେ ସଜାଇ ଦିଆଗଲା 
ସମସ୍ତଙ୍କର କନ୍ଦାକଟା ଭିତରେ ସାହି ପଡ଼ିଶାର ସ୍ତୀଲୋକମାନେ ମାମାକୁ ଛୁଆଁଇ ଶଙ୍ଖା 
ସିନ୍ଦୁର ମଙ୍ଗୁଳେଇ ନେଉଥଅନ୍ତି। ମାମୁନ୍‌କୁ ସମସ୍ତେ ଆଉଁଶି ପକଉଥାଅନ୍ତି ¬ ଆହା 
ବିଚାରୀ ¬ ଏକଥା ବି କହୁଥାଆନ୍ତି ତା'ର ଶୁଖଲା ଆଖୁକୁ ଚାହିଁ। କେତେ ଲୋକ, 
ଫୁଲମାଳ, ଫୁଲତୋଡ଼ା, ଧୂପଧୁଆଁ, ପରଫ୍ୟୁମ୍‌ର ବାସ୍ତା ¬ ଏସବୁ ଭିତରେ 
ଆକତାମାକ୍ତା ହୋଇଯାଉଥାଏ ମାମୁନ୍‌ | 

ମାମା ଚାଲିଯିବା ପରେ ଧୀରେ ଧୀରେ ବନ୍ଧୁବାନ୍ଧବଙ୍କର ଗହଳି ବଢ଼ିଲା। 
ଖବର ପାଇ କିଏ କୁଆଡୁ ଆସି ପହଞ୍ଚଲେ ଶୁଵ୍ଧିଘର ପାଇଁ । ଘରେ ଚୂନ ଦିଆଗଲା। 
ସବୂଘର ଧୁଆପୋଛା ହେଲା। ଧୋବାଘରେ ଲୁଗା ପଡ଼ିଲା ନୀଲୁଦାଦା ମାମାର ଶୁଵ୍ଧିଘର 
କାର୍ଡ଼ ଛପାଇ ଆଣିଲେ । ସେସବୁ ବଣ୍ଟାହେଲା | ଦୀଲୁଦାଦା ଦୁଆରେ ସାମିଆନା ଟଙ୍ଗାଇ 
ସଜାସଜି କରିବାର ବ୍ୟବସ୍ଥା କଲେ। ଚେୟାର ପଡ଼ିଲା। ଲାଇଟ୍‌ ଜଳିଲା। ଆଗେ 
ସାହିପଡ଼ିଶାରେ କାହା ଘରେ ବାହାଘର କି ବ୍ରତଘର ହେଲେ ମାମୁନ୍‌ ବ୍ୟସ୍ତ ହୋଇ ତା 
ମାମାକୁ ପଚାରୁଥିଲା, “ ମାମା, ଆମର କେବେ ବାହାଘର ହେବ ? ଆମର ବି ଚାନ୍ଦୁଆ 
ଲାଗିବ, ଲାଇଟ୍‌ ସଜାହେବ, ମାଇକ୍‌ ବାଜିବ, କେତେ ଲୋକ ଆସିବେ — ଭୋଜି 
ହେବ।” ମାମା ହସିଦେଇ କହୁଥିଲା, “ ହେବରେ ନିଶ୍ଚୟ ହେବ ତୋ ସୋମାଦେଇର 
ବାହାଘର ହେବ। ନୀଲୁଦାଦା, ଦୀଲୁଦାଦାଙ୍କର ବାହାଘର ହେବ । ସେତିକିବେଳକୁ 
ଦେଖୁବୁ ଆମର ବି ଏମିତି ସବୁ ହେବ।” 

ଆଜି ତାଙ୍କ ଦୁଆରେ ଚାନ୍ଦୁଆ ବନ୍ଧା ହୋଇଛି, ଗାଲିଚା ପଡ଼ିଛି, ଲାଇଟ୍‌ 
ସଜାହୋଇଛି —- ଯଦିଓ ଝିଲ୍ମିଲ୍‌ ଲାଇଟ୍‌ ନୁହେଁ, ସାଧାସିଧା ବାର୍ଲାଇଟ | ମାଇକ୍‌ ବି 
ବାଜୁଛି। ଖାଲି ମାମା ନାହିଁ ଏସବୁ ଦେଖୁବାକୁ | 


୧୬୦ ଜ୍ଝ ରାଗିଲେ ମୁଁ ତାରା ହୋଇଯିବି 


ଗାଲିଚା ଉପରେ ଗୋଟିଏ କଡ଼କୁ ଛୋଟ ଟେବୁଲ୍‌ ଉପରେ ଧଳା ଚାଦରଯିଏ 
ପକାଇ ମାମାର ଗୋଟେ ବଡ଼ ଫଟୋ ରଖାଯାଇଛି | ଫଟୋଟି ଭାରି ଜୀବନ୍ତ ଲାଗୁଛି 
ଅନ୍ୟମାନଙ୍କୁ ଦେଖୂଲେ ମାମା ସବୁବେଳେ ଯେମିତି ଫିକ୍‌ କିନା ମିଠା ହସଟିଏ 
ହସିଦିଏ ¬ ସେମିତି ହସଟିଏ ଫଟୋ ଭିତରୁ ଝଟକି ଉଠୁଛି। ଫଟୋ ଦେହରେ ମୋଟା 
ଗଜରା ମାଳଟିଏ ଦିଆହୋଇଛି। ଟୋପା ଟୋପା ଚନ୍ଦନ ଆଉ ସିନ୍ଦୁରରେ ମାମାର 
କପାଳ ସଜା ହୋଇଛି । ସତେ ଯେମିତି ଆଜି ତା ବାହାଘର ! ଫୁଲଦାନୀରେ ଫୁଲ 
ସଜା ହୋଇଛି । ଧୁପଦାନୀରେ ବାସ୍ଵା ଧୂପକାଠି ଲାଗିଛି। ଦୀପରୁଖାରେ ଘିଅଦୀପ 
ଜନୁଛି। ମାମା କ”ଣ ଠାକୁର ହୋଇଗଲା ନା କ”ଣ ¬ ତାକୁ ଫୁଲ, ଧୂପ, ଦୀପ 
ଦିଆହୋଇଛି ! 

ମାମୁନ୍‌ କିଛି ସମୟ ମାମାର ଫଟୋକୁ ଚାହିଁ ଠିଆ ହେଲା। ଗାଲିଚା ଉପରେ 
ଏପଟ ସେପଟ ଚାଲିଲା । ଭାରି ଭଲ ଲାଗୁଥଲା। ଏତେ ଦିନ ହେବ ଛାତି ଭିତରଟା 
କେମିତି ରୁନ୍ଧି ହୋଇଗଲା ପରି ମନେ ହେଉଥଲା। ଆଜି ଖୁବ୍‌ ଉଶ୍ବାସ ଲାଗୁଛି। 
ଗେଷ୍ଟମାନଙ୍କର ଆସିବା ଆରମ୍ଭ ହୋଇଗଲାଣି। ବାବା ବାହାରେ ଠିଆହୋଇ ସ୍ଵାଗତ 
କରୁଛନ୍ତି ତାଙ୍କର ବନ୍ଧୁମାନଙ୍କୁ । ଅନେକ ଦିନ ପରେ ବାବାଙ୍କ ମୁହଁଟି ଭଲ ଦିଶୁଛି। 
ଦାଢ଼ି ଖୁଅର ହୋଇଛନ୍ତି | ଧଳା ଚୁଡ଼ିଦାର କମିଜ୍‌ ପିନ୍ଧିଛନ୍ତି । ନୀଲୁଦାଦା ଓ ଦୀଲୁଦାଦା 
ମଧ୍ଯ ଭଲ ଡ୍ରେସ୍‌ ପିନ୍ଧିଛନ୍ତି। ସୋମାଦେଲ ହାଲୁକା ଗୋଲାପି ରଙ୍ଗର ଡ଼ରେସ୍‌ ପିନ୍ଧିଛି, 
ଅଳ ଟିକେ ସଜବାଜ ହୋଇଛି। ଏତେ ଲୋକବାକ ଆସିବେ ଯେତେବେଳେ, ସିଏ 
କେମିତି ଆଲୁରାବାଲୁରା ହୋଇ ରହିଥିବ! ଜେଜେବାପା ନୂଆ ଧୋତି ପଞ୍ଜାବି ପିନ୍ଧି 
ଦାଣ୍ଡଗରେ ବସିଛନ୍ତି, ସାହିର ଆଉ କେତେଜଣ ବୁଢ଼ାବୁଢ଼ା ଲୋକଙ୍କ ସାଙ୍ଗରେ ଗପୁଛନ୍ତି । 
ଜେଜେମା ରୋଷେଇ ଘରେ ରହି ସେମାନଙ୍କ ପାଇଁ ଥରକୁ ଥର ଟା” କରି ପଠଉଛନ୍ତି। 
ସିଏ ମଧ୍ଯ ଆଜି କେଡ଼େ ସୁନ୍ଦର ଦିଶୁଛନ୍ତି। କେତେଦିନ ପରେ ମୁଣ୍ତ କୁଣ୍ଡାଇ ଗଣ୍ଡି 
ପକେଇଛନ୍ତି | ପାଚିଲା ବାଳରେ ଦାଉ ଦାଉ ଦିଶୁଛି ସିନ୍ଦୁର ଗାର। ଏମିତି ତ ଥୁଲେ 
ସମସ୍ତେ ¬ ସମସ୍ତେ ଚକ୍ଚକ୍‌, ଝକଙଝକ୍‌ | କିଛିଦିନର ବ୍ୟତିକ୍ରମ ପରେ ତାଙ୍କ ଘର 
ଏବଂ ଘରଲୋକଙ୍କର ପୂର୍ବ ଅବସ୍ଥା ଫେରିଆସିଛି ଯାହାହେଉ ! ମାମୁନ୍‌ର ଭାରି ଇଚ୍ଛା 
ଥିଲା ସିଏ ବି ଟିକେ ଲିପ୍ଷିକ୍‌ ଲଗାନ୍ତା ଓଠରେ | ମାମାର ଡ୍ରେସିଂ ଟେବୁଲ୍‌ ପାଖରେ 
ବସି ମନକୁ ମନ ସିଏ ସଜ ହେବାର ଦେଖୂଲେ ଘରଯାକ ଲୋକ ଆମୋଦିତ ହୁଅନ୍ତି | 
ଆଜି କିନ୍ତୁ ମାମାର ସଜବାଜ ଜିନିଷ କିଛି ବି ପାଇଲାନି ସେ। ଘରେ ଅଧକ ଲୋକ 
ହେବାରୁ ଜିନିଷପତ୍ର ସବୁ କୋଉଠି କେମିତି ଗୁଞ୍ଜା ହେଇଛି ତା'ର ଠିକଣା ନାହିଁ। ହଉ 
ଚଳିବ ¬ ମାମା କହେ, ତା ଝିଅ ଏମିତିରେ ତ ଭାରି ସୁନ୍ଦର ¬ ସଜ ହେଲେ କେତେ, 
ନହେଲେ କେତେ ? 


ରାଗିଲେ ମୁଁ ତାରା ହୋଇଯିବି & ୧ ୬ ୧ 


ମାମୁନ୍‌ ଉତ୍କଣ୍ଠିତ ଭାବରେ ତା ସାଙ୍ଗମାନଙ୍କୁ ଅପେକ୍ଷା କରିଥଲା। ରୀନା, 
ମାନା, ଗୁନ୍‌ଗୁନ୍‌୍୍‌ ସୋନିଆ, ଚୂମ୍କି ¬ ଏମାନେ ଆସି ପହଞ୍ଚଯିବାରୁ ସେ ଭାରି ଖୁସି 
ହୋଇଗଲା। କେତେଦିନ ହେଲା ସେ ସ୍କୁଲ୍‌ ଯାଉନାହିଁ କି ସାଙ୍ଗମାନଙ୍କ ସାଙ୍ଗରେ 
ଖେଳିନାହିଁ। ଆଜି ସେ ମନଇଛା ଖେଳିବ, ନାଚିବ, ଡେଇଁବ। ସାଙ୍ଗମାନଙ୍କୁ ସ୍ଵାଗତ 
କରିବା ପରେ ସେମାନଙ୍କୁ ଅପେକ୍ଷା କରିବାକୁ କହି ମାମୁନ୍‌ ଘର ଭିତରକୁ ଧାଇଁଗଲା। 
ସେ ପର୍ଯ୍ଯନ୍ତ ମ୍ୟୁଜିକ୍‌ ସିଷ୍ଟମ୍‌ରେ ବାଜୁଥବା ଲତାମଙ୍ଗେସ୍‌କରଙ୍କର ଗୀତାର ଆବୃତ୍ତ 
ତାକୁ ମୋଟେ ଭଲ ଲାଗୁ ନଥଲା। ଧେତ୍‌ ¬ ଏମିତି ଗୀତରେ କିଏ କ”ଣ ନାଚିପାରେ ? 
ମ୍ୟୁଜିକ୍‌ ସିଷ୍ଟମ୍‌ରୁ ସି.ଡ଼ି.ଟିକୁ ବାହାର କରିଦେଲେ ନିଜ ପସନ୍ଦର ଗୀତ ଲଗାଇ 
ସାଙ୍ଗମାନଙ୍କୁ ଆହ୍ଵାନ କଲା ନାଚିବାକୁ । ସମସ୍ତେ ଆନନ୍ଦ କୋଳାହଳ କରି ନାଚିଉଠିଲେ । 
‘ଧୂମ୍‌ ମଚାଦେ... ଧୂମ୍‌ ମଚାଦେ... ଧୂମ୍‌ | ହଠାତ୍‌ ମ୍ୟୁଜିକ୍‌ ବନ୍ଦ ହୋଇଗଲା। 
ସାଙ୍ଗମାନଙ୍କ ମେଳରୁ ମାମୁନ୍‌କୁ ଝିଙ୍କ ଆଣି ଶକ୍ତ ଚଟକଣାଟିଏ କିଏ ତା ଗାଲରେ 
କଷିଦେଲା। ଆକସ୍ମିକ ଆଘାତରେ ହଡ଼ବଡ଼େଇ ଯାଇ ପ୍ରହାରଦାତାଙ୍କ ମୁହଁକୁ ଚାହିଁ 
ବିସ୍ଲୟରେ ବିମୂଢ଼ ହୋଇଗଲା ମାମୁନ୍‌। ତା ଦେହରେ ଟିପ ଦେଇ ନ ଥିବା ତା'ର 
ଅତ୍ୟନ୍ତ ସ୍ବେହଶୀଳ ବାବାଙ୍କଠାରୁ ଏଭଳି ଆଘାତ ସେ ପାଇଛି ବୋଲି ବିଶ୍ଵାସ କରିପାରୁ 
ନଥୁଲା | ନିଜର ବନ୍ଧୁମାନଙ୍କ ଆଗରେ ନିଜକୁ ଖୁବ୍‌ ଅପମାନିତ ବୋଧ କରୁଥଲା। 
ଖୁବ୍‌ ଜୋର୍‌ରେ କାନ୍ଦିବାକୁ ମନ ହେଉଥଲେ ମଧ୍ଯ ଅନ୍ୟମାନଙ୍କ ସାମ୍ପାରେ କାନ୍ଦିବାକୁ 
ତାକୁ ଲାଜ ଲାଗିଲା। ଗୋଡ଼ କଚାଡ଼ି ସେ ଦୃତ ଗତିରେ ଘର ଭିତରକୁ ଚାଲିଗଲା | 

ସବୁବେଳେ ରାଗିଲେ ସେ ଯାହା କରେ ଅଭ୍ୟାସବଶତଃ ସେଇଆ ହିଁ କରିବାକୁ 
ଚାହୁଁଥିଲା| ତା”ର ନିର୍ଭୟ ଆଶ୍ରୟ ମାମା କୋଳରେ ମୁହଁ ଗୁଞ୍ଜିଦେଲେ ମନ ଶାନ୍ତି 
ହୋଇଯାଏ। ମାମାର ଦେହ ଖରାପ ହୋଇ ବିଛଣାରେ ପଡ଼ିରହିଲା ପରେ ବି ସେ 
ସେଇଆ କରେ।| ମାମା ତା'ର ଦୁର୍ବଳ ହାତରେ ତାକୁ କୋଳେଇ ନେଇ ଗେଲ କରିଦିଏ । 
ମୁଣ୍ଡ ଆଉଁଶି ଦେଇ ବୁଝାଇଦିଏ । ମାମାର ବିଛଣା ଆଜି ନାହିଁ କି ମାମା ବି ନାହିଁ। ମାମା 
ଶୋଉଥବା ଖଟଟି ଛାତ ଉପରେ ପଡଢ଼ିଛି। ବ୍ୟାକୁଳ ହୃଦୟରେ ମାମୁନ୍‌ ଛାତ ଉପରକୁ 
ଧାଇଁଗଲା | ଧଇଁସଇଁ ହୋଇଗଲା ଦୌଡ଼ି ଦୌଡ଼ି ଆସୁଥବାରୁ। ଖଟ ଉପରେ ବସି ପଡ଼ି 
ଆକାଶକୁ ଚାହିଁଲା। ତାରାଭରା ଆକାଶ — ଏ ଯାଏଁ ଜହ୍ନ ଉଠି ନାହିଁ। ଆକାଶର ଏଇ 
ତାରାମାନଙ୍କ ଗହଳିରେ ତା ମାମା କୋଉଟା ? କେମିତି ସେ ଚିହ୍ନିବ ତା” ମାମାକୁ ? 
ଅନେକ ସମୟ ନିରୀକ୍ଷଣ କରିବା ପରେ ବି ଜାଣି ପାରିଲାନି | ଭାରି ଏକୁଟିଆ ଲାଗିଲା 
ତାକୁ|। ଏତେ ବଡ଼ ପୂୃଥବୀରେ କେଡ଼େ ଏକୁଟିଆ ସେ - କୋଉଠି ବି କେହି ଆପଣାର 
ମଣିଷଟିଏ ନାହିଁ ତା'ର ! ସବୁଠାରୁ ଆପଣାର ମଣିଷଟି ତ ତାରାମାନଙ୍କ ମେଳରେ 
ନିଖୋଜ୍‌ ହୋଇଯାଇଛି। ଲୁହରେ ଅନ୍ଧ ହୋଇଯାଉଛି ଅଖ — କେମିତି ଦେଖୁବ ସେ ! 


୧୬୨ ® ରାଗିଲେ ମୁଁ ତାରା ହୋଇଯିବି 


ଛାତି ଭିତରୁ ଉଠି ଆସୁଛି ଆକୁଳ କାନ୍ଦଣା ¬ “ମାମା... ମୋ ମାମା... ! ” 

ଏତେ ଦିନ ଧରି ଲାଗି ରହିଥିବା ଗହଳି ଚହଳି ଭିତରେ ମାମା କଥା ଅଲଗା 
କରି ଭାବିବାର ଅବସର ପାଇନଥୁଲା ସେ। ଆଜି ସେଇ ଶୂନ୍ୟତାର କଥା ସେ ଅନୁଭବ 
କରୁଛି | 

ଭାବିଥିଲା ¬ ବାବା ତାକୁ ମନେଇବା ପାଇଁ ତା ପଛେ ପଛେ ଦଉଡ଼ି ଆସିବେ | 
ନା ¬ ସେ ଆସିଲେ ନାହିଁ। ସୋମାଦେଇ ତାକୁ ଧରିବା ପାଇଁ ଯାଉଥଲା ଯେ ବାବା 
ପାଟିକଲେ ତାକୁ | “ ଥାଉ, ଆଉ ଗେହ୍ଲା କରନି। ସମସ୍ତେ ତାକୁ ଗେହ୍ଲା କରି କରି 
ନଷ୍ଟ କରିଦେଲଣି | ଅତି ମୁହଁବଢ଼ା ହୋଇଯାଇଛି। ଏତେ ବଡ଼ ପିଲାଟା ହେଲାଣି ¬ 
ଏତିକି ଟିକେ କାଣ୍ଡଜ୍ଞାନ ନାହିଁ ? ” 

ବାବାଙ୍କ ମାଡ଼ଠାରୁ ତାଙ୍କର କଥା ବେଶି ବାଧୁଥଲା ମାମୁନକୁ। ମାମା ଥଲା 
ବୋଲି ସମସ୍ତେ ତାକୁ ଗେହ୍ଲା କରୁଥିଲେ। ମାମା ନାହିଁ ବୋଲି ତାକୁ ଆଉ କେହି ଭଲ 
ପାଉନାହାନ୍ତି ! 

ଖଟ ଉପରେ ଚିତ୍‌ ହୋଇ ଶୋଇପଡ଼ିଲା ମାମୁନ୍‌। ତାରାମାନଙ୍କୁ ଚାହିଁ ତା 
ଆଖୁରୁ ଧାର ଧାର ଲୁହ ଝରିପଡୁଥଲା। କାନ୍ଦି କାନ୍ଦି ଶୋଇପଡ଼ିଥଲା ସେ। 

କିଏ ଆସି ତା ପାଖରେ ବସି ମୁଣ୍ଡରେ ହାତ ବୁଲେଇ ଧୀରେ ଡାକିଲା 
“ ମାମୁନ୍‌.. ମାମୁନ୍‌ରେ |” ମାମୁନ୍‌ ଆଖୁକୁ ଜୋର୍‌ କରି ବନ୍ଦ କରିଦେଲା | ସେ ଜମା 
ଶୁଣିବନି ଯେତେ ଡାକିଲେ ବି | 

“ ମାମୁନ୍‌, ଉଠ୍‌ ମା — ଖାଇବୁ ଉଠ୍‌!” 

ମାମୁନ୍‌ କାନ୍ଧକୁ ଛାଟିଦେଲା, ପଛ ବୁଲାଇ ଶୋଇଲା | ଓଠକୁ ଚାପି ଧରିଲା 
ଦାନ୍ତରେ । ଆଖରରୁ କିନ୍ତୁ ଲୁହ ଝରିପଡ଼ିଲା। 

— “ ମୋ ଉପରେ ରାଗିଛୁ ମା ? ” 

ମାମୁନ୍‌ କିଛି କହିଲା ନାହିଁ। 

— “ ମୋ ଉପରେ ରାଗିଲେ ମୁଁ ବି ତାରା ହୋଇଯିବି, ଜାଣିଥା। ” 

ବାବାଙ୍କର କଣ୍ଡ ଓଦା ହୋଇ ଯାଇଥଲା କୋହରେ | 

ମାମୁନ୍‌ ଫଟ୍‌ କିନା ଆଖ ଫିଟାଇ ବାବାଙ୍କ ବେକରେ ହାତଛନ୍ଦି ତାଙ୍କୁ ଭିଡ଼ିଧରିଲା 
ଜୋର୍‌ରେ | 

ନା ¬ ବାବା ବି ତାରା ହୋଇଗଲେ ସେ ସହିପାରିବ ନାହିଁ। 


€. < 4“ 

ରାଗିଲେ ମୁଁ ତାରା ହୋଇଯିବି & ୧୬୩ 


ଧଳାମାଣିକ 


ଧିଳାମାଣିକ ! ସିଏ ପୁଣି କ”ଣ ? କଳାମାଣିକ ବୋଲି ଅଛି ନା- ! ଯଶୋଦା 
କୃଷ୍ଣଙ୍କୁ ଶ୍ରଦ୍ଧାରେ କଳାମାଣିକ କହୁଥିଲେ | ପ୍ରତ୍ୟେକ ସନ୍ତାନ ତ ତାର ଜନ୍ମଦାତ୍ରୀ ପାଇଁ 
ହୀରା, ମୋତି, ମାଣିକ୍ୟ ଠାରୁ ଆହୁରି ମୂଲ୍ୟବାନ। କଳାରଙ୍ଗ ବୋଲି କୃଷ୍ଣ ଯଦି 
“ କଳାମାଣିକ” ହେବେ ¬ ଯାହାର ରଙ୍ଗ ତକ୍‌ ତକ୍‌ ଗୋରା - ତାକୁ “ ଧଳାମାଣିକ” 
କୁହାନଯିବ କାହିଁକି ? ରଙ୍ଗ ସିନା ଭିନ୍ନ - କଳା କାହୁଠାରୁ କୌଣସି ଗୁଣରେ କମ୍‌ 
ନୁହେଁ ଧଳାମାଣିକଟି। ହଁ ¬ ଆଦରର ନାତିଟିକୁ ସୁମନାର ଶାଶୁ ସୁତପା ଦେବୀ 
“ ଧଳାମାଣିକ” ବୋଲି ଡାକନ୍ତି ଗେଲ କଲାବେଳେ | ଆହୁରି ବି କେତେ ନାଆଁରେ 
ସୁତପା ଡାକନ୍ତି ନାତିକୁ ଧନମଣି, ଧନସୁନା, ଗଳାମାଳି ¦ ସୁମନା କିନ୍ତୁ ପୁଅକୁ “ ପିଙ୍କୁଲ୍‌” 
ବୋଲି ଡାକେ | ସାହିପଡ଼ିଶାରେ ସେ 'ପିଙ୍କୁଲ୍‌' ନାମରେ ହିଁ ପରିଚିତ। ଜେଜେ ତା'ର 
ନା ଦେଇଛନ୍ତି 'ସୋହମ୍‌' | ଜନନ ପତ୍ରିକାରେ ସେଇ ସୋହମ୍‌ ନାଆଁଟି ରହିଛି। ପରିବାରର 
ପ୍ରଥମ ପିଲାଟି ପାଇଁ ସମସ୍ତଙ୍କ ହୃଦୟ ସ୍ବେହମମତାରେ ଜୁଡ଼ୁବୁଡ଼ୁ୍‌। ଉଚୁଳା ସ୍ବେହର 
ଜୁଆରରେ ଆହୁରି କେତେ କେତେ ନାଆଁ ବି ପିଲାଟିକୁ ଉପହାର ମିଳିଯାଏ। ଗୁଡ଼ୁଲୁ, 
କୁନୁଲୁ, ଚୁନୁଲୁ, କୁନୁମୁନିଆ, ଝୁନ୍‌ଝୁନିଆ, ଧୁନ୍ଧୁଲ୍‌ବାୟା ¬ ସେ ତାଲିକା ଆହୁରି 
ଲମ୍ବିଯାଏ। ଅଜା, ଆଇ, ମାମୁ, ମାଇଁ, ମାଉସୀ, ମଉସା ଏମାନେ ବି କିଛି କିଛି ଶ୍ରଦ୍ଧା 
ନାମ ଦେଇଛନ୍ତି ଶିଶୁଟିକୁ । ତାକୁ ଯିଏ ଯୋଉ ନାଆଁରେ ଡାକୁନା କାହିଁକି - ଡାକିବା 
ମାତ୍ରେ ସେ ଖୁସି ହୋଇ ଗୋଡ଼ହାତ ଛାଟେ, କୁରୁଳି ଉଠେ ଆନନ୍ଦରେ 

“ମା, ପିଙ୍କୁଲ୍‌ ସଲ୍‌ ଗଲେ ତା'ର ଆଡ୍‌ମିଶନ ବେଳେ ତା ନାଁ ‘ ଧଳାମାଣିକ” 
ରଖଦେବା| ଆପଣ “ ଆରେ ମୋ ଧଳାମାଣିକ କାଇଁରେ” କହିଦେଲେ ସେ କେତେ 
ଖୁସି ହୋଇଯାଉଛି — ଦେଖୁନାହାନ୍ତି !” ସୁମନା କହେ ସୁତପାଙ୍କୁ | 


୧୬୪ © ରାଗିଲେ ମୁଁ ତାରା ହୋଇଯିବି 


“ ତୋ ପୁଅ ବଡ଼ହେଲେ ମୋତେ ବାଡ଼େଇବ। ତୁମକୁ ବି ଗାଳିଦେବ ଏମିତି 
ପୁରୁଣାକାଳିଆ ନା”ଟେ ଦେଇଛ ବୋଲି। ନାଇଁରେ ବାବା — ବୂଢ଼ୀକାଳକୁ ମୁଁ ଆଉ 
ନାତିମାଡ଼ ଖାଇ ପାରିବିନି । ମୋର ଧଳାମାଣିକ ନା”ଟି କେବଳ ମୋର ହୋଇ ରହିଥାଉ | 
ତୁମେ ତାକୁ ଯୋଉ ନାଆଁରେ ଡାକୁଛ — ଡାକ | ତା'ର ଭଲ ନାଁ” ସମସ୍ତେ ଭାବିଚିନ୍ତି 
ଯାହା ଠିକ୍‌ କରିବ, ସେଇଆ ରଖ! ନିଜ ନାଆଁ ପାଇଁ ସେ ଯେମିତି କେବେ କୋଉଠି 
ଲଜା ଅନୁଭବ ନକରେ ¬ ସେତିକି ଦେଖୁବ|” ସୁତପା କହନ୍ତି ବୋହୂକୁ | 

ନିଜ ପାଇଁ ଭଲ ନାଁ” ଟିଏ ବାଛିବାର ସୁଯୋଗ ନଥାଏ ଜନ୍ମ ହୋଇଥୁବା ଶିଶୁଟିର 
ଅନ୍ୟମାନେ ବାଛି ଦେଇଥୁବା ନାଁଟି ହିଁ ତା'ର ପରିଚୟ ପାଲଟିଯାଏ ଆଜୀବନ | 
ସଚେତନ ପିତାମାତା ତଥା ଅଭିଭାବକ ଏ ଦିଗରେ ଚିନ୍ତା କରିଥାଆନ୍ତି। ନଚେତ୍‌ 
ଯାହା ତାହା ଗୋଟେ ନାଁ”ର ବୋଝ ମୁଣ୍ଡାଇ ସାରା ଜୀବନ ବଞ୍ଚବାକୁ ହୁଏ | ସୁତପାଙ୍କର 
ଜଣେ ବାନ୍ଧବୀଙ୍କର ନା” ଥଲା ବବିନ୍ଦୁବାସିନୀ”, ଡାକ ନାମ ବିନ୍ଦୁ। ଅଷ୍ଟମ ନବମ 
ଶ୍ରେଣୀରେ ପଢ଼ିବା ବେଳକୁ ହିଁ ମେଦବହୂଳତା ହେତୁ ତା'ର ଓଜନ ସତୁରି କିଲୋ 
ଟପିଯାଇଥୂଲା। ବିନ୍ଦୁବାସିନୀ ନା'ଟି ଭାରି ଭଲଲାଗେ ଶୁଣିବାକୁ । କିନ୍ଧୁ ସାଙ୍ଗମାନେ 
ତାକୁ ଚିଡ଼ାନ୍ତି “ଜଳହସ୍ତୀ” କହି ମାଟ୍ରିକ୍‌ ପରୀକ୍ଷା ଫର୍ମ ପୂରଣ ପୂର୍ବରୁ ଆଫିଡ଼େବିଟ୍‌ 
କରି ସେ ତା'ର ନାଁ ସିନ୍ଧୁନନ୍ଦିନୀ କରିଦେଲା। ସେଥୁରେ ବି କୋଉ ରକ୍ଷା ପାଇଲା 
ସାଙ୍ଗମାନଙ୍କର ବ୍ୟଙ୍ଗବିଦୃପରୁ ! କଲେଜ୍‌ରେ ସାଙ୍ଗମାନେ ତାକୁ “ସିନ୍ଧୁଘୋଟକୀ” ବୋଲି 
ଡାକିଲେ । ଖୋଜିଲେ ଏମିତି ଲକ୍ଷ ଲକ୍ଷ ଉଦାହରଣ ମିଳିବ ବିସଦୃଶ ନାମକରଣର | 

ସୁତପାଙ୍କର ଧଳାମାଣିକଟି କିନ୍ତୁ ସତ ସତିକା ହୀରା କଣ୍ଢେଇଟିଏ। ନୟନ 
ମନଲୋଭା ରୂପ; ମିଶ୍ରି ଆଉ ଲହୁଣୀରେ ତିଆରି ହୋଇଥବା ପିତୁଳାଟି ପରି ମିଠା 
ଆଉ ନରମ । କହ୍ନେଇ ପରି ଗାଦୂଲ୍‌ ଗୁଦୁଲ୍‌ ନୁହେଁ ¬ ସ୍ଥିମ୍‌, ଟ୍ରିମ୍‌ ¬ କିନୁୁ ମେଢ଼ିଆ 
ହାଡ଼ୁଆ ନୁହେଁ । ଯୋଉ ପ୍ରକାରର ପୋଷାକ ପିନ୍ଧିଲେ ବି ଭଲମାନେ ତାକୁ | ସେଇଥୁପାଇଁ 
ସୁମନା ତାକୁ ଭଳି କି ଭଳି ସଜେଇଦିଏ। କେବେ କେବେ ଝିଅ ଭଳି ସଜେଇ 
ଦେଲେ ନ ଜାଣିବା ଲୋକ ବିଶ୍ଵାସ ବି କରିବ ନାହିଁ ସେ ପୁଅଟିଏ ବୋଲି | କାହୁର 
ମୁହଁ ବି ଝିଅଟିଏ ପରି ନୁହେଁ କି ? 

କଳାକାହୁ ପଛରେ ଗୋପ ଗୋପାଳୁଣୀ ବାଇଆ ହେବା ଭଳି ଧଳାମାଣିକର 
ମଧ୍ଯ ବହୁତ ଫ୍ୟାନ୍‌ । ସେହି ଫ୍ୟାନ୍‌ମାନଙ୍କ ମଧ୍ଯରେ ପୁଣି ଝିଅମାନଙ୍କ ସଂଖ୍ୟା ଅଧ୍ବକ 
ସିଏ ଯୋଉ ବୟସର ହୋଇଥାଅନ୍ତୁ ନା କାହିଁକି । ନିକଟତମ ପଡ଼ୋଶୀ ମିଷ୍ଟର ରାଜୁଙ୍କର 
ପାଞ୍ଚବର୍ଷର ଝିଅ ଜୟା ହେଉ ¬- ଅଥବା ସାମ୍ପା ଆପାର୍ଟମେଣ୍ଟରେ କାମ କରୁଥୁବା 
ବୟସ୍କା କାମବାଲୀ ବାସନା ମାସୀମା ହେଉ ¬ ସମସ୍ତେ ତା ପାଇଁ ବାୟା! ମୁଖ୍ଯ 


ରାଗିଲେ ମୁଁ ତାରା ହୋଇଯିବି & ୧୬୫ 


ଦୁଆର ଖୋଲିଦେଲେ ପିଙ୍କୁଲ୍‌ ଯାଇ ମି. ରାଜୁଙ୍କ ଘରେ ¬ ନହେଲେ ଜୟା ଆସି 
ପିଙ୍କୁଲ୍‌ ପାଖରେ | ସୁମନା କହେ ଦୁଇ ଘରର ମଞଝିକାନ୍ସରେ ଦୁଆରଟିଏ ଖୋଲିଦେଲେ 
ଆଉ ଦାଣ୍ଡ କବାଟ ଖୋଲିବାର ଅପେକ୍ଷା କରିବାକୁ ପଡ଼ନ୍ତାନି ସେମାନଙ୍କୁ | ମି. ରାଜୁଙ୍କର 
ପନ୍ନୀ କମଳା ଖୁବ୍‌ ସ୍ବେହ କରନ୍ତି ପିଙ୍କୁଲ୍‌କୁ। ତାଙ୍କର ଠାକୁରଙ୍କର ଆସ୍ଥାନଟି ଭାରି 
ପସନ୍ଦ ପିଙ୍କୁଲ୍‌ର | ସେଇଠି ବସିଯାଇ ଘଣ୍ଟିବଜାଇ ପୂଜାକରେ । ତା ସହିତ ଘାଣ୍ଟି କି 
ଅସ୍ତବ୍ୟସ୍ତ କରିଦଏ ତାଙ୍କର ପୂଜା ସାମଗ୍ରୀ ରଙ୍ଗୋଲି, ହଳଦୀ, ସିନ୍ଦୁର ସବୁ ଢାଳି 
ହୋଇଯାଏ । ନିର୍ବିକାରରେ — ଅତ୍ଯନ୍ତ ଆନନ୍ଦର ସହିତ “କମଳା” ପିଙ୍କଲ୍‌ର 
ଦୁଷ୍ଟାମିମାନଙ୍କୁ ସହିଯାଆନ୍ତି। ସୁମନା ବିରକ୍ତ ହେଲେ ସେ ହସି ହସି କହନ୍ତି, “ଓ 
ହମାରା ବାଲ୍‌ଗୋପାଲ୍‌ ହୈ-ଓ ଯୋ ଭି କରେଗା, ହମେ କୋଇ ତକ୍ଲିଫ୍‌ ନେହି- 
ହମେ ଖୁସି ମିଲ୍ତି ହୈ।” ଖାଲି ମିସେସ୍‌ ରାଜୁ କାହିଁକି - ଆଖପାଖର ସବୁ ଘରେ 
ପିଙ୍କୁଲ୍‌ର ଅବାଧ ପ୍ରବେଶ, ଏମିତି କି ହାମୁଡ଼େଇ ହାମୁଡ଼େଇ ଉପର ମହଲାରେ ଥବା 
ମିସେସ୍‌ କାଞ୍ଚନ ଓ ସୁଲେଖା ଆଣ୍ଟିଙ୍କ ପାଖକୁ ବି ଚାଲିଯାଏ | ପୁଅଟିଏ ପାଇଁ ବ୍ୟାକୁଳ 
ଥିବା ସୁଲେଖା ଓ କାଞ୍ଚନ ପିଙ୍କୁଲ୍‌କୁ ଦେଖୁଲେ କୋଟିନିଧ୍ୟ ପାଇଲା ପରି ଖୁସି 
ହୋଇଯାଆନ୍ତି । ଆଉ ବାସନା ମାସୀମା ଖାଲି ତା'ର  ନନ୍ଦଗୋପାଲ୍‌ 'କୁ ଥରେ ଦେଖୁବ 
ବୋଲି ପାଞ୍ଚ ଛଅ ଘରର କାମ ମଝିରେ ସମୟ ବାହାରକରି ଚାଲିଆସେ | ପିଙ୍କୁଲ୍‌କୁ 
ସେ “ନନ୍ଦଗୋପାଲ୍‌ ' ବୋଲି ଡାକେ । “ଓ ଗୋ ଆମାର୍‌ ନନ୍ଦଗୋପାଲ୍‌ - ଆମାର୍‌ 
କାଛେ ଏସୋ” ବୋଲି କହି ସେ ହାତ ବଢ଼ାଇବା ମାତ୍ରେ ପିଙ୍କୁଲ୍‌ ତା” କୋଳକୁ 
ଡେଇଁପଡ଼େ । କି ଖୁସି ଦୁହିଁଙ୍କର ! ବାସନା ମାସୀମା ବେଶ୍‌ ପରିଷ୍କାର ପରିଛନ୍ନ। ତା 
ହାତରେ ପିଲାକୁ ଦେବାକୁ ଦ୍ଵିଧାବୋଧ କରେନା ସୁମନା। ବରଂ କିଛି ସମୟ ପାଇଁ 
ନିଶ୍ଚିନ୍ତ ହୋଇଯାଇ ଆଉ କିଛି କାମରେ ଲାଗିଯାଏ। ବାସନା ମାସୀମା ପିଙ୍କୁଲ୍‌କୁ ତେଲ 
ମାଲିସ୍‌ କରିଦିଏ ଯନ୍ଵର ସହିତ । ଗାଧୁଆ ଟବ୍‌ରେ ବସାଇ ଗାଧୋଇ ଦିଏ । ସୁମନା 
ପୁଅକୁ ପୋଛାପୋଛି କରି ପାଉଡ଼ର ଲଗାଇ ଦେଇ ପେଷାକ ପିନ୍ଧାଇ ଦିଏ | ଖୁଆଇବା 
ବେଳେ ବାସନା ମାସୀମା ପାଖରେ ଥୁଲେ ପିଙ୍କୁଲ୍‌ ଆଉ ଖାଇବାରେ ଧୂବକଚିକ୍‌ କରେ 
ନାହିଁ। ଖାଇସାରିବା ପରେ ପୁଣି ଥରେ ବାସନା ମାସୀମା କୋଳକୁ ଯାଏ ସେ ତାକୁ 
କୋଳରେ ଧରି କେତେ ନା କେତେ ଗୀତଗାଏ ବାସନା ମାସୀମା | ବଙ୍ଗଳାର ଭଜନ, 
କୀର୍ନ, ଜଗଢ଼ମାଳିମାନଙ୍କୁ ସେ ବୋଲିବା ବେଳେ ତା' ମୁହଁକୁ ମିଟ୍‌ ମିଟ୍‌ କରି ଚାହିଁ 
ପିଙ୍କୁଲ୍‌ ସତେ କି ପିଇ ଯାଉଥାଏ ସବୁ । ଗୀତ ଶୁଣୁ ଶୁଣୁ ତା'ର ଆଖୁ ଲାଗି ଆସେ । 
ପିଙ୍କୁଲ୍‌କୁ ବିଛଣାରେ ଶୁଆଇ ଦେଇ ତା'ର ମଶାରି ଘୋଡ଼େଇ ଦିଏ ବାସନା ମାସୀମା | 


୧୬୬ ¥“ ରାଗିଲେ ମୁଁ ତାରା ହୋଲଯିବି 


ୟା” ମଧ୍ଯରେ ସୁମନାର ଗାଧୁଆ, ଖୁଆ ସରିଯାଇଥାଏ | ସେ ଆସି ପୁଅ ପାଖରେ ଶୋଇଲେ 
ବାସନା ମାସୀମା ଚାଲିଯାଏ ତା” କାମକୁ 

ପିଙ୍କୁଲ୍‌ର ପରିଚର୍ଯ୍ୟା ପାଇଁ କୌଣସି ପାରିତୋଷିକ ନେବାକୁ ଚାହେଁ ନାହିଁ 
ବାସନା ମାସୀମା। “ ନାଇଁ ଗୋ ବୌମା, ମୋ ନନ୍ଦଗୋପାଲ୍‌ଟିକୁ ଟିକେ ଦେଖୁଛି 
ବୋଲି ତ ବଞ୍ଚବାର ଖୋରାକ ପାଉଛି। ସେଥୁପାଇଁ ମଜୁରୀ ନେବିନି ଗୋ। କୋଉ 
ଜନ୍ମରେ ମୁଁ କି ପାପ କରିଛି ଯେ ଏ ଜନ୍ମରେ ବିଧାତା ମୋ ପାଇଁ ଦୁଃଖ ହିଁ ଦୁଃଖ 
ଖଞ୍ଜିଦେଇଛି। ମୋର ନନ୍ଦଗୋପାଲ୍‌ ମୋର ସବୁ କଷ୍ଟର, ସବୁ ଯନ୍ତ୍ରଣାର ଞିଷଧ | ସିଏ 
ମୋର ଟନିକ୍‌, ଭିଟାମିନ୍‌। ତୁମେ ଖାଲି ତାକୁ ଟିକେ ମୋ କୋଳରେ ଧରିବାକୁ 
ଦେଉଥୁବ | ସେଇଥରେ ମୋର ଶାନ୍ତି। ମୋର ଆଉ କିଛି ଲୋଡ଼ା ନାହିଁ।” 

ସୁମନା ବ୍ୟସ୍ତ ହୁଏ । “ ମାସୀମା, ତୁମେ ଏତେ ଘରେ କାମ କରୁଛ | ଫାଙ୍କା 
ସମୟ ପାଇଲେ ଟିକେ ବିଶ୍ରାମ କରୁନ !” 

“ ମୋ ନନ୍ଦଗୋପାଲକୁ କୋଳରେ ଧରିଲେ ତ ମୋର ସବୁ ଥକ୍କା ମେଣ୍ଟିଯାଏ 
ଗୋ ବୌମା। ଯୋଉଦିନ ନ ଆସିପାରେ ସେଦିନ ମୋତେ ଭାରି ହାଲିଆ ଲାଗେ। ” 
ବାସନା ମାସୀମା କହେ | ଅଛ ଅଳ କରି ତା ବିଷୟରେ ପଚାରି ପଚାରି ଅନେକ୍‌ କଥା 
ଜାଣିଯାଇଛି ସୁମନା | ଭାରି ଦୂଃଖୀ ମଣିଷଟିଏ ସେ | ଘରେ ରୁଗ୍ଣ ସ୍ଵାମୀ-ଯିଏ ସହଜରେ 
ଚଳପ୍ରଚଳ ହୋଇପାରେ ନାହିଁ। ଅନେକ ଦିନ ହେଲା ସେ ଶଯ୍ୟାଶାୟୀ । ଗୋଟିଏ 
ବୋଲି ପୁଅ ¬ ସିଏ ବାହାହେଲା ପରେ ସ୍ତ୍ରୀକୁ ନେଇ ଅଲଗା ରହୁଛି । ବାପାମାଆଙ୍କୁ 
ପଚାରେ ନାହିଁ। ନିଜ ଶାଶୁକୁ ଆଣି ପାଖରେ ରଖୁଛି। ଧରମ ଝିଅଟିଏ ବାସନା 
ମାସୀମାର। ବେଳ ଅବେଳରେ ସିଏ ହିଁ ଆସି ଠିଆହୁଏ ପାଖରେ | ବୂଢ଼ାଙ୍କର ଦେଖାଶୁଣା 
ସିଏ କରିଥାଏ ମାସୀମାର ଅନୁପସ୍ଥିତିରେ । 

ଟଙ୍କା ପଇସା ସିନା ନେବ ନାହିଁ ବାସନା ମାସୀମା | ଆଉ କେତେ ପ୍ରକାରରେ 
ସୁମନା ଚେଷ୍ଟାକରେ କିଛି ପରିମାଣରେ ରଣମୁକ୍ତ ହେବାକୁ । ଘରେ ସବୁଦିନ ଯାହା 
ଜଳଖୁଆ ହୁଏ, ବାସନା ମାସୀମା ପାଇଁ ସେଥିରୁ ଭାଗଟିଏ ନିଶ୍ଚୟ ରହିଥିବ | ଭଲ ମନ୍ଦ 
ଦିନରେ ବାଧ୍ଯକରି ତାକୁ ଖୁଆଏ ଏବଂ ତାର ସ୍ଵାମୀ ପାଇଁ ମଧ୍ଯ କିଛି ସଜାଡ଼ି ଦେଇଥାଏ 
ପିଠା, ମିଠା, କ୍ଷୀରୀ, ତର୍କାରୀ ଇତ୍ଯାଦି। କେବେ ନୂଆ, ପୁରୁଣା ଲୁଗା, ଚାଦର ବି 
ଦିଏ ତାକୁ | “ ମୁଁ ଦଉନି ¬ ତୁମ ନନ୍ଦଗୋପାଲ୍‌ ଦଉଛି ତୁମକୁ, ନେବନି କେମିତି ? ” 
ସୁମନା କହେ | ଆଖୁ ପୋଛି ବାସନା ମାସୀମା କହେ, “ ତୁମ ପରି ଲକ୍ଷ୍ମୀ ଠାକୁରାଣୀ 
ବୋହୂ ଆଉ କୋଉଠି ଦେଖୁନି ମୁଁ। ପରଲୋକର ପେଟର କଥା, ମନର କଥା ଆଜିକାଲି 
ଦିନରେ କିଏ ପଚାରି ବୁଝେ ଗୋ ? ” 


ରାଗିଲେ ମୁଁ ତାରା ହୋଇଯିବି # ୧୬୭ 


ଦେଢ଼ମାସର ପୁଅକୁ ଧରି ସୁମନା ଯେତେବେଳେ ସ୍ଵାମୀଙ୍କ ସହିତ କଲିକତା 
ଆସିଥୁୂଲା — ଶାଶୁଶ୍ଵଶୁର ମଧ୍ଯ ଆସିଥୂଲେ ସେମାନଙ୍କ ସାଙ୍ଗରେ | ଦିନେ ଦି” ଦିନ ରହି 
ଶ୍ଵଶୁର ଫେରିଯାଇଥିଲେ ଓଡ଼ିଶା। ଚାକିରିଆ ଲୋକ ¬ କେତେଦିନ ଛୁଟିରେ 
ରହିପାରିବେ ? ନବଜାତ ଶିଶୁଟିର ମାୟାରେ ବାନ୍ଧିହୋଇ ଯାଇଥିବା ଶାଶୁ ସୂତପା ବି 
ଅଧୁକ ଦିନ ରହିପାରି ନ ଥଲେ ସେମାନଙ୍କ ପାଖରେ । ତାଙ୍କର ମଧ୍ଯ ଚାକିରି ଅଛି। 
ସ୍କୁଲ୍‌ରେ କାମ କରୁଥିବାରୁ ମାସେରୁ ଅଧୁକ ସମୟ ଗ୍ରୀଷ୍ମଛୁଟି ମିଳିଯାଏ । ପୂରା ଗ୍ରୀଷ୍ଛୁଟିଟି 
ନାତିର ପରିଚର୍ଯାରେ କଟାଇଦେଲେ ସୁତପା| ଅନଭିଜ୍ଞା ଜନନୀଟି ହାତରେ ନାତିର 
ଦାୟିତ୍ଵ ସମର୍ପି ଦେଇ ଆସିବାକୁ ତାଙ୍କର ବିବେକ ସମ୍ମତ ହେଉନଥୂଲା। ନବଜାତ 
ଶିଶୁଙ୍କର କେତେ ପ୍ରକାରର ସମସ୍ୟା ଦେଖାଦିଏ | ଝାଡ଼ା, ଜର, ସର୍ଦି ବ୍ୟତୀତ ଆହୁରି 
କେତେ ଅସୁବିଧା ଥାଏ । ଅବୋଧ ଶିଶୁଟି ନିଜର କଷ୍ଟର କଥା ପ୍ରକାଶ କରି ନ ପାରି 
କେବଳ କାନ୍ଦେ । ପିଲା କାହିଁକି କାନ୍ଦୁଛି ବୋଲି ଜାଣି ନପାରି ତା ମାଆ ବି କାନ୍ଦେ। 
ଟିକେ ଟିକେ କଥାରେ ତାକୁ ଧରି ଡାକ୍ତରଙ୍କ ପାଖକୁ ଦଉଡ଼େ। ସୁମନାର ସ୍ଵାମୀ 
ବ୍ୟାଙ୍କ୍‌ରେ ମ୍ୟାନେଜର | ସକାଳୁ ଜଲ୍‌ଦି ଘରୁ ବାହାରି ଯାଆନ୍ତି - ଫେରନ୍ତି ବେଶ୍‌ 
ଡେରିରେ । ସୁମନା ଛୋଟ ଛୁଆକୁ ନେଇ କେମିତି ଚଳିବ ବୋଲି ସୁତପା ଖୁବ୍‌ ବିବ୍ରତ 
ହୋଇ ପଡ଼ିଥିଲେ । ସେତିକିବେଳେ ବାସନା ମାସୀମାର ଉପସ୍ଥିତି ତାଙ୍କୁ ଆଶ୍ବସ୍ତ କରିଥଲା | 
କଲିକତାରୁ ଲେଉଟିବା ଦିନ ସେ ତାକୁ ପାଖକୁ ଡାକି କହିଥିଲେ, “ ମୋ ପିଲାମାନେ 
ତୁମକୁ ଲାଗିଲେ ବାସନା। ସବୁଦିନ ଆସି ସେମାନଙ୍କ କଥା ବୁଝୁଥିବ। ” 

“ ସେ କଥା କ'ଣ ମୋତେ କହିବାକୁ ହେବ ? ଆପଣ ନିଶ୍ଚିନ୍ତ ହୋଇ ଯାଆନ୍ତୁ - 
ମୁଁ ଅଛି ନା!” ଦୃଢ଼ କଣ୍ଠରେ କହିଥିଲା ବାସନା ମାସୀମା | 

ପିଲାମାନେ ବି ସ୍ବେହ ବୂଝନ୍ତି। ଲୋକମାନଙ୍କର ଆଖୁକୁ ଚାହିଁ ଅଥବା ସ୍ପର୍ଶରୁ 
ସେମାନେ ବୁଝିପାରନ୍ତି ତାଙ୍କ ପ୍ରତି ଅନ୍ୟର ସ୍ଟେହ ମମତାର କଥା। ଘରେ କାମ 
କରୁଥିବା ଅନ୍ୟ ସ୍ତ୍ରୀଲୋକଟି ଆଉ ଟିକେ କମ୍‌ ବୟସର ନିତୁ ବୌଦି ବୋଲି ସମସ୍ତେ 
ଡାକନ୍ତି ତାକୁ । ସେ ଏମିତି ଭାବରେ ସଜବାଜ ହୋଇ ରହେ ¬ ନ ଜାଣ୍ମିବା ଲୋକ 
ହଠାତ୍‌ ତାକୁ ଦେଖୂଲେ ପରିବାରର କେହି ସଦସ୍ଯ ବୋଲି ଭାବିବସିବ। ସଜେଇ 
ଗୁଛେଇକି ଶାଢ଼ି ପିନ୍ଧିଥିବ। କ୍ତିପ୍‌ ଦେଇ କେଶ ଉପରକୁ ଟେକି ଜୁଡ଼ା ବାନ୍ଧିଥବ | 
କାମକୁ ଆସିଲା ବେଳେ ହାତରେ ଭ୍ୟାନିଟି ବ୍ୟାଗ୍‌ ମୋବାଇଲ୍‌ ଫୋନ୍‌, ଆଉ ଗୋଟେ 
ବ୍ୟାଗରେ ବଦଳାଇବା ପାଇଁ ଶାଢ଼ି ନେଇକି ଆସେ ସିଏ । ଘର ଭିତରକୁ ପଶିଗଲେ 
ପିନ୍ଧିଥିବା ଭଲ ଶାଢ଼ିଟି ବଦଳେଇ ପୁରୁଣା ସୂତାଲୁଗାଟେ ପିନ୍ଧିବ | ବାସନମଜା, ଘରଓଳା, 
ଘରପୋଛା, ଲୁଗାକଚା, ଲୁଗା ଶୁଖେଇ ସେସବୁ ଚଉତେଇ ଆଲଣା, ଆଲମାରୀରେ 


୧୬୮ ® ରାଗିଲେ ମୁଁ ତାରା ହୋଇଯିବି. 


ସଜାଇ ରଖୁବା, ବିଛଣା ସଜାଡ଼ିବା, ଏମିତି ଅନେକ କାମ ସେ ଧଡ଼ା ଧଡ୍‌ କରିପକାଏ | 
ତା ଭିତରେ ଚା” ଜଳଖୁଆ କରି ସମସ୍ତଙ୍କୁ ଦେବ | ଦ୍ଵି' ପ୍ରହର ପାଇଁ ରାନ୍ଧିବ। ରାତି 
ପାଇଁ ଅଲଗା ତରକାରୀ କରି ରଖୁଦେବ। ଅଟା ଚକଟି ରଖୁଦେବ ରାତିରେ ରୁଟି 
କରିବାକୁ । ସମସ୍ତଙ୍କର ଖୁଆପିଆ ସରିଲେ ବଳକା ଖାଦ୍ୟ ନେଇ ଫ୍ରିଜ୍‌ରେ ରଖବ । 
ରୋଷେଇଘର ପରିଷ୍କାର କରିବ ପାଣି ବୋତଲ ସଫାକରି ଫିଲ୍ଟର୍ରୁ ପାଣି ପୁରେଇ 
ବୋତଲମାନଙ୍କୁ ଫ୍ରିଜ୍‌ରେ ତଥା ବାହାରେ ସଜାଡ଼ି ରଖମବ। ତା'ପରେ ଯାଇ ନିଜେ 
ଖାଇବ | ଖାଇସାରି ଟି.ଭି. ଆଗରେ ସଉପ ପାରି ବସି ଶୁଖୁଲା ଲୁଗା ଚଉତାଇ ରଖୁବ। 
ତା'ପରେ ଧୋଇଧାଇ ଆସି ସଜବାଜ ହୁଏ ଯିବା ପାଇଁ | ତା ବ୍ୟାଗ୍‌ରୁ ଦର୍ପଣ, ପାନିଆ, 
କ୍ଲିପ୍‌ ପାଉଡ଼ର, କ୍ରିମ୍‌ ସବୁ ବାହାରେ । ଏମିତିରେ ପିଙ୍କୁଲ୍‌ ନୀତୂ ବୌଦିକୁ ବେଶି 
ପସନ୍ଦ କରେନି | କିନ୍ତୁ ସେ ସଜବାଜ ହେଲାବେଳେ ତାକୁ ଦେଖୁବାକୁ ଭାରି ଭଲପାଏ | 
ପିଙ୍କୁଲ୍‌ ଏବେ ନିଜେ ନିଜେ ଚାଲିଲାଣି | ବିଛଣାରୁ ଗୋଡ଼ ଝୁଲାଇ ସୁର୍‌ର୍‌ କରି ଓହ୍ଲାଇ 
ପଡ଼ି ନୀତୁ ବୌଦି ପାଖରେ ବସି ତା'ର ସଜବାଜ ଦେଖେ ସଜବାଜ ସରିଲେ ରୋଷେଇ 
ଘର କବାଟ ଆଢୁଆଳରେ ଶାଢ଼ି ବଦଳାଏ ନୀତୁବୌଦି । ଶାଢ଼ିରେ କୁଞ୍ଚପକାଇ, କାନ୍ଧରେ 
ପିନ୍ମାରି ଭ୍ୟାନିଟି ବ୍ୟାଗ୍‌ ଧରି ବାହାରିଲା ବେଳକୁ ପିଙ୍କୁଲ୍‌ ବି ଜିଦ୍‌ କରେ ତା ସହିତ 
ଯିବା ପାଇଁ । କାନ୍ଦିକାଟି ଉଚ୍ଛନ୍ନ ହୁଏ | ମାଆଠୁ ମାଡ଼ ମଧ୍ଯ ଖାଏ ବିଚରା 

“ ଓକେ ମାରୋନା ବୌଦି।” ବିକଳ ହୋଇଯାଏ ନୀତୁ ବୌଦି। ପିଙ୍କୁଲ୍‌କୁ 
କୋଳକୁ ଉଠାଇ ନେଇ କହେ, “ପିଙ୍କୁ ବାବା, ତୁମି କି ଆମାର୍‌ ସଂଗେ ବସ୍ତିତେ 
ଯାବେ ? ତୁମି ତୋ ରାଜାର୍‌ ଛେଲେ ଗୋ ¬ ଗରିବେର ଘରେ କି କର୍ବେ ତୁମି ? ” 

ଆଜି ନୂହେଁ ¬ ଆଉ କେବେ ନେଇଯିବ ବେଲି ପ୍ରତିଶ୍ରତି ଦେଇ ସେ ଚାଲିଯାଏ | 
ପିଙ୍କୁଲ୍‌ ପୂରା ରଡ଼ି ପକେଇ କାନ୍ଦେ | ସୁମନା ଚିଡ଼ିଯାଏ। କେତେ କଷ୍ଟକରି ସେ ଜନ୍ମ 
ଦେଇଛି ଏ ପିଲାକୁ | ଅଥଚ ମାଆକୁ ଲାତ ମାରିଦେଇ ପରଲୋକଙ୍କ ସାଙ୍ଗରେ ଯିବାକୁ 
ଜିଦ୍‌ କରୁଛି! ଖାଲି ନୀତୁ ବୌଦି କି ବାସନା ମାସୀମା ନୁହଁନ୍ତି ¬ ଘରକୁ ଯିଏ ମଧ୍ଯ 
ଆସ, ସେ ସିକ୍ୟୁରିଟି ଗାର୍ଡ଼ ହେଉ କି ଗ୍ୟାସ୍‌ବାଲା ଅଥବା କୋରିୟର ବାଲା ¬ ପିଙ୍କୁଲ୍‌ 
ସେମାନଙ୍କ ସାଙ୍ଗରେ ଯିବାକୁ ବାହାରିବ ! ଦୁଆର ଖୋଲିବା ମାତ୍ରେ ତା'ର ବାହାରକୁ 
ଯିବା ନିହାତି ଦରକାର । ଅନ୍ୟମାନଙ୍କ କଥା ତ ଟିକେ ରକ୍ଷାରକ୍ଷଣ ଅଛି — ବାସନା 
ମାସୀମାକୁ ଦେଖୁଲେ ପିଙ୍କଲ୍‌ର କି ଖୁସି ! ଡେଇଁ ପଡ଼ିବ ମାଆ କୋଳରୁ ତା କୋଳକୁ, 
ତା ଆଖୁ, ତା ମୁହଁରୁ ଖୁସି ଉଛୁଳି ପଡ଼ୁଥିବ। ଆଖପାଖ ଆପାର୍ଟମେଣ୍ଟରେ କାମ କରୁଥୁବା 
ବାସନା ମାସୀମାର ପାଟି କୋଉଠି ଶୁଣିଦେଲେ ଝରକା ପାଖରେ ଠିଆ ହୋଇ ପିଙ୍କୁଲ୍‌ 
ଚିଲେଇବ “ ଓ ମାସୀମା ମାସୀମା|” 


ରାଗିଲେ ମୁଁ ତାରା ହୋଇଯିବି & ୧ ୬୯ 


ସୁମନାକୁ ସେମାନେ ବୌଦି ଡାକୁଛନ୍ତି ବୋଲି ପିଙ୍କଲ୍‌ ମଧ୍ଯ ତା ମାଆକୁ ' ବୌଦି' 
ଓ ବାପାଙ୍କୁ “ଦାଦା” ଡାକିବା ଆରମ୍ଭ କରିଦେଲା। ସୁମନା ବ୍ୟସ୍ତବିବ୍ରତ ହୋଇ ସ୍ଵାମୀ 
ସୁଶୋଭନଙଙ୍କୁ କହିଲା, “ ନା-ବାବା, ଆମକୁ ତୁରନ୍ତ ଏ ଜାଗା ଛାଡ଼ିବାକୁ ପଡ଼ିବ |” 

“ କାହିଁକି ? ” 

“ ଏ ସ୍ତ୍ରୀଲୋକ ଦି'ଟା ମୋ ପୁଅକୁ ନଷ୍ଟ କରିଦେବେ।” 

“ ସେ ବୟସ କଂ ଣ ଆମ ପୁଅର ହେଲାଣି ? ଅସଲ କଥା କଂଣ କହୁନ ? ” 

“ଅସଲ କଥା ଆଉ କ”ଣ ? ତୁମେ ତ ଅଫିସ୍‌ ବାହାରିଲା ବେଳକୁ ସେ 
ଶୋଇଥିବ | ଉଠିବା ପରଠୁ ଏ ସ୍ତ୍ରୀଲୋକ ଦି'ଟା ବଙ୍ଗଳାରେ ସାରାଦିନ ଗାଜୁରୁ ଗାଜୁରୁ 
ହେଉଥିବେ | ଆମ ପୁଅ ଓଡ଼ିଆ ନ କହୁଣୁ ବଙ୍ଗଳାରେ କଥାବାର୍ଭା ଆରମ୍ଭ କରିଦେଲାଣି | 
ତୁମକୁ “ ବାପା” ନ କହି “ଦାଦା” ଡାକୁଛି - ମୋତେ ବୌଦି| ଆହୁରି କ'ଣ କଂଣ 
ବଙ୍ଗଳା କଥା କହୁଛି ସେ ” 

“ କହିଲା ତ କ'ଣ ହୋଇଗଲା ସେଇଠୁ ? ଓଡ଼ିଆ ଘର ପିଲା ¬ ଓଡ଼ିଆ କଥା 
ବୁଝୁଛି ¬ କହିବ ମଧ୍ଯ | ଏଇଠି ରହିବା ଭିତରେ ସେ ବଙ୍ଗଳା କଥା ଶିଖୁନେଉନା ! 
ଆମେ ଟ୍ରାନ୍‌୍ସଫର୍‌ ହୋଇ ଅନ୍ୟ ଜାଗାକୁ ଗଲେ ସେ ଆହୁରି କେତେ ଭାଷା ଶିଖୁବ। ” 

“ କାଇଁକି ¬ ଆମ ଘରେ ସବୁଦିନ ନ୍ୟାସ୍ନାଲ୍‌ ଇଣ୍ଟିଗ୍ରେସନ୍‌ ହେଉନି କି ? 
ଆପାର୍ଟମେଣ୍ଟ୍‌ ଯାକର ଯେତିକି ପିଲା - ସମସ୍ତେ ପିଙ୍କଲ୍‌ର ସାଙ୍ଗ, ସାନବଡ଼ ସବୁପିଲା। 
ବଙ୍ଗାଳୀ, ତେଲୁଗୁ, ତାମିଲ୍‌, ମରାଠୀ, ବିହାରୀ, ପଞ୍ଜାବୀ ସବୁପ୍ରକାର ଭାଷାଭାଷୀ 
ଆମ ଘରେ ଠୁଳ | ମଜାକଥା କ”ଣ ଜାଣିଛ ? ଟିକେ ବଡ଼ପିଲା ହିନ୍ଦୀରେ କଥା ହୁଅନ୍ତି 
ପରସ୍ପର ମଧ୍ଯରେ | ସାନପିଲାମାନେ ଯେ ଯାହା ଭାଷାରେ କଥାବାରା କରନ୍ତି | ପରସ୍ତର 
ମଧ୍ୟରେ ଯୋଗାଯୋଗ କରିବାରେ କିଛି ଅସୁବିଧା ହୁଏନି ସେମାନଙ୍କର!” ସୁମନା 
କହିଲା। 

“ ସବୁଠାରୁ ବଡ଼ ଭାଷା ତ ହୃଦୟର ଭାଷା ¬ ସେଇ ଭାଷା ସେମାନଙ୍କୁ ଜଣା | 
ସେଇଥପାଇଁ କିଛି ଅସୁବିଧା ହୁଏନି ଖେଳିବା ବେଳେ | ଟିକେ ବଡ଼ ହୋଇଗଲେ 
ହୃଦୟରେ ଛନ୍ଦ, କପଟର ବାଡ଼ ସବୁ ଉଠିଯାଏ ବୋଲି ଅନ୍ଯର ହୃଦୟକୁ ବୁଝିବା 
କଷ୍ଟକର ହୋଇଯାଏ ।” ସୁଶୋଭନ କହିଥୁଲେ। 

“ ମୁଁ କିନୁ ସତରେ ଚାହୁଁଛି ଏଠୁ ଚାଲିଯିବାକୁ । ତୁମେ କଣ ବୁଝିବ ଯେ ମୁଁ 
କାହିଁକି କହୁଛି ଏଠୁ ଚାଲିଯିବାକୁ ? ” 

“ ବୁଝେଇଲେ କାହିଁକି ବୁଝିବିନି ? ” 


୧୭୦ ୪” ରାଗିଲେ ମୁଁ ତାରା ହୋଇଯିବି 


“ ଆଜି ପିଙ୍କୁର ମୁଣ୍ଡ କୂଶ୍ଡେଲଲା ବେଳେ ଦିଟା ବଡ଼ ବଡ଼ ଉକୁଣୀ ବାହାରିଲା। ” 
ସୁମନା କ୍ଷୋଭଭରା କଣ୍ଠରେ କହିଲା। 

“ ଦି'ଟା ଉକୁଣୀର ଦାଉରେ ତୁମେ ଆପାର୍ଟମେଣ୍ଟ ଛାଡ଼ି ଚାଲିଯିବ ବୋଲି 
କହୁଛ ? ଲୋକ ଶୁଣିଲେ ହସିବେନି ? ପିଲାମାନେ ସାଙ୍ଗ ହୋଇ ଖେଳୁଛନ୍ତି। କାହା 
ମୁଣ୍ଡରୁ ପଶିଯାଇଥବ | ଏଇଟା ଗୋଟେ ବିରାଟ ସମସ୍ୟା ନା କ”ଣ ? ଜୟା, ଦୀକ୍ଷା କି 
ସୋହନା ମୁଣ୍ଡରେ ଉକୁଣୀ ନଥିବ ବୋଲି କିଏ କହିବ ? ” 

“ ନାଇଁ-ନାଇଁ ଏ ଉକୂଣୀ ନୀତୁ ବୌଦି ମୁଣ୍ଡରୁ ନିଶ୍ଚେ ପଶିଛି। ସେ ମୁଣ୍ଡ 
କୁଣ୍ଡେଇଲା ବେଳେ ଏ ଟୋକା ସବୂଦିନ ତା ପାଖରେ ବସୁଛି। କେଜାଣି — ତା 
ପାନିଆଁରେ ଅତି ଶ୍ରଦ୍ଧାରେ ୟା ମୁଣ୍ଡ ସେ କୁଣ୍ଡେଇ ଦେଇଥିବ ଯଦି ! ” 

“ ତାକୁ ମନା କରିବ ସେମିତି କରିବାକୁ |” 

“ ମନାକଲେ ସେ କଂଣ ଶୁଣୁଛି ମୋ କଥା! ନୀତୁ ବୌଦି ପିଙ୍କଲ୍‌କୁ ମୁହଁ 
ଲଗେଇ ଗେଲ କରୁଛି । କେତେଥର ଦେଖ ଗାଳି ଦେଲିଣି। ହେଲେ ଯୋଉ କଥାକୁ 
ସେଇକଥା | ସବୁବେଳେ କ'ଣ ମୁଁ ନଜର ରଖୁ ପାରିବି ନା କ'ଣ ? ନାଇଁ ନାଇଁ 
ଆମେ ଏ ଘର ବଦଳେଇ ଦେବା | ନହେଲେ ସେ ସ୍ତୀଲୋକ ଦିଟାକୁ ବିଦା କରିଦେବି।” 
ସୁମନା କହିଲା 

ତା କଥା ଶୁଣି ସୁଶୋଭନ୍‌ ହସିଲେ | “ ସୁବିଧାରେ ଆମକୁ ଘରଟେ ମିଳିଯାଇଛି 
ତ ¬ ମେଟ୍ରୋସିଟିରେ ଘର ଖୋଜିବାର କଷ୍ଟ ତୁମେ ବୁଝିପାରିବନି। ଘର ହୁଏତ 
ମିଳିଯିବ ¬ କିନୁ ଏମିତିକା କାମବାଲୀ ମିଳିବେନି | ତୁମର ହାତଗୋଡ଼ ନ ହଲେଇଲେ 
ବି ଘରର ସବୁକାମ ଠିକ୍‌ ଠିକ୍‌ ହୋଇଯାଉଛି। ଆଉ ବାସନା ମାସୀମା ପାଖରେ ତ 
ଆମେ କୃତଜ୍ଞ ରହିବା କଥା। ପିଙ୍କୁଲ୍‌ର ଯୋଉଥର କବାଟରେ ଆଙ୍ଗୁଠି ଚାପି 
ହୋଇଥିଲା ¬ ତାକୁ ଛାଡ଼ି ଘରକୁ ଯାଇ ପାରିନଥୁଲା ମାସୀମା। କାନ୍ଦୁରା ଛୁଆଟିକୁ 
କାନ୍ଧରେ ପକେଇ କେତେ ବୁଲେଇଥୁଲା। ରାତିକୁ ପୁଅକୁ ବହୁତ ଜ୍ଵର ଆସିଗଲା 
ବୋଲି ସାରା ରାତି ଜଗି ବସିଥିଲା ତାକୁ । ପୋଲିଓ ଚୁନ୍ଦା ହେଉ କି ଆଉ କୋଉଠି 
ପାଖକୁ ଚାଲି ଚାଲି ଯିବାକୁ ଥିଲେ ତୁମ ସାଙ୍ଗରେ କିଏ ଯାଏ ପିଙ୍କୁକୁ କାଖେଇକି ? 
ଆମେ କ'ଣ ତାକୁ ସେଥୁପାଇଁ ପଇସା ଦେଉ ? ଆମ ପିଙ୍କୁକୁ ସେ କେତେ ଭଲପାଏ — 
ସେକଥା ତୁମଠୁ ଅଧକ ଆଉ କିଏ ବୁଝେ କହିଲ ? ” 

“ ସେଇଥପାଇଁ ତ ଏଠୁ ଚାଲିଯିବାକୁ ଚାହୁଁଛି। ନୀତୁ ବୌଦି ଯୋଗୁଁ ଦିନକୂ 
ଦିନ ମୁଁ ଅକର୍ମା ହୋଇଗଲିଣି। ନିଜ ପାଇଁ ଚା' କପେ କରିବାକୁ ବି ଦଉନି ସେ 
ମୋତେ | ରୋଷେଇବାସ କଥା ମୁଁ ଭୁଲିଗଣିଲି ପୁରାପୁରି । ଛୁଆ ଛୋଟ ଥୁଲା - ମୋ 


ରାଗିଲେ ମୁଁ ତାରା ହୋଇଯିବି & ୧୭୧ 


ଦେହ ବି ଠିକ୍ଠାକ୍‌ ନଥିଲା, ସେଥିପାଇଁ ମୋ କାମ ସବୁ ସେ କରିଦେଉଥଲା। ଏବେ 
ମୁଁ ସୁସ୍ପ ହୋଇଗଲିଣି। ମୋ କାମ ମୁଁ କରିବା ଉଚିତ୍‌ କି ନୁହେଁ ୨ ଆମେ କଂଣ 
ସବୁଦିନ ଏଠି ଥବା ? ଏଠୁ ଯିବା ପରେ ଆଉ କୋଉଠି ଆମକୁ ନୀତୁ ବୌଦି କି 
ବାସନା ମାସୀମା ମିଳିବେ ନାହିଁ। ସେତେବେଳେ ମୁଁ କେମିତି ଚଳିବି ¬ କାମ କରିବାର 
ଅଭ୍ୟାସ ଆଦୌ ନଥୁଲେ ? ” 

“ ଘରର ଘରଣୀ ତୁମେ। ଯେମିତି ତୁମେ ଚାହିଁବ ସେମାନେ ସେଇ ଅନୁସାରେ 
ଚଳିବାକୁ ବାଧ୍ଯ | ତୁମକୁ ଅମାନ୍ୟ କରି ସେମାନେ କିଛି ବି କରିପାରିବେନି। ଯାହା 
ତୁମେ ଚାହୁଁଛ, ସେ କଥା ମୁହଁ ଖୋଲି ସେମାନଙ୍କୁ କହିଦିଅ। ” 

“ ନୀତୁ ବୌଦି ବୋଧେ ଭାବୁଛି, କାମ କମିଗଲେ ଆମେ ତା”ର ପାଉଣା 
ଟଙ୍କା ବି କମେଇଦେବୁ।” ସୁମନା କହିଲା। 

“ ଟଙ୍କା କମିବନି ବୋଲି କୁହ ତାକୁ ¬ | ଯେତିକି କରିପାରିବ ଧୀରେ ଧୀରେ 
ନିଜ ହାତକୁ କିଛି କିଛି କାମ ନେଇଯାଅ।| ଏଥପାଇଁ ଘର ବଦଳେଇବା କାହିଁକି ? ଘର 
ବଦଳେଇବାରେ କି ଝମେଲା ରହିଛି ଜାଣିନ କି, ଏ ଘରକୁ ଜିନିଷପତ୍ର ଆସିବା 
ବେଳେ କଂ”ଣ ସବୁ ନଷ୍ଟ ହୋଇଯାଇଥୁଲା ଭୁଲିଗଲଣି ବୋଧେ।” ସୁଶୋଭନ୍‌ 
କହିଥିଲେ | ସୁମନା ଭୁଲିବ କେମିତି ? ତା'ର ବାପଘରୁ ବାହାଘର ବେଳେ ଆସିଥିବା 
ଡ୍ରେସିଂ ଟେବୁଲ୍‌ର ମିରର, ଆଲଣାର ଗୋଟେ ଗୋଡ଼ ଓ ଗୋଟେ ସୁନ୍ଦର କ୍ରକାରୀ 
ସେଟ୍‌ ଭାଙ୍ଗି ଯାଇଥଲା, ସେଇ କଲିକତା ଭିତରେ ଗୋଟେ ଘରୁ ଆଉ ଗୋଟେ ଘରକୁ 
ସିଫ୍ଟ୍‌ କଲାବେଳେ। 

“ ଆମର ଏଠୁ ବଦଳି ହୋଇଗଲେ କିମ୍ବା ମୁଁ ଆଉ କୌଣସି ଚାକିରିରେ 
ଯୋଗଦେଲେ ଯାଇ ଏ ଘର ଛାଡ଼ିବା ଆମେ।” ସୁଶୋଭନ୍‌ କହିଥଲେ। 

“ ଆଉ ଗୋଟେ କଥା ବି ଅଛି।” ସୁମନା କୁଣ୍ଣିତ ସ୍ଵରରେ କହିଥୁଲା। 

“ ଆହୁରି କିଛି କାରଣ ରହିଛି ? କହିଯାଅ ସବୁ କାରଣ। ମୁଁ ଶୁଣୁଛି ¬ |” 
ସୁଶୋଭନ୍‌ କହିଲେ | ସୁମନା ଟିକେ ସଂକୂଚିତ ହେଲା କହିବ କି ନା ଭାବି। ତା'ପରେ 
ମନକୁ ଦୃଢ଼ କଲା। ସୁଶୋଭନଙ୍କ ପାଖରେ ଆଜି କିଛି ବି ଗୋପନୀୟ ରଖୁବ ନାହିଁ 
ତା'ର ମନୋଭାବ | 

“ ମୋଠୁ ମୋ ପୁଅକୁ କିଏ ଅଧୁକ ଭଲ ପାଇବ କି ମୋ ପୁଅ ତା ମାଆଠାରୁ 
ଆଉ କାହାକୁ ଅଧକ ଭଲ ପାଇବ ¬ ସେ କଥା ମୁଁ ସହିପାରୁନି! ବାସନା ମାସୀମାକୁ 
ଦେଖୁଲେ ପିଙ୍କଲ୍‌ ଯେମିତି ଖୁସି ହେଉଛି ¬ ମୋତେ କି ତୁମକୁ ଦେଖୁ ସେମିତି 
କେବେ ସେ ଖୁସି ହେଇଛି ବୋଲି ମୋର ଆଦୌ ମନେ ପଡୁନାହିଁ। ” 


୧୭୨ ୪” ରାଗିଲେ ମୁଁ ତାରା ହୋଇଯିବି 


MY 


“ ହେ ଭଗବାନ ! ଏଇଟା ହି ଅସଲ କାରଣ ତେବେ! ସୁମନା - ତୂମେ 
ଯାହାକୁ ବହୁତ ଭଲପାଅ — ତାକୁ କେହି ଭଲ ପାଇବେନି - ଆଡ଼ ଆଖରେ 
ଚାହିଁବେନି ¬ ଏକଥା କ”ଣ ତୁମକୁ ଭଲ ଲାଗିବ ? ଆମର ପ୍ରିୟ ମଣିଷଟିକୁ ସମସ୍ତେ 
ଭଲ ପାଆନ୍ଧୁୁ ସମସ୍ତେ ସ୍ବେହଶ୍ରଦ୍ଧା କରନ୍ତୁ ସମସ୍ତେ ପ୍ରଶଂସା କରନ୍ତୁ ¬ ଏକଥା କ'ଣ 
ଆମେ ଚାହୁଁନେ ? ଠିକ୍‌ ଅଛି ¬ ଆଉ ଦିନେ ଦି'ଦିନ ଭାବ ଏକଥା| ତା'ପରେ ବି 
ଯଦି ତୁମେ ଚାହିଁବ ¬ ଆମର ଘର ବଦଳାଇବା ନିହାତି ଦରକାର, ତା'ହେଲେ ମୁଁ 
ଘର ଖୋଜା ଆରମ୍ଭ କରିବି।” 

ସେସବୁ କିଛି ଆଉ ଦରକାର ହେଲା ନାହିଁ। ସୁଶୋଭନଙ୍କୁ ଗୋଟେ ମଲ୍ଟି 
ନ୍ୟାସ୍ନାଲ କମ୍ପାନୀରେ ଭଲ ଚାକିରିଟିଏ ମିଳିଗଲାରୁ ସେମାନଙ୍କୁ କଲିକତା ଛାଡ଼ିବାକୁ 
ପଡ଼ିଲା। ଖୁବ୍‌ ଶୀଘ୍ର ନୂଆ ଜାଗାରେ ତାଙ୍କୁ ଯୋଗ ଦେବାକୁ ପଡ଼ିବ। ଚାକିରି ହୋଇଯିବ 
ବୋଲି ନିଶ୍ଚିନ୍ତ ଥଲେ ସୁଶୋଭନ । ମାସେ ପୂର୍ବରୁ ତାଙ୍କ ବ୍ୟାଙ୍କକୁ ସେ ଜଣାଇ ଦେଇଥୁଲେ 
ତାଙ୍କର ନିଷ୍ପତି । ଶୁଭେଚୁ ବନ୍ଧୁ ତଥା ସହକର୍ମୀମାନେ ତାଙ୍କ ଅଭିନନ୍ଦନ ଜଣାଇଲେ | 
କିନ୍ତୁ ଆକାଶରୁ ପଡ଼ିଲେ ବାସନା ମାସୀମା ଓ ନୀତୁ ବୌଦି। ମୁଣ୍ଡରେ ହାତ ଦେଇ 
ବାସନା ମାସୀମା କହିଲା, “ ମୋ ନନ୍ଦଗୋପାଲ୍‌ର ମୁଖଚନ୍ଦ୍ରମା ନଦେଖୁ ମୁଁ କେମିତି 
ବଞ୍ଚବି ଗୋ ବୌମା।” ଆଉ ନୀତୁ ବୌଦି! ସିଏ ତ ଭେ ଭୈ ହୋଇ କାନ୍ଦିଲା| 
ଏମିତି ଖାଉନ୍ଦ ଆଉ କଂ ଣ ମିଳିବେ ତାକୁ ? ତା'ର ଦୁଃଖବିପଦ ବେଳେ ଯେତେବେଳେ 
ଚାହିଁଛି, ଅକାତର ଭାବରେ ସାହାଯ୍ୟ ପାଇଛି ତାଙ୍କଠୁ | ସବୁଦିନ ପେଟଫୂରା ଜଳଖୁଆ, 
ଚା” ଓ ଭାତ, ତରକାରୀ ଆଉ କାହାଠୁ ମିଳେନି | ପୁଣି ଲୁଗାପଟା, ଭଲମନ୍ଦ ଦେବାରେ 
ମଧ୍ଯ ଉଣା କରନ୍ତିନି କିଛି। ଆପାର୍ଟମେଣ୍ଟୁର ପିଲାମାନେ ବି ମୁହଁ ଶୁଖାଇଲେ ସେମାନଙ୍କ 
ଯିବା ଖବର ଶୁଣି। ପିଙ୍କୁଲ୍‌ ସମସ୍ତଙ୍କଠରୁ ବୟସରେ ସାନ ହୋଇଥିଲେ ମଧ୍ଯ ସମସ୍ତେ 
ତା ସହିତ ସାଙ୍ଗ ହୋଇ ଖେଳିବାକୁ ଭଲ ପାଆନ୍ତି। ସମସ୍ତଙ୍କଠାରୁ ଅଧ୍ଧକ ଖେଳନା ଓ 
ଖେଳ ସାମଗ୍ରୀ ପିଙ୍କୁଲ୍‌ ପାଖରେ ରହିଛି । ତାଙ୍କ ଘରକୁ ସବୁପିଲାଙ୍କର ଅବାଧ ପ୍ରବେଶ 
ରହିଛି । ପିଙ୍କୁଲ୍‌ର ଖେଳନାମାନଙ୍କରେ ଖେଳିବାର ସୁଯୋଗ ସମସ୍ତଙ୍କୁ ମିଳିଥାଏ । 
ପିଙ୍କୁଲ୍‌କୁ ନିଜ ନିଜ ସାଇକେଲ୍‌ରେ ବସେଇ ବୁଲେଇବା ପାଇଁ ବଡ଼ପିଲାମାନେ ଭଲ 
ପାଆନ୍ତି ପିଙ୍କୁଲ୍‌ ବି ବହୁତ ଖୁସି ହୁଏ | ଘର ଭିତରେ ପିଲାମାନେ ଲୁଚାଲୁଚି ଖେଳନ୍ତି। 
ଖଟ ତଳେ, ଆଲ୍ମିରା କି ଆଲଣା ସନ୍ଧିରେ ଅଥବା କବାଟ କୋଣରେ ଲୁଚି ଯାଆନ୍ତି 
ପିଲାମାନେ | ପିଙ୍କୁଲ୍‌ ବି ଲୁଚେ କବାଟ କୋଣ କି ଖଟ ତଳେ | ଖେଳର ନିୟମ ତାକୁ 
ଜଣା ନଥିଲେ ବି ସମସ୍ତଙ୍କ ସହିତ ଖୁସି ହେବା ଜଣା ତାକୁ | ସୁମନା କେବଳ ଏଇଥୁପାଇଁ 
ଅନ୍ୟପିଲାଙ୍କୁ ସାଦରରେ ଘରକୁ ଡାକିଥାଏ। ଗୋଟିକିଆ ପିଲାଟି ତା'ର ଏକୁଟିଆ 


ରାଗିଲେ ମୁଁ ତାରା ହୋଇଯିବି & ୧୭୩ 


ବାହାରା, ଆମ୍ମକୈନ୍ଦିକ ନହୋଇ ସାମାଜିକ ହେବ ପିଙ୍କୁଲ୍‌ର ବନ୍ଧୁମାନେ ଏ ପର୍ଯ୍ଯନ୍ତ 
ତା ଖେଳନାମାନଙ୍କ ଉପରେ ଅଧ୍ବପତ୍ୟ ବିସ୍ତାର କରି ଆସିଥଲେ। ଏବେ ଜଣ ଜଣ 
କରି ଆସିଲେ ତା ପାଇଁ ଖେଳନାମାନ ଉପହାର ନେଇ | ବଡ଼ମାନେ ବି ଆୟୋଜନ 
କଲେ ବିଦାୟ ଭୋଜିର । ଆପାର୍ଟମେଣ୍ଟର ସବୁ ପରିବାର ସେ ଭୋଜିରେ ଯୋଗ 
ଦେଇଥିଲେ । ଖୁବ୍‌ ଭଲ ହୋଇଥିଲା ସେଇ ପାର୍ଟି । ସେମାନଙ୍କ ପାଇଁ ସୁନ୍ଦର ଉପହାର 
ମଧ୍ଯ ଥୁଲା ପାର୍ଟି ପରେ। ଜୟାର ପୁରୁଣା ତିନିଚକିଆ ସାଇକେଲ୍‌ଟିକୁ ପିଙ୍କୁଲ୍‌ ଭାରି 
ଭଲ ପାଉଥୁଲା ବୋଲି ମିସେସ୍‌ ରାଜୁ ତା ପାଇଁ ବଢ଼ିଆ ଟ୍ରାଇସାଇକେଲ୍‌ଟିଏ ଆଣିଥିଲେ । 
ଜୟା ତ ଛୋଟପିଲା - ସେ ବୁଝିପାରୁ ନଥିଲା ତା'ର ସବୁଠାରୁ ପ୍ରିୟ ବନ୍ଧୁଟି ସହିତ 
ତା'ର ହୁଏତ ଆଉ ଦେଖା ହେବନାହିଁ। 

ସେଦିନ ସକାଳୁ ସକାଳୁ “ ମୁଭରସ୍‌ ଆଣ୍ଡ ପ୍ୟାକରସ୍‌”ର ଲୋକମାନେ ଆସି 
ସୁମନାର ଘରକରଣାର ସମସ୍ତ ଜିନିଷ ବଡ଼ ବଡ଼ କାର୍ଟୁନମାନଙ୍କରେ ଭରି ଯନ୍ଵର 
ସହିତ ପ୍ୟାକ୍‌ କରିଦେଲେ । କାର୍‌ ମଧ୍ଯ ଚାଲିଗଲା ଗାଡ଼ିରେ ପ୍ୟାକିଂ ହୋଇ । ବଳକା 
ବାସନକୂଶନ, ଲୁଗାପଟା କେତେ କ'ଣ ଦେଇ ଦିଆଗଲା ନୀତୁ ବୌଦିକୁ ମାସକର 
ଦରମା ସହିତ। ବାସନା ମାସୀମାକୁ ଭଲ ଶାଢ଼ୀ ଦି'ଖଣ୍ଡ ସହ ହାତରେ କିଛି ଟଙ୍କା 
ଦେଇଥିଲା ସୁମନା | “ ମାସୀମା, ଏତିକି ତୁମକୁ ରଖବାକୁ ହେବ ¬ ମନା କରିବନି | 
ନନେଲେ ଆମ ମନ ଖରାପ ହେବ” କହିଥିଲା ସେ | ବାସନା ମାସୀମାର ଅବରୁଦ୍ଧ 
କୋହ ଉଛୁଳି ପଡ଼ିଥିଲା | “ ଏଗୁଡ଼ା ମୋର କ'ଣ ହେବ ବୌମା ? ତୁମେ ଯେ ମୋର 
ନନ୍ଦଗୋପାଲ୍‌କୁ ନେଇ ଚାଲିଯାଉଛ | ତାକୁ ନ ଦେଖୁ ମୁଁ କେମିତି ବଞ୍ଚବି ଗୋ ? ଏ 
ଜନ୍ମରେ ଆଉ କଂଣ ମୁଁ ତାକୁ ଦେଖୁପାରିବି ? ” 

ପଡ଼ୋଶୀମାନଙ୍କ ମଧ୍ଯରୁ ଅନେକେ ଆସିଥିଲେ ସେମାନଙ୍କୁ ବିଦାୟ ଦେବାକୁ | 
ସମସ୍ତଙ୍କ ଆଖରେ ଲୁହ । ସୁମନା ଦିନେ ଖୁବ୍‌ ଜୋର୍‌ରେ ଚାହୁଁଥିଲା ଏଇ ପରିବେଶ 
ଛାଡ଼ି ଦୂରକୁ ଚାଲିଯିବା ପାଇଁ। ଏଇ ପରିବେଶ ମଧ୍ଯରେ ତାଙ୍କ ପାଇଁ ଏତେ ବେଶି ଭଲ 
ପାଇବାର ଆଧାରମାନ ରହିଥିଲା — ସେ ଭାବିପାରି ନଥଲା। ବିଶେଷ କରି କଣ୍ଢେଇ 
ପରି ତା'ର କୁନି ପୁଅଟି ସମସ୍ତଙ୍କ ହୃଦୟରେ ନିଜ ପାଇଁ ସ୍ଵତନ୍ତ୍ର ସ୍ଥାନଟିଏ ଦଖଲ କରି 
ନେଇଥୁଲା। ସିକ୍ୟୁରିଟି ଗାର୍ଡ଼ମାନେ ମଧ୍ଯ ଧାଇଁ ଆସିଥିଲେ | ଗୋପପୁରରୁ କୃଷ୍ଣ ମଥୁରାକୁ 
ଚାଲିଯିବା ବେଳେ ଗୋପପୁରବାସୀ କି ଆକୁଳ ହୋଇଥିବେ ସେକଥା ବୁଝି ପାରୁଥିଲା 
ସୁମନା | ଆଖୁରୁ ଲୁହପୋଛି ଓଠରେ ହସ ଫୁଟେଇ ଟ୍ୟାକ୍ସିରେ ବସିଥଲା ସେ ଗାଡ଼ିରେ 
ବସିବାର ଅଛ ସମୟ ମଧ୍ଯରେ ସୁମନା କୋଳରେ ଶୋଇଯାଇଥିଲା ପିଙ୍କୁଲ୍‌। ତା'ର 
ନିଦ ଭାଙ୍ଗଲା ବେଳକୁ ସେ ତା'ର ପରିଚିତ ପରିସର ମଧ୍ଯରୁ ଅନେକ ଦୂରକୁ 


୧୭୪ ® ରାଗିଲେ ମୁଁ ତାରା ହୋଇଯିବି 


ଚାଲିଯାଇଥବ | ତା'ର ପରିଚିତ ମୁହଁଗୁଡ଼ିକୁ ଆଉ ଦେଖ ପାରିବନି। ତାକୁ ଏତେ 
ବେଶି ଭଲ ପାଉଥିବା ମଣିଷମାନେ ତା ଜୀବନ ପରିସର ମଧ୍ଯରୁ ହୁଏତ ସବୂଦିନ ପାଇଁ 
ହଜିଗଲେ । ସେ କେବେ ବି ଜାଣି ପାରିବନି ଯେ ଗୋଟେ ଅପରିଚିତ ସହରରେ ତା 
ଶୈଶବର କେତୋଟି ଦିନ କେତେ ଆମତ୍ମୀୟତାର ମହକରେ ସୁରଭିତ ହୋଇଥିଲା।| 
ନିଦ ଭାଙ୍ଗିଲା ବେଳକୁ ଭିନ୍ନ ଏକ ପରିବେଶରେ ନିଜକୁ ଦେଖମବ ସେ। ହୁଏତ 
ଘାବୁରେଇଯିବ।| ପରିଚିତ ମୁହଁଗୁଡ଼ିକୁ ଖୋଜିବ। କେବଳ ତା'ର ବାପା-ମାଆଙ୍କ ମୁହଁ 
ବ୍ୟତୀତ ଆଉ ସମସ୍ତଙ୍କର ମୁହଁ ତା ପାଇଁ ଅପରିଚିତ ହୋଇଥିବ | 

କିଛି ଘଣ୍ଟା ପରେ — 

ଏୟାର୍‌ ଇଣ୍ଡିଆ ବିମାନରେ ସେମାନେ କୋଲ୍‌କାତାରୁ ମୁମ୍ଭାଇ ଯାଉଥଲେ। 
ମଧ୍ଯ ଆକାଶରେ ଉଡ଼ୁଥଲା ବିମାନ | ପିଙ୍କୁଲ୍‌ ତା ମାମାର ହାତଧରି ଟାଣୁଥଲା, “ ମାମା 
ଘରକୁ ଯିବା!” ବିମାନର ଆବଦ୍ଧ ପରିବେଶ ଭିତରୁ ବାହାରକୁ ଚାଲିଯିବାକୁ ପିଙ୍କୁଲ୍‌ 
ଏପାଖ ସେପାଖ ଧାଉଁଥିଲା ଟଳମଳ ପାଦରେ | ମାଆଟି ବିଚରା ବ୍ୟସ୍ତବିବ୍ରତ ହୋଇ 
ତା ପଛରେ ଗୋଡ଼ାଉଥୁଲା | ସବୁଯାତ୍ରୀ, ବିମାନ ପରିଚାରିକା ସସ୍ସେହ ଦୃଷ୍ଟିରେ ଚାହୁଁଥିଲେ 
ଗୁଲ୍ଗୁଲିଆ କୂନି ପୁଅଟିକୁ | ହଠାତ୍‌ ତଳେ ବସିଯାଇ ତା'ର ଲାଲ୍‌ ଟୁକୁ ଟୁକୁ ଅଧରକୁ 
ବିସ୍ତାରିତ କରି କାନ୍ଦିବାକୁ ଆରମ୍ଭ କଲା ପିଙ୍କୁଲ୍‌, “ ଓ ମାସୀମା... ମାସୀମା ଗୋ... |” 

“ ଚୁପ୍‌... |” ତା ପାଟିରେ ହାତ ପାପୁଲି ରଖୁ ବିବ୍ରତ ସୁମନା ତାକୁ ଟେଜି 
ଆଣିଲା ତାଙ୍କ ବସିବା ଜାଗାକୁ | ପିଙ୍କୁଲ୍‌ କିନ୍ତୁ ଓଠେ ଥରେଇ ଥରେଇ କାନ୍ଦୁଥୁଲା ଯେ 
ସେ କାନ୍ଦ ଆଉ ବନ୍ଦ ହେଉନଥୁୂଲା| 


ରାଗିଲେ ମୁଁ ତାରା ହୋଇଯିବି & ୧୭୫ 


ନିଭୂତ ଶୋକ 


““ ମା, ମୋ ରଚନା ଖାତା ଦେଖୁଲାବେଳେ ଆମ ଟିଚର୍‌ କାନ୍ଦିଲେ କାହିଁକି ? ” 
ସ୍କଲ୍‌ରୁ ଫେରି ନିଜର ବହିବସ୍ତାନି ସଜାଡ଼ି ରଖୁ ରଖୁ ସିପୁନ୍‌ କହିଲା ମନଛୁଆଁ ଗପଟିର 
ଶେଷ ପର୍ଯ୍ୟାୟରେ ସେତେବେଳେ ଥଲା ଚନ୍ଦନା। ପୁଅର କଥାକୁ ଏତେ ଗୁରୁତ୍ଵ 
ନଦେଇ ମ୍ୟଗାଜିନ୍‌ଟିରେ ଆଖ ରଖ ସେ କହିଲା, “ ତୋ ଅକ୍ଷର ଦେଖୁ କାନ୍ଦିଥିବେ। ” 
ପ୍ରକୃତରେ ସିପୁନର ଅକ୍ଷରଗୁଡ଼ିକ ଆଦୌ ଭଲ ନୁହେଁ। ସେଇଥପାଇଁ ତ ପାଠ 
ବିଷୟମାନଙ୍କରେ ବହୁତ ବହୁତ ନମ୍ବର ରଖୁ ପରୀକ୍ଷାରେ ଖୁବ୍‌ ଭଲ କରିଥଲେ ମଧ୍ଯ 
ତା ପ୍ରୋଗ୍ରେସ୍‌ ରିପୋର୍ଟରେ ପ୍ରତ୍ୟେକ ବର୍ଷ ଅକ୍ଷର ପାଇଁ ଯତ୍ନଶୀଳ ହେବାକୁ ନିଶ୍ଚୟ 
ନିର୍ଦ୍ଦେଶ ଦିଆଯାଇଥାଏ। ମାଆ କଥା ଶୁଣି ସିପୁନ୍‌ର ମୁହଁ ଶୁଖଗଲା କି କ'ଣ - ସେ 
ଆଉ କିଛି ନକହି ଗୋଡ଼ହାତ ଧୋଇବାକୁ ଚାଲିଗଲା | 

ଗପଟି ପଢ଼ି ସାରିବା ପରେ ଖଟରୁ ଓହ୍ଲାଇଲା ଚନ୍ଦନା | ଖୁବ୍‌ ଚମକ୍ରାର ପରିଣତି 
ହୋଇଛି ଗଳଟିର | ଶେଷ ଆଡ଼କୁ ଚନ୍ଦନାର ଆଖରେ ଲୁହ ଜକେଇ ଆସିଥଲା। ପଣନ୍ତରେ 
ମୁହଁ ପୋଛି ଆଣିଲା ସେ। ଦୁନିଆ ଯାକର କାମ ପଡ଼ିଛି। କ'ଣ ଟିକେ ଜଳଖୁଆ 
ତିଆରି କଲେ ପିଲାମାନେ ଖାଇବେ | ଘରଦ୍ବାର ସଜଡ଼ା ସଜଡ଼ି କରି ସଞ୍ଜ ଦେବ । 
ସାନ ପୁଅ ଲିପୁନ କୋଉଠି ଖେଳୁଛି ଦାଣ୍ଡ ପଟେ । ସବୁ ପିଲାଙ୍କ ଚିଜ଼ାର ଭିତରୁ ତା 
ସ୍ଵରଟି ବାରି ହୋଇଯାଉଛି । ଚନ୍ଦନାର ପିଲା ଦିଜଣ ପରସ୍ତରଠାରୁ ପୁରାପୁରି ଅଲଗା | 
ସିପୁନ ଯେତିକି ଧୀରସ୍ଥିର, ଚୁପ୍ଚାପ୍‌, ଲିପୁନ ସେତିକି ଉଚ୍ଛଳ ସ୍ଵଭାବର । ଖେଳସାରି 
ଘରକୁ ଫେରିଲା ବେଳକୁ କୋଉଦିନ ବି ଅକ୍ଷତ ଅବସ୍ଥାରେ ଆସିନଥାଏ ଲିପୁନ | ମୁଣ୍ଡ 
ଫାଟୁ କି ଗୋଡ଼ହାତ ଖଣ୍ଡିଆ ଖାବରା ହେଉ — ସେଥପ୍ରତି ତା'ର ଖାତିର ନଥାଏ । 
ତା'ର ପୋଷାକ ବିଷୟରେ କିଛି ନ କହିବା ଭଲ। ଝାଳ, ମାଟି କାଦୁଅରେ ଲଟପଟ 


୧୭୬ ୪ ରାଗିଲେ ମୁଁ ତାରା ହୋଇଯିବି 


ହୋଇ ଆସିଥବ। ଆସୁ ଆସୁ କୂହାଟ ଛାଡ଼ିବ, “ମାମା, ଭୋକ — ଜଲଦି ଖାଇବାକୁ 
ଦେ।” ସିପୁନ୍‌ ନିଜ ତରଫରୁ କେବେ ଖାଇବାକୁ ମାଗିଛି - ମନେପକାଇ ପାରେନି 
ଚନ୍ଦନା | ସାଙ୍ଗ ବି ସେମିତି କେହି ନାହାନ୍ତି ତା'ର | ସାହିପଡ଼ିଶାର ସମବୟସ୍କ ପିଲାଙ୍କ 
ସାଙ୍ଗରେ ଲିପୁନ ଉତ୍ପାତ ହୋଇ ଖେଳୁଥିବା ବେଳେ ସିପୁନ୍‌ ଚୂପ୍ଚାପ୍‌ ହୋଇ ଏକୁଟିଆ 
ବସିଥାଏ | ଠେଲିଲେ ବି ସେ ଯାଏନି ଖେଳିବାକୁ | 

କାମ କରିବାର ଫାଙ୍କେ ଫାଙ୍କେ ଚନ୍ଦନା ଲକ୍ଷ୍ଯକଲା ସିପୁନର ମୁହଁ ଥମ୍‌ ଥମ୍‌ 
ଦିଶୁଛି। ଜରଫର ହେଲା ଜି ? ଦେହ ଖରାପ ହେଲେ ବି ସେ ଜଣାଏନି କାହାକୁ 
ନିହାତି କଷ୍ଟ ନ ହେଲା ଯାଏ । ପୁଅର କପାଳରେ, ବେକରେ ହାତ ମାରି ଦେଖୁଲା 
ଚନ୍ଦନା| ନା ¬ ଜର ନାହିଁ। ତେବେ — କଂଣ ହେଇଛି ତା'ର ? 

“ ଦେହ ଭଲ ଲାଗୁନି କି ବାପା ? ” କଅଁଳେଇ ପଚାରିଲା ଚନ୍ଦନା| 

“ କାଇଁକି ? ” 

“ ତୋ ମୁହଁ କାହିଁକି ଏମିତି ଦିଶୁଛି ୨?” ଚନ୍ଦନା ପଚାରିଲା 

ସିପୁନ ନୀରବ ରହିଲା। ସିଏ ସେମିତି | ପିଲାଦିନରୁ ଖୁବ୍‌ ଅନ୍ତର୍ମୁଖୀ ସ୍ଵଭାବର | 
ତା ମନକଥା ବୁଝିବା ଭାରି କଷ୍ଟ । ସେଇଥୁପାଇଁ ହିଁ ଚନ୍ଦନାର ବେଶି ଚିନ୍ତା ତା'ର ବଡ଼ 
ପୁଅ ପାଇଁ । ମାଆ ହୋଇ ଯଦି ପୁଅର ସୁବିଧା ଅସୁବିଧା କଥା ସେ ବୁଝି ନ ପାରୁଛି — 
ମାଆ ହେବା ତା'ର ବୃଥା| ବହି ପଢ଼ାରେ ମାତି ସ୍ତୁଲ୍‌ ଫେରନ୍ତା ସିପୁନର କଥା ସେ 
ଠିକ୍‌ ଭାବରେ ଶୁଣିଲାନି ବୋଲି ତା ମନରେ ଅଭିମାନ ହେଲା କି ? 

ସନ୍ଧ୍ୟା ଦେଇସାରି ସିପୁନ ପାଖକୁ ଗଲା ଚନ୍ଦନା। ଜଳଖୁଆ ଖାଇସାରି ସେ 
ତା'ର ପଢ଼ା ଟେବୁଲ୍‌ ପାଖରେ ବସିଥିଲା! କେଜାଣି କ'ଣ ଭାବୁଥିଲା ବସି ? ସୁଲରେ 
କ'ଣ ପଢ଼ାହେଲା, ଘରପାଠ କ'ଣ ଦିଆଯାଇଛି - ସେ କଥା ପଚାରି ବୁଝିଲା ଚନ୍ଦନା| 
ତା ପିଲାମାନେ ଟିଉସନ ହୁଅନ୍ତି ନାହିଁ। ସେମାନେ ନିଜେ ନିଜେ ଘରପାଠ କରନ୍ତି । 
ଆବଶ୍ୟକ ମନେକଲେ ମାଆକୁ ପାଠ ପଚାରନ୍ତି। ତାଙ୍କ ସ୍ତୁଲ୍‌ରେ ବେଶ୍‌ ଭଲ ପଢ଼ା 
ହୁଏ। ଶ୍ରେଣୀ ଗ୍ନହରେ ମନୋଯୋଗୀ ହେଉଥବା ପିଲାଙ୍କର ଘରପାଠ ପାଇଁ ଆଉ 
କାହାରି ସାହାଯ୍ୟ ଦରକାର ହୁଏ ନାହିଁ। 

“ ରଚନାଖାତା କଥା କ'ଣ କହୁଥିଲୁ ¬ ଦେଖେ ? ” ଚନ୍ଦନା ପଚାରିଲା | 

ନୀରବରେ ରଚନାଖାତାଟି ମାଆ ହାତକୁ ବଢ଼େଇ ଦେଲା ସିପୁନ। ଚନ୍ଦନା 
ଜାଣେ ¬ ତା ପୁଅ ଖୁବ୍‌ ଭଲ ରଚନା ଲେଖେ| ରଚନା ଖାତାରେ ପ୍ରତିଟି ବିଷୟ ପାଇଁ 
ତାକୁ “ ଗୁଡ୍‌” , ' ଭେରିଗୁଡ୍‌' ମିଳେ। ଆଜିର ରଚନାଟି ପାଇଁ ମଧ୍ଯ ଭେରିଗୁଡ଼୍‌ ପାଇଛି 
ସେ । କିନ୍ତୁ ସେଇ କେତୋଟି ପୃଷ୍ଠାର କିଛି ଅକ୍ଷର ଝାପ୍‌ସା ହୋଇଯାଇଛି ¬ ଯେମିତି 


ରାଗିଲେ ମୁଁ ତାରା ହୋଇଯିବି & ୧୭୭ 


କେତେ ଟୋପା ପାଣି ପଡ଼ିଯାଇଛି ସେଇଠି | ହଠାତ୍‌ ଚନ୍ଦନାର ମନେ ପଡ଼ିଗଲା — 
ସ୍କୁଲରୁ ଫେରି ସିପୁନ୍‌ କହୁଥିଲା ତା ରଚନା ଖତା ପଢ଼ି ତା ଟିଚର କାହିଁକି କାନ୍ଦିଲେ 
ବୋଲି | ରଚନାର ଶୀର୍ଷକଟି ଉପରେ ଆଖୁ ପକେଇଲା ଚନ୍ଦନା, ' ତୁମ ଜୀବନର ଏକ 
ଅଭୁଲା ଦିନଂ | ହସ ଲାଗିଲା ତାକୁ। ଏଇ ଛୋଟଛୋଟ ପିଲାମାନେ ତାଙ୍କ ଜୀବନ 
ପଥରେ କେତେ ବାଟ ଅବା ଆସିଲେଣି ଯେ ତା ଭିତରେ କିଛି ଅଭୁଲା ସ୍ୃୃତି ସାଇତା 
ହୋଇ ରହିଥୁବ। କୌତୂହଳ ଜନ୍ମିଲା ତା ମନରେ। କୋଉ ଅଭୁଲା ଦିନର କଥା 
ଲେଖୁଛି ତା ପୁଅ ? ତା ଜନ୍ମଦିନ କେମିତି ପାଳିତ ହୋଇଥଲା ନା ସେମାନଙ୍କର 
ନନ୍ଦନକାନନ ବୁଲିଯିବା କି ଶିଳ୍ପ ପ୍ରଦର୍ଶନୀ ବୁଲିଯିବା କଥା! ନା ¬ ସେସବୁ କିଛି 
ଲେଖୁନି। ସେ ଲେଖୁଛି — 

“ ସେଇ ଦିନଟିକୁ ମୁଁ କେବେ ବି ଭୁଲି ପାରିବିନି । ଯୋଉଦିନ ସ୍କୁଲକୁ ଆସି 
ଦେଖୁଲି ଗେଟ୍‌ ପାଖାପାଖୁ ବ୍ଲାକ୍ବୋର୍ଡ଼ରେ ଲେଖାହୋଇଛି - “ ଆମର ପ୍ରିୟ ଛାତ୍ର 
ଅଖୁଳେଶର ଅକାଳ ବିୟୋଗରେ ଆମେ ସମସ୍ତେ ମର୍ମାହତ। ତା'ର ଅମର ଆତ୍ମା 
ପ୍ରତି ସମ୍ମାନ ଜଣାଇ ଆଜି ବିଦ୍ୟାଳୟର ପାଠପଢ଼ା କାର୍ଯ୍ୟକ୍ରମ ବନ୍ଦ ରହିବ।” ମୋର 
ଆଦୌ ବିଶ୍ଵାସ ହେଲା ନାହିଁ। ଶୁଣିଥଲି ଅଖୂଳେଶର ଖୁବ୍‌ ଦେହ ଖରାପ - ସେ 
ଡାକ୍ତରଖାନାରେ ଅଛି। ଏତେଦିନ ହେଲା ସେ ସ୍କୁଲ୍‌ ଆସୁନଥିବାରୁ ମୋତେ କିଛି ଭଲ 

` ଲାଗୁନଥଲା। ସିଏ କେବେ ଆସିବ ବୋଲି ମୁଁ ଭାବୁଥଲି। କିନ୍ତୁ ସେ ମରିଗଲା ! 
ମରିଯିବା କଂ ଣ ମୁଁ ଜାଣିନାହି। ମୋ ଆଖପାଖରେ କାହାରିକୁ ମରିଯିବାର ମୁଁ ଦେଖୁନାହିଁ। 
କିନ୍ତୁ ଶୁଣିଛି ¬ ଯିଏ ମରିଯାଆନ୍ତି ସିଏ ଆଉ ଆମ ପାଖକୁ ଆସନ୍ତି ନାହିଁ। ତା ମାନେ 
ଅଖୁଳେଶ ଆଉ ସ୍କୁଲ ଆସିବ ନାହି। ମୋ ପାଖରେ ବସିବ ନାହିଁ। ମୋ ଟିଫିନ୍‌ 
ଛଡ଼େଇ ଖାଇବନି। ପ୍ରାର୍ଥନା ବେଳେ ବଡ଼ ପାଟି କରି ପ୍ରାର୍ଥନା ଗାଇବ ନାହିଁ! କ୍ଲାସ୍‌ରେ 
ମଜାମଜା କଥା କହି ଆମକୁ ସେ ଆଉ ହସେଇବ ନାହିଁ। ସତରେ କ'ଣ ସେ ଆମ 
ଭିତରୁ ସବୁଦିନ ପାଇଁ ହଜିଗଲା ? ବିଶ୍ଵାସ କରିବାକୁ ବି କଷ୍ଠ ହେଉଥଲା ସେ ଆଉ 
ନାହିଁ ବୋଲି ଭାବିଲା ବେଳକୁ... |” 

ଚନ୍ଦନାର ଆଖୁ ଝାପ୍ସା ହୋଇଉଠିଲା ଅଶ୍ରୁର ଆବେଗରେ | ତା ସୃତିର ପରିଧ୍ବ 
ଭିତରକୁ ଓହ୍ଲାଇ ଆସୁଥିଲା ଚଳଚଞ୍ଚଳ ଶିଶୁଟିଏ । ତା ପୁଅର ପ୍ରଥମ ବନ୍ଧୁ ଅଖଳେଶ। 
ଦୁର୍ବଳ ସ୍ଵାସ୍ଥ୍ୟର ପିଲା ସିପୁନ୍‌ ଯୋଉଦିନ ପ୍ରଥମେ ସ୍କୁଲକୁ ଗଲା - ତା'ର କାତର 
ଆଖୁର ଚାହାଣି ଚନ୍ଦନାର ଛାତି ଭିତରଟାକୁ ମନ୍ତି ପକାଇଥୁଲା ବ୍ୟାକୂଳ ହାହାକାରରେ | 
ପୁଅର ଲୁହ ଟଳମଳ ଆଖୁ ଦୁଇଟିକୁ ଭୁଲି ଘର କାମରେ ମନ ଦେବା ତା ପାଇଁ 
ଅସମ୍ଭବ ହୋଇ ପଡ଼ିଥଲା। କେମିତି ଏଗାରଟା ବାଜିବ — ସେ ଯାଇ ପୁଅକୁ ସ୍କୁଲରୁ 


୧୭୮ × ରାଗିଲେ ମୁଁ ତାରା ହୋଇଯିବି 


ଆଣିବ — ସେଇ କଥା ହିଁ ଭାବୁଥିଲା ଏବଂ ବାରମ୍ବାର ଘଣ୍ଟା ଦେଖୁଥଲା। ଏଗାରଟା 
ବାଜିବାର ଯଥେଷ୍ଟ ପୂର୍ବରୁ ସେ ଯାଇ ସ୍କୁଲଗେଟ୍‌ ପାଖରେ ଅପେକ୍ଷା କରିଥୁଲା। ଛୁଟି 
ଘଣ୍ଟା ବାଜିବା ପରେ ପୁଅର ଶ୍ରେଣୀ ଶିକ୍ଷୟିତ୍ରୀ ତାକୁ ଆଣି ଚନ୍ଦନା ପାଖରେ ଛାଡ଼ିବା 
ବେଳେ କାନ୍ଦି କାନ୍ଦି ଫୁଲି ଯାଇଥିବା ପୁଅର ଆଖୁକୁ ଦେଖୁ ଚନ୍ଦନା ମଧ୍ଯ କାନ୍ଦି ଆସୁଥୁଲା | 
ସେତିକିବେଳେ ତାଂରି ବୟସର ପିଲାଟିଏ ଦଉଡ଼ି ଆସି ସିପୁନ୍‌କୁ ଗେଲ କରି କହିଥୁଲା, 
“ଆଉ କାନ୍ଦନା ¬ ତୋ ମାଆ ଆସିଲେଣି ପରା!” 

ପରେ ଚନ୍ଦନା ଜାଣିଥିଲା ସେଇ ପିଲାଟିର ନାଁ ଅଖୂଳେଶ।| ପୁଅର ଏଇ ବନ୍ଧୁଟି 
ତା ପାଇଁ ଯେମିତି ହିରୋଟିଏ ଥଲା | ଅଖୁଳେଶ ଏମିତି, ଅଖୁଳେଶ ସେମିତି, ଅଖୂଳେଶ 
ବଢ଼ିଆ ଗୀତଗାଏ, ଡ୍ୟାନ୍ସ କରେ, ବଢ଼ିଆ ଗପ କହେ, ସବୁ ଖେଳରେ ଫାଞ୍ଟ ହୁଏ... | 
ବନ୍ଧୁର କୃତିତ୍ଵର ବିବରଣୀ ଦେଲା ବେଳକୁ ମନେହୁଏ ଏସବୁ କୃତିତ୍ଵ ସତେ ଅବା ତା 
ନିଜର ! ଅଖୁଳେଶର ବ୍ୟକ୍ତିତ୍ଵ ଯେମିତି ଆବୋରି ରହିଥାଏ ସିପୁନ୍‌କୁ। କୌଣସି ଦୂଷ୍ଟ 
ପିଲା ସିପୁନ୍‌କୁ ହଇରାଣ କରିପାରନ୍ତି ନାହିଁ ଅଖଲଳେଶର ସତର୍କ ଦୃଷ୍ଟିକୁ ଏଡ଼ାଇ ଦେଇ | 
ଅଖୁଳେଶ ବିଷୟରେ ସବୁବେଳେ ପୁଅ ପାଖରୁ ଶୁଣି ଶୁଣି ତଥା ତାଙ୍କ ବିଦ୍ୟାଳୟର 
ସମସ୍ତ କାର୍ଯ୍ୟକ୍ରମରେ ତା'ର ସକ୍ରିୟ ଅଂଶଗ୍ରହଣ ଦେଖୁ ଦେଖୁ ଚନ୍ଦନା ବି ତା'ର 
ଫ୍ୟାନ୍‌ ପାଲଟି ଯାଇଥିଲା | ପିଲା ଭଳି ପିଲାଟିଏ ଅଖୂଳେଶ | ପାଠ ଶାଠ ସବୁଥିରେ 
ପାରଙ୍ଗମ ସିଏ | 

ଧାପେ ଧାପେ କ୍ରି ଶିକ୍ଷାର ସୋପାନରେ ସିପୁନ ଆଗେଇ ଚାଲିଥଲା। ଯୋଉ 
ଶ୍ରେଣୀକୁ ଗଲେ ବି ତା'ର ପ୍ରଥମ ବନ୍ଧୁ ଅଖୂଳେଶ ସହିତ ତା'ର ବନ୍ଧୁତ୍ବ ଅକ୍ଷୁଣ୍ଡ ରହିଥିଲା | 
ଶ୍ରେଣୀରେ ସେ ଦୁହେଁ ପାଖାପାଖ ବସୁଥିଲେ। ଏକାଠି ଖେନୁଥିଲେ। ଛୋଟ ବେଳେ 
ଖାଇବାରେ ଖୁବ୍‌ ହଇରାଣ କରୁଥଲା ସିପୁନ। ବାଧ୍ଯ କରି ମାଡ଼ିବସି ଖୁଆଇଲେ ଯାଇ 
ସିଏ କିଛି ଢୋକୁଥଲା! ସ୍କୁଲ୍‌ ଯିବା ପରେ ଚନ୍ଦନାର ଆଶଙ୍କା ଥଲା ସିପୁନର ଖାଇବା 
ନେଇ।| ତା'ର ଟିଫିନ୍‌ ବକସଟି ହୁଏତ ଫେରି ଆସିବ ଆଦୌ ଖୋଲା ନହୋଇ | ଦୂଇ 
ତିନି ଦିନ ଟିକେ କାଉ ଖୁଞ୍ିଲା ପରି ଖାଇଥୁଲା ସିପୁନ — ହୁଏତ ଅନ୍ୟ ପିଲାମାନେ 
ଖାଇଲାବେଳେ ଟିଚର ବାଧ୍ଯ କରିଥବେ ତାକୁ ଖାଇବା ପାଇଁ| ଅନ୍ୟ ପିଲାଙ୍କ ଦେଖା 
ଦେଖୁ ସେ କଣ ଟିକେ ପାଟିରେ ଦେଇଥୁବ | ଦି' ଚାରିଦିନ ପରେ କିନ୍ତୁ ଟିଫିନ୍‌ ପୂରା 
ସଫା | ଆଶ୍ଚର୍ଯ୍ୟ ହୋଇଯାଇଥୁଲା ଚନ୍ଦନା| “ଆରେ ବାଃ — ସିପୁନ ତ ଏବେ ଭାରି 
ସୁନାପିଲା ହୋଇଯାଇଛି। ସବୁ ଟିଫିନ୍‌ ଖାଇ ଦେଉଛି।” ଆଦର କରି ସେ ପୁଅକୁ 
କହିଥୁଲା| 

“ ନା ¬ ମୁଁ ସବୁ ଖାଇନି| ଅଖୁଳେଶ ବି ଖାଇଛି।” ସିପୁନ କହିଥଲା। 


ରାଗିଲେ ମୁଁ ତାରା ହୋଇଯିବି & ୧୭୯ 


ଚନ୍ଦନାର ମା ¬ ମନରେ ପ୍ରଥମେ ଝଟକା ଲାଗିଥଲା। ନିଜ ପିଲା ପାଇଁ ଯତ୍ନ 
କରି ସଜାଡ଼ି ଦେଇଥିବା ଖାଦ୍ୟ ଆଉ କାହା ପେଟକୁ ଯାଉଛି ବୋଲି ଭାବି ଚିଡ଼ି 
ଯାଇଥିଲା! 

“ ତୋତେ ଆଉ ଟିଫିନ୍‌ ଦେବିନି। ତୁ ତ ନିଜେ ଖାଉନୁ ¬ ଆଉ କାହାକୁ 
ଦେଇଦେଉଛୁ।” ଚନ୍ଦନା କହିଥଲା। 

“ ଆଉ କାହାକୁ ନୁହେଁ ¬ ଅଖୁଳେଶକୁ ଦେଉଛି। ମାମା - ମୋ ଟିଫିନ୍‌ 
ଅଖୁଳେଶକୁ ଭାରି ଭଲ ଲାଗେ | ସେ କହେ ¬ ତୋ ମାମା ଭାରି ଭଲ — ତୋତେ 
କେତେ ପ୍ରକାରର ଟିଫିନ୍‌ ଦିଅନ୍ତି । ମାମା ଜାଣିଛୁ - ଅଖୁଳେଶ କିଛି ଟିଫିନ୍‌ ଆଣିନଥାଏ | 
ତାକୁ ଭୋକ କଲେ ସେ ପାଣି ପିଇଦିଏ ଟ୍ୟାପ୍ରୁ| ମୁଁ ସେଇଥୁପାଇଁ ତାକୁ ପାଖରେ 
ବସିବାକୁ ଡାକେ । ମୁଁ ନ ଖାଇଲେ ସିଏ ବି ଖାଇବନି ବୋଲି କହିଦିଏ । ଆମେ ଦୁହେଁ 
ଏକାଠି ଖାଉ |” ପୁଅର ବନ୍ଧୁ ପ୍ରୀତି ତଥା ଉଦାରତା ଦେଖୁ ଚନ୍ଦନା ମନର ସମସ୍ତ 
ସଂକୀର୍ଣ୍ଣତା ଚାଲିଯାଏ । ଏଣିକି ସେ ସିପୁନର ଟିଫିନ୍‌ ସଜାଡ଼ିବା ବେଳେ ଦି' ଜଣ ପିଲା 
ଖାଇବା କଥା ମନରେ ରଖୁ ଖାଇବା ଜିନିଷ ଦେଇଥାଏ 

ଦିନେ ସ୍କୁଲରୁ ଫେରି ସିପୁନ କହିଲା, “ମାମା — ଜାଣିଛୁ ¬ ଅଖୂଳେଶର 
ଦେହ ବହୁତ ଖରାପ | ସେ ଡାକ୍ତରଖାନାରେ ଅଛି | ଆମ ଟିଚରମାନେ ତାକୁ ଦେଖୁବାକୁ 
ଯାଇଥୁଲେ | ମାମା ଆମେ ବି ଯିବା ତାକୁ ଦେଖୁବାକୁ |” 

“ ଆରେ ତୁ ବ୍ୟସ୍ତ ହଅନା! ତୋ ସାଙ୍ଗ ଖୁବ୍‌ ଶୀଘ୍ର ଭଲ ହୋଇଯିବ ତା” ପରି 
ସାହସୀ ଆଉ ବୀର ପିଲାକୁ କୌଣସି ରୋଗ ଡରାଇ ପାରିବ ନାହିଁ। ” ଚନ୍ଦନା କହିଥୁଲା| 

ନା — ସିପୁନକୁ ନେଇ ଚନ୍ଦନା ଅଖ୍ଳେଶକୁ ଦେଖୁବାକୁ ଯାଇନଥୁଲା!। 
ଡାକ୍ତରଖାନା ଯିବାକୁ ଚନ୍ଦନା କୁଣ୍ଠିତ ହୁଏ । ରୋଗ, ଶୋକ, ଯନ୍ତ୍ରଣା, ମୁତ୍ୟୁ ¬ ଏସବୁ 
ପ୍ରତି ଖୁବ୍‌ ଭୟ ତା'ର | ଦୁର୍ବଳ ସ୍ଵାସ୍ଥ୍ୟ ତଥା ନରମ ସ୍ଵଭାବର ପୁଅଟି ମଧ୍ଯ ସେସବୁର 
ସାମ୍ପା କରୁ ବୋଲି ସେ ଚାହୁଁନଥୁଲା। ସିପୁନର ସ୍କୁଲ୍‌ ଦରମା ଦେବାକୁ ଯାଇଥିବା 
ବେଳେ ତା'ର ଟିଚରମାନଙ୍କ ସହିତ ଦେଖାକରି ତା ପଢ଼ାପଢ଼ି ବିଷୟରେ ପଚାରିଥୁଲା। 
ସମସ୍ତେ ସେଇ ଗୋଟିଏ କଥା କହିଥୂଲେ। ସିପୁନ୍‌ ଏବେ ଖୁବ୍‌ ଅନ୍ୟମନସ୍କ ରହୁଛି 
କ୍ଲାସ୍‌ରେ ! ଅଖୁଳେଶ ଆସୁନି ବୋଲି ମନମରା ହୋଇ ରହୁଛି | ଆଉ କାହା ସହିତ ବି 
କୃଚିତ୍‌ ମିଶୁଛି ସେ। 

“ ଘୁଏ ସେମିତିକା ପିଲା। କାହା ସହିତ ସହଜରେ ମିଶିପାରେନି। ଅଖୁଳେଶ 
ଭଲ ହୋଇ ସଲ୍‌ ଆସିଲେ ସିପୁନ ପୁଣି ସ୍ଵାଭାବିକ ଅବସ୍ଥାକୁ ଫେରିଆସିବ।” ଚନ୍ଦନା 
କହିଥୁଲା| 


୧୮୦ £ ରାଗିଲେ ମୁଁ ତାରା ହୋଇଯିବି 


ଖୁବ୍‌ ଦୁଃଖର ସହିତ ସିପୁନର ଶ୍ରେଣୀ ଶିକ୍ଷୟିତ୍ରୀ କହିଥିଲେ — “ ସେ ସମ୍ଭାବନା 
ଆଉ ନାହିଁ ମ୍ୟାଡ଼ାମ୍‌। ଅଖୁଳେଶକୁ ବୁଡ଼ କ୍ୟାନସର । ଜଣାପଡ଼ିଲା ବେଳକୁ ବେଶ୍‌ 
ଡେରି ହୋଇଗଲାଣି। ଏବେ ଖାଲି ଶେଷ ପରିଣତିକୁ ଅପେକ୍ଷା କରିବା କଥା। ଏଡ଼େ 
ଚଳଚଞ୍ଚଳ ପିଲାଟା - ତାକୁ ଆଉ ଚାହିଁ ହେଉନି । ବିଛଣାରେ ପୂରା ଲାଗିଗଲାଣି। 
ହସ୍‌ପିଟାଲ ବେଡ଼ରେ ଥାଇ ମଧ୍ଯ ମନଟା ତା'ର ସ୍କୁଲ୍‌ ପରିସରରେ ଘୂରି ବୁଲୁଛି। 
ବାପାଙ୍କୁ ତାଗିଦ୍‌ କରୁଛି ¬ “ ସ୍ଲଲ୍‌ରୁ ଯେମିତି ମୋ ନାଁ ନ କଟେ। ମୋର ସ୍ତୁଲ୍‌ 
ଦରମା, ବସ୍‌ ଫି ଦେଇ ଦେଉଥବ | ଦେହ ଭଲ ହେଲେ ମୁଁ ପୁଣି ସ୍କୁଲ୍‌ ଯିବି |” ତା'ର 
ଅସୁସ୍ପତା ଯେ ଆଉ ଭଲ ହେବାର ନୁହେଁ ¬ ଏକଥା ଅଖୁଳେଶ ବୁଝି ପାରିନଥୁଲା। 
ଯୋଉମାନେ ବି ତାକୁ ଦେଖୁବାକୁ ଯାଉଥିଲେ — ସେମାନଙ୍କୁ ସ୍କୁଲ୍‌ କଥା, ତା'ର 
ସାଙ୍ଗମାନଙ୍କ କଥା ବାରମ୍ବାର ପଚଟାରୁଥୁଲା।| 

ଅବଶେଷରେ ସେଇଦିନଟି ମଧ୍ଯ ଆସିଗଲା ଦିନଟିଏ ସ୍କୁଲ୍‌ ବନ୍ଦ ଶୋକସଭା, 
ନୀରବ ପ୍ରାର୍ଥନା, ସେ ବର୍ଷ ସ୍ତୁଲ୍‌ ମ୍ୟାଗାଜିନ୍‌ରେ ତା'ର ଫଟୋ ପ୍ରକାଶ କରିବା — 
ଏସବୁ ପରେ ଆସ୍ତେ ଆସ୍ତେ ସମସ୍ତଙ୍କ ମାନସପଙ୍ଗରୁ ଲିଭିଗଲା ଅଖୂଳେଶ ନାମକ 
ପିଲାଟି। ଚନ୍ଦନା ବି ଖୁବ୍‌ ମର୍ମାହତ ହୋଇଥଲା ଅଖୁଳେଶ ଚାଲିଯିବା ଖବର ଶୁଣି। 
ପ୍ରିୟ ବନ୍ଧୁର ଅନୁପସ୍ଥିତିର ଦୁଃଖକୁ ତା ପୁଅ ମନରୁ ଦୂର କରିବା ପାଇଁ ଯଥାସା୍ଯ ଚେଷ୍ଟା 
କରିଥଲା ସେ | ନୂଆ ନୂଆ ଗପ ବହି ଓ ଖେଳନା ଆଣି ତାକୁ ଦେଉଥୁଲା ତା ମନ ଖୁସି 
କରିବାକୁ | ସ୍କୁଲ୍‌ର ପ୍ରିନ୍‌ସିପାଲ ଓ କ୍ଲାସ୍‌ ଟିଚରଙ୍କ ସହିତ କଥାବାର୍ଭା କରି ସିପୁନର 
ସେକ୍ସନ ମଧ୍ଯ ବଦଳାଇ ଦେଇଥୁଲା | ନୂଆ ବନ୍ଧୁମାନଙ୍କ ଗହଣରେ ହୁଏତ ଅଖୁଳେଶର 
ଅନୁପସ୍ଥିତି ଅନୁଭବ କରିପାରିବ ନାହିଁ ସିପୁନ। କିନ୍ତୁ ସାତ ବର୍ଷର ଶିଶୁଟି ମନରେ 
ସେଇ ଦୁଃଖଦ ଘଟଣାର ଛାପ ଅମ୍ବାନ ହୋଇ ରହିଥିବ ବୋଲି ଚନ୍ଦନା ଆଦୌ ଭାବି 
ପାରିନଥଲା। ଅଖୁଳେଶକୁ ସମସ୍ତେ ଭୁଲିଗଲେ ମଧ୍ଯ ଗୋଟିଏ ଶିଶୁ ମନର ନିଭତ 
କନ୍ଦରରେ ତା ପାଇଁ ଅମଳିନ ଶ୍ରଦ୍ଧାର ଆଲୋକ ଶିଖାଟିଏ ଏ ପର୍ଯ୍ୟନ୍ତ ପ୍ରଜ୍ବଳିତ 
ହୋଇରହିଛି। କେମିତି ସେ ଭୁଲି ପାରିବ ତାର ପ୍ରଥମ ବନ୍ଧୁକୁ। ଚନ୍ଦନା ପଢୁଥିଲା 
ପୁଅର ରଚନା ଖାତାରୁ ତା'ର ଅଭୁଲା ଦିନର କଥା! 

“ .. ସମସ୍ତେ କହିଲେ ଅଖୁଳେଶ ମରିଗଲା। ସେ ଆଉ ସ୍କୁଲ ଆସିବ ନାହିଁ। 
ମୁଁ ସେକଥା ଜମା ବିଶ୍ଵାସ କରିପାରୁ ନଥଲି। ମୋ ପାଖ ସିଟ୍‌ରେ ଯୋଉଠି ସେ 
ବସୁଥିଲା ¬ ସେଇ ଜାଗା ଖାଲି ରହିଥଲା। ଅନେକ ଦିନଯାଏ। ହଠାତ୍‌ ମୋତେ 
ବେଳେ ବେଳେ ଲାଗେ ସେ ସେଇଠି ବସିଛି। ଖେଳ ପଡ଼ିଆକୁ ଚାହିଁଲେ ଲାଗେ ସେ 
ସେଇଠି ଡ୍ରିଲ୍‌ କରୁଛି କି ମାର୍ଚଟିଂ ଲିଡ଼ର ହୋଇ ଆଗରେ ଚାଲିଛି । ଖେଳଛୁଟି ବେଳେ 

ତାକୁ ପାଣି କୁଣ୍ଡ ପାଖରେ ବସିଥିବାର ଦେଖେ ¬ ଯୋଉଠି ବସି ଆମେ ଦୂହେଁ ସବୁଦିନ 
ଟିଫିନ୍‌ ଖାଉ ଓ ପାଣି କୁଣ୍ଡରେ ଥବା ମାଛମାନଙ୍କୁ ମଧ୍ୟ ଆମ ଟିଫିନ୍‌ରୁ କିଛି କିଛି 
ଦେଉ । ମାମା ମୋତେ ଯାହା ଟିଫିନ୍‌ ଦେଇଥାଏ — ଏକା ଏକା ଖାଇବାକୁ ଇଚ୍ଛା 
ହୁଏନି — ମାଛମାନଙ୍କୁ ଦେଇଦିଏ। ଦିନେ ଆମ ଟିଚରମାନେ କଥା ହେଉଥୁଲେ, 
ଅଖୁଳେଶ ସ୍ଟୁଲ୍‌କୁ ଏତେ ଭଲ ପାଉଥୁଲା। ସ୍କୁଲ୍‌କୁ ଛାଡ଼ି ସେ ରହିପାରିବ ନାହିଁ। 
ଯୋଉଠି ଜନ୍ମ ହେଲେ ବି ସେ ପୁଣି ଆମ ସ୍କୁଲର ଛାତ୍ର ହୋଇ ଆସିବ ନିଶ୍ଚୟ | ଏକଥା 
ଶୁଣି ମୋତେ ଭାରି ଖୁସି ଲାଗିଲା। ଅଖୂଳେଶ ଯଦି ପୁଣି ଥରେ ଆମ ସ୍କୁଲକୁ ଆସିବ 
ସିଏ କ”ଣ ଆଉ ମୋ ସାଙ୍ଗ ହେବ ? ସିଏ ତ ଛୋଟ ପିଲା ହୋଇ ଆସିବ ପୁଣି ତା 
ମୁହଁ କ”ଣ ସେଇ ପ୍ରକାର ଥିବ ଯେ ମୁଁ ତାକୁ ଚିହ୍ମିପାରିବି ? ତଥାପି ମୁଁ ସବୁ ବର୍ଷ 
ନର୍ସରୀ କ୍ଲାସ୍‌ର ନୂଆ ପିଲାଙ୍କୁ ଚାହେଁ ¬ ଏମାନଙ୍କ ଭିତରେ ଅଖୁଳେଶ ନାହିଁତ ? 
କେହି ମୋତେ ତା ଭଳି ଦିଶନ୍ତିନି। ମୋ ସାଙ୍ଗ ସବୁଦିନ ପାଇଁ ଚାଲିଯାଇଛି ମୋତେ 
ଏକୁଟିଆ କରି। ତାକୁ ଆଉ କେବେ ବି ପାଇବି ନାହିଁ ମୁଁ କେବେ ଯଦି ସ୍କୁଲରେ 
ପହଞ୍ଚ ଦେଖେ ବ୍ଲାକ୍ବୋର୍ଡ଼ରେ କିଛି ଲେଖା ହୋଇ ଗେଟ୍‌ ପାଖରେ ରଖାଯାଇଛି, ମୋ 
ଛାତି ଥରିଉଠେ | ଭାରି ଖଲି ଖାଲି ଲାଗେ | ତା'ପରେ ଅଖୁଳେଶ କଥା ମନେପଡ଼ିଯାଏ | 

ଚନ୍ଦନାର ଆଖୁ ଦୁଇଟା ଲୁହରେ ପୂରି ଉଠିଲାଣି। ଖାତାରୁ ଆଖୁ ଉଠାଇ ପୁଅ 
ମୁହଁକୁ ଚାହିଁପାରୁନି ସେ। ସିପୁନ ହୁଏତ ବିସୟରେ ଲକ୍ଷ୍ଯ କରୁଛି ତାକୁ। ଖତାଟିକୁ 
ଧରି ପୁଅ ପାଖରୁ ଉଠି ଆସିଲା ଚନ୍ଦନା | ବାଥ୍‌ ରୁମ୍‌ରେ ପଶି କବାଟ ବନ୍ଦ କରିଦେଲା 
ସେ । ଆଖୁ ପତା ଉପରେ ଅପେକ୍ଷମାଣ ଥିବା ଲୁହର ଝରଣା ଝରି ଆସିଲା ଅବାରିତ 
ଗତିରେ । ତା ପୁଅର ଛାତି ଭିତରେ ସାଇତା ହୋଇ ରହିଥିବା ବିଷଣ୍ଠତାର ପ୍ରଗାଢ଼ 
ଅନୁଭବଟି ସଞ୍ଚରି ଆସିଥୁଲା ଚନ୍ଦନା ଭିତରକୁ | 


*» 5% 
ଵ®୍କୃଡ ଚଡ ଡ୍ଡ 

ଲକ୍ଷ୍ୟଭେଦ 


ଘର ଭିତରେ ଯେମିତି ମୃତ୍ୟୁର ଶୀତଳ ନୀରବତା ଛାଇ ଯାଇଥୁଲା। ସମସ୍ତେ 
ଚୁପ୍‌। ସମସ୍ତଙ୍କ ମୁହଁରୁ ସରସତା ହଜି ଯାଇଥିଲା | ଓଠମାନଙ୍କରୁ ଲିଭି ଯାଇଥଲା ହସ । 
ନା, ପରିବାର ମଧ୍ଯରେ କାହାରି ମୃତ୍ୟୁ ହୋଇ ନଥୁଲା। ସାହିପଡ଼ିଶା, ବନ୍ଧୁବାନ୍ଧବ, 
ଆମ୍ମୀୟସ୍ବଜନଙ୍କ ମଧ୍ଯରେ କାହାରି କିଛି ହୋଇନଥୂଲା। କେବଳ ଅପମୂତ୍ୟୁ ଘଟିଥୂଲା 
ସ୍ଵପ୍ନଟିଏର; ଅନେକ ଦିନ ଧରି ସଯତ୍ନରେ ଲାଳିତ କରି ଆସିଥିବା ସୁକୁମାର ଇଛ୍ଛାଟିଏର ! 
ସେଇ ସ୍ଵପ୍ନ ବା ଇଚ୍ଛାର ଲାଳିକା ଥଲା ସୁକୁମାରୀ ଝିଅଟିଏ | ସତର ବର୍ଷର ସୁନ୍ଦରୀ ଝିଅ 
ଅନନ୍ୟା, ଯାହାକୁ ଦେଖୁଲେ ଶତୁ ବି ଫେରି ଚାହିଁବ; ଯୋଉ ଝିଅର ଜନ୍ମଦାତା ବୋଲି 
ବାପାମାଆ ନିଜକୁ ଗୌରବାନ୍ଧିତ ମନେକରନ୍ତି। ଶାନ୍ତ, ସରଳ, ନମର, ମଧୁର ସ୍ଭାବର 
ଅନନ୍ୟାକୁ ଭଲ ନପାଇ କେହି ରହିପାରିବେ ନାହିଁ। ପ୍ରକୃତରେ ଅନନ୍ୟା ସେ। ସୁନ୍ଦର 
ରୂପ ସହିତ ପାଠପଢ଼ା, ନାଚ, ଗୀତ, ଖେଳ, ଡିବେଟ୍‌, ଲେଖାଲେଖୁ ସବୁଥିରେ 
ନିଜର ଦକ୍ଷତା ପ୍ରଦର୍ଶନ କରି ଅନେକ ପୁରସ୍କାର ଓ ସମ୍ମାନର ଅଧ୍ୂକାରିଣୀ ହୋଇଛି 
ସେ। କଂ ଣ ଏମିତି ହେଲା ଯେ ହସଖୁସି ଆନନ୍ଦର ମୁର୍ଭିମନ୍ତ ପ୍ରତୀକ ସେଇ ଅନନ୍ୟା 
ଯୋଗୁଁ ତାଙ୍କର ସୁଖୀ ପରିବାର ଉପରେ ବିଷାଦର କଳା ବାଦଲ ଘୋଟି ଆସିଲା ? 

ଶୋଇବା ଘରେ ଦୂଇଟି ଖଟ ଉପରେ ଶୋଇଛନ୍ତି ଅନନ୍ୟାର ବାପା ଓ ବୋଉ | 
ବାପାଙ୍କର ଡାହାଣ କାନ୍ଧ ପ୍ଲାଷ୍ଟର ହୋଇଛି। ଚେଇଁଛନ୍ତି ସେ  କୁଳୁ ଜୁଳୁ କରି ଚାହିଁଛନ୍ତି 
ଛାତକୁ। ଶାରୀରିକ ଓ ମାନସିକ ସମସ୍ତ ଯନ୍ତ୍ରଣାକୁ ବରଦାସ୍ତ କରିବା ପାଇଁ ଆପ୍ରାଣ 
ଚେଷ୍ଟା ସେ କରୁଛନ୍ତି। ଆରପାଖ ଖଟରେ ପ୍ରାୟ ଅଚେତନ ହୋଇ ପଡ଼ି ରହିଛନ୍ତି 
ଅନନ୍ୟାର ବୋଉ | ମଝିରେ ମଝିରେ ଆଖ ଖୋଲିବାକୁ ଚେଷ୍ଟା କରୁଛନ୍ତି | ପୁଣି ବୁଜି 
ହୋଇଯାଉଛି ଆଖୁପତା | ଓଠରୁ ଅସ୍ପଷ୍ଟ ଭାବରେ ଉଚ୍ଟାରିତ ହେଉଛି, “ ମୋ ମାଆ, 

ମୋ ଧନ, କାଇଁକି ଏକଥା କଲୁ ? ହେ ପ୍ରଭୁ, ମୁଁ କ'ଣ କରିବି ? ” ତାଙ୍କର ସେଇ 
ଥରିଲା ଓଠର ଶବ୍ଦଗୁଡ଼ିକ ତୀର ଭଳି ଗଳିଯାଉଛି ଅନନ୍ୟାର ଛାତିରେ | କ୍ଷତବିକ୍ଷତ 
ହୋଇଯାଉଛି ସେ | ଝର ଝର ହୋଇ ଝରିପଡ଼ୁଛି ଲୁହଧାର। ନିଜ ବାପାବୋଉଙ୍କର 
ଏଭଳି ଅବସ୍ଥା ଲାଗି ସେ ହିଁ ଦାୟୀ । ସ୍ବାର୍ଥପର ଭାବରେ ଏ ପର୍ଯ୍ୟନ୍ତ ନିଜ କଥା 
କେବଳ ଭାବିଛି ସେ। ତା'ର ଯାହା ଯେତେବେଳେ ଦରକାର, ହାତ ପାଖରେ 
ପାଇଯାଇଛି। ତିଳ ତିଳ କରି ଏ ପର୍ଯ୍ୟନ୍ତ ତାକୁ ଯେଉଁମାନେ ଗଢ଼ି ଆସିଛନ୍ତି, ସେମାନଙ୍କର 
ତ୍ୟାଗ ଓ ତପସ୍ୟାର କଥା କେବେ ବି ଭାବିନାହିଁ ସେ । ଯେଉଁ ଦେହଟାକୁ ନିଜର ଭାବି 
ନଷ୍ଟ କରି ଦେବା ପାଇଁ ସ୍ପିର କରି ସାରିଥିଲା, ସେଇ ଦେହଟା ଉପରେ ଆଉ କାହାର 
ଅଧ୍ବକାର ଥାଇପାରେ, ଏକଥା ସେ ଭାବି ନଥିଲା; ବୁଝି ପାରି ନଥିଲା ତା'ର ଏଭଳି 
ଏକ ପଦକ୍ଷେପର ପ୍ରତିକ୍ରିୟା ଏମିତି ଭୟଙ୍କର ହେବ ବୋଲି | ଆଉ ଦୂଇ ତିନି ମିନିଟ୍‌ 
ବିଳମ୍ବ ହୋଇଥ୍‌ଲେ କ”ଣ ହୋଇଥାଆନ୍ତା! ଧଳା ଚଦରରେ ଆପାଦ ମସ୍ତକ ଢଙ୍କା 
ହୋଇ ରହିଥୁବା ଅନନ୍ୟାର ନିଷ୍ପନ୍ଦ ଦେହଟି ପାଖରେ ସେହିଭଳି ଆଉ ଦୁଇଟି ଦେହ 
ମଧ୍ଯ ପଡ଼ି ଥାଆନ୍ତା। ଏଭଳି ଏକ ଦୃଶ୍ୟର ପରିକଳନ୍ପଚନାରେ ଭୟରେ ଶିହରି ଉଠିଲା 
ସେ । ବ୍ୟାକୁଳ ହୋଇ ବୋଉଙ୍କର ନିସ୍ତେଜ ହାତଟିକୁ ଜାବୁଡ଼ି ଧରିଲା। ବୋଉଙ୍କର 
ଓଠରୁ ପୁଣି ଥରେ ଧ୍ଵବନିତ ହେଲା, “ ମୋ ମାଆ, ମୋ ଧନ... |” 

ଅନନ୍ୟା କାନ୍ଦି ଉଠିଲା ପିଠିରେ ବାପାଙ୍କର ସ୍ବେହମୟ ହାତର ସ୍ପର୍ଶ । ଡାହାଣ 
ହାତ ତ ପ୍ରାୟ ଅକାମୀ ଏବେ । ବାମ ହାତରେ ଅନନ୍ୟାର ପିଠି ଆଉଁଶି ପ୍ରବୋଧନା 
ଦେଉଛନ୍ତି ସେ। ଏଇ ଅବସ୍ଥାରେ ମଧ୍ଯ ନିଜର କର୍ଉବ୍ୟ ସେ ଭୁଲିନାହାନ୍ତି। ଅନନ୍ୟା 
କେମିତି ଭୁଲିଗଲା ସବୁକିଛି ୨? କେମିତି ସେ ଏଭଳି କଷ୍ଟ ଦେଇପାରିଲା ଏମାନଙ୍କୁ, 
ଯେଉଁମାନେ ତାକୁ ପ୍ରାଣରୁ ଅଧକ ଭଲ ପାଆନ୍ତି ୨ ଯୋଉ ଲୋକ କାନ୍ଧରେ ଫୁଲଟିଏର 
ବୋଝ ଉଠାଇବା କେହି ଦେଖୁ ନଥିଲେ, ସେଇ ଲୋକ ପୁଣି କାନ୍ଧରେ ଧକକା ମାରି 
କବାଟ ଭାଙ୍ଗିଦେଲେ ! ତା ସହିତ କାନ୍ଧ ମଧ୍ଯ ଭାଙ୍ଗିଲେ । ଆଉ ବୋଉ ! କବାଟ ଖୋଲିଲା 
ବେଳର ଦୂଶ୍ୟଟି ଦେଖୁ ସେଇ ଯେ ଚେତା ହରାଇଲେ ¬ ଏ ପର୍ଯ୍ୟନ୍ତ ସମ୍ପର୍ଣ୍ଣ ଭାବରେ 
ଚେତା ଫେରିନି ତାଙ୍କର | ଦୁଇ ତିନି ମିନିଟ୍‌ ପରେ ଯିଏ ‘ ଶବ” ହୋଇ ହସ୍‌ପିଟାଲ 
ଯାଇଥାନ୍ତା ପୋଷ୍ଟମର୍ଟମ ହେବା ପାଇଁ, ସେଇ ଅନନ୍ୟା ଫୋନ୍‌ କରି ମାମୁଙ୍କ ଡକାଇଲା। 
ମାମୁ ଗାଡ଼ି ନେଇ ଆସିଲେ। ବାପାଙ୍କୁ ହସ୍ପିଟାଲ ନେଇ ପ୍ଲାଷ୍ଟର୍‌ କରାଇ ଆଣିଲେ। 
ବୋଉଙ୍କୁ ମଧ୍ୟ ଦେଖୂଲେ ସେ। ଅନନ୍ୟାର ମାମୁ ସହରର ସୁନାମଧନ୍ୟ ଡାକ୍ତର । 
ତାଙ୍କର ପ୍ରତ୍ୟକ୍ଷ ତତ୍ତ୍ଵାବଧାନରେ ଏମାନଙ୍କର ଚିକିତ୍ସାରେ କୌଣସି ପ୍ରକାର ତୁଟି ହେବାର 
ନାହିଁ। ବାହାର ଲୋକଙ୍କ ଜାଣିବାରେ ଅନନ୍ୟାର ବାପା ବାଥ୍‌ରୁମ୍‌ରେ ପଡ଼ିଯାଇ ହାତ 

ଭାଙ୍ଗିଛନ୍ତି। ଏଇ ପରିସ୍ଥିତିରେ ବିଚଳିତ ହୋଇ ଅନନ୍ଯାର ବୋଉ ମଧ୍ଯ ଅସୁସ୍ଥ ହୋଇ 
ପଢ଼ିଛନ୍ତି । କିନ୍ୁ ଅନନ୍ୟା ତ ଜାଶେ ପ୍ରକୃତ କଥା ! ମାମୁଙ୍କୁ ମଧ୍ଧ ବାଧ୍ୟ ହୋଇ ସତ କଥା 
କହିଥିଲା ମାମୁ ପ୍ରଥମେ ହତବାକ୍‌ ହୋଇ ଯାଇଥିଲେ ତା'ର ସ୍ଵୀକାରୋଗ୍ରି ଶୁଣି। 
ତା'ପରେ କହିଥୁଲେ, ତୋ ସହିତ ପରେ କଥାବାର୍ଭା କରିବି | ଖୁବ୍‌ ବ୍ୟସ୍ତ ମଣିଷ ସେ, 
ସବୁ ସଫଳ ଡାକ୍ତରଙ୍କ ପରି; କିନ୍ତୁ ଅର୍ଥଲୋଭୀ ନୂହଁନ୍ତି। ରୁଗ୍ଣ, ଅସହାୟ ଲୋକଙ୍କର 
ସେବା କରିବା ତାଙ୍କ ଜୀବନର ବ୍ରତ | ତାଙ୍କରି ଉନ୍ନଳ ବ୍ୟକ୍ତିତ୍ଵର ପ୍ରଭାବରେ ଅନନ୍ୟା 
ପିଲାଟି ଦିନରୁ ଖୁବ୍‌ ପ୍ରଭାବିତ ହୋଇଥଲା। ତାଙ୍କ ହିଁ ଦେଖୁ ଡାକ୍ତର ହେବାର 
ପରିକଳ୍ପନାରେ ନିଜକୁ ସବୁବେଳେ ନିମଜିତ କରି ରଖୁଥିଲା ସେ। ତା'ର ପରିଣତି 
ଯେ ଏଭଳି ଭୟାବହ ହୋଇପାରେ, ଏକଥା ତା ମନକୁ କେବେ ହେଲେ ଆସି ନଥୁଲା! 

“ମାଂରେ, ଯା, ତୁ ଟିକେ ବିଶ୍ରାମ ନେବୁ। ମୁଁ ବସୁଚି ଏଠି।” ମାଇଁ ଆସି 
ଜୋର୍‌ କରି ଉଠାଇଦେଲେ ଅନନ୍ୟାକୁ। ଉଠିବାକୁ ଆଦୌ ଇଚ୍ଛା ନଥିଲା ତା'ର। 
ବୋଉ ପୂରାପୂରି ସୁସ୍ଥ ହୋଇ ବିଛଣାରେ ଉଠି ନ ବସିବା ଯାଏ, ବାପାଙ୍କର କାନ୍ଧ ଠିକ୍‌ 
ନ ହେବା ଯାଏ ଅନନ୍ୟା ମନରେ ଶାନ୍ତି କାହିଁ ୨ ଅପରାଧବୋଧର ଭାରରେ ତା'ର 
ମୁଣ୍ଡ ଯେ ନଇଁପଡୁଛି। ଅନିଛୁକ ଭାବରେ ଉଠିଆସିଲା ସେ। ଆସି ଗଡ଼ିପଡ଼ିଲା ନିଜ 
ବିଛଣାରେ | ଖୁବ୍‌ କ୍ଲାନ୍ତ ଆଉ ନିସ୍ତେଜ ଲାଗୁଥଲା। ବିରାଟ ଝଡ଼ଟିଏ ତା ଉପର ଦେଇ 
ଚାଲିଗଲା | ସେଇ ଝଡ଼ର କବଳରୁ ତାକୁ ଉଦ୍ଧାର କରିବାକୁ ଯାଇ ବାପାବୋଉଙ୍କର 
ଏଇ ଅବସ୍ଥା! “ଅପା, ଚା” ।” ବାମଙ୍ଖ ଉଠା ଚା' କପ୍‌ ହାତରେ ନେଇ ଅନନ୍ୟାର 
ବିଛଣା ପାଖରେ ଆସି ଠିଆ ହେଲା ସୁମନା - ଅନନ୍ୟାର ସାନ ଭଉଣୀ ସୁମନା।| 
ତା'ଠାରୁ ଦୂଇ ବର୍ଷ ସାନ | ଅନନ୍ୟା ପରି ସୁମନା ଅନନ୍ୟ ସାଧାରଣ ଝିଅ ନୁହେଁ | ଅତି 
ସାଧାରଣ ଝିଅଟିଏ। ଚେହେରା ପତ୍ର, ପାଠପଢ଼ା, ଅନ୍ୟ ସବୁଥୁରେ। କେବଳ 
ଘରକରଣାରେ ଖୁବ୍‌ ଆଗ୍ରହ! ବୋଉଙ୍କ ସହିତ ମିଶି ଘରର ଅନେକ କାମ ସେ ଆନନ୍ଦରେ 
କରିଥାଏ। ବାପା ବୋଉଙ୍କର ଏଇ ଅବସ୍ଥାରେ ଅନନ୍ଯା ହତବାକ୍‌ ହୋଇ ପଡ଼ିଥିବା 
ବେଳେ ସୁମନା ନୀରବରେ ଘରର ସମସ୍ତ ଦାୟିତ୍ଵ ତୁଲାଇ ନେଉଛି। ପନ୍ଦର ବର୍ଷର 
କିଶୋରୀଟି ହଠାତ୍‌ ଗୃହିଣୀ ପାଲଟି ଯାଇଛି। ମୁହଁଟି ଶୁଖୁ ଯାଇଛି, ଅସହାୟ ଦିଶୁଛି 
ଚାହାଣୀ | ଅନନ୍ୟାର ଇଛ୍ଥା ହେଉଥଲା ସାନଭଉଣୀଟିକୁ କୋଳକୁ ଟାଣି ଆଣି ଆଦର 
କରନ୍ତା, ତା'ର କଅଁଳ ମନରୁ ପୋଛି ଦିଅନ୍ତା ଦୁଃଖ, ଅବସାଦ ଆଉ ବିଷଣ୍ଠତାର 
କାଳିମା, ଯାହାର ସପଷ୍ଟିକାରିଣୀ ସେ ନିଜେ। ନା ¬ ସେ ପାରିବନି ନିଜକୁ ଭାରି 
ଛୋଟ ଲାଗୁଛି । ତା ସମ୍ପର୍କରେ କି ଧାରଣା ହୋଇଥିବ ସୁମନାର ? ତା ଉପରେ ସେ 
ଆଉ ଭରସା ରଖପାରିବ ? 

ନିରବରେ ଚା” ପିଇଲା ଅନନ୍ୟା। ସୁମନା ତା ମୁହଁକୁ ଚାହିଁ ବସି ରହିଲା ତା 
ଖଟ ଦାଢ଼ରେ। “ମୁଣ୍ଡ ଚିପି ଦେବି ?” ସୁମନା ପଚାରିଲା। ଅନନ୍ଯା ପଢ଼ି ପଢ଼ି 
ହାଲିଆ ହୋଇଗଲେ ସୁମନାକୁ କହେ ଚା” କରି ଦେବାକୁ, ମୁଣ୍ଡକୁ ଆସ୍ତେ ଆସ୍ତେ ଚିପି 
ଦେବାକୁ, ବେକ ଓ କାନ୍ଧ ପାଖରେ ମାଲିସ୍‌ କରିଦେବାକୁ । ସୁମନା ଭାରି ସୁନ୍ଦର 
କରିପାରେ ଏ ସବୁ | ଆରାମ୍‌ ଲାଗେ ଅନନ୍ୟାକୁ। ସେ ପୁଣି ପାଠପଢ଼ାରେ ଲାଗିପଡ଼େ 
ଅନେକ ପରିଶ୍ରମ ତ ସେ କରୁଥଲା। “ ଥାଉ, ଦରକାର ନାହିଁ। କବାଟ ଆଉଜେଇ 
ଦେଇ ଯା, ମୁଁ ଟିକେ ଶୋଇବି” ଅନନ୍ୟା କହିଲା ସୁମନା କୁଣ୍ଠିତ ହେଲା ଯିବାକୁ 
ଅନନ୍ୟା ଓଠରେ କରୁଣ ହସ ଧାରେ ଫୁଟି ଉଠି ମିଳାଇ ଗଲା | “ ଡରୁଛୁ କି ? ନା ରେ 
¬ ଆଉ କିଛି କରିବିନି ମୁଁ ଜୀବନ ଯେତେ ବଡ଼ ବୋଝ ହେଲେ ବି ଘୋଷଡ଼ି 
ଘୋଷାଡ଼ି ଶେଷ ପର୍ଯ୍ୟନ୍ତ ଜିଇଁବି ମୁଁ । ” 

କପ୍‌ପ୍ଲେଟ୍‌ ଉଠାଇ ଛଳ ଛଳ ଆଖରେ ସୁମନା ଚାଲିଗଲା। ଦରଆଉଜା 
କରିଦେଇ ଗଲା କବାଟକୁ | ଆଖୁ ବନ୍ଦ କରି ମୁଣ୍ଡ ଉପରେ ହାତ ରଖୁ ବିଛଣାରେ ପଡ଼ି 
ରହିଲା ଅନନ୍ୟା। ମନ ଭିତରକୁ ଭିଡ଼ କରି ପଶି ଆସୁଥୁଲେ ପଛକଥା ସବୁ। ଏଇ 
ସୁମନାର ଜନ୍ମ ବେଳକୁ ବୋଉ ଖୁବ୍‌ ଅସୁସ୍ଥ ହୋଇ ପଡ଼ିଥିଲେ। ସୁମନା ବି ଭାରି 
ରୋଗିଣା ହୋଇଥଲା ପିଲାବେଳେ । ତାକୁ ନେଇ ହସ୍‌ପିଟାଲ ଯିବା ଆସିବା ଲାଗି 
ରହିଥଲା। ମାମୁ ନୂଆ ନୂଆ ଡାକ୍ତରୀ ପାଶ୍‌ କରି ସରକାରୀ ଚାକିରିରେ ଯୋଗ 
ଦେଇଥାଆନ୍ତି । ସେଇ ଡାକ୍ତରଖାନା ଯିବା ଆସିବା ମଧ୍ଯରେ ଅନନ୍ୟାର ମନ ଭିତରେ 
ଡାକ୍ତର ହେବାର ସ୍ଵପ୍ନ ଦାନା ବାନ୍ଧିଥିଲା। ସାଙ୍ଗ ପିଲାମାନଙ୍କୁ ରୋଗୀ କରି ନିଜେ 
ଡାକ୍ତର ହୋଇ ଡାକ୍ତରଖାନା ଖେଳ ଖେଳୁଥିଲା ସେ । ବାପାଙ୍କର ଧଳା ସାର୍ଟକୁ ସେ 
ଆପ୍ରନ୍‌ କରି ପିନ୍ଧୁଥଲା। ଦଉଡ଼ିରେ ଠିପି ଖଞ୍ଜି ଷ୍ଟେଥସ୍‌କୋପ୍‌ ତିଆରି କରୁଥଲା। 
ପରେ ଅବଶ୍ଯ ଖେଳନା ଷ୍ଟେଥୋଟିଏ ଯୋଗାଡ଼ କରି ପାରିଥୁଲା। ପିଲାଟି ଦିନରୁ 
ଘରେ ବା ସାଙ୍ଗସାଥୀଙ୍କ ଭିତରେ କାହାର ଦେହ ଖରାପ ହେଲେ ସବୁ ଦାୟିତ୍ଵ ଯେପରି 
ତା'ର, ଏକଥା ସେ ମନେ ମନେ ଭାବୁଥିଲା | ସଲ୍‌ ଜୀବନ ସାରା ତ ରଚନା ଖାତାରେ, 
ପରୀକ୍ଷା ଖାତାରେ ଯୋଉଠି “ଜୀବନର ଲକ୍ଷ୍ଯ? ନେଇ ରଚନା ଲେଖୁବାକୁ 
ଦିଆଯାଉଥିଲା, ସେଥରେ ଡାକ୍ତର ହେବ ବୋଲି ଲେଖୁଥିଲା ସେ | କଲେଜରେ ପଢ଼ିବା 
ବେଳେ ବାୟୋଲୋଜି ନେଇଥିଲା କେବଳ ଡାକ୍ତର ହେବା ଆଶାରେ | ପ୍ରଥମେ ପ୍ରଥମେ 
ପ୍ରାକ୍ଟିକାଲ୍‌ କ୍ଲାସ୍‌ରେ ବେଙ୍ଗ କାଟିବାକୁ ଖୁବ୍‌ ଭୟ ଲାଗୁଥିଲା ଅନନ୍ଯାକୁ। ଘୂଣା ବି 
ଲାଗୁଥଲା। ଜିଇଁଥିବା ଜୀବଟିକୁ କଲବଲ କରି ମାରିଦେବାକୁ ତାକୁ ଆଦୌ ଭଲ ଲାଗୁ 
ନଥୁଲା| ଜୀବହତ୍ୟା କରିବାର ଗ୍ଲାନିରେ ସେଦିନ ସେ ଆଉ ଖାଇ ପାରୁ ନଥୁଲା | ମାତ୍ର 


୧୮୬ × ରାଗିଲେ ମୁଁ ତାରା ହୋଇଯିବି 


ମନକୁ ସେ ଖୁବ୍‌ କମ୍‌ ଦିନ ମଧ୍ଯରେ ବୁଝାଇ ଦେଇଥୁଲା। ଡାକ୍ତର ହେବାକୁ ହେଲେ 
ଏସବୁ କରିବାକୁ ସେ ବାଧ୍ୟ | ସାଇନସ୍‌ ଲାବରେ ପ୍ରାକ୍ତିକାଲ୍‌ କଲାବେଳେ ଧଳା ଆପ୍ରନଟି 
ପିନ୍ଧିଲେ ତା ମନରେ ଖୁବ୍‌ ଆନନ୍ଦ ଆସେ । ଅକାରଣରେ ଘରେ ସେଇ ଅପ୍ରନଟିକୁ 
ଦେହରେ ଗଳାଇ କେତେଥର ଯେ ସେ ଡ଼େସିଂ ଟେବୁଲ୍‌ ଆଇନାରେ ନିଜକୁ ଦେଖୁ 
ମୁଗ୍ଧ ହୁଏ, ତା'ର ହିସାବ ନଥାଏ । ରଫ୍‌ ଖାତାରେ, ଡାଏରିରେ ନିଜ ନାମ ସେ 
“ ଡ଼କ୍ଟର ଅନନ୍ୟା ମିଶ୍ର” ଲେଖୁ ଗାରେଇ ପୂଷ୍ଠା ଭର୍ଭି କରେ। ହସ୍‌ପିଟାଲ୍‌ ଯିବାର 
କୌଣସି ସୁଯୋଗ ସେ ହାତଛଡ଼ା କରେ ନାହିଁ। ନିଜର ସ୍ଵାସ୍ଥ୍ୟ ବେଶ୍‌ ଭଲ। ତେଣୁ 
ନିଜ ପାଇଁ ସେ କେବେ ଡାକ୍ତରଖାନା ଯାଏ ନାହିଁ। କିନ୍ତୁ ସାହିପଡ଼ିଶା, ବନ୍ଧୁବାନ୍ଧବ 
କାହାରି ପୁଅଝିଅ ହେଲେ, ଆକସିଡ଼େଣ୍ଟ୍‌ ହେଲେ ବା ଅନ୍ୟ କିଛି କାରଣରୁ ହସ୍ପିଟାଲ୍‌ରେ 
ଭର୍ି ହେଲେ ଅନନ୍ୟା ନିଶ୍ଚୟ ଯାଏ ଦେଖୁବାକୁ। ରୋଗୀକୁ ଦେଖୁବା ପାଇଁ କେହି 
ଡାକ୍ତର ଆସିଲେ, ଅନନ୍ୟା ନିଜକୁ ତାଙ୍କ ସ୍ଥାନରେ ରଖୁ କଳନା ବିଭୋର ହୋଇପଡ଼େ | 
ଆଉ କେତୋଟି ବର୍ଷ ପରେ ଡାକ୍ତର ଅନନ୍ୟା ମିଶ୍ର ମଧ୍ଯ ଏମିତି ଦେଖୁବ ରୋଗୀମାନଙ୍କ | 
ଆହୁରି ଯତ୍ନର ସହିତ, ଆହୁରି ଅଧକ ସଦିଛ୍ଥା ଏବଂ ଆନ୍ତରିକତାର ସହିତ ଚିକିତ୍ସା 
କରିବ ତା'ର ରୋଗୀମାନଙ୍କୁ | ତା'ର ଏ ପ୍ରକାର କଳ୍ନାବିଳାସକୁ ପ୍ରସାରିତ କରିବାରେ 
ସହାୟକ ହୋଇଥିଲେ ମାମଲା ଚାକିରି ଛାଡ଼ି ସେ ନର୍ସିଂହୋମ୍‌ଟିଏ କରିବେ | ତାଙ୍କର ତ 
ପିଲାଛୁଆ ନ ଥଲେ | ତେଣୁ ଅନନ୍ୟାକୁ ତାଙ୍କ ନର୍ସିଂହୋମ୍‌ର ଅନେକ ଦାୟିତ୍ଵ ନେବାକୁ 
ହେବ ସେ ତାକୁ ଚିକିତ୍ସାଶାଷ୍ତରେ ଅଧ୍ୟକ ଯୋଗ୍ୟତା ହାସଲ କରିବା ନିମନ୍ତେ ବିଦେଶ 
ପଠାଇବେ | କେଉଁଥ୍‌ରେ ବିଶେଷଜ୍ଞ ହେବ ସେ ? ସର୍ଜ୍ରୀରେ ? ନା 
ଗାଇନୋକୋଲୋଜିରେ ଅଥବା ପେଡ଼ିଆଟ୍ରିକ୍‌ରେ ? ଏବେ ତ କେତେ ନୂଆ ନୂଆ 
ବିଭାଗ ହେଲାଣି। ଦେଖାଯାଉ କେତୋଟିକୁ ସେ ଆୟତ୍ତ କରିପାରୁଛି ! 

ଅନନ୍ୟା ମନରେ ନିଜର ଭବିଷ୍ଯତ ନେଇ ସାମାନ୍ୟତମ ସନ୍ଦେହ ନଥୁଲା।| 
ନିଜ ଉପରେ ଗଭୀର ବିଶ୍ଵାସ ଥଲା ତା'ର | ଖୁବ୍‌ ଭଲ ଛାତ୍ରୀ ସେ | ମାଟ୍ରିକ୍ୟୁଲେସନ୍‌ରେ 
ବେଶ୍‌ ଅଧକ ନମ୍ବର ରଖୁଥଲା। ପୂୁସ୍‌ଓଟୁ ପରୀକ୍ଷାରେ ଭଲ କରିବା ସଙ୍ଗେ ସଙ୍ଗେ 
ମେଡ଼ିକାଲ୍‌ ଏଣ୍ଡଟାନସମାନଙ୍କରେ ମଧ୍ଯ ସେ ନିଶ୍ଚୟ ସଫଳ ହେବ | ତାକୁ ହୁଏତ ବାଛିବାକୁ 
ପଡ଼ିବ କେଉଁଠିକୁ ଯିବ, କୋଉଟା ଛାଡ଼ିବ। ବାପା, ବୋଉ ଓ ସାନଭଭଣୀଙ୍କୁ ଛାଡ଼ି 
ଏକୁଟିଆ କେବେ କୁଆଡ଼େ ଯାଇନି କି ରହିନି ଅନନ୍ୟା। ପ୍ରଥମେ ପ୍ରଥମେ ହଷ୍ଷେଲ୍‌ରେ 
ରହିବାକୁ କଷ୍ଠ ଲାଗିପାରେ | କିନ୍ତୁ ଭବିଷ୍ୟତରେ ଯିଏ ଅନେକ ଲୋକଙ୍କର ଅନେକ 
ଅନେକ କଷ୍ଟ ଦୂର କରିବ, ନିଜର ମନକଷ୍ଟକୁ ସେ ଅବା ଗୁରୁତ୍ଵ ଦେବ କାହିଁକି ? 


ରାଗିଲେ ମୁଁ ତାରା ହୋଇଯିବି & ୧୮୭ 


ପୁସ୍‌ଓଟୁ ପରୀକ୍ଷାରେ ପ୍ରଥମ ଦଶଜଣଙ୍କ ମଧ୍ଯରେ ଥଲା ଅନନ୍ୟା। ବାପା, 
ବୋଉ, ସାନଭଉଣୀ ସହ ତା”ର ସମସ୍ତ ପରିଚିତ ଆମ୍ଭୀୟସ୍ଵଜନ, ବନ୍ଧୁବାନ୍ଧବ ଖୁବ୍‌ 
ଖୁସି ହୋଇଥିଲେ ତା'ର ଏହି କୃତିତ୍ଵରେ | ଅନନ୍ୟା କିନ୍ତୁ ଏହି ସଫଳତାକୁ ମୋଟେ 
ଗୁରୁତ୍ଵ ଦେଉ ନଥୁଲା। ତା ଜୀବନର ଚରମ ଲକ୍ଷ୍ୟ ଦିଗରେ ଯେଉଁ ସଫଳତା ପ୍ରଥମ 
ପାହାଚ ହୋଇ ପ୍ରତିଷ୍ଠିତ ହେବ, ସେ ଆଗ ଆସୁ | 

କିନ୍ତୁ ଗୋଟିକ ପରେ ଗୋଟିଏ ଏଣ୍ଟାନ୍ଵର ରେଜଲ୍ବ ବାହାରିଲା। ଅନନ୍ଯାର 
ରୋଲ ନମ୍ବର କୋଉଠି ବି ନଥୁଲା ପ୍ରଥମେ ଅବିଶ୍ବାସ, ତା'ପରେ ସନ୍ଦେହ, ଶେଷରେ 
ସ୍ଵପୃଭଙ୍ଗର ଯନ୍ତ୍ରଣା । କି ଲଜ୍ଜା ! ! କୁଆଡ଼େ ଯିବ ଅନନ୍ୟା ? ? କାହାକୁ ମୁହଁ ଦେଖାଇବ ? 
ତା'ଠାରୁ କମ୍‌ ନମ୍ବର ରଖୁଥିବା କେତେ ପିଲା ଏଣ୍ଟାନ୍‌ସ୍‌ରେ ସଫଳ ହେଲେ କାହିଁକି 
ସେ ବିଫଳ ହେଲା ? ସିଏ ତ କେବେ ବି ହେଳା କରିନାହିଁ ପ୍ରସ୍ତୁତିରେ, ଅଧ୍ଯବସାୟରେ, 
ନିଷ୍ଠାପରତାରେ । ତା ପାଇଁ ଏଭଳି ଭୟଙ୍କର ହତାଶାଟିଏ ସଜଡ଼ା ହୋଇ ଆସିଲା 
କାହିଁକି ୨ ହତାଶର ଅନ୍ଧକାର ମଧ୍ଯରୁ ନିଜକୁ ଉଦ୍ଧାର କରିପାରି ନଥଲା ସେ। କବାଟ 
ବନ୍ଦ କରି ଘରେ ଶୋଇ ରହିଲା | ବାପା, ବୋଉ ବୁଝେଇଲେ, “ ମେଡ଼ିକାଲ୍‌ ନହେଲା 
ନାହିଁ, ସେମିତି ପଢ଼। ଏତେ ଭଲ ନମ୍ବର ରଖୁଛୁ ପଲସ୍‌-ଟୁରେ। ବି.ଏସ୍‌.ସି. ପରେ 
ଏମ୍‌.ଏସ୍‌.ସି. କରିବୁ, ଡକ୍ଟରେଟ୍‌ କରିବୁ| ଅଧ୍ୟାପିକା ହେବୁ। ନ ହେଲେ କଞ୍ପିଟେଟିଭ୍‌ 
ପରୀକ୍ଷା ଦେଇ ଆଇ.ଏ.ଏସ୍‌. ଅଫିସର୍‌ ହେବୁ |” ଏମିତି ସାନ୍ଧନାର ବାଣୀ ସବୁ ଶଳାକା 
ଭଳି ଅନନ୍ୟାର ଛାତି ଭିତରେ ଗଳି ଯାଇ ତାକୁ ଯେ କେମିତି ରକ୍ତାକ୍ତ କରୁଛି, କେହି 
କ”ଣ ବୁଝୁଥିଲେ ? ଅନନ୍ୟା ମିଶ୍ର କେବଳ ଡାକ୍ତର ଅନନ୍ୟା ମିଶ୍ର ହେବ | ଅଧ୍ଧାପିକା 
ଅନନ୍ୟା କିମ୍ବା ଆଇ.ଏ.ଏସ୍‌ ଅନନ୍ୟା ହେବ ନାହିଁ ସେ। ଡାକ୍ତରଟିଏ ନ ହୋଇ ପାରିଲେ 
ସେ ଆଉ ବଞ୍ଚବ କାହିଁକି ? ବିନା ସ୍ବପ୍ନରେ, ବିନା ଆଶାରେ କି ଜୀବନ ବଞ୍ଚହୁଏ ? 

ନ ଖାଇ ନ ପିଇ କାନ୍ଦି କାନ୍ଦି ବିଛଣାରେ ଶୋଇ ରହିଲା ଅନନ୍ୟା! ସେ ନ 
ଖାଇଲେ ବାପା, ବୋଉ କି ସୁମନା ଖାଇବେ କେମିତି ? ସମସ୍ତେ ଓପାସ | ସମସ୍ତେ 
ବିମର୍ଷ, ଉଦାସ | ସେମିତି ଏକ ଭାବପ୍ରବଣ ଦୁର୍ବଳ ମୁହୂର୍ରେ ଆତ୍ମହତ୍ୟା କରିବାକୁ 
ଇଚ୍ଛା ହୋଇଥଲା ଅନନ୍ଯାର। ନିଜକୁ ଶେଷ କରିଦେଲେ ସବୁ ଦୁଃଖ, ଯନ୍ତ୍ରଣା, ଲଜ଼୍ାର 
ଅବସାନ ହେବ ! ତା ପାଇଁ ବାପା ବି ଖୁବ୍‌ କଷ୍ଟ ପାଇଲେଣି। ଏଣ୍ଟାନସ୍‌ ରେଜଲ୍ଟ 
ବିରୋଧରେ ସେ କେଶ୍‌ କରିବା କଥା ମଧ୍ଯ କହୁଛନ୍ତି। କିଛି ଲାଭ ହେବ ନାହିଁ। 
ଅକାରଣରେ ଗୁଡ଼ାଏ ଖର୍ଚ୍ଚାନ୍ତ ହେବେ। ନା - ସେ ସମସ୍ତଙ୍କୁ ମୁକ୍ତ କରିଦେବ ତା 
ଜଞ୍ଜାଳରୁ | 


୧୮୮ ® ରାଗିଲେ ମୁଁ ତାରୀ ହୋଇଯିବି 


ଚିଠି ଲେଖୁ ରଖୁଦେଲା ଅନନ୍ୟା, “ ମୋ ମୂତ୍ୟୁ ପାଇଁ ମୁଁ ନିଜେ ଦାୟୀ |” 
ଭିତରୁ କବାଟ ବନ୍ଦ କଲା। ଆଲଣାରୁ ବୋଉଙ୍କର ଶାଢ଼ିଟିଏ ଆଣି ଖଟ ଉପରେ 
ଚୌକି ରଖୁ ତା ଉପରେ ଚଢ଼ିଲା। ପଙ୍ଖାରେ ଶାଢ଼ି ବାନ୍ଧିବା ପୂର୍ବରୁ ବାହାରୁ କବାଟ 
ବାଡ଼ିଆ ହେଲା। “ଅନୃଟ କବାଟ କାହିଁକି ବନ୍ଦ କଲୁ ମା ? କବାଟ ଖୋଲ୍‌ | ସୁନାଟା 
ପରା, ଧନଟା ପରା, ଖୋଲିଦେ ମା| ଆମର କିଛି ଦରକାର ନାହିଁ। ତୁ ଆମର 
ଭଲରେ ଥା! ଖୁସିବାସିରେ ରହ | ଅନୁ ¬ ଅନୁରେ |” ଅନନ୍ୟା ଟିକେ ସମୟ ଅଟକି 
ଗଲା ବୋଉଙ୍କର ବ୍ୟାକୁଳ ଡାକ ଶୁଣି| ତା'ପରେ ମନକୁ ଦୃଢ଼ କରି ଶାଢ଼ିଟିକୁ ଫ୍ୟାନ୍‌ରେ 
ଭଲ ଭାବରେ ବାନ୍ଧିଲା ଫାଶଟିଏ କରି ନିଜ ବେକରେ ଗଳାଇବା ମୁହୂର୍ଭରେ ଧଡ଼ାସ୍‌ 
କରି କବାଟଟା ଭାଙ୍ଗିଗଲା। କବାଟ ସହିତ ବାପା ଆସି ଘର ଭିତରେ ପଡ଼ିଲେ! ଆଉ 
ଘର ଭିତରର ଦୃଶ୍ୟ ଦେଖୁ ଚିକ୍ରାର କରି ଚେତାଶୂୁନ୍ୟ ହୋଇ ତଳେ ପଡ଼ିଗଲେ ବୋଉ । 

କପାଳ ଉପରେ କେହି ହାତ ରଖ୍ବାରୁ ଅନନ୍ୟା ଆଖ ଖୋଲିଲା ତା ଖଟ 
ପାଖରେ କେତେବେଳେ ମାମୁ ଆସି ଠିଆ ହୋଇଛନ୍ତି ସେ ଜାଣିପାରି ନାହିଁ। ଧଡ୍‌ପଡ଼ 
ହୋଇ ଉଠିବସିଲା ସେ । ଚଉକିଟିକୁ ଖଟ ପାଖକୁ ଟାଣି ଆଣି ମାମୁ ବସିଲେ | ଅନନ୍ୟାର 
ଏଇ ଜଣିଏ ମାତ୍ର ମାମୁ ବ୍ୟକ୍ତିତଵସମ୍ଚନ୍ନ ସୁଦର୍ଶନ ଚେହେରା। ଦେଖୁଲେ ମନରେ 
ଶ୍ରଦ୍ଧା ଆସେ | ସଂଭ୍ରମ ଆସେ । ଅନନ୍ୟା ଯେ ତାଙ୍କୁ କେତେ ଶ୍ରଦ୍ଧା କରେ, ଭକ୍ତି 
କରେ, ତାହା ସେ ନିଜେ ବି କଳନା କରିପାରିବ ନାହିଁ। ସେଦିନର ସେହି ଦୁର୍ଘଟଣାକୁ 
ସମ୍ଭାଳି ନେବା ବେଳେ ମାମୁ କହିଥିଲେ, “ ମୁଁ ପରେ ତୋ ସହିତ କଥାବାର୍ଭା କରିବି |” 
ହୁଏତ ସେଇଥପାଇଁ ଆସିଛନ୍ତି ସେ। ଅନନ୍ୟାର ଛାତି ଧଡ଼ପଡ଼ ହେଲା। କ'ଣ କହିବେ 
ସେ ? କ”ଣ ପଚାରିବେ ? କୈଫିୟତ୍‌ ମାଗିବେ ତା'ର ଏଭଳି ଭୀରୁତା ପାଇଁ ? 

“ ଶୋଇ ପଡ଼ିଥଲୁ ? ” ମାମୁ ପଚାରିଲେ | 

ମୁଣ୍ଡ ହଲାଇ ମନାକଲା ଅନନ୍ୟା | 

“ ଦେହ ଖରାପ ଲାଗୁଛି କି ? ” ପୁଣି ପଚାରିଲେ ମାମୁ | 

“ନା |” ଅନନ୍ୟାର ସଂକ୍ଷିପ୍ତ ଉତ୍ତର। 

“ ତେବେ କହ ? ” ମାମୁଙ୍କ କଥାରେ ଆଖରେ ପ୍ରଶ୍ନବାଚୀ ତୋଳି ଚାହିଁଲା 
ଅନନ୍ୟା | “ କହିବୁନି ? କଣ ଭାବି ଜୀବନଟାୀକୁ ତୁଛ ମନେକଲୁ ? ଶେଷ କରିଦେବାକୁ 
ଯାଉଥୁଲୁ ନିଜକୁ ?” ଗମ୍ଭୀର କଣ୍ଠ ମାମୁଙ୍କର | 

ଭିତରୁ ଥରିଗଲା ଅନନ୍ୟା! ନିରୁତ୍ତର ରହିଲା ସେ। ଧମକାଇଲା ପରି ମାମୁ 
କହିଲେ, “ ନା, ଚୃପ୍‌ ରହି ପାରିବୁନି | ତୋତେ କହିବାକୁ ହେବ | କେମିତି ତୁ ଭାବିପାରିଲୁ 
ତୋ ଜୀବନଟା ଉପରେ ତୋ”ର ଏକଚାଟିଆ ଅଧ୍ବକାର ରହିଛି ବୋଲି ? ଯୋଉ ମାଆ 


ରାଗିଲେ ମୁଁ ତାରା ହୋଇଯିବି # ୧୮୯ 


ତୋତେ ନିଜର ରକ୍ତ ମାଂସ ଦେଇ ଗଢ଼ିଲା, ଯୋଉ ବାପା ବୋଉ ତୋ”ର ପ୍ରତ୍ୟେକ 
ସ୍ଥନ୍ଦନକୁ ଯତ୍ନରେ ଲାଳିତ କଲେ, ତିଳ ତିଳ କରି ତୋତେ ସାନରୁ ବଡ଼ କଲେ। 
ସେମାନଙ୍କର କିଛି ଅଧ୍ୟକାର ନାହିଁ ଏଇ ଦେହଟା ଉପରେ ? ଯେତେବେଳେ ମନ 
ବେକରେ ଲୁଗା ବାନ୍ଧି ଝୁଲିପଡ଼ିବୁ ? ” 

ଅନନ୍ୟା କାନ୍ଦି ଉଠିଲା। ମାମୁ ତା'ର କାନ୍ଦଣାକୁ ଖାତିର୍‌ କଲେ ନାହିଁ। ଗମ୍ଭୀର 
ଭାବରେ କହିଲେ, “ ତୋ ପାଖରୁ ଏଭଳି ଭୀରୁତା ମୁଁ ମୋଟେ ଆଶା କରି ନଥ୍‌ଲି। 
ଲୁହ ପୋଛ୍‌ ଆଖୁରୁ। ନିଜକୁ ସମ୍ଭାଳ। ତା'ପରେ ମୋ” କଥା ମନଦେଇ ଶୁଣ୍‌। ଯାହା 
ପଚାରୁଛି ତା'ର ଉତ୍ତର ଦେ। ” 

ମାମୁଙ୍କ କଣ୍ଡରେ ଯେଉଁ ଦୃଢ଼ତା ଥୁଲା, ତାକୁ ଅମାନ୍ଯ କରିବାର କ୍ଷମତା 
ନଥୁଲା ଅନନ୍ୟାର | ଅଖୂରୁ ଲୁହ ପୋଛି କୋହ ଚାପିବାକୁ ଚେଷ୍ଟାକଲା ଓଠ କାମୁଡ଼ି 
ତାକୁ ସମ୍ଭାଳିବା ପାଇଁ କିଛି ସମୟ ଦେଲେ ମାମୁ | ତା'ପରେ ଶାନ୍ତ କଣ୍ଠରେ କହିଲେ, 
“ ଅରଟିଏ ଏଣ୍ଟାନ୍‌ସ୍‌ ପରୀକ୍ଷାରେ ସଫଳ ହେଲୁନି ବୋଲି ଜୀବନଟା ବ୍ୟର୍ଥ ହୋଇଗଲା 
ତୋ”ର ? ପିଲାମାନେ ତ ଧୈର୍ଯ୍ୟର ସହିତ ଦୁଇ ତିନିଥର ପରୀକ୍ଷା ଦେଇ ପାଉଛନ୍ତି ! 
ନ ହେଲେ ବି ଜୀବନଟା କ'ଣ ଏମିତି ଶସ୍ତା ହୋଇଛି ଯେ ଡାକ୍ତରି ପଢ଼ି ନପାରିଲେ 
ଶେଷ କରିଦେବାକୁ ହେବ ? ମୁଁ ଜାଣିଛି, ପିଲାଦିନରୁ ତୋ”ର ଖୁବ୍‌ ଇଚ୍ଛା ଡାକ୍ତର 
ହେବାକୁ। କାହିଁକି ଡାକ୍ତର ହେବୁ ତୁ ? ବେଶି ପଇସା ରୋଜଗାର କରିବୁ ? ବହୁତ 
ବଡ଼ଲୋକ ହେବୁ ? ସୁଖରେ, ବିଳାସ ବ୍ୟସନରେ ଜୀବନ କାଟିବୁ ? ସେଥୁପାଇଁ 
ଡାକ୍ତରି ପଢ଼ିବା ଦରକାର କ'ଣ ? ଯେକୌଣସି ଧନୀ ପରିବାରରେ ତୋର ବାହାଘର 
ହୋଇଗଲେ ସେସବୁ ଆପେ ଆପେ ମିଳିଯିବ ତୋତେ; ଧନ, ସମ୍ମାନ, ପ୍ରତିପତି 
ସବୁକିଛି। ସଚ୍ଚା ଡାକ୍ତରଟିଏ କିନ୍ଧୁ ଏସବୁ ସହଜରେ ପାଇ ନଥାଏ ନିଜ ପାଇଁ ମୁହୂର୍ଭଟିଏ 
ନଥାଏ ତା'ର | ଲୋକମାନଙ୍କର ଦୁଃଖ, ଯନ୍ତ୍ରଣା, ରୋଗକଷ୍ଠ ଭିତରେ ଡାକ୍ତରଟିଏ 
କେତେ ଅସହାୟ ହୋଇପଡ଼େ, ତୁ ବୁଝିନାହୁ। କେତେ ପ୍ରକାର ଖିଷଧ, ଇଂଜେକ୍ଟନ୍‌, 
ଅପରେସନ୍‌ ପରେ ବି କେହି କେହି ରୋଗୀ ବଞ୍ଚପାରନ୍ତି ନାହିଁ। ନିରୁପାୟ ଡାକ୍ତରଟି 
ଅସହାୟ ଭାବରେ କେବଳ ଚାହିଁ ରହେ। ” 

“ ମୁଁ ଲୋକମାନଙ୍କର ସେବା କରିବାକୁ ଚାହେଁ!” ଏତେବେଳ ପରେ ପାଟି 
ଖୋଲିଲା ଅନନ୍ୟା । ମାମୁଙ୍କ ଓଠରେ କ୍ଷୀଣ ହସଧାରେ ଫୁଟି ଉଠି ମିଳାଇଗଲା। ସ୍ପିଗ୍ଧ 
ଦୃଷ୍ଟିରେ ଅନନ୍ୟାକୁ ଚାହିଁ ରହିଲେ ସେ, “ ସେବା କରିବାକୁ ହେଲେ ଡାକ୍ତରୀ ଡିଗ୍ରୀଟିଏ 
ତ ନିହାତି ଜରୁରୀ ନୁହେଁ। ମଦର ଟେରେସା, ଯିଏ ସେବାର ମୁର୍ଭିମତୀ ପ୍ରତୀକ, ସେ 
ଡାକ୍ତର ନଥଲେ | ମହାତ୍ମା ଗାନ୍ଧି ଡାକ୍ତର ନଥିଲେ । ଗୋପବନ୍ଧୁ ବି ଡାକ୍ତର ନଥଲେ। 


୧୯୦ ® ରାଗିଲେ ମୁଁ ତାରା ହୋଇଯିବି 


ମଣିଷ ଜାତିର ସେବାରେ ଯେଉଁମାନେ ନିଜ ଜୀବନକୁ ଉତ୍ସର୍ଗ କରିଛନ୍ତି, ସମସ୍ତେ 
ଡାକ୍ତର ନଥିଲେ ବା ନୁହଁନ୍ତି | ପୁଣି ରୋଗ କଂଣ ଖାଲି ଦେହର | ଖୋଜିବାକୁ ପଡ଼ିବନି 
ତୋତେ; ଯୁଆଡ଼େ ଚାହିଁବୁ କେତେ ପ୍ରକାର ଦୁଃଖ ଯନ୍ତ୍ରଣା ଭୋଗୁଥିବା ଲୋକଙ୍କୁ 
ଦେଖୁପାରିବୁ। କାହାର ରୋଗ ଶାରୀରିକ, କାହାର ମାନସିକ, କାହାର ପୁଣି ଏ ରୋଗ 
ସାମାଜିକ | ଆମର ଶିକ୍ଷା ବ୍ୟବସ୍ଥା ରୋଗାକ୍ରାନ୍ତ | ଆମ ସାହିତ୍ୟ, ସଂସ୍କୃତି, ଧର୍ମ ବିଶ୍ଵାସ, 
ସବୁଠି କିଛି ନା କିଛି କ୍ଷତ, କିଛି ନା କିଛି ଯନ୍ତ୍ରଣା। ଏସବୁକୁ ସୁସ୍ଥ କରିବା ପାଇଁ, 
ସୁନ୍ଦର କରିବା ପାଇଁ କେବଳ ଡାକ୍ତରଙ୍କର ଆବଶ୍ୟକତା ନାହିଁ। ଆବଶ୍ୟକତା ରହିଛି 
ଉପଯୁକ୍ତ ଶିକ୍ଷକ, ଲେଖକ, ଶିଛୀ, ବୈଜ୍ଞାନିକ, ଇଞ୍ଜିନିୟର, କାରିଗର, ଆର୍କିଟେକ୍ 
ସମସ୍ତଙ୍କର | ନିଜ ନିଜ କାମକୁ ସମସ୍ତେ ସଚ୍ଚୋଟ ଭାବରେ ନିଷ୍ଠାପର ଭାବରେ ଏବଂ 
ସୁନ୍ଦର ଭାବରେ କରିପାରିଲେ ଏ ଦୁନିଆର ରୂପ ହୁଏତ ବଦଳିଯିବ। ଭଗବାନଙ୍କର 
ସୃଷ୍ଟିରେ କିଛି ହେଲେ ଅନାବଶ୍ୟକ ନୂହେଁ। କେହି ହେଲେ ଅଦରକାରୀ ନୂହଁନ୍ତି। ସବୁ 
ସୃଷ୍ଟି ପଛରେ କିଛି ନା କିଛି ଉଦ୍ଦେଶ୍ୟ ଥାଏ ତାଙ୍କର। ଆମ ସମସ୍ତଙ୍କୁ ମଧ୍ଯ ପୂଥବୀକୁ 
ପଠାଇବା ପଛରେ ତାଙ୍କର କିଛି ଉଦ୍ଦେଶ୍ୟ ଥବ, ଲକ୍ଷ୍ୟ ଥିବ | ଆମ ଦ୍ଵାରା ତାଙ୍କର କି 
କାମ ହୋଇପାରିବ, ସେ ନିଶ୍ଚୟ ଜାଣନ୍ତି। ତେଣୁ ସବୁ ମୁହୂର୍ଭରେ ଆମକୁ ପ୍ରସ୍ତୁତ 
ହୋଇ ରହିବାକୁ ପଡ଼ିବ ତାଙ୍କ ନିର୍ଦ୍ଦେଶିତ କର୍ମପଥରେ ଆଗେଇ ଯିବାକୁ | ବାଟ ମଝିରେ 
ବସିପଡ଼ିଲେ ବା ଫେରିଗଲେ ଚଳିବ କେମିତି ? ” 

ଅବାକ୍‌ ହୋଇ ଅନନ୍ୟା ଚାହିଁ ରହିଥୁଲା ମାମୁଙ୍କ । ଏତେଦିନ ଯାଏ ମାମୁଙ୍କୁ 
ସେ ଜଣେ ନାସ୍ତିକ ତଥା ବୈଜ୍ଞାନିକ ମନୋବୃତ୍ତି ବ୍ୟକ୍ତି ବୋଲି ଜାଣିଥଲା। ଇଶ୍ଵର, 
ଧର୍ମ, ପୁଜା, ବ୍ରତ ଇତ୍ୟାଦି କଥାରେ ତାଙ୍କୁ କେବେ ଆଗ୍ରହ ପ୍ରକାଶ କରିବା ସେ ଦେଖୁ 
ନଥୁଲା। ଏଇ ମୁହୂର୍ଭରେ ସେ ଉପଲବ୍ଧି କଲା, ତା ମାମୁ ସମ୍ପୂର୍ଣ ଭାବରେ ଜଣେ 
ଆଧ୍ଧାମ୍ଭିକ ବ୍ୟକ୍ତି । ତା ମୁଣ୍ଡ ଉପରୁ ନୈରାଶ୍ୟର ବୋଝଟିକୁ କେଡ଼େ ଅନାୟାସରେ ସେ 
ଓହ୍ଲାଇ ଦେଲେ ସତେ ! ଛାତି ଭିତରର ଧୁ ଧୁ ଯନ୍ତ୍ରଣା ବି ନଥଲା ଆଉ। ଏକ ସ୍ବିଗ୍ଧ 
ପ୍ରଶାନ୍ତି ବିସ୍ତୃତ ହୋଇଯାଇଥୂଲା ସେଠାରେ | ଖଟରୁ ଉଠିପଡ଼ି ମାମୁଙ୍କର ପାଦ ଛୁଇଁଲା 
ଅନନ୍ୟା, ପରମ ଶ୍ରଦ୍ଧାରେ, ଭକ୍ତିରେ । ତା ମୁଣ୍ଡ ଆଉଁଶି ଦେଇ ମାମୁ କହିଲେ, 
“ ପାଗଳୀଟା, ଯା, ତୋ ବୋଉକୁ ଉଠା | ତୁ ସ୍ବାଭାବିକ ହେଲେ, ପୁଣି ଥରେ ସବୁ ଠିକ୍‌ 
ହୋଇଯିବ। ତୋ ବାପା ଖୁବ୍‌ ଭାଙ୍ଗି ପଡ଼ିଛନ୍ତି ତୋ ପାଇଁ| ସୁମୁଟା ବି ଡରିଯାଇଛି| ତୁ 
କଂଣ କମ୍‌ କିଛି କରିବାକୁ ଯାଉଥିଲୁ ? ଭାଗ୍ୟକୁ କବାଟଟା ଭାଙ୍ଗଗଲା ବୋଲି ନା!” 
ଏଥର ଅନନ୍ୟା ଆଉ କାନ୍ଦିଲା ନାହିଁ। ଲାଜୁଆ ହସଟିଏ ହସିଲା କେବଳ । ଭାବିଲା, 
ଏମିତି ତ କେହି ବୂଝାଇ ନଥିଲେ ତାକୁ ! ତା'ପରି ଯେଉଁ ପିଲାମାନେ ହତାଶାରେ 


ରାଗିଲେ ମୁଁ ତାରା ହୋଇଯିବି ” ୧୯୧ 


ଭାଙ୍ଗିପଡ଼ି ଆତ୍ମହତ୍ୟା କରିବାକୁ ଯାଉଛନ୍ତି, ଡ଼ଗ୍ସ ଖାଉଛନ୍ତି କି ଭୁଲ୍‌ ବାଟରେ ଯାଉଛନ୍ତି, 
ସେମାନଙ୍କୁ ଜୀବନର ପ୍ରକୃତ ଲକ୍ଷ୍ୟ, ପ୍ରକୃତ ଉଦ୍ଦେଶ୍ୟ ବିଷୟରେ କେହି କ'ଣ ବୁଝାଇ 
ପାରନ୍ତେ ନାହିଁ ୨ ଜୀବନରେ ଗୋଟିଏ ବାଟ ବନ୍ଦ ହୋଇଗଲେ ଆଉ ଦଶଟା ବାଟ 
ରହିଥାଏ । ତାକୁ ଆନ୍ତରିକାତାର ସହିତ ଖୋଜିବାକୁ ପଡ଼େ। କୋଉ ବାଟଟି ଆମକୁ 
ଆମ ଲକ୍ଷ୍ୟ ସ୍ଥଳରେ ପହଞ୍ଚାଇବ, ତାକୁ ଚିହ୍ନିବା ମଧ୍ୟ ଦରକାର | ନଚେତ୍‌ ଲକ୍ଷ୍ୟଭ୍ରଷ୍ଠ 
ହେବାର ସମ୍ଭାବନା ରହିଛି। ପଦ, ପଦବୀ, ପ୍ରତିଷ୍ଠାଃ ଧନ, ସମ୍ମାନ, ଖ୍ୟାତି ସହିତ 
ସାର୍ଥକ ଜୀବନଟିଏ ଜିଇଁବା ପାଇଁ ଆହୁରି କେତୋଟି ବିଷୟରେ ଆବଶ୍ଯକତା ମଧ୍ଯ 
ରହିଛି। ସମସ୍ତଙ୍କ ପ୍ରତି ହୃଦୟରେ ସ୍ବେହ, ସାହାଯ୍ୟ ମନୋବୃତ୍ତି, ସହାନୁଭୂତି, ଶଦ୍ଧା, 
ଆନ୍ତରିକତା, ଜୀବନକୁ ଆହୁରି ମହନୀୟ କରେ, ସୁନ୍ଦର କରେ। ଅନନ୍ୟା ମନେ 
ମନେ ସ୍ମିର କଲା, ଡାକ୍ତର ହୋଇ ନ ପାରିଲେ ସେ ଶିକ୍ଷକତା କରିବ। ଛୋଟ ଛୋଟ 
ପିଲାମାନଙ୍କୁ ନେଇ ସେ କାମ କରିବ | ପିଲାଦିନରୁ ସେମାନଙ୍କ ପାଇଁ ଜୀବନର ପ୍ରକୃତ 
ଲକ୍ଷ୍ଯ ଓ ଉଦ୍ଦେଶ୍ୟକୁ ଖୁବ୍‌ ସ୍ପଷ୍ଟ କରାଇ ଦେବ। ତା' ପରି ଆଉ କାହାର ଏଭଳି ଭୁଲ୍‌ 
କରିବାର ମନୋବୃତ୍ତି ଯେପରି ନଆସେ, ସେଥୁପାଇଁ ଯଥାସାଧ୍ଯ ଚେଷ୍ଟା କରିବ ସେ 

ୟା” ପରେ ସେ ଘରର ଦୂଶ୍ୟ ଯେ ବଦଳିଯିବ, ଏଥିରେ ଆଉ ସନ୍ଦେହ କ'ଣ ? 
ଅନନ୍ୟା ଯାଇ ସହଜ କଣ୍ଠରେ ବୋଉକୁ ଡାକିବ, “ ବୋଉ, ଭାରି ଭୋକ, ଖାଇବାକୁ 
ବାଢ଼।” ଗଭ୍ଭୀର ତନ୍ଦ୍ରାରୁ ଜାଗିଉଠିବେ ବୋଉ । ରୋଷେଇ ଘରକୁ ଯାଇ ଜଳଖୁଆ 
ତିଆରି କରିବେ । ଜଳଖୁଆ ତିଆରିରେ ସୁମନା ତାଙ୍କ ସାହାଯ୍ୟ କରିବ! ଗରମ ଗରମ 
କୋବି ପକୁଡ଼ି ପ୍ଲେଟ୍‌ରେ ସଜାଡ଼ି ଶୋଇବା ଘରକୁ ନେଇ ଆସିବ ସୁମନା। ମାମୁଙ୍କ 
ହାତକୁ ପ୍ଲେଟଟିଏ ବଢ଼େଇ ଦେଇ ଅନ୍ୟଟି ବାପାଙ୍କ ଆଡ଼କୁ ଦେଖାଇବା ମାତ୍ରେ ଅନନ୍ୟା 
ଧାଇଁ ଯାଇ ତକିଆ ଢେରା ଦେଇ ବସାଇ ଦେବ ବାପାଙ୍କୁ। ଟମାଟୋ ସସ୍‌ ମଡ଼ାଇ 
ବାପାଙ୍କ ପାଟିକୁ କୋବି ପକୁଡ଼ିଟିଏ ତୋଳି ଧରିବ ଅନନ୍ୟା! ବାପା ହସିଦେବେ ଫିକ୍‌ 
କରି । ବୋଉ ରୋଷେଇଘରୁ ବଡ଼ ପାଟିରେ କହିବେ, “ ମା ସୁମୁ, ଆଉ ଗଣ୍ଡେ ପକୁଡ଼ି 
ନେଇ ଯା!” 


୧୯୨ ® ରାଗିଲେ ମୁଁ ତାରା ହୋଇଯିବି 


ବନ୍‌ ଯା ବାଲ୍‌ 


ସବୁଦିନ ପରି ଟିଟୁନ୍‌ ଉପରଓଳା ପାର୍କକୁ ଖେଳିବାକୁ ଯାଇଥଲା। ତା'ର 
ଛୋଟ ସାଇକେଲଟି କିଛି ସମୟ ଚଲେଇବା ପରେ ସାଙ୍ଗମାନଙ୍କ ସହିତ ସେ ବିଭିନ୍ନ 
ପ୍ରକାର ଖେଳ ଖେଳେ | ପୁଅ ପଛେ ପଛେ ସୁଲଗ୍ନା ମଧ୍ୟ ଯାଇଥାଏ ଟିଟୁନ୍‌ ଟିକେ 
ଦୁର୍ବଳ ସ୍ଵାସ୍ଥ୍ୟର ତଥା ନରମ ସ୍ଵଭାବର ପିଲା। କାଳେ ତାକୁ ସାଙ୍ଗ ପିଲାମାନେ ହଇରାଣ 
କରିବେ ¬ ତା ପୁଅର କିଛି ଅସୁବିଧା ହୋଇଯିବ - ସେଥୁପାଇଁ ସତର୍କ ଦୃଷ୍ଟି ରଖୁଥାଏ 
ସୁଲଗ୍ନା। ଆଜି ତା'ର କିଛି କାମ ଥିବାରୁ ସେ ପୁଅ ସହିତ ଯାଇ ପାରିନଥିଲା | କାମ 
ସାରି ସେ ଯାଇଥାଆନ୍ତା | ଟିଟୁନ୍‌ କିନୁୁ ଅଛ ସମୟ ମଧ୍ଯରେ କାନ୍ଦି କାନ୍ଦି ଫେରିଆସିଲା! 
ପୁଅର କାନ୍ଦୁରା ମୁହଁକୁ ଚାହିଁ ସୁଲଗ୍ନା ପଚାରିଲା, “ କ”ଣ ହେଲା ବାବା ? କାନ୍ଦୁଛୁ 
କାହିଁକି ? ପଡ଼ିଗଲୁ କି ? ” 

“ ମୁଁ ଆଉ ପାର୍କକୁ ଯିବିନି ମାମା| ମୁଁ ଘରେ ହିଁ ଖେଳିବି।” ଟିଟୁନ୍‌ କହିଲା। 

“ ପାର୍କକୁ ଯିବୁନି ? କାହିଁକି ? ତୋତେ କେହି ମାରିଲେ କି ? ” ସୁଲଗ୍ନା ବ୍ୟସ୍ତ 
ହୋଇ ପଚାରିଲା। 

“ ତୁମେ କାହିଁକି ମୋତେ ଲଣ୍ଡା କରିଦେଲ ? ମୋତେ ସାଙ୍ଗମାନେ “ ଟକ୍ଲୁ' 
କହି ଚିଡ଼ଉଛନ୍ତି। ସମସ୍ତେ ମୋ ମୁଣ୍ଡରେ ହାତ ମାରୁଛନ୍ତି।” ଟିଟୁନ୍‌ ପୁଣି କାନ୍ଦିବାକୁ 
ଆରମ୍ଭ କଲା। ସୁଲଗ୍ନା ତାକୁ ଧମକାଇ କହିଲା, “ତୋତେ ମନା କରିଥିଲି ନା ¬ 
ଟିକେ ଟିକେ କଥାରେ କାନ୍ଦିବୂନି ବୋଲି! ସବୁବେଳେ ମାମା ତୋ ପାଖରେ ରହି 
ତୋତେ ସାହାଯ୍ୟ କରିପାରିବ ନାହିଁ। ତୋ ନିଜ କଥା ତୁ ନିଜେ ହିଁ ବୁଝିବୁ।” 

“ ଠିକ୍‌ ଅଛି | ମୋ” ମୁଣ୍ଡରେ ଭଲକି ଚୂଟି ନ ଆସିବା ଯାଏ ମୁଁ ଘରେ ରହିବି ¬ 


~~ —~ 


କୁଆଡ଼େ ବି ଯିବିନି। ସ୍ଲ୍‌କୁ ବି ନୁହେଁ।” ଅଭିମାନ ଆଉ ଦୁଃଖରେ ଟିଟୁନ୍‌ର ମୁହଁଟି 


ରାଗିଲେ ମୁଁ ତାରା ହୋଇଯିବି & ୧୯୩ 


ଥମ୍ଥମ ଦିଶୁଥିଲା। ତା'ର ସାଇକେଲଟିକୁ ନେଇ ସେ ବାଲ୍‌କୋନୀରେ ରଖୁଲା। 
ଯୋତାମୋଜା ଖୋଲି ଯୋତାଷ୍ଟାଣ୍ଡରେ ରଖୁଲା। ଗୋଡ଼ହାତ ଧୋଇ, ପୋଛି ହେବା 
ପରେ ଚୁପ୍ଚାପ୍‌ ଯାଇ ଖଟରେ ମୁହଁମାଡ଼ି ଶୋଇଗଲା। ପୁଅର ବିଷଣ୍ଠତା ସଂଚରି 
ଆସିଲା ସୁଲଗ୍ନା ଭିତରକୁ । ତା ପାଖରେ ଯାଇ ଠିଆ ହେଲା ସେ । 

“ତୁ ଏବେ ମୋ” ସାଙ୍ଗରେ ଯିବୁ କି ? ତୋତେ କୋଉମାନେ “ଟକଲୁ' 
କର ସେମାନଙ୍କୁ ମୁଁ ସାବାଡ୍‌ କରିଦେବି!” ସୁଲଗ୍ନା କହିଲା। 

¬ ତୁମେ ସେମାନଙ୍କୁ କିଛି ବି କହିବ ନାହିଁ। ” 

ସେମାନଙ୍କ ମମିମାନଙ୍କୁ କହିଦେବି।” 

“ ଆଣ୍ଟିମାନଙ୍କ ସହିତ ତୁମେ ଝଗଡ଼ା କରିବାକୁ ଯିବ ? ଦରକାର ନାହିଁ। ମୋର 
ଚୁଟି ନ ଆସିଲା ଯାଏ ମୁଁ ଖେଳିବାକୁ ଯିବିନି - କହିଲି ନା! ମୁଁ ମୋର 
ଖେଳନାମାନଙ୍କରେ ଖେଳିବି। ” 

ସୁଲଗ୍ନା ଦୀର୍ଘନିଃଶ୍ଵାସ ପକାଇ ନୀରବ ରହିଲା। ସିଏ ମଧ୍ଯ ଆଜି ପାର୍କକୁ ଗଲା 
ନାହିଁ। ପୁଅର ଖେଳ ବାହାନାରେ ସିଏ ବି ଟିକେ ଚଲାବୁଲା କରିନିଏ ପାର୍କରେ। 
ସକାଳ ଓଳି ପୁଅର ସ୍କୁଲ୍‌, ସ୍ବାମୀଙ୍କର ଅଫିସ୍‌ ଯିବାର ପ୍ରସ୍ତୁତିରେ ବ୍ୟସ୍ତ ରହି ନିଜ ପାଇଁ 
ସମୟ ଟିକିଏ ବାହାର କରିପାରେ ନାହିଁ ସେ। ଆପାର୍ଟମେଣ୍ଟର ବନ୍ଧନୀ ଭିତରୁ 
ସନ୍ଧ୍ୟାବେଳେ ହିଁ କିଛି ସମୟ ପାଇଁ ବାହାରି ଆସେ ସିଏ | ଟିଟୁନ୍‌ ସାଇକେଲ୍‌ ଚଲାଏ, 
ସୁଲଗ୍ନା ତା ପଛେ ପଳେ ଏକ ପ୍ରକାର ଧାଏଁ। ପୁଅର କିଛି ଖେଳ ସାମଗ୍ରୀ ମଧ୍ଯ 
ସାଙ୍ଗରେ ନେଇଥାଏ ସେ । ସାଇକେଲ୍‌ ଚଲେଇ ସାରିଲା ପରେ ଟିଟୁନ୍‌ ତା'ର 
ସାଙ୍ଗମାନଙ୍କ ସହିତ ସେଇ ଖେଳସାମଗ୍ରୀମାନଙ୍କରେ ଖେଳିଥାଏ। କେବେ କ୍ରିକେଟ୍‌ 
ତ, କେବେ ବ୍ୟାଡ଼ମିଣ୍ଟନ୍‌୍ ଆଉ କେବେ ବଲ୍‌ ଗଡ଼ାଇ ଖେଳେ। ଯୋଉଦିନ ଟିଟୁନ୍‌ 
ଏକୁଟିଆ ଯାଇଥାଏ — ତା'ର ଖେଳସାମଗ୍ରୀ ସବୁ ତା'ଠୁ ଛଡ଼ାଇ ନିଅନ୍ତି 
ସାଙ୍ଗପିଲାମାନେ ! ତାକୁ ଖେଳିବାକୁ ନଦେଇ ନିଜେ ଖେଳନ୍ତି। ଚୁପ୍ଚାପ୍‌ ଠିଆହୋଇ 
ଦେଖେ ନିରୀହ ଟିଟୁନ୍‌ | ଦୁଷ୍ଟସାଙ୍ଗମାନଙ୍କର ମୁକାବିଲା କରିବାର ସାହସ ତା ପାଖରେ 
ନଥାଏ । ପୁଅର ଏଇ ନିରୀହପଣ ପାଇଁ ସୁଲଗ୍ନା ମନରେ ଯେତିକି ଦୟା ହୁଏ - ରାଗ 
ବି ହୁଏ ଖୁବ୍‌ ତା'ର ସାଙ୍ଗମାନଙ୍କ ଉପରେ ¬ ତାଙ୍କର ମାଆମାନଙ୍କ ଉପରେ | ନିଜ 
ପିଲାଙ୍କୁ କାହିଁକି ଖେଳନା ଦିଅନ୍ତି ନାହିଁ ସେମାନେ ? ନିଜ ଖେଳନା ଘରେ ରଖୁଦେଇ 
ଟ୍ିଟୁନ୍‌ର ଖେଳନା ଛଡ଼େଇ ନେଉଛନ୍ତି ଦେଖୁଲେ ବି ପ୍ରତିବାଦ କରନ୍ତି ନାହିଁ। ନିଜ 
ପିଲାର ପାରିବାପଣ ଦେଖୁ ଖୁସି ହୁଅନ୍ତି ହୁଏତ। ସୁଲଗ୍ନା ଦାନ୍ତ ଚିପି ନୀରବ ରହେ। 


୧୯୪ ® ରାଗିଲେ ମୁଁ ତାରା ହୋଇଯିବି 


ଟିଟୁନ୍‌ ଅନ୍ଯପିଲାଙ୍କ ପରି ନୂହେଁ। ସାଙ୍ଗମାନଙ୍କ ସହିତ ଖେଳିବାକୁ ସେ 
ଭଲପାଏ | ମାତ୍ର ତା'ର ନରମ ତଥା ନିରୀହ ସ୍ଵଭାବ ଯୋଗୁଁ ଖେଳିବାଟା ତା ପାଇଁ 
ଆମୋଦଦାୟକ ନ ହୋଇ ଅଧ୍ବକାଂଶ ସମୟରେ ଦୁଃଖଦାୟକ ହୋଇଯାଏ । ତାକୁ 
ଦେଖୁଲେ ସାଙ୍ଗମାନେ ଖୁସିରେ ଧାଇଁ ଆସନ୍ତି ତା ପାଖକୁ। କାରଣ ତା ପାଖରେ 
ଯେତିକି ଖେଳନା ଅଛି ଆଉ କାହା ପାଖରେ ନଥାଏ | ଥଲେ ବି କେହି ପାର୍କକୁ ଆଣନ୍ତି 
ନାହିଁ। ଟିଟୁନ୍‌ର ଖେଳନା ସବୁ ଭାଙ୍ଗିଯାଏ ବା ହଜିଯାଏ। ତା ପଛେ ପଛେ ତା'ର 
ମାଆଟି କାହିଁକି ଚାଲିଆସୁଛନ୍ତି ବୋଲି ତାକୁ ଥଟ୍ଟା ବି କରନ୍ତି ସାଙ୍ଗମାନେ | ସାଙ୍ଗରେ 
ବଡିଗାର୍ଡ଼ ନେଇ ଖେଳିବାକୁ ଆସୁଛି କହନ୍ତି। ଟିଟୁନକୁ ଲାଜ ଲାଗେ ଅନ୍ୟ ପିଲାମାନଙ୍କର 
ମାଆମାନେ ବି ଯାଆନ୍ତି ପାର୍କକୁ। ସେମାନେ କିନ୍ତୁ ପିଲାମାନଙ୍କୁ ଖେଳିବାକୁ ଛାଡ଼ିଦେଇ 
ବେଞ୍ଚମାନଙ୍କରେ ବସି ନିଜ ନିଜ ଭିତରେ ଗପସପ କରନ୍ତି। ସୁଲଗ୍ନା ପରି ପୁଅ ପଛେ 
ପଛେ ବୁଲନ୍ତି ନାହିଁ। 

“ ତାକୁ ଟିକେ ସ୍ବାଧୀନ ଭାବରେ ଛାଡ଼ିଦିଅନା। ତାକୁ ବଡ଼ ହେବାକୁ ଦିଅ। 
ସବୁ ପ୍ରକାର ପ୍ରତିକୂଳତାକୁ ସେ ସାମ୍ବା କରି ଶିଖୁ” ସୁଲଗ୍ନାର ସ୍ଵାମୀ ଶୁଭଜିତ୍‌ କହନ୍ତି। 

ସୁଲଗ୍ନା ଛାଡ଼ିପାରେ ନାହିଁ। ତା'ର ଦୁର୍ବଳ ସ୍ଵାସ୍ଥ୍ୟର ପିଲାଟିକୁ କିଏ ଯଦି 
ଜୋର୍‌ରେ ଠେଲିଦେବ, ସେ ପଡ଼ିଯାଇ ଗୋଡ଼ହାତ ଭାଙ୍ଗିବ, ମୁଣ୍ଡ ଫାଟିବ; ଆହୁରି 
କେତେ କ'ଣ ଆଶଙ୍କାରେ ଘାରି ହେଉଥାଏ ସେ | ଦିନେ ତ ଟିଟୁନ୍‌ ବିନା ଖେଳନାରେ 
ଯାଇଥଲା ପାର୍କକୁ | ଟିକିଏ ପରେ ସୁଲଗ୍ନା ଯାଇ ଯୋଉ ଦୂଶ୍ୟଟି ଦେଖୁଲା, ମୁଣ୍ଡ ପିଟି 
ଦେବାକୁ ଇଚ୍ଛା ହେଲା ତା'ର ଟିଟୁନ୍‌ ବେକରେ ଗୋଟେ ଫିତା ବନ୍ଧା ହୋଇଛି — 
ଯାହାର ଗୋଟେ ପାଖକୁ ଧରିଛି ଭବେଶ, ବେଶ୍‌ ହଟାକଟା ପିଲାଟିଏ | ଟିଟୁନ୍‌ ଆଣ୍ଡେଇ 
ପଡ଼ି ହାମୁଡ଼େଇ ହାମୁଡ଼େଇ ଚାଲୁଛି ଲନ୍‌ରେ। ସେ “ଡଗି” ହୋଇଛି, ଭବେଶ ତା'ର 
ମାଲିକ | ଟିଟୁନକୁ ଜିଭ ବାହାର କରି ଧକେଇବା ପାଇଁ ନିର୍ଦ୍ଦେଶ ଦେଉଛି ଭବେଶ। 
ସୁଲଗ୍ନା ଆଖରେ ଲୁହ ଆସିଗଲା। ରାଗିଯାଇ ଭବେଶ ହାତରୁ ଫିତାଟା ଟାଣି ଆଣି 
ଟିଟୁନ୍‌ର ବେକରୁ ଖୋଲିଦେଲା। ଇଚ୍ଛା ହେଉଥଲା ଢୋ ଢା କରି ଦି” ଚଟକଣା 
ପକାନ୍ତା ସେ ପିଲାକୁ। ପରପିଲା ଉପରେ ହାତ ଉଠେଇ ପାରିବ ନାହିଁ ସେ। ତେଣୁ 
ଟିଟୁନ୍‌ ଉପରେ ରାଗ ଶୁଝାଇଦେଲା। ତାକୁ ଘୋଷାଡ଼ି ଆଣି କହିଲା, “ଆଉ କିଛି 
ଖେଳିବାକୁ ମିଳୁନି ତୋତେ ? ଚାଲ୍‌ ଆଜି ଘରକୁ |” 

ଟିଟୁନ୍‌ କିନ୍ତୁ ଏତେ ଶୀଘ୍ର ଘରକୁ ଫେରିବାକୁ ରାଜି ହେଉ ନ ଥିଲା। ତା'ର 
ସମବୟସୀ ବନ୍ଧୁମାନଙ୍କ ମେଳରେ ରହିବାକୁ ଚାହୁଁଥଲା। ସୁଲଗ୍ନା ପୁଅ ସହିତ ଯେତେ 
ସାଙ୍ଗ ହେବାକୁ ଚାହିଁଲେ ମଧ୍ଯ ତା'ର ମନ ମୁତାବକ ହୋଇପାରିବ ନାହିଁ କେବେ ବି 


ରାଗିଲେ ମୁଁ ତାରା ହୋଇଯିବି ” ୧୯୫ 


ଘରେ ଯଦି ଆଉ କେହି ଭାଇ ଭଉଣୀ ଥାଆନ୍ତେ, ହୁଏତ ତା ସହିତ ସେ ଖେଳିପାରନ୍ତା | 
କଳିଝ୍‌ଗଡ଼ା କରନ୍ତା, ଗଡ଼ାପଡ଼ା ହୋଇ ହୁଲୁସ୍ତୁଲ୍‌ ହୁଅନ୍ତା। ବାଳକ ସୁଲଭ ଆବେଗ, 
ଉଛ୍ଛାସ ସବୁ ପ୍ରକାଶିତ ହେବାର ବାଟ ମିଳନ୍ତା। ଏକସନ୍ତାନ ପରିବାରରେ ସେଇ ଖୁସି 
ମିଳେନା ପିଲାଙ୍କୁ । ସେଇଥ୍‌ ପାଇଁ ସମବୟସୀ ବନ୍ଧୁମାନଙ୍କ ସହିତ ମିଶିବାକୁ ସେମାନେ 
ବ୍ୟାକୁଳ ହୁଅନ୍ତି । 

“ ମାମା, ମୋର ଗୋଟେ ବଡ଼ଭାଇ ଦରକାର ।” ଥରେ ସୁଲଗ୍ନା ପାଖରେ 
ନିଜର ଦାବି ଜଣାଇଥୁଲା ଟିଟୂନ୍‌ | ତା'ର ଶାନ୍ତ, ସରଳ, ନିରୀହ ସ୍ଵଭାବ ଯୋଗୁଁ ଦୂଷ୍ଟ 
ସାଙ୍ଗମାନେ ତାକୁ ହଇରାଣ କରନ୍ତି ବହୁତ | ତେଣୁ ତାକୁ ସୁରକ୍ଷା ପ୍ରଦାନ କରି ପାରୁଥିବା 
ଭଳି ବଡ଼ଭାଇଟିଏ ତା'ର ଦରକାର ବୋଲି ସେ ଭାବୁଥିଲା 

“ ବଡ଼ଭାଇଟିଏ ତୋ ପାଇଁ କୋଉଠୁ ଆଣିବି ? ବଡ଼ଭାଇ କ”ଣ ବଜାରରେ 
ମିଳିବ ଯେ ତୋ ପାଇଁ କିଣିକି ନେଇଆସିବି ? ” ସୁଲଗ୍ନା ହସିଦେଇ କହିଥୁଲା। 

“ ସମସ୍ତଙ୍କର ବଡ଼ ଭାଇ ଅଛନ୍ତି ¬ ମୋର ନାହିଁ କାହିଁକି ? ” 

କାହାର କାହାର ବଡ଼ଭାଇ ଅଛନ୍ତି, ତା'ର ଲମ୍ବା ତାଲିକାଟିଏ ଟିଟୁନ୍‌ ପାଖରେ 
ଥିଲା। ତା'ର ସାଙ୍ଗ ରାହୁଲ୍‌ର ବଡ଼ଭାଇ ରୋହିତ ଅଛି, ଯିଏ ତାକୁ ପାଠପଢ଼ାରେ 


ସାହାଯ୍ୟ କରେ! ବବଲୁର ବଡ଼ଭାଇ ତା’ ସହିତ ବ୍ୟାଡ୍‌ମିଣ୍ଟନ୍‌, କ୍ରିକେଟ୍‌ ଖେଳେ, 


ସୋନୁର ବଡ଼ଭାଇ ସୁଇମିଂ କଲା ବେଳେ ତା ସାଙ୍ଗରେ ଥାଏ ¬ ଏମିତି ଖୁବ୍‌ ଲମ୍ବା 
ସେଇ ତାଲିକା | ସେଇଥ୍‌ରେ ସେ ଯୋଡ଼ି ଦେଇଥିଲା, “ ପାପାଙ୍କର ବଡ଼ ଭାଇ ଅଛନ୍ତି 
ବଡ଼ପାପା, ଜେଜେଙ୍କର ବଡ଼ଭାଇ ଅଛନ୍ତି ବଡ଼ଜେଜେ, ଅଜାଙ୍କର, ଆଇଙ୍କର ବି 
ବଡ଼ଭାଇ ଅଛନ୍ତି ବୋଲି କହୁଥିଲ ନା ? ମୋର କାହିଁକି ବଡ଼ଭାଇ ନାହାନ୍ତି ? ” 
ସୁଲଗ୍ନା ତା ପୁଅକୁ କେମିତି ବୁଝେଇବ ଯେ ତା'ର ପୂର୍ବବର୍ଭୀ ପୀଢ଼ି ପର୍ଯ୍ୟନ୍ତ 
ଦୁଇରୁ ଅଧ୍ବକ ସନ୍ତାନ ଥିବା ପରିବାର ରହିଥୁଲା। ଆହୁରି ପଛକୁ ଫେରିଗଲେ ତ ଜଣ 
ଜଣଙ୍କର ଦଶ, ବାର, ପନ୍ଦର ପିଲା ବି ହେଉଥିଲେ | ଅଠରଟା ପିଲା ହେଲେ ଅଠରନଳା 
ପୋଲ ସହିତ ସଙ୍ଗାତ ବସିବା କଥା ସେ ଜେଜେମାଙ୍କ ପାଖରୁ ଶୁଣିଥିଲା। ସେ କଥା 
ଭାବିଲେ ମୁଣ୍ଡ ଖରାପ ହୋଇଯାଏ ତା'ର | ଏତେ ଗୁଡ଼ାଏ ପିଲାଙ୍କୁ ଯନଧ କରି ପାଳି 
ପୋଷି ମଣିଷ କରିବା କିଛି କମ୍‌ କଷ୍ଟକର କଥା ହୋଇ ନ ଥିବ। ଧନ୍ୟ ସେଇ ମାଆ- 
ବାପାମାନେ। ଏବେ ତ ଗୋଟିଏ ପିଲାକୁ ଯଥାର୍ଥ ଭାବରେ ମଣିଷ କରିବା କଷ୍ଟକର 
ହୋଇପଡୁଛି। ସେତେବେଳେ ଯୌଥ ପରିବାର ଥଲା। ବାପା, ବଡ଼ବାପା, ଦାଦା, 
ସମସ୍ତଙ୍କର ପିଲାମାନେ ଏକାଠି ଖେଳିବୂଲି ବଡ଼ ହେଉଥିଲେ । ନିଜ-ପର ଭେଦଭାବ 
ନଥଲା। ଖେଳସାଥୀର ଅଭାବ ନଥିଲା ପରିବାର ମଧ୍ଯରେ। ବଡ଼ଭାଇ, ସାନଭାଇ, 


୧୯୬ * ରାଗିଲେ ମୁଁ ତାରା ହୋଇଯିବି 


ବଡ଼ଭଉଣୀ, ସାନଭଉଣୀ ସବୁ ମିଳି ଯାଉଥିଲେ ପରିବାର ଭିତରେ ଚୂଟି ଝିଙ୍କାଝିଙ୍କି, 
ଗଡ଼ାପଡ଼ା, ବାଡ଼ିଆପିଟା, ରୁଷାରୁଷି ଭିତରେ ପିଲାଦିନଟା କେତେ ଉଛ୍ନସିତ ଲାଗୁଥଲା | 
ଏବେ ସେସବୁ ସ୍ଵପ୍ନ ଭଳି ମନେହୁଏ । 

ବଡ଼ଭାଇଟିଏ ପାଇଁ ଅଡ଼ି ବସିଥିବା ଟିଟୁନ୍‌କୁ ସୁଲଗ୍ନୀ ବୁଝାଇବାକୁ ପ୍ରୟାସ 
କରିଥଲା, “ ଦେଖ୍‌ ବାପା, ପରିବାରରେ ଯୋଉପିଲା ଆଗ ଜନ୍ମ ହୁଅନ୍ତି, ତାଙ୍କ ପରେ 
ଯୋଉମାନେ ଜନ୍ମ ହୁଅନ୍ତି ସେମାନଙ୍କର ସିଏ ବଡ଼ଭାଇ ହୁଅନ୍ତି । ତୋ'ର ଯଦି ସାନଭାଇ 
କି ଭଉଣୀ ଆସିବେ, ତୁ ନିଜେ ସେତେବେଳେ ବଡ଼ଭାଇ ହୋଇଯିବୁ। ତୁ ଆମ 
ଘରକୁ ପ୍ରଥମେ ଆସିଛୁ ନା, ତେଣୁ ତୋ ପରେ ଯିଏ ଆସିବେ ସେମାନେ ତୋତେ 
ବଡ଼ଭାଇ ବୋଲି କହିବେ। ” 

“ ତାଂ ହେଲେ ସେମାନଙ୍କୁ ଆଣନା ! ଏବେକୁ ଏବେ ମୋର ଦରକାର ସାନ 
ଭାଇଭଉଣୀ |” ଟିଟୁନ୍‌ କହିଲା। 

“ ସେମାନଙ୍କୁ ଆଣ — ମାନେ ? କେତେଟା ଭାଇଭଉଣୀ ତୋ'ର ଦରକାର 
କି ? ” ଭୂକୁଞନ କରି ପଚାରିଲା ସୁଲଗ୍ନା 

ଟିଟୁନ୍‌ ତା'ର ଆଙ୍ଗୁଠିରେ ଗଣିଲା ଆଗ | ତା'ପରେ ଦଶଟି ଯାକ ଆଙ୍ଗୁଠି 
ଦେଖାଇ କହିଲା, “ ଦଶଟା ଦରକାର |” 

“ ହେ ଭଗବାନ ! ତୋ ପାଇଁ ଦଶଟା ପୁଅଝିଅ ମୋତେ ଜନ୍ମ କରିବାକୁ 
ପଡ଼ିବ ! ” ସୁଲଗ୍ନାର ଆଖ ତରାଟି ହୋଇଗଲା। 

ମାଆର ମୁହଁ ଦେଖୁ ଟିଟୁନ୍‌ର ଦୟା ଆସିଲା ହୁଏତ । ଆଖୁ ମିଟ୍‌ ମିଟ୍‌ କରି 
କହିଲା, “ ନାଇଁ ନାଇଁ — ପୁଅ ନୁହଁ କି ଝିଅ ନୁହଁ| ” 

“ ମାନେ ? ” ସୁଲଗ୍ନା କଣ୍ଠରେ ବିସ୍ବୟ। 

“ ମୋର ଦଶଟା ଛୋଟ ଛୋଟ ପିଙ୍କ ପିଙ୍କ୍‌ ରାବିଟ୍‌ ଛୁଆ ଦରକାର।” ଖୁବ୍‌ 
ଦୃଢ଼ କଣ୍ଠରେ ଟିଟୁନ୍‌ ତା'ର ଦାବି ଉପସ୍ଥାପିତ କରିଥୂଲା। “ ମୁଁ ସେମାନଙ୍କ ସାଙ୍ଗରେ 
ଖେଳିବି। ” 

ତା'ର ଏହି ଅଭୁତ ବରାଦରେ ପ୍ରଥମେ ବିମୂଢ଼ ହୋଇ ଯାଇଥୁଲେ ତା'ର 
ବାପା, ମାଆ! ସୁଲଗ୍ନା ନିଜର ପେଟକୁ ଚାପି ଧରିଲା ମିଛି ମିଛିକା କାନ୍ଦୁଣୁ ମାନ୍ଦୁଣୁ 
ହୋଇ | ଶୁଭଜିତ୍‌ ଖୁବ୍‌ ଜୋର୍‌ରେ ହସି ଉଠିଥିଲେ । 

ଟିଟୁନ୍‌ ଅନେକ ଦିନ ପର୍ଯ୍ୟନ୍ତ ତା'ର ଦାବି ଅବ୍ୟାହତ ରଖୁଥିଲା ଏବଂ ମଝିରେ 
ମଝିରେ ମନେପକେଇ ଦେଉଥିଲା। 


ରାଗିଲେ ମୁଁ ତାରା ହୋଇଯିବି & ୧୯୭ 


ଟିଟୁନ୍‌ର ଏକୁଟିଆ ପଣକୁ ଦୂର କରିବା ପାଇଁ ଦ୍ଵିତୀୟ ସନ୍ତାନ କଥା ସେମାନେ 
ଯେ ଚିନ୍ତା କରି ନଥଲେ, ସେମିତି ନୁହେଁ | ଝିଅଟିଏ ହେଉ ବୋଲି ଚାହୁଁଥିଲେ ଶୁଭଜିତ୍‌ 
ଓ ସୁଲଗ୍ନା | ଟିଟୁନ୍‌କୁ ତିନିବର୍ଷ ହୋଇଥୁବା ବେଳେ ସୁଲଗ୍ନା ଦ୍ବିତୀୟ ଥର ମାଆ ହେବାର 
ସମ୍ଭାବନା ଜଣା ପଡ଼ିଥିଲା। ଏଥର ଝିଅଟିଏ ହେବ, ତେଣୁ ତା ପାଇଁ ନାଁ ବଛା 
ହୋଇଯାଇଥ୍‌ଲା। ସନ୍ତାନ ସମ୍ଭାବନାର କଥା ଜଣା ପଡୁ ପଡୁ ସୁଲଗ୍ନାର ଶାଶୁ ବିଶ୍ଵମିତ୍ରା 
ତାଙ୍କର ଅନାଗତା ନାତୁଣୀ ପାଇଁ ନରମ ଉଲ୍୍‌ରେ ସ୍ବେଟର, ଟୋପି, ମୋଜା ବୁଣିବା 
ଆରମ୍ଭ କରି ଦେଇଥିଲେ | ଟିଟୁନକୁ ବି ଜଣାଇ ଦିଆଯାଇଥିଲା ତା ସହିତ ଖେଳିବା 
ପାଇଁ, ତା ହାତରେ ରାକ୍ଷୀ ବାନ୍ଧିବା ପାଇଁ ଭଉଣୀଟିଏ ଆସୁଛି । ଖୁବ୍‌ ଉତ୍କଣ୍ଡିତ ଭାବରେ 
ଟିଟୁନ୍‌ ଅପେକ୍ଷା କରିଥଲା ତା'ର କୁନିଭଉଣୀ ପାଇଁ। ମାତ୍ର ସମସ୍ତଙ୍କୁ ନିରାଶ କରି 
ଫେରିଯାଇଥୁଲା ଅନାଗତ ସନ୍ତାନଟି। ସେତେବେଳର ଶାରୀରିକ ଓ ମାନସିକ ଯନ୍ତ୍ରଣା 
ସୁଲଗ୍ନାକୁ ପୁରାପୁରି ବିପର୍ଯ୍ୟସ୍ତ କରି ଦେଇଥଲା। ମାଆକୁ ଶୂନ୍ଯହସ୍ତରେ ହସ୍‌ପିଟାଲ୍‌ରୁ 
ଫେରିବାର ଦେଖୁ ଟିଟୁନ୍‌ ଖୋଜିଥଲା ତା'ର କୁନି ଭଉଣୀକୁ | 

“ତୁ ଆମର ସୁନାପୁଅ — ସିଏ ଭାରି ଦୂଷ୍ଠ ଥଲା ତ — ସେଇଥୁପାଇଁ ତାକୁ 
ଆମେ ହସ୍ପିଟାଲରେ ଛାଡ଼ିଦେଇ ଆସିଲୁ। ସିଏ ସେଇଠି ରହିବ। ” ଟିଟୁନ୍‌ର ବାପା 
କହିଥିଲେ ବିଷଣ୍ଠ କଣ୍ଡରେ | 

“ ଦୃଷ୍ଟ ହେଲା ବୋଲି ଛାଡ଼ି ଦେଇଆସିଲ ? ? କାହିଁକି ୨ ସିଏ ତ ଛୋଟ 
ପିଲା। ତାକୁ ଡର ଲାଗିବ — ସେ କାନ୍ଦୁଥୁବ | ପ୍ଲିଜ୍‌ ପାପା, ମାମା ପ୍ଲିଜ୍‌ ¬ ମୋ ଭଉଣୀକୁ 
ଆଣିଦିଅ | ମୁଁ ତାକୁ ଗେଲ କରିବି — ତାକୁ ସୁନାପିଲା ହେବାକୁ କହିବି — ପିିଜ୍‌ — 
ମୋ” କଥା କେହି ଶୁଣ ତ !” ଏକଥା କହିଲା ବେଳେ ଟିଟୁନ୍‌ କାନ୍ଦୁଥଲା। ସୁଲଗ୍ନା 
ନିଜର କୋହ ସମ୍ଭାଳି ନ ପାରି ଟିଟୁନ୍‌କୁ କୋଳରେ ଭିଡ଼ି ଧରି କାନ୍ଦି ଉଠିଥଲା। ଲୁହ 
ଛଳ ଛଳ ହେଇ ଯାଉଥିଲେ ଶୁଭଜିତ୍‌। 

ତା ପରଦିନ ଘରକୁ ‹ ମିଣ୍ଟି”କୁ ନେଇ ଆସିଥୂଲେ ଶୁଭଉଜିତ୍‌ | ଅବିକଳ ନବଜାତ 
ଶିଶୁକନ୍ୟା ପରି ଦିଶୁଥିଲା କୂନି କଣ୍ଢେଇଟି, ଯାହାକୁ ସର୍ଶ କଲେ ଜୀବନ୍ତ ଶିଶୁଟିକୁ ସ୍ଥର୍ଶ 
କଲା ପରି ମନେ ହେଉଥୁଲା।| ଭାରି ଗୁଲ୍‌ଗୁଲିଆ, ଖୁସିବାସିଆ ମୁହଁଟିଏ। ଗୋଲାପୀ 
ରଙ୍ଗର ନରମ ନରମ ହାତ ପାପୁଲି ଓ କୁନି କୁନି ପାଦ ଦୁଇଟି “ ମିଣ୍ଟିଂକୁ ପାଇ ବହୁତ 
ଖୁସି ହୋଇ ଯାଇଥୁଲା ଟିଟୁନ୍‌। ତାକୁ କୋଳରେ ଧରି କେତେ ଗେଲ କରିଥୁଲା। 
ମୁହୂର୍ଭକ ପାଇଁ ବି ତାକୁ ସେ ଛାଡ଼ୁ ନଥୁଲା ପାଖରୁ। ଶୋଇଲା ବେଳେ ତା ପାଖରେ 
ମିଣ୍ଟି ବି ଶୋଉଥଲା। ଅନେକ ଦିନ ପର୍ଯ୍ୟନ୍ତ ସେଇ କୁନି କଣ୍ଢେଇଟିକୁ ସେ ନିଜର 
ସତସତିକା ଭଉଣୀ ବୋଲି ଭାବୁଥଲା। ସତ ମଣିଷ ଓ କଣ୍ଢେଇ ଭିତରେ ପାର୍ଥକ୍ୟ 


୧୯୮ ® ରାଗିଲେ ମୁଁ ତାରା ହୋଇଯିବି 


ବୁଝିବା ପରେ ବି ସେଇ କଣ୍ଢେଇଟିକୁ ସେ ଖୁବ୍‌ ଭଲ ପାଉଥୁଲା। ମିଣ୍ଟି ପାଇଁ ନୂଆ 
ଡ୍ରେସ୍‌ ତିଆରି ହେଉଥଲା | ଶୀତଦିନରେ ସିଏ ବି ସ୍ବେଟର୍‌, ଟୋପି, ମୋଜା ପିନ୍ଧୁଥଲା| 
ସେମାନେ ଯୁଆଡ଼େ ଯାଉଥୁଲେ ମିଣ୍ଟିକୁ ବି ସାଙ୍ଗରେ ନେଇକି ଯାଉଥଲେ। ଘରକୁ 
ଯିଏ ଆସୁଥିଲେ ସୁସଜିତା କୁନି କଣ୍ଢେଇଟିକୁ ଦେଖୁ ମୁଗ୍ଧ ହୋଇଯାଉଥଲେ | ଛୋଟପିଲା 
କେହି ଆସିଲେ ମିଣ୍ଟିର ମିଟିମିଟି କରୁଥିବା ଆଖରେ ଆଙ୍ଗୁଠି ଗେଞ୍ଜୁଥୁଲେ। ତାକୁ 
କଚଡ଼ାକଚଡ଼ି କରି ଦେଉଥିଲେ। ଟିଟୁନ୍‌ ଖୁବ୍‌ ରାଗି ଯାଉଥଲା। କାନ୍ଦ କାନ୍ଦ 
ହୋଇଯାଉଥୁଲା | ଏଣିକି ଘରକୁ କେହି ଆସିଲେ ଟିଟୁନ୍‌ ତୁରନ୍ତ ମିଣ୍ିକୁ ଆଢୁଆଳକୁ 
ନେଇଯାଇ ଲୁଚାଇ ଦେଉଥୂଲା। ତା ଭଉଣୀର ସୁରକ୍ଷା ପାଇଁ ସେ ସର୍ବଦା ଯନୂଶୀଳ 
ଥିଲା | 

ସୁଲଗ୍ନା ଏଣିକି ବହୁତ ଅଧ୍ବକ ପୁତ୍ରଗତପ୍ରାଣା ହୋଇ ପଡ଼ିଥଲା। ଟିଟୁନ୍‌କୁ 
ଦଣ୍ଡେ ହେଲେ ଛାଡ଼ି ରହିବା ତା ପାଇଁ କଷ୍ଟକର ଥଲା | କେବଳ ସ୍କୁଲ୍‌କୁ ଯାଇ ଫେରିବା 
ପର୍ଯ୍ୟନ୍ତ ଟିଟୁନ୍‌ ତା'ଠାରୁ ଅଲଗା ରହିବାଟା ସେ ସହିଯାଏ । ତା'ପରେ ତାକୁ ସେ ଆଖୁ 
ସାମ୍ପାରେ ହିଁ ରଖୁବାକୁ ଚାହେଁ। ପୁଅ ଖେଳିବାକୁ ଗଲେ ସିଏ ବି ତା ପଛେ ପଛେ 
ଚାଲିଯାଏ ପାର୍କକୁ । ଚଲାବୁଲା, ଗପସପ ଭିତରେ ନଜର ରଖୁଥାଏ ଟିଟୁନ୍‌ ଉପରେ । 

ପାଞ୍ଚବର୍ଷର ହେଲାଣି ଟିଟୁନ୍‌। ତକ୍ତକ୍‌ ଗୋରା ¬ ମୁଣ୍ଡରେ ଗୋଛାଏ ରେଶମୀ 
କେଶ, ବଡ଼ ବଡ଼ ଆଖୁ, ନାଲିଆ ଓଠ | ନ ଚାହିଁବା ଲୋକ ବି ଫେରିକି ଚାହିଁବ ତାକୁ | 
କେଜାଣି କାହାର ଅଶୁଭ ଦୃଷ୍ଟି କାଳେ ପଡ଼ିଯିବ ପୁଅ ଉପରେ ¬ ସେଥୁପାଇଁ ଡରୁଥାଏ 
ସୁଲଗ୍ନା। ନିଜେ ସେ ରକ୍ଷାକବଚ ସାଜି ଘେରି ରହିବାକୁ ଚାହିଁଥାଏ ପୁଅର ପାଖେ 
ପାଖେ। 

ସେଦିନ ସ୍ଲ୍‌ରୁ ଫେରି ମୁଣ୍ଡରେ ଥରକୁ ଥର ହାତ ମାରି ରୀମ୍ପୁଡ଼ୁ ଥଲା ଟିଟୁନ୍‌ | 
ମୁଣ୍ଡରେ କୋଉ ପିଲା ମେଞ୍ଚାଏ ବାଲି ପୁରାଇ ଦେଇଛି ଖେଳିବା ବେଳେ। ସରୁ 
ପାନିଆଁରେ ବାଲି ବାହାର କରିବାକୁ ଗଲାବେଳେ ବାଲି ସହିତ କେତୋଟି ଉକୁଣୀ 
ମଧ୍ଯ ବାହାରି ଆସିଲେ । ସୁଲଗ୍ନାର ମୁଣ୍ଡ ଖରାପ ହୋଇଗଲା ! ଏତେ ସଫାସୁତୁରା କରି 
ରଖୁବା ପରେ ବି ପୁଅ ମୁଣ୍ଡରୁ ଉକୁଣି ବାହାରୁଛି ! ଗୋଛାଏ ଚୂଟି ଥାଇ ସବୁ ଝମେଲା| 
ରାଗିଯାଇ ଟିଟୁନ୍‌କୁ ସେ ପାର୍ଲର ନେଇଯାଇ ଲଙ୍ଡା କରି ଆଣିଲା ପୁଅକୁ ସେ ବୂଝାଇ 
ଦେଇଥିଲା, ଚୂଟିସବୁ ମୁଣ୍ଡରୁ ବାହାର କରି ନ ଦେଲେ ମୁଣ୍ଡରେ ଉୁଣି ଭରି ହେଇଯିବେ। 
ମୁଣ୍ଡରୁ ସବୁ ରକ୍ତ ଶୋଷି ନେବେ | ସୁନାପିଲା ପରି ପା୍ଲରରେ ଚୁପ୍ଚାପ୍‌ ମୁଣ୍ଡ ଦେଖାଇ 
ଦେଇଥୁଲା ଟିଟୁନ୍‌। ଆଇନାରେ ନିଜର କେଶହୀନ ମୁଣ୍ଡକୁ ଦେଖୁ ଅଭୁତ ଲାଗିଥୂଲା 
ତାକୁ। ଉକୁଣି ଦାଉରୁ ରକ୍ଷା ପାଇଗଲା ଭାବି ଖୁସି ହୋଇ ଯାଇଥଲା ସେ। କିନ୍ତୁ 


ରାଗିଲେ ମୁଁ ତାରା ହୋଇଯିବି ˆ” ୧ ୯୯ 


ଖେଳିବାକୁ ସାଙ୍ଗମାନଙ୍କ ପାଖରେ ପହଞ୍ଚବା ପରେ ସେମାନେ ତାକୁ 'ଟକଲୁ' , ଟକ୍ଲୁ' 
କହି ଚିଡ଼େଇଲେ ¦ ତା ମୁଣ୍ଡରେ ବାରମ୍ବାର ହାତ ମାରିଲେ ଟିଟୁନ୍‌ କାନ୍ଦି କାନ୍ଦି ଘରକୁ 
ଫେରିଆସିଲା ଏବଂ ମୁଣ୍ଡରେ ଚୁଟି ନ ଆସିବା ପର୍ଯ୍ୟନ୍ତ ସେ ଖେଳିବାକୁ ଯିବନି କି 
ସଲ୍‌ ଯିବନି ବୋଲି ଘୋଷଣା କରିଦେଲା। 
X xX xX X xX 

ଶୁଭଜିତ୍‌ଙ୍କର ବାପା ସର୍ବଜିତ୍‌ ଏବଂ ବୋଉ ବିଶ୍ବମିତ୍ରା ଆସି ପହଞ୍ଚିଲେ ଟିଟୁନ୍‌ 
ଲଣ୍ଡା ହେବାର ଦିନକ ପରେ । ବୋହୂ ପାଖରୁ ସେମାନେ ଶୁଣିଥିଲେ ଟିଟୁନ୍‌ର ଲଣ୍ଡା 
ହେବାର କାରଣ ଏବଂ ସେଥୁପାଇଁ ତା'ର କ୍ଷୋଭଭରା ପ୍ରତିକ୍ରିୟା। ପିଲାଙ୍କ ମୁହଁକୁ 
ଝାଞ୍ପୁରା କେଶ ଖୁବ୍‌ ଭଲ ଦେଖାଯାଏ। ଜନ୍ମବେଳରୁ ହିଁ ଟିଟୁନ୍‌ ମୁଣ୍ଡରେ ଗହଳିଆ 
ରେଶମୀ କେଶ ରହିଥଲା। ବର୍ଷକ ପରେ ଠାକୁରଙ୍କ ପାଖରେ ଚୂଟି ପକେଇବା କଥାରେ 
ଆଦୌ ରାଜି ହୋଇ ନଥୁଲା ସୁଲଗ୍ନା । ଶୁଭଜିତ୍‌ ମଧ୍ଯ ସମର୍ଥନ କରିଥଲେ ତାକୁ | ତାଙ୍କ 
ପୁଅର କେଶ ଗୋଛ୍ଛାକ ଠାକୁରଙ୍କର କୋଉ କାମରେ ଆସିବ ଯେ ତାକୁ ଲଣ୍ଡା କରାଯିବ ! 
ମାନସିକ ଇତ୍ୟାଦି କଥାରେ ବିଶ୍ଵାସ କରୁ ନ ଥଲେ ସୁଲଗ୍ନା ଓ ଶୁଭଜିତ୍‌ । କେଶ ଅଧୁକ 
ବଢ଼ିଗଲେ ଅଛ ଅଛ କାଟି ଦେଉଥଲେ। ପୂରାପୂରି ଲଣ୍ଡା କରିବା ଭଳି ଅବସର 
ଆସିନଥିଲା |! ଶୁଭଜିତ୍‌ ସେଦିନ ଅଫିସ୍‌ରୁ ଫେରିବା ପରେ ଟିଟୁନ୍‌ର ଲଞ୍ଡାମୁଣ୍ଡ ଦେଖୁ 
ଖୁବ୍‌ ମନଦୁଃଖ କରିଥିଲେ। ଉକୁଣି ଖଷଧ ଲଗେଇ ଦେଇଥୁଲେ ତ ଯାଇଥାନ'ନ୍ତା। 
ଲଣ୍ଡା କରିବା କ”ଣ ନିହାତି ଦରକାର ଥଲା ? ସୁଲଗ୍ନା ସେକଥା ଭାବିବାକୁ ସମୟ 
ପାଇ ନଥଲା। ଲଣ୍ଡା କରିଦେଇ ସେ ନିଶ୍ଚିନ୍ତ ହୋଇଯାଇଥିଲା। କେଶବିହୀନ ଚିକକଣ 
ମୁଣ୍ଡଟି ଯୋଗୁଁ ଟିଟୁନ୍‌ ଦୁର୍ବଳିଆ ଦେଖାଯାଉଥୁଲା। ବିକଳ ଲାଗୁଥଲା ତା'ର ଥମ୍ଥମ୍‌ 
ମୁହଁ ଦେଖୁ। 

ଜେଜେ ଓ ଜେଜେମାଙ୍କୁ ପାଇ ଟିଟୁନ୍‌ ଭାରି ଖୁସି ହୋଇଯାଇଥୂଲା | ସେମାନେ 
ଯେବେ ମଧ୍ଯ ଆସନ୍ତି ଟିଟୁନ୍‌ ପାଇଁ ଆନନ୍ଦର ସମ୍ଭାର ନେଇ ଆସିଆନ୍ତି | ତା ପାଇଁ ନୂଆ 
ଡ୍ରେସ୍‌, ଖେଳନା, ସୁନ୍ଦର ସୁନ୍ଦର ଛବି ଥବା ବହି ଇତ୍ୟାଦି ତ ଆଣିଥାନ୍ତିଃ ସବୁଠୁ ଭଲ 
ଲାଗେ ସେମାନଙ୍କ ସାନ୍ଧିଧରେ ସମୟ ବିତାଇବା। ଜେଜେ ତାକୁ ଭଲ ଭଲ ଗପ 
ଶୁଣାନ୍ତି, ଅଙ୍କର ମେଜିକ୍‌ ଶିଖାନ୍ତି, ତା ସହିତ କ୍ରିକେଟ୍‌ ଖେଳନ୍ତି। ଜେଜେମା ବି ତାକୁ 
ଭାରି ଭଲ ପାଆନ୍ତି । ତା ସହିତ ଲୁଡ଼୍‌, ଚେସ୍‌, ଚାଇନିଜ୍‌ ଚକ୍କର, ବ୍ରେନ୍‌ବିଟା, 
କନେକ୍ଟ ଫୋର୍‌ ଇତ୍ୟାଦି ଖେଳନ୍ତି । ତାଙ୍କ କୋଳକୁ ଆଉଜି ବସିଲେ ମୁଣ୍ଡ ସାଉଁଳେଇ 
ଗେହ୍ଲା କରନ୍ତି । ତା ପସନ୍ଦର ଖାଇବା ତିଆରି କରି ଆଦରରେ ଖୁଆଇ ଦିଅଛ୍ତି। 


୨୦୦ ® ରାଗିଲେ ମୁଁ ତାରା ହୋଇଯିବି 


ସେଦିନ ଟିଟୁନ୍‌ର ମୁଣ୍ଡ ସାଉଁଳେଇ ଦେଉ ଦେଉ ବିଶ୍ବମିତ୍ରା ପଚାରିଲେ, “ ଆଜି 
ଖେଳିବାକୁ ଯିବୁନି କି ଧନ ? ” 

ଲା” 

“ କାହିଁକି ୨?” କାରଣ ଜାଣିଥିଲେ ବି ପଚାରିଲେ ବିଶୃଵମିତ୍ରା। 

“ ସାଙ୍ଗମାନେ ମୋତେ “ଟକ୍ଲୁ”' କହି ଚିଡ଼ଉଛନ୍ତି। ମୋ ମୁଣ୍ଡରେ ହାତ 
ମାରୁଛନ୍ତି। ମୋ ମୁଣ୍ଡରେ ଚୂଟି ନ ଆସିବା ଯାଏ ମୁଁ ଖେଳିବାକୁ ଯିବିନି।” ଟିଟୁନ୍‌ 
କହିଥୁଲା। 

“ ଆହା ¬ ଏମିତି କଥା! ଚାଲିଲୁ ଦେଖୁବା ¬ କିଏ ମୋ ନାତିକୁ ଏମିତି 
ଚିଡ଼େଇବା ବାଲା ହୋଇଛନ୍ତି ¬ କାହାର ଏତେ ସାହସ ? ଜେଜେ ବି ଯିବେ ଆମ 
ସହିତ। ତୋ ସାଙ୍ଗରେ ସେ ଖେଳିବେ | କେହି ଆଉ ତୋତେ ଚିଡ଼େଇବାକୁ ସାହସ 
କରିବେ ନାହିଁ।” ବିଶ୍ଵମିତ୍ରା କହିଲେ। ତାଙ୍କ କୋଳରୁ ଧଡକିନା ଉଠିପଡ଼ି ଟିଟୂନ୍‌ 
କହିଲା, “ ନାଇଁ ନାଇଁ - ମୋ ସାଙ୍ଗମାନଙ୍କୁ ତୁମେ ଗାଳି କରିବନି । ସେମାନେ ମନଦୂଃଖ 
କରିବେ ତାଙ୍କୁ ଗାଳି କଲେ | ମାମା କହୁଥିଲା, ମୋ ମୁଣ୍ଡରେ ଚୂଟି ଆସିବାକୁ ଟିକେ 
ଟାଇମ୍‌ ଲାଗିବ। ସେ ପର୍ଯ୍ୟନ୍ତ ମୁଁ ଘରେ ରହିଯିବି। ତୁମେ ଆଉ ଜେଜେ ଆମର 
ଏଇଠି ରୁହ, ଆଉ ଯାଅନା ଭୁବନେଶ୍ବର । ଆମେ ଆମର ଘର ଭିତରେ ଖେଳିବା। ” 
ଟିଟୁନ୍‌ ଅଳି କରି କହିଲା ତା'ର ଜେଜେମାଙ୍କୁ। ବିଶ୍ଵମିତ୍ରା ହସିଦେଇ ତାକୁ ଆଦର 
କରି କହିଲେ, “ ତୋ ମୁଣ୍ଡରେ ଭଲକି ଚୁଟି ନ ଆସିବା ପର୍ଯ୍ୟନ୍ତ ଆମେ ଯାଉନୁ ଏଠୁ | 
ମୁଁ କାଲିଠୁ ଗୋଟେ ମେଳିକ୍‌ କରିବି, ଦେଖୁବୁ କେତେ ଜଲ୍ଦି ତୋ ମୁଣ୍ଡରେ ଚୁଟି 
ଉଠିଯିବ । ” 

“ ମେଜିକ୍‌ ! ” ଆଶ୍ଚର୍ଯ୍ୟ ହୋଇ କହିଲା ଟିଟୁନ୍‌ | 

“ ହୁ, ମେଜିକ୍‌, ଭଲ କି ଚୂଟି ଆସିବାର ମେଜିକ୍‌। ” ବିଶ୍ବମିତ୍ରା କହିଲେ | 

ଟିଟୁନ୍‌ ଖୁସି ହୋଇ ଜେଜେମାଙ୍କୁ କୁଣ୍ଢେଇ ପକେଇଲା।| 

ତା” ପରଦିନ ଜେଜେମା କଂ” ଣ ମେଜିକ୍‌ କରିବେ ¬ ସେକଥା ଦେଖୁବାକୁ 
ଅପେକ୍ଷା କରିଥଲା ଟିଟୁୂନ୍‌ | ବିଶ୍ଵମିତ୍ରା ଘରେ ନଡ଼ିଆ ରସରୁ ନଡ଼ିଆ ତେଲ ତିଆରି 
କଲେ | ଟିଟୁନ୍‌ର ଗାଧୋଇବା ସମୟ ପୂର୍ବରୁ ତାକୁ ପାଖକୁ ଡାକି ଆଖୁବନ୍ଦ କରି 
ବସିବାକୁ କହିଲେ । ହାତ ପାପୁଲିରେ କିଛି ତେଲ ଜାଳି ଟିଟୁନ୍‌ ମୁଣ୍ଡରେ ବୋଳିଦେଇ 
ଧୀରେ ଧୀରେ ମାଲିସ୍‌ କରିବା ସହିତ ଗୁଣୁଗୁଣୁ ହୋଇ କିଛି କହୁଥିଲେ ବିଶ୍ଵମିତ୍ରା | 
ମନ୍ତ୍ର ବୋଲୁଥିଲେ ହୁଏତ । ଖୁସି ଖୁସିରେ ମୁଣ୍ଡ ଦେଖାଇ ବସିଥୁଲା ଗେହ୍ଲା ନାତି। 
ତାଙ୍କର ଏହି କାର୍ଯ୍ୟକ୍ରମକୁ ଖୁବ୍‌ କୌତୂହଳର ସହିତ ଦେଖୁଥିଲେ ସର୍ବକିତ୍‌, ସୁଲଗ୍ନା ଓ 


ରାଗିଲେ ମୁଁ ତାରା ହୋଇଯିବି ₹& ୨ ୦୧ 


ଶୁଭଜିତ୍‌ | ଦଶମିନିଟ୍‌ ପାଖାପାଖୁ ମୁଣ୍ଡରେ ତେଲ ମାଲିସ୍‌ କରିବା ପରେ ଦେହରେ ବି 
ତେଲ ଲଗେଇବା ଆରମ୍ଭ କଲେ ବିଶ୍ୃମିତ୍ରା | 

“ ଦେହରେ ତୁମର ମେଜିକ୍‌ ତେଲ ଲଗାଅନି ମା, ଦେହଯାକ ଚୁଟି ଉଠିଯିବ 
ଯେ ! ମୋତେ ସମସ୍ତେ ଭାଲୁ କହିବେ !” ଟିଟୁନ୍‌ ପ୍ରତିବାଦ କରି କହିଥୁଲା। 

“ ଆରେ ନାହିଁ ¬ ଏଇ ମେଜିକ୍‌ ତେଲରେ କେବଳ ମୁଣ୍ଡରେ ଚୁଟି ଉଠିବ। 
ଦେହ ଚିକକଣ ଦିଶିବ ¬ ଶକ୍ତ ଆଉ ମଜଭୁତ ହେବ। ” ବିଶ୍ବମିତ୍ରା ତାକୁ ଆଶ୍ଵାସନା 
ଦେଇ କହିଥଲେ। 

ତିନି ଚାରିଦିନ ଏହି ପ୍ରକ୍ରିୟା ଚାଲିବା ପରେ ନିଜ ମୁଣ୍ଡରେ ହାତ ବୁଲାଇ 
ଟିଟୁନ୍‌ କହିଲା, “ ଦେଖ ଦେଖ ମା, ତମ ମେଜିକ୍‌ରେ କେତେ ଚୂଟି ଉଠିଗଲାଣି ମୋ 
ମୁଣ୍ଡରେ।” 

ଟିଟୁନ୍‌ ମୁଣ୍ଡରେ ହାତ ମାରିଲେ ଭେଲଭେଟ୍‌ ପରି ନରମ ଲାଗୁଥିଲା ତା'ର 
ନୂଆ ଚୁଟି। ଜେଜେମା କହିଲେ, “ହଁ ବାବା, ବଢ଼ିଆ ଚୁଟି ଆସୁଛି ଏଥର, ଆଗ 
ଅପେକ୍ଷା ଆହୁରି ଭଲ।” ପନ୍ଦର ଦିନରେ ଟିଟୁନ୍‌ର ମୁଣ୍ଡକୁ ପାନିଆଁରେ କୁଣ୍ଡେଇ 
ହେଲା। କ୍ୟାମେରାର ଲେନସ୍‌କୁ ଜୁମ୍‌ କରି ଜେଜେ ତା ମୁଣ୍ଡରେ ଉଠୁଥିବା ଚୂଟିର 
ଫଟୋ ଉଠାଇ ତାକୁ ଦେଖାଇଲେ | ଟିଟୁନ୍‌ର ବିଶ୍ଵାସ ହେଉଥଲା ତା ଜେଜେମା ସତରେ 
ମେଜିକ୍‌ ଜାଣିଛନ୍ତି। ୟା” ଭିତରେ ଟି.ଭି.ରେ “ବାଲ୍‌' ନାମକ ସିନେମାଟିଏ ଦେଖୁଲା 
ଟିଟୁନ୍‌। ବିଚରା ସିନେମାର ନାୟକ ମୁଣ୍ଡର ଚୁଟି ସବୁ ଝଡ଼ି ଯାଇ ସେ ପୂରା ଚନ୍ଦା 
ହୋଇଯାଇଛି। ମୁଣ୍ଡରେ ଚୁଟି ଉଠେଇବା ପାଇଁ କେତେ କ”ଣ କରୁଛି ସେ | ମାତ୍ର 
ଶେଷକୁ ପୁରାପୁରି ଚନ୍ଦା ହୋଇଯାଇଛି ସିଏ। ତା ପାଖରେ ଯଦି ଟିଟୁନ୍‌ର ଜେଜେମା 
ପରି କେହି ଥାଆନ୍ତେ, ଏମିତି ଅବସ୍ଥା ହୋଇନଥାନ୍ତା ତା'ର | ଜେଜେମାଙ୍କ ପ୍ରତି ତା'ର 
ଭଲପାଇବା ଆହୁରି ବଢ଼ିଗଲା। 

ଜେଜେ ଆଉ ଜେଜେମାଙ୍କର ଭୁବନେଶ୍ବର ଫେରିବା ଦିନ ଆସିଗଲା | ଟିଟୁନ୍‌ର 
ଆଦୌ ଇଚ୍ଛା ନ ଥିଲା ସେମାନେ ଯାଆନ୍ତୁ ବୋଲି। କିନ୍ତୁ ଜେଜେଙ୍କର କିଛି ଜରୁରୀ 
କାମ ଥିବାରୁ ସେ ନିହାତି ଯିବେ | ତାଙ୍କ ସହିତ ଜେଜେମା ବି ଯିବେ। ଆଉ ଟିକେ 
ଛୋଟ ଥୁଲା ବେଳେ ଟିଟୁୂନ୍‌ ସେମାନଙ୍କ ସହିତ ଯିବାକୁ ଜିଦି କରୁଥିଲା। ଏବେ ଟିକେ 
ବଡ଼ ହେଲାଣି ତ, ରାହାଧରି କାନ୍ଦିବାକୁ ଲାଜ ଲାଗୁଛି | ପୁଷି ବିଲେଇ ପରି ସେମାନଙ୍କ 
ପାଖରେ ପାଖରେ ଲେସି ହେଉଥଲା ଟିଟୁୂନ୍‌| 

ସେମାନେ ବାହାରିବା ପୂର୍ବରୁ ଜେଜେମାଙ୍କୁ ଟିଟୁନ୍‌ ପଚାରିଲା, “ ମୋତେ 
ତୁମ ମେଜିକ୍‌ର ମନ୍ତ୍ରଟା କହିଦିଅ ତ ? ” 


୨୦୨ ୪ ରାଗିଲେ ମୁଁ ତାରା ହୋଇଯିବି 


“ କୋଉ ମନ୍ତ୍ର ? ” 

“ ମୋ ମୁଣ୍ଡରେ ଚୁଟି ଆସିବା ପାଇଁ ଯୋଉଟା ବୋଲୁଥିଲ ? ” 

“ଓହ — ସେଇଟା ? ଖୁବ୍‌ ସହଜ ମନ୍ତ୍ରଟା | “ବନ୍‌ ଯା ବାଲ୍‌ - ବନ୍‌ ଯା 
ବାଲ୍‌ - ବନ୍‌ ଯା ବାଲ୍‌” - ଏମିତି କହି କହି ତେଲ ଲଗାଇବାକୁ ହୁଏ ।” କହିଲେ 
ବିଶ୍ଵମିତ୍ରା। 

“ ଏଇ ମନ୍ତ୍ର କୋଉଠୁ ଶିଖୁଲ ? ” 

“ ତୋ ପାଖରୁ |” 

“ ମୋ ପାଖରୁ ? କେବେ ? ” ଆଶ୍ଚର୍ଯ୍ୟ ହେଲା ଟିଟୁନ୍‌। 

“ଆରେ ଶୁଣ୍‌ ¬ ତୁ ଟି.ଭି.ରେ ଯୋଉ ସବୁ କାର୍ଟୁନ୍‌ ପ୍ରୋଗ୍ରାମ ଦେଖୁ ¬ 
ସେଇଥିରୁ ଗୋଟିକରେ ଦେଖୂଥଲି - ଗୋଟେ ମଞ୍ଜିକୁ ମାଟିରେ ପୋତିଦେଇ ଜଣେ 
କହୁଛି, ‘ବନ୍‌ ଯା ପେଡ୍‌' - ତ ଧୀରେ ଧୀରେ ମଞ୍ଜି ଫଟେଇ ଗଜା ବାହାରି ବଢ଼ି 
ବଢ଼ି ଡାଳପତ୍ର ମେଲାଇ ବହୁତ ବଡ଼ ଗଛ ହୋଇଯାଉଛି । ମୁଁ ସେଇଟା ଦେଖ ମୋର 
ମନ୍ତ୍ରଟା ତିଆରି କରିଛି ପରା ! ଦେଖୁଲୁନି ¬ ମୋ ମନ୍ତ ବଳରେ ତୋ ମୁଣ୍ଡରେ କେତେ 
ଶୀଘ୍ର ଶୀଘ୍ର ଚୂଟି ଉଠିଗଲା !” ଟିଟୁନ୍‌ର ମୁଣ୍ଡକୁ ଆଦରରେ ସାଉଁଳେଇ ଦେଇ କହିଲେ 
ବିଶ୍ଵମିତ୍ରା। ସୁଲଗ୍ନା ଆଉ ଶୁଭଜିତ୍‌ ବିଶ୍ଵମିତ୍ରାଙ୍କୁ କୃତଜ୍ଞ ଦୃଷ୍ଟିରେ ଚାହିଁଥିଲେ। ମାଆ 
ତାଙ୍କର ଶିକ୍ଷୟିତ୍ରୀ] ହଜାର ହଜାର ପରପିଲାଙ୍କୁ ଆପଣାର କରି ଜୀବନପଥରେ ବାଟ 
ଚାଲିବା ଶିଖାଇଛନ୍ତି ସିଏ, ଆପଣାର ନାତିକୁ ବୁଝାଇବା ତାଙ୍କ ପାଇଁ କଷ୍ଟକର କାମ 
ହେବ କାହିକି ? 

ଶୁଭଜିତ୍‌ ବାପା ବୋଉଙ୍କୁ ଏୟାରପୋର୍ଟରେ ଛାଡ଼ିବାକୁ ବାହାରିଲେ। ଆଗରୁ 
ସୁଲଗ୍ନୀ ବି ଯାଉଥୁଲା ଟିଟୁନ୍‌କୁ ନେଇ | କିନ୍ତୁ ଯୋଉଥର ଟିଟୁନ୍‌ ସର୍ବଜିତ୍‌ ଓ ବିଶ୍ବମିତ୍ରାଙ୍କ 
ପଛେ ପଛେ ଧାଇଁ ଧାଇଁ ଭିତରେ ପଶିଗଲା, ସିକ୍ୟୁରିଟି ଷ୍ଟାଫ୍‌ ତା ପଛରେ ଗୋଡ଼ାଇ 
ତାକୁ ଧରିବା ବେଳେ ସେଇଠି ତଳେ ଗଡ଼ିଯାଇ କାନ୍ଦିଥଲା ଖୁବ୍‌ ଜୋର୍‌ରେ; ଖୁବ୍‌ 
ଅପ୍ରସ୍ତୁତ ବୋଧ କରିଥଲେ ସମସ୍ତେ । କେତେ କଷ୍ଟରେ ତାକୁ ବୁଝାଇ ଘରକୁ ଆଣିଥିଲେ | 
ବାଟରୁ ଗୋଟେ ଖେଳନା ଦୋକାନରୁ ତା ପାଇଁ ରିମୋଟ୍‌ ବାଲା ଏରୋପ୍ଲେନ୍‌ଟିଏ 
କିଣିଥିଲେ ଶୁଭଜିତ୍‌ । ସେଇଥିରେ ବସି ଟିଟୁନ୍‌ ଭୁବନେଶ୍ବର ଚାଲିଯିବ ବୋଲି 
ସବୂବେଳେ କହୁଥିଲା | ତା ପରଠାରୁ କାହାକୁ ଛାଡ଼ିବାକୁ ଗଲାବେଳେ ଟିଟୁନ୍‌କୁ ନିଆଯାଏ 
ନାହିଁ! ସୁଲଗ୍ନା ମଧ୍ଯ ଘରେ ରହିଯାଏ ଟିଟୁନ୍‌ ପାଖରେ। 

ଜିନିଷପତ୍ର ରଖୁ ଗାଡ଼ିରେ ବସିବାକୁ ଯିବାବେଳେ ସୁଲଗ୍ନା ପ୍ରଣାମ କଲା 
ଶାଶୂଶ୍ଵଶୁରଙ୍କୁ । ଟିଟୁନ୍‌ ଛଳଛଳ ଆଖରେ ଗୋଟେ କାଗଜ ବଢ଼ାଇଦେଲା ବିଶ୍ବମିତ୍ରାଙ୍କ 
ହାତକୁ | 


ରାଗିଲେ ମୁଁ ତାରା ହୋଇଯିବି ¥ ୨୦୩ 


“ ଏଇଟା ତୂମ ପାଇଁ ପାର୍ଟିଂ ଗିଫ୍ଟ।”” ଧୀରେ କହିଲା ସେ | ତାକୁ କୋଳେଇ 
ନେଇ ତା'ର କପାଳରେ ସ୍ବେହର ସ୍ପର୍ଶ ଦେଲେ ବିଶ୍ବମିତ୍ରା। ସର୍ବଜିତ୍‌ ମଧ୍ଯ ଆଦର 
କଲେ ନାତିକୁ 

ପିଲାଙ୍କ ପାଖରୁ ବିଦାୟ ନେଇ ଫେରିବା ବେଳେ ଖୁବ୍‌ ବିଷଣ୍ଠ ଲାଗେ କିନ୍ତୁ 
ଫେରିବାକୁ ତ ହେବ | ନିଜର ଘରଦ୍ବାର ଛାଡ଼ି ବେଶିଦିନ ରହିପାରନ୍ତି ନାହିଁ ସେମାନେ। 

ଫ୍ଲାଇଟ୍‌ରେ ବସିବା ପରେ ପର୍ସରୁ ନାତି ଦେଇଥିବା ବିଦାୟକାଳୀନ ଉପହାରଟିକୁ 
ବାହାର କଲେ ବିଶ୍ବମିତ୍ରା। ଗୋଟେ ମୋବାଇଲ୍‌ ଫୋନ୍‌ର ଚିତ୍ର ଆଙ୍କିଛି ଟିଟୁନ୍‌। 
ସେଥରେ ସବୁ ବଟନ୍‌, କ୍ଯାମେରା ଇତ୍ଯାଦି ମଧ୍ଯ ଆଙ୍କିଛି। ଅଙ୍କାବଙ୍କା ଅକ୍ଷରରେ 
ଲେଖୁଛି, “ଆଇ ଲଭ୍‌ ୟୁ ଜେଜେ ଆଣ୍ଡ ଜେଜେମା।” କାଗଜଟିକୁ ବୋକ ଦେଇ 
ଛାତିରେ ଚାପି ଧରିଲେ ବିଶ୍ବମିତ୍ରା। ଏତେ ସମୟ ଧରି ଛାତି ଭିତରେ ଚାପି ରଖୁଥିବା 
କୋହ ସବୁ ଲୁହ ହୋଇ ଝରିପଡ଼ିଲା ଆଖୁରୁ। ବିସ୍ମିତ ସର୍ବଜିତ୍‌ଙ୍କ ହାତକୁ ନାତିର 
ସ୍ବେହବୋଳା ଉପହାରଟିକୁ ବଢ଼ାଇ ଦେଲେ ସେ। ସେଇଟି ଦେଖୁ ଦେଖୁ ଚଷମା କାଢ଼ି 
ଆଖୁ ପୋଛିଲେ ସର୍ବଜିତ୍‌। 

୨୦୪ ୪ ରାଗିଲେ ମୁଁ ତାରା ହୋଇଯିବି 


ପ୍ରବୀଣା ମହାନ୍ତିଙ୍କ ପ୍ରକାଶିତ ପୁସ୍ତକ 
ଗନ୍ଧ ସଂକଳନ 

. ଆଭଜଣେ ଏକଲବ୍ୟ ଓ ଅନ୍ୟାନ୍ୟ କାହାଣୀ 
. ଜହର ଠିକଣା 

. ବିନ୍ଭିତ ଅନୁରାଗ 

. ଅନ୍ୟା ଅନନ୍ୟା 

. ଶ୍ରେଷ୍ଠ ଗଳ 

. ଇତି ତୋର ଆମଜା 

. ଶ୍ରେଷ୍ଠ ଗଳ (ଦ୍ବିତୀୟ ସଂସ୍କରଣ) 

. ଦୁଃଖ ପାସୋରା ଝିଅ 

. ସ୍ବାତୀ 

. ଏବେ ବି ସୁନ୍ଦର ଧରା 

. ନୀଡ଼ 

. ଶ୍ୟାମଳ ସୁଗନ୍ଧ 

. ନିବିଡ଼ ନିଃସ୍ବନ 

ସ୍ତିମିତ ନକ୍ଷତ୍ର 

, ଶ୍ରେୟସୀ ଓ ପୁନଶ୍ଚ ମୌସୁମୀ 

. ତନୁ, ତନିମା, ତବସସୁମ 

. ଏବେ ବି ସୁନ୍ଦର ଧରା ( ଦିତୀୟ ସଂସ୍କରଣ) 

ଏକାଙ୍କକା ସଂକଳନ 

ରନୁବର୍ଷା ଓ ଅନ୍ୟାନ୍ୟ ନାଟକ 

(ମନୋଜ ଦାସଙ୍କ ଗଛ ଉପରେ ଆଧାରିତ ପାଞ୍ଚୋଟି 
ଷୁଦ୍ର ନାଟକ) 


ଫିଚର ସଂକଳନ 
ପରିବେଶ ଓ ଶିଶୁର ବିକାଶ 
( ଶିଶୁ ମନସ୍ତତ୍ସ୍‌ ଉପରେ ଆଧାରିତ ଫିଚର) 


ସମକ୍ରାଳୀନ ଓଡିଆ କଥା ସାହିତ୍ୟର ଜଣେ ଧୂରୀଣ ଶିଛୀ ପ୍ରବୀଣା ମହାନ୍ତି | ଜଣେ ରୁଚିଶୀଳ 
ଗଦ୍ୟକାର ଭାବେ ଓଡିଆ ପାଠକ ମହଲରେ ସୁପରିଚିତ ଏହି କଥାଶିଛୀ କୌଣସି ହଟଚମଟ 
ବା ପରୀକ୍ଷାନିରୀକ୍ଷା କରି ନୁହେଁ, ନିଜସ୍‌ କାହାଣୀ ଚୟନ ଓ ପରିବେଷଣ ପାଇଁ ସବୁବେଳେ 
ସ୍ଵତନ୍ତ୍ର । ସରଳ ଖାଂଟି ଓଡିଆ ଗଳ୍ପ ରଚନାରେ ସିଦ୍ଧହସ୍ତ ପ୍ରବୀଣାଙ୍କର ଚରିତ୍ରମାନେ ଲାଗନ୍ତି 
ଆମ ଆଖପାଖର ମଣିଷମାନଙ୍କ ଭଳି । ଘଟଣା ଓ କାହାଣୀ ବିନ୍ୟାସ ବି ଲାଗେ ଅନ୍ତରଙ୍ଗ | 
ନିଜସ୍ଵ ବାଗରେ ଗଛ ରଚନା କରି ସେ ସବୁବେଳେ ପାଠକଙ୍କ ଦୃଷ୍ଟି ଆକର୍ଷଣ କରିଆସିଛନ୍ତି । 
ତାଙ୍କ ପାଇଁ ଯେମିତି ଆଖପାଖ ସବୁଠାରେ ଭରିରହିଛି ଗଛ ଓ ପ୍ରତିଟି ମଣିଷ ଜଣେ ଜଣେ 
ମହାଗଳ୍ତର ନାୟକ କିମ୍ବା ନାୟିକା । ଏଥିପାଇଁ ପ୍ରବୀଣାଙ୍କ ଗଛରେ ଯେକୌଣସି ପାଠକ 
ନିଜକୁ ଖୋଜିପୀଇବେ କିମ୍ବା ସେହି ଗଛ ଭିତରେ ହଜିଯିବେ, ଅଥବା ଗଳଟିକୁ ଆମୁଳଚୂଳ 
ପଢ଼ି ଆନ୍ଦୋଳିତ ହେବେ । ପ୍ରବୀଣା ମହାନ୍ତି ସବୁବେଳେ ସଂପର୍କର କଥା କୁହନ୍ତି, ମାଟିର 
ମଣିଷଙ୍କ କଥା କୁହନ୍ତି, ସେମାନଙ୍କ ଲୁହଲହୁର ବୟାନ କରନ୍ତି | ଏଥିପାଇଁ ଗାନିକା ଭାବରେ 
ସେ ଅତି ସହଜରେ ପାଠକଙ୍କର ନିକଟତର ହୋଇଯାନ୍ତି 

ବହୁ ଗଛ ଓ ଉପନ୍ୟାସ ପୁସ୍ତକର ରଚୟିତା ପ୍ରବୀଣା ମହାନ୍ତିଙ୍କ ଏହି ଗଛ ସଙ୍କଳନରେ 
ସଂକଳିତ ଗଳ୍ପଗୁଡିକ ଗିଶୁ ଓ କିଶୋର ଚରିତ୍ରମାନଙ୍କ ଉପରେ କେନ୍ଦ୍ରୀଭୂତ । ତେଣୁ ଏସବୁ 
ଗପ ଯେକୌଣସି ପାଠକଙ୍କୁ ଅନ୍ୟମନସ୍କ କରିଦେବ, ଏହା ନିଃସନ୍ଦେହ, କାରଣ ଏସବୁ 
ଗନ୍ଧ ଦର୍ପଣ ଭିତରେ ସମସ୍ତେ ନିଜକୁ ଓ ନିଜ ପିଲାଦିନର ପ୍ରତିବିମ୍ବ ଦେଖିପାରିବେ । 


- ବନୋଜ ତ୍ରିପାଠୀ 

